

مۇھەممەت شاھنىياز

ئابدۇخالىق ئۇيغۇر



شىنجاڭ خەلق نەشرىياتى

ئابدۇخالىق ئۇيغۇر

بار مەگەر شائىر غېرىب، يالغۇز ياتۇر كۆككە قاراپ،
كۆكتە يۇلتۇزلار يانار، يەردە پەقەت شائىر يانار...

— «ياز تۈنى» دىن

ISBN 7-228-08741-0
(民文) 定价: 24.00 元

ISBN 7-228-08741-0



9 787228 087419 >

بهار چيچيگين بر تانر
 نازين نازلي چيچيگين گلر سگنا مقنون ايسن
 گر نصيب بولسا جالالک که در اول چيچون ايسن
 قش بويي قشيق بولت آستيه موزلاب بوکوشن
 کويديوب کوب اورتيدي کوب قالدي سوزلدين بوتل
 کيچمن کورگچ چيچيگيني خودي کور ششم يار ايلد
 يقليم بي اختيار عرضني ايتم زار ايلد
 ديدم اي محبدي شاهي ميني بو عرضني آل
 لفتي اقبل موزگه اشقياي بر نجه کون يانيدا قال
 عرض حاليني سگنا باشن آياق قلسام بيان
 کويگه ک رواندا عالم بولغومس آزمان آيان
 اي خريلرند ارجون سوزلرک يوق بو بروفا
 کويديوب چيچون قلب جانغ قيلور سوزلر جفا
 قايتورلک لفتي جواب عاشق که کلني تندورلک
 بي و قالق رسيهي عهدني امدی سسندورلک
 اکلماچ افتي چيچيگينک کوزيدين ياشتم تارلم
 کوب گشنيانلر يدم ايتقان سوزلر سگه من قارلم
 کوزي باستي قفقرا کنگلر لقي جهان ظلمات بولوب
 اختيار سوز کوزلر يچمن افتي قانلق ياش تولوب
 کويدين اول شاهي چيچيک حالي فريشانر قاراب
 سديري اي بياره مسکن ندر اوجون حالک خراب
 چا تا ياب بوتلم سوزلرگر حالي يوق ايدي
 اولدلا اول چيچيگينک خودي قزل گل جوغ ايدي

ديدن اي بياره مسکن ندر اوجون حالک خراب
 چيچيگينک کوزيدين ياشتم تارلم
 جويبار ايدم فلک ياشتم ني کوي سا لوي
 يولبار ايدن ناشغري بند که هر کوي سا لوي
 ديدن اي ندان يباره مسن ناسن بغور دهر بونلرک
 کويديوب کوزلر اول برفلکين ملک خولرک

ئابدۇخالق ئۇيغۇرنىڭ قول يازمىسى
 ماھمۇت زەئىدى تەمىنلىگەن

مۇھەممەت شاھنىياز

ئابدۇخالىق ئۇيغۇر

شىنجاڭ خەلق نەشرىياتى

图书在版编目 (CIP) 数据

关于阿布都哈力克的故事/买买提·沙尼牙孜著. 乌鲁木齐:新疆人民出版社, 2004. 4

ISBN 7 - 228 - 08741 - 0

I. 关... II. 买... III. 阿布都哈力克 (1901~1933) 生平事迹—维吾尔语 (中国少数民族语言) IV. K825. 6

中国版本图书馆 CIP 数据核字 (2004) 第 037114 号

责任编辑:艾合买提·伊明

责任校对:组莱哈·艾孜则

绘 图:伊明·阿斯力

封面设计:艾克拜尔·达吾提

新疆人民出版社出版

(乌鲁木齐市解放南路 348 号 邮政编码: 830001)

新疆新华书店发行

乌鲁木齐光彩印刷厂印刷

850×1168 毫米 32 开本 16 印张 3 插页

2004 年 4 月第 1 版

2004 年 4 月第 1 次印刷

印数: 1 - 4000

ISBN7 - 228 - 08741 - 0

定价: 24.00 元



يازغوجى مۇھىمەت شالھىياز

ئاپتوردىن

1981 - يىلى 10 - ئىيۇن ئەتىگەن ئىشقا چۈشۈپ تەھرىر بۆلۈمىگە كىردىم - دە، «تۇرپان» ژۇرنىلىغا كەلگەن ئەسەرلەرنى كۆرۈشكە باشلىدىم. بىر ئازدىن كېيىن قولۇمغا چىرايلىق پوچۇركىدا يېزىلغان «ئابدۇخالىق ئۇيغۇر شېئىرلىرى» سەرلەۋھىلىك بىر گۇرۇپپا شېئىر چىقىپ قالدى. مەن قىزىققان ھالدا بۇ شېئىرلارنى ئىچىمدە بىر قېتىم ئوقۇپ، پۈتۈن ۋۇجۇدۇمغا ئوت تۇتىشىپ كەتكەندەك بولدۇم. مەن قاتتىق ھاياجانلانغىنىمدىن «باردۇر» ماۋزۇلۇق شېئىرنى ئورنۇمدىن تۇرۇپ ئۈنلۈك ئوقۇپ كەتكىنىمنى ئۈزۈمۈ سەزمەي قاپتىمەن. بۇ شېئىر تېمىسىدىن تارتىپ مىسرالىرىغىچە مېنى چوڭقۇر ئويغا چۆمدۈردى، بەلكى بىر نەچچە كۈنگىچە بارلىق ئوي - پىكىرىمنى چۇلغىۋالدى، ھەتتا كېچىلىرى كۆزۈمگە ئۇيقۇ كەلمىدى. ئەجەب بۇنىڭدىن دەل ئاتمىش يىل مۇقەددەم يېزىلغان بۇ شېئىر ئوقۇرمەن قەلبىدە نېمە ئۈچۈن شۇنچىۋالا زور زىلزىلە قوزغايدۇ؟ بۇنىڭدىكى سېھرىي كۈچ زانى نەدە؟

مەن شېئىرنى قايتا - قايتا ئوقۇدۇم، ئەسەر يېزىلغان دەۋر شارائىتىنى ئۆگىنىپ سېھرىي كۈچنى تاپتىم. شېئىر مېنى ئويغاتتى. شېئىر ئىلھامى قەلبىمدە شائىرنىڭ ئىجادىيەت ھاياتىغا نىسبەتەن كۈچلۈك قىزىقىش قوزغىدى. بۇ قىزىقىش ئاشۇ تېمىدا بىرەر ئەسەر يېزىش ھەۋىسىمنى ئويغاتتى. قىزغىن ھەۋەس مېنى چوڭقۇر تۇرمۇش قاينىمىغا باشلىدى. گەرچە تارىخىي تېمىدا ئەسەر يېزىشقا لايىق قابىلىيەت، ماھارەت ۋە تەجرىبە مەندە يېتەرلىك بولمىسىمۇ،

ئۇلۇغۇر غايە، قەتئىي ئىرادە، بولۇپمۇ شائىرغا بولغان چوڭقۇر مۇھەببەت ۋە ھۆرمەت تۇيغۇسى مېنىڭ قىيىنچىلىقلارنى يېڭىپ ئۈزلۈكسىز ئىزدىنىشىمگە تۈرتكە بولدى. ئاخىر تالانتلىق ئوت يۈرەك شائىر ئابدۇخالىق ئۇيغۇرنىڭ ھاياتى، ئىجادىيىتى ھەققىدە ئىزدىنىپ ئىگىلىگەن ھەقىقىي ۋەقەلەر ئاساسىدا تارىخىي بىئوگرافىك ئوچىركلار — «ئابدۇخالىق ئۇيغۇر» نى يېزىپ چىقتىم.

بۇ كىتابنى يېزىشتا، شائىرنىڭ ھاياتى، ئىجادىي پائالىيەتلىرىنى ھەر تەرەپلىمە يورۇتۇپ بېرىشكە تىرىشىش بىلەن بىر ۋاقىتتا، ئوقۇرمەنلەرنى شۇ دەۋردىكى جەمئىيەتنىڭ ئىجتىمائىي، سىياسىي، ئىقتىسادىي ئەھۋالىدىن خەۋەردار قىلىشقىمۇ ئەھمىيەت بەردىم.

مەن ئابدۇخالىق ئۇيغۇرنىڭ ھاياتى، ئىجادىي پائالىيەتىنى ئۈستىدە ئىزدىنىۋاتقان ۋاقىتتا، شائىرنىڭ ئىنىسى ئابدۇساتتار ھاجىم، قېيىنسىڭلىسى تۇردىخان ھاجىم، سىڭلىسى خەلچىخان ھاجىم، نەۋرە ئىنىسى ئابىلەق ساتتار ھاجىم، يېقىن دوستى ۋە زامانىدىشى ئەكبەرخاننىڭ ئوغلى مەخمۇت ئەكبەر، مەخسۇت ئەكبەر، يېقىن تۇغقانلىرىدىن ئىبراھىم ھەسەن، ياقۇپ ھاجى، ئابدۇللا ئەپەندى ۋە ئابدۇگۈل ئابدۇللا، ئابدۇراخمان باقى، ساۋاقىدىشى ئىمىن ھاجى داموللا ۋە ماجۇڭشەن قاتارلىق كىشىلەر ھەمدە شائىر بىلەن بىر مەھەللىلىك نۇجۇۋۇللا ھاجى، سادەتخان ئايلا، ئابدۇرېھىم ناۋاي، ئۈمىد قارىيەك نۇرغۇن پېشقەدەملەر ۋە نۇرىدىن داموللا ھاجىم، ھەمدۇللا (دوتەي)، ئابدۇرېشىت داموللا قاتارلىق زاتلار ماڭا شائىرنىڭ بالىلىق دەۋرىدىن تارتىپ پۈتكۈل ھاياتى، ئىجادىي پائالىيىتى ھەققىدە نۇرغۇن تەسىرلىك، قىزىقارلىق ۋەقەلەرنى سۆزلەپ بەردى. ئۇلار مېنى بۇنىڭدىن سەكسەن - توقسەن يىل بۇرۇنقى كونا زاماننىڭ ئىجتىمائىي تۇرمۇش قايىنىمغا باشلاپ كىرىپ، يەنىمۇ چوڭقۇر ئىزدىنىشىمگە يول ئېچىپ بەردى. مەن ئابدۇخالىق ئۇيغۇرنىڭ ئىزلىرىنى ئۇ ئۆزى تۇغۇلغان ئانا ماكانى تۇرپاندىن، ئۇنىڭ قەدەم ئىزلىرى قالغان پىچان،

توقسۇن، ئۈرۈمچى، قاراشەھەر، چۆچەك ۋە ئۇ تۇنجى قېتىم رۇسىيەگە سەپەر قىلغان چاغدا بېسىپ ئۆتكەن بەخت چېگرا ئېغىزىدىن ئىزدىدىم. ئۆز زامانىسىدا چۆچەكتە مەخسۇت مۇھىتىنىڭ سودا شىركىتى، دۇكان ۋە مال ئىسكىلاتلىرىنىڭ ئورنى بولغان، كېيىن «گۈلەندە يە مەكتىپى» گە بېرىلگەن، ئازادلىقتىن كېيىن مەلۇم يىللارغا كېلىپ 6 - باشلانغۇچ مەكتىپىگە ئۆزگەرتىلگەن بىنا جايلاشقان ئاشۇ قەدىمىي كوچىدا ئولتۇرۇشلۇق پېشقەدەم زىيالىيلار، مائارىپچىلار مېنى قىممەتلىك ماتېرىيال، يىپ ئۇچى بىلەن تەمىنلىدى.

مېنىڭ بۇ ھېكايىلەرنى يېزىپ چىقىشىمنى 20 - ئەسىرنىڭ 80 - يىللىرىدا سەدۇللا سەپۈللايوپ، يۈسۈپ ئەيسا قاتارلىق رەھبەرلىرىمىز قوللاپ مۇھىم كۆرسەتمە بەردى، مۇھەممەت زەئىدى، ئىبراھىم مۇتئى، سىراجىدىن زۇپەر قاتارلىق ئالىم، مۇتەخەسسسلەر ھەر جەھەتتىن قوللىدى. شىنجاڭ ئىجتىمائىي پەنلەر ئاكادېمىيىسىنىڭ تەتقىقاتچىسى، شائىر مەخمۇت زەئىدى، تەتقىقاتچى، ژۇرنالىست ئىسمايىل تۆمۈرى، تۇرپاندىن لىتىپ سەمىدى، ياقۇپجان ئۆمەرى قاتارلىق شائىر، ئەدىبلەر مېنى مول تارىخىي ماتېرىياللار، تارىخىي پاكىتلار، مۇھىم يىپ ئۇچى بىلەن تەمىنلىدى. ئابدۇخالىق ئۇيغۇرنىڭ ئۆز زامانىسىدىكى ئوقۇغۇچىسى مەشھۇر تىلشۇناس ئالىم مۇھەممەت زەئىدى ھەمدە تەتقىقاتچى ئىسمايىل تۆمۈرى 1988 - يىلى 9 - ئايدا بۇ كىتابنىڭ دەسلەپكى ئورگىنالىنى كۆرۈپ چىقىپ قىممەتلىك تۈزىتىش پىكىرلىرىنى بەردى.

مەن يۇقىرىدا ئىسىم شەرىپى زىكرى قىلىنغان رەھبەرلەر، ئۇستازلار ۋە بارلىق يولداشلارغا، ئاكىلارغا چىن قەلبىمدىن رەھمەت ئېيتىمەن.

«ئابدۇخالىق ئۇيغۇر ھەققىدە ھېكايىلەر» شائىر توغرىسىدىكى ئىزدىنىشىمنىڭ دەسلەپكى مېۋىلىرىنىڭ بىرى. بۇنىڭدا ھەر خىل سەۋەنلىكلەرنىڭ بولۇشى مۇمكىن. ھۆرمەتلىك ئوقۇرمەنلەرنىڭ تەنقىدىي ياردىمىگە موھتاجمەن.

مۇندەرىجە

1 مۇقەددىمە
8 شەمەينىڭ سوۋغىتى
14 پىرچەڭگى بولمەن
21 ئالىم بولىدىغان بالا
27 قىسقارغان ئۇزۇن تۈنلەر
32 تۈننى يورۇتقان مەشئەل
38 قورقۇنچىلۇق ئەگرى شاخ
55 كەلگۈسىنىڭ شائىرى
63 ئابدۇخالىق يوقاپ كەتتى
70 رۇسلارنىڭ ئەلىشىر نەۋائىسى
81 شەمەيدىكى رۇس مەكتىپىدە
91 يالقۇنلۇق ئىستەك
99 بىر كۆرۈپ كۆيۈپ قالدى
106 باردۇر
113 بىر توپ قىزىل تاۋار
120 ئەڭ چوڭ ئەمەل
123 تەخەللۇس
130 گۈل لوڭقىسى ۋە ياغ كوزا
135 تەڭداشسىز كۈچ
140 چېچەك سەيلىسى
148 يۈرەك ئارزۇسى
152 بالىلىرىنى سورىمايلاغۇ
157 بۇ — مەدەنىيەت

161 ئۈچ چوڭ ئابەت
166 قوۋزاقسىز دەرەخ ياشنالمىدۇ
170 چاتقالدىكى يېڭى باغ
175 خاننىڭ تۇرمۇشى
182 ئالتۇن ئاچقۇچ
189 مۇسابىقىدە ئۈتۈپ چىقىش
198 بىباھا گۆھەر
205 چوڭ ساۋابلىق ئىش
211 خوپ بولدى
215 قىممەتلىك سۆيۈنچە
220 بىر ۋاراق قەغەز لازىمكەن
224 چىراغ
230 قاملاشمىدى
235 يول دېگەن شۇ
244 جۇدالىق زارى
248 يۈرەك سۆزى
253 خورۇششى پېرىۋۇد
259 بۆلبۈل ناۋاسى
273 قىممەتلىك سوۋغا
281 بىر ساتىرا
286 بۇ كېچە
297 قالمىدى
302 نەپسىنىڭ سۈرىتىنى سىزىش توغرا كەلسە
307 پارچە - پۇرات
312 زالىمنىڭ ئۆمرى قىسقا
316 دەل تەڭگەن ئوق
323 ھەققانىيەت ھامان غەلبە قىلىدۇ
335 ھەقىيار ۋە بەختىيار

- 345 راھىنى بەدەن.....
- 353 دۇنيادا ئەڭ قىممەتلىك نەرسە
- 355 ئۇنى قويۇۋېتىپ مېنى تۇتۇڭلار
- 361 رەستىدىكى ئىلھاملار
- 368 شېئىرىيەت ھېكمەتنى بايان قىلىپ بېرىشى كېرەك ...
- 377 ئىككى خەمەك، ئىككى كۈرە بۇغداي.....
- 388 ئەڭ مۇھىم ئىش
- 395 خەلقىم كۈلگەندە كۈلمەن.....
- 405 غەيرىتىڭدىن ئايلىنماي
- 416 خەلقىنىڭ تۇنجى قوراللىق قوشۇنى
- 419 غەلىتە تۇتقۇن
- 429 يىڭىت جەڭدە سىنىلىدۇ.....
- 435 سالڭ چاشقىنىنى تۇشۇكىگە كىرگۈزۈۋەتتى.....
- 442 زەپەرنامە
- 455 ئۇنىڭ ئىزىنى باس
- 461 رەھمەتنى سەنمۇجاڭغا ئېيتقىن
- 465 مەن ئوغۇز ئەۋلادى ، ئەلدىن ئايرىلمايمەن
- 474 ئابدۇخالىق ئۆز گېپىدىن تانمىدى.....
- 478 سۇڭەك ئىچىدىن چىققان شېئىر
- 484 ياڭراق خىتاب

مۇقەددىمە

ئابدۇخالىق ئۇيغۇرنىڭ ئاتا جەمەتى

ئابدۇخالىق ئۇيغۇرنىڭ ئاتا - بوۋىلىرى مەرىپەتپەرۋەر، ئىلىم سۆيەر ئادەملەر ئىدى. ئۇنىڭ ئۇلۇغ بوۋىسى ئىمىن ئاخۇن 1783 - يىلى كونا تۇرپاننىڭ باغرى يېزىسى قالغىچ بۇلاق كەنتىدە ئوقۇمۇشلۇق، قول ئىلكىدە بار، چوڭ دېھقان ئائىلىسىدە تۇغۇلغان. ئەقىللىق، تىرىشچان ئىمىن ئاخۇن بالىلىق دەۋرىدە ئاتىسىدىن ئىسلام دىنى ئەقىدىلىرىنى ئۆگىنىپ، ئائىلىسىدە ئوقۇپ ساۋاتىنى چىقارغان، كېيىن مەھەللە خۇسۇسىي مەكتىپىدە ئوقۇپ موللا نامىنى ئالغان.

ئىمىن موللا تىرىشچان، ئەمگەك سۆيەر ئادەم بولغاچقا، ئۆمرىنىڭ كۆپ قىسمىنى دېھقانچىلىق ئەمگىكى بىلەن شۇغۇللىنىپ ئۆتكۈزگەن. ئۇ ئۆمرىنىڭ ئاخىرقى مەزگىللىرىدە ئۆز كەنتىدىكى ئاخۇن كارىز دەپ ئاتىلىدىغان سۈيى غول كارىز ۋە باغرى كەنتىدە ئالتە يۈز تۈپ ئۈزۈملۈك تەككە ئىگە نوپۇزلۇق بايلاردىن بولۇپ قالغان. ئۇ ئۆمرىدە مۇسا، ئوسماننىياز ئىسىملىك ئىككى ئوغۇل ۋە ئۈچ قىز پەرزەنتلىك بولغان.

ئىمىن موللا سەكسەن يىل ئۆمۈر كۆرۈپ 1863 - يىلى قالغىچ بۇلاق كەنتىدە ئالەمدىن ئۆتكەن.

ئىمىن موللىنىڭ چوڭ ئوغلى ئابدۇخالىق ئۇيغۇرنىڭ چوڭ بوۋىسى مۇسا ئاخۇن 1811 - يىلى قالغىچ بۇلاق كەنتىدە تۇغۇلغان. مۇسا ئاخۇن كىچىكىدىن باشلاپلا ئاتىسى ئىمىن موللامدىن تەلىم ئېلىپ، ئائىلىسىدە ئوقۇپ، خەت ساۋاتلىق بولغان. ئۇ كېيىن

مەدرىسىدە ئون ئىككى يىل ئوقۇپ موللا بولۇپ يېتىشىپ چىققان. مۇسا ئاخۇن ئوقۇشىنى تاماملاپ بولۇپ ئۆز كەنتىگە قايتىپ كېلىپ، كەنتىنىڭ شىمالىدىكى چوڭ يول ياقىسىغا قىلخانا (تالىپلارنى ئوقۇتىدىغان مەكتەپ) سېلىپ نۇرغۇن تالىپلارنى ئوقۇتۇپ تەربىيەلەپ موللا قىلىپ يېتىشتۈرۈپ چىققان.

مۇسا ئاخۇن ئاتىسى ئىمىن موللامنىڭ ۋاپاتىدىن كېيىن تۇرپانغا ئاخۇن بولۇپ تەيىنلىنىپ، مۇسا ئاخۇنلۇق نامى بىلەن مەشھۇر بولغان. مۇسا ئاخۇن گەرچە تۇرپاننىڭ قازىسى بولسىمۇ، ئۆمۈر بويى دېھقانچىلىق ئىشلىرىدىن قول ئۈزۈلمىگەن ئەمگەك سۆيەر ئادەم ئىدى. مۇسا ئاخۇن ئۆمرىدە ئۈچ ئوغۇل، ئىككى قىز پەرزەنت يۈزى كۆرگەن. ئوغۇللىرى: مۇھەممەت ئابدۇللا ئاخۇن، ھېزىبۇللا ئاخۇن، ئاقۇپ ئاخۇن، قىزلىرى: رەھىمخان، زۆھرەخان.

مۇسا ئاخۇن سەكسەن بەش يىل ئۆمۈر كۆرۈپ 1896 - يىلى قالغىچ بۇلاق كەنتىدە ۋاپات بولغان.

مۇسا ئاخۇننىڭ ئىككىنچى ئوغلى ئابدۇخالىق ئۇيغۇرنىڭ بوۋىسى ھېزىبۇللا ئاخۇن 1841 - يىلى قالغىچ بۇلاق كەنتىدە تۇغۇلغان. ھېزىبۇللا ئاخۇننى كىچىكىدىن باشلاپلا ئاتىسى مۇسا ئاخۇن ئۆزى ئوقۇتقان. ھېزىبۇللا ئاخۇن دىنىي مەكتەپتە ئۇزۇن يىل ئوقۇپ موللا بولۇپ يېتىشىپ چىققان. ھېزىبۇللا ئاخۇن قىرىق يېشىدا تۇرپاننىڭ لامپا گۆڭشاڭ يېزىسىغا ئاخۇنلۇققا تەيىنلەنگەن. بىر نەچچە يىلدىن كېيىن تۇرپانغا مۇپتى بولغان.

ھېزىبۇللا مۇپتى ئۆمرىدە ئۈچ ئوغۇل، تۆت قىز پەرزەنت يۈزى كۆرگەن، ئوغۇللىرى: ئابدۇراخمان مەخسۇم، ھەبىبۇللا ئاخۇن، ئابدۇشۈكۈر ئاخۇن، قىزلىرى: گۈلسۈمخان، رەبھانخان، ھېبىزىخان، مەرەتگۈزخان.

ھېزىبۇللا مۇپتى ئەللىك ئىككى يېشىدا 1893 - يىلى باغرىدا ۋاپات بولغان.

ھېزىبۇللا مۇپتى ئاخۇنۇمنىڭ چوڭ ئوغلى ئابدۇخالق ئۇيغۇرنىڭ ئاتىسى ئابدۇراخمان مەخسۇم ھاجى 1868 - يىلى تۇرپاننىڭ باغرى يېزىسىنىڭ باغرى كەنتىدە تۇغۇلغان. ئابدۇراخمان مەخسۇم دەسلەپكى تەربىيىنى ئائىلىسىدە ئاتىسى ھېزىبۇللا مۇپتى ئاخۇنۇمدىن ئالغان، ئۇ ئائىلىسىدە ئاتىسىنىڭ قولىدا ئوقۇپ ساۋاتلىق بولغان. كېيىن مەھەللە خۇسۇسىيە دىنىي مەكتىپىدە ئوقۇغان. بىر نەچچە يىلدىن كېيىن باغرى مەدرىسىسى قۇرۇلغاندا، ئابدۇراخمان مەخسۇم باغرى مەدرىسىسىگە ئوقۇشقا كىرگەن. ئۇ، مەدرىسىدە ئون يىلدىن ئوشۇق ئوقۇپ ئەرەب ۋە پارس تىللىرىنى تولۇق ئىگىلەپ موللا بولۇپ يېتىشىپ چىققان. ئابدۇراخمان مەخسۇم بالاغەتكە يەتكەندىن كېيىن تۇرپان يېڭىشەھەردە ئولتۇرۇشلۇق سودىگەر مەجلىس ھاجىمىنىڭ قىزى نىيازخانغا ئۆيلەنگەن. مەجلىس ھاجىمىنىڭ شۇ زاماندا ئوغلى بولمىغاچقا، قۇدىسى ھېزىبۇللا مۇپتىغا تەلەپ قويۇپ كۈيۈپ كۈيۈپ ئابدۇراخمان مەخسۇم بىلەن قىزى نىيازخاننى يېڭىشەھەرگە كۆچۈرۈپ ئەكەلپ بىر ھويلىدا ئۆتكەن. شۇنىڭدىن باشلاپ، ئابدۇراخمان مەخسۇم قەيىناتىسى مەجلىس ھاجىمىنىڭ سودا - سېتىق ئىشلىرىدىكى كۈچلۈك ياردەمچىسى بولۇپ قالغان.

ئابدۇراخمان مەخسۇم ئىلىم سۆيەر، مەرىپەتپەرۋەر، تىرىشچان، كىتابخۇمار ئادەم بولۇپ، سودا تىجارەت ئىشلىرى بىلەن شۇغۇللىنىش جەريانىدا خەنزۇ تىلىنى پىششىق ئۆگىنىۋالغان. ئۇ نۇرغۇن مەشھۇر كىتابلارنى يىغىپ ساقلىغان. 1935 - يىلى مەككە مۇكەررەمگە بېرىپ ئۇلۇغ ھەج پەرزىنى ئادا قىلىپ ھاجى بولغان، كېيىن بىر مەزگىل تۇرپانغا قازى بولغان. ئابدۇراخمان مەخسۇم ھاجى تۇرپان، ئۈرۈمچىدە تەسىرى چوڭ، ئوقۇمۇشلۇق زات بولۇپ، گومىنداڭ دەۋرىدە تۇرپان ناھىيىلىك كېڭەش ۋە شىنجاڭ ئۆلكىلىك كېڭەشكە (سەنىخۇيگە) ھەيئەت بولغان. ئابدۇراخمان مەخسۇم ھاجى سەككىز پەرزەنتلىك بولغان.

ئابدۇخالق ئۇيغۇر

ئوغۇللىرى: ئابدۇخالق، ئابدۇقەييۇم، ئابدۇجاپپار، ئابدۇساتتار، ئابدۇكېرىم.

قىزلىرى: ھەلىمخان، توختىخان، خەلچىخان.

ئابدۇراخمان مەخسۇم ھاجى مەرىپەتپەرۋەر زات بولۇپ، ئوغۇل، قىزلىرىنى يېڭىچە پەننىي مەكتەپلەردە ئوقۇتقان. ئۇ چوڭ ئوغلى ئابدۇخالقنى خەنزۇچە شۇتايغا ئوقۇشقا بەرگەن، كېيىن ئۇنىڭ سوۋېت ئىتتىپاقىغا بېرىپ موسكۋادا ئوقۇشنى قىزغىن قوللىغان. ئۈچىنچى ئوغلى ئابدۇجاپپارنى سوۋېت ئىتتىپاقىغا ئەۋەتىپ تاشكەنتتە ئوقۇتقان. 1913 - يىلى ئەتىيازدا قېيناتىسى مەجىت ھاجى مىرزا باينىڭ قورۇسىدا بىر سىنىپلىق پەننىي مەكتەپ ئاچقاندا ۋە 1913 - يىلى كۈزدە مەرىپەتپەرۋەر مەخسۇت مۇھىتى ئاستانىدە «مەقسۇدىيە مەكتىپى» نى ئاچقاندا، قەتئىي قوللىغان. 1926 - يىلى كۈزدە ئابدۇخالق ئۇيغۇر ئۆز ھويلىسىدا بىر سىنىپلىق يېڭىچە پەننىي مەكتەپ ئاچقاندا ۋە 1927 - يىلى «ئاقارتىش مەكتىپى»، 1928 - يىلى «ھۈرىيەت مەكتىپى» نى ئاچقاندا، ئۇنى قىزغىن قوللاپ مەدەت بەرگەن.

ئابدۇراخمان مەخسۇم ھاجى 1950 - يىلى سەكسەن ئىككى يېشىدا ئالەمدىن ئۆتكەن.

ئابدۇخالق ئۇيغۇرنىڭ ئانا جەمەتى

ئابدۇخالق ئۇيغۇرنىڭ ئاپىسى نىيازخان مەجىت ھاجىنىڭ قىزى بولۇپ، مەجىت ھاجى تۇرپاننىڭ چاتقال يېزىسىدا ئولتۇرۇشلۇق ئابلىمىت كۈندى دېگەن ئادەمنىڭ چوڭ ئوغلى.

ئابلىمىت كۈندى 1827 - يىلى تۇرپاننىڭ چاتقال يېزىسىدا تۇغۇلغان. چاتقالدىكى كۈندىنىڭ كارىزى دېگەن سۈيى غول كارىز ئۇنىڭغا تەۋە بولغان (كۈندى - شۇ زاماندىكى ھۆكۈمەت خادىملىرىنىڭ ئەمەل نامى).

ئابلىمىت كۈندى ئاتىمىش يىل ئۆمۈر كۆرۈپ 1887 - يىلى

ۋاپات بولغان. ئابلىمىت كۈندى ئۆمرىدە بەش ئوغۇل، ئىككى قىز پەرزەنتلىك بولغان. ئوغۇللىرى: مىجىت ئاخۇن، ئابدۇرۇسۇل ئاخۇن، توختى ئاخۇن، تۇردى ئاخۇن، ئابدۇللا ئاخۇن.

ئابلىمىت كۈندىنىڭ چوڭ ئوغلى ئابدۇخالىق ئۇيغۇرنىڭ ئانا تەرەپ چوڭ دادىسى مىجىت ھاجى 1847 - يىلى چاتقالدا تۇغۇلغان. مىجىت ھاجى بالىلىق دەۋرىدە دىنىي مەكتەپتە ئوقۇپ ساۋاتلىق بولۇپ يېتىشكەن. ئۇ ئىلىم سۆيەر، كىتابخۇمار ئادەم بولغان. ئۇ ياشلىقىدىن باشلاپلا ئەلىشىر نەۋائى، شاھ مەشرەپ، ھۈۋەيدا، سۈپى ئاللايار قاتارلىق شائىرلارنىڭ ئەسەرلىرىنى قىزغىن ئوقۇغان، نۇرغۇن داڭلىق كىتابلارنى يىغىپ ساقلىغان.

مىجىت ئاخۇن بالاغەتكە يەتكەندىن كېيىن، چاتقال يېزىسىنىڭ چوڭ ئاخۇنى موللا سادىق ئاخۇننىڭ چوڭ قىزى ئەرەمسىماخانغا ئۆيلەنگەن. ئابدۇخالىق ئۇيغۇرنىڭ چوڭ ئانىسى ئەرەمسىماخان بالىلىق دەۋرىدە ئاتىسى موللا سادىق ئاخۇننىڭ ئوقۇپ ساۋاتلىق بولۇپ يېتىشكەن.

مىجىت ئاخۇن ئەرەمسىماخان بىلەن توي قىلىپ چاتقالدا ئۆز مەھەللىسىدە دېھقانچىلىق بىلەن مەشغۇل بولغان. مىجىت ئاخۇن ئاتىسى ئابلىمىت كۈندى ئالەمدىن ئۆتكەندىن كېيىن تۇرپان يېڭىشەھەرگە كۆچۈپ كىرىپ سودا تىجارەت بىلەن شۇغۇللانغان. مىجىت ھاجى چوڭ قىزى نىيازخاننى ئابدۇراخمان مەخسۇمغا ياتلىق قىلىپ بىر ھەزگىل ئۆتكەندىن كېيىن كۈيئوغلى بىلەن قىزىنى ئۆزلىرىنىڭ قېشىغا كۆچۈرۈپ ئەكېلىۋالغان. شۇنىڭدىن باشلاپ ئابدۇراخمان مەخسۇم قېيناتىسى مىجىت ھاجىنىڭ سودا تىجارەت ئىشلىرىغا ياردەملەشكەن. كۈچلۈك ياردەمچىگە ئېرىشكەن مىجىت ھاجىنىڭ سودا - سېتىق ئىشلىرى شۇنىڭدىن باشلاپ روناق تاپقان. 1890 - يىللىرىنىڭ ئاخىرىدىن باشلاپ مىجىت ھاجىنىڭ سودا تىجارىتى كېڭەيگەن. ئۇ ھەر يىلى تۇرپاننىڭ يەرلىك مەھسۇلاتلىرىنى ئېلىپ كارۋان تارتىپ

ئابدۇخالىق ئۇيغۇر

رۇسىيىنىڭ شەمەي، قازان شەھەرلىرىدە بولىدىغان سودا يەرمەنكىسىگە ئاپىرىپ ساتقان. ئۇ يەردىن پولات - تۆمۈر، تۈنىكە ئەسۋابلار، گەزمال ۋە كۈندىلىك تۇرمۇش بۇيۇملىرىنى ئېلىپ ۋەتەنگە قايتىپ ئۈرۈمچى ۋە تۇرپاندا توپ سېتىش سودىسى بىلەن شۇغۇللانغان.

مەرىپەتپەرۋەر مەجىت ھاجى قىزى نىيازخاننىڭ ئوغلى، نەۋرىسى ئابدۇخالىقنى بەك ياخشى كۆرگەچكە، ئۇنى ئۈچ يېشىدىن باشلاپلا ئۆز ئۆيىدە تۇرغۇزۇپ تەربىيىسىگە ئالغان. مەجىت ھاجى ئابدۇخالىقنى رۇسىيىگە بىللە ئېلىپ بېرىپ شەمەيدىكى رۇس مەكتىپىگە ئوقۇشقا بەرگەن. كېيىن ئابدۇخالىقنىڭ تۇرپاندىكى خەنزۇ مەكتىپى شۇئاڭغا كىرىپ ئوقۇشنى ۋە 1923 - يىلى سوۋېت ئىتتىپاقىغا بېرىپ موسكۋادا ئوقۇشنى قوللىغان. بۇ زات ئابدۇخالىق ئۇيغۇرنىڭ ھەر جەھەتتىن ئۆسۈپ - يېتىلىشىگە ياخشى ئىمكانىيەت يارىتىپ بەرگەن.

مەجىت ھاجى سەكسەن ئۈچ يىل ئۆمۈر كۆرۈپ 1930 - يىلى ئالەمدىن ئۆتكەن.

مەجىت ھاجىنىڭ قىزى نىيازخان 1870 - يىلى تۇرپاننىڭ چاتقال يېزىسىدا تۇغۇلغان. ئۇ ئائىلىسىدە ئاپىسى ئەرمەسماخان ھاجىدىن تەلىم ئېلىپ، ئائىلىسىدە ئوقۇپ خەت ساۋاتلىق بولۇپ يېتىشكەن چېچەن، زېرەك، ئوقۇمۇشلۇق ئايال ئىدى. نىيازخان چوڭ ئوغلى ئابدۇخالىقنىڭ ھەر جەھەتتىن تەربىيىلىنىپ، ئەتراپلىق ئۆسۈپ - يېتىلىشىگە كۆڭۈل بۆلگەن. بۇنى مۇقەددەس ئائىلىق بۇرچى دەپ بىلىپ، ھەر دائىم ئابدۇخالىققا ئازادە، تىنچ، گۈزەل مۇھىت يارىتىپ بېرىپ، ئۇنىڭ ئۆگىنىش، ئىلىم تەھسىل قىلىش، ئىجادىيەت بىلەن شۇغۇللىنىشىغا كەڭ ئىمكانىيەت يارىتىپ بەرگەن.

ئابدۇخالىق ئۇيغۇر ئۆزىنىڭ ئىجادىيەت بىلەن شۇغۇللىنىدىغان خاس خانىسىدا شېئىر يېزىۋاتقان ياكى كىتاب

ئابدۇخالىق ئۇيغۇر

ئوقۇۋاتقان چاغلىرىدا نىيازخان باشقا بالىلىرى، ئائىلە ئەزالىرى ۋە باشقا چوڭ كىشىلەرنىڭ ھويلىدا يۇقىرى ئاۋازدا سۆزلىشىشى، خىزمەتكارلارنىڭ تارقاق - تۇرۇق، ۋاراڭ - چۈرۈڭ ئاۋازلارنى چىقىرىشىنى چەكلىگەن، كېيىن بېرىپ بۇ ئىش ئابدۇراخمان مەخسۇم ئائىلىسىدە ھەممە ئادەم ئاخىلىق رىئايە قىلىدىغان ئادەتكە ئايلانغان.

نىيازخان بىر يۈز بىر يىل ئۆمۈر كۆرۈپ 1971 - يىلى تۇرپاننىڭ ئۈزۈمچىلىك كوممۇنا (ھازىرقى باغرى يېزىسى) دا ئالەمدىن ئۆتكەن.

شەمەينىڭ سەۋغىتى

ئابدۇخالىقنى چوڭ دادىسى مەجىت ھاجى، چوڭ ئانىسى ئەرمەمسماخېنىم قەۋەتلا ياخشى كۆرەتتى. ئابدۇخالىقنىڭ ئاپىسى نىيازخان ئىككىنچى ئوغلى ئابدۇقەييۇمنى تۇغقاندىن كېيىن، مەجىت ھاجى بىلەن ئەرمەمسماخېنىم سۆيۈملۈك نەۋرىسى ئابدۇخالىقنى ئۆز تەربىيىسىگە ئالدى. ئەمدىلا ئۈچ ياشتىن ئاشقان ئابدۇخالىق شۇنىڭ بىلەن چوڭ دادىسى مەجىت، چوڭ ئانىسى ئەرمەمسماخېنىم بىلەن بىرگە تۇرىدىغان بولدى.

ئابدۇخالىقنىڭ چوڭ دادىسى مەجىت ھاجى سودىگەر ئىدى. ئۇ ھەر يىلى كۈزدىن باشلاپ كېلەر يىلى ئەتىيازغىچە كۈيئوغلى ئابدۇراخمان مەخسۇم يېزىلاردىن يىغقان پاختا، يۇڭ، تېرە، قۇرۇق ئۈزۈم، ئۈچەي قاتارلىق يەرلىك مەھسۇلاتلارنى پىششىقلاپ، تايلاپ، ئۈزۈمنى ئىشلەمچىلەرگە پاكىز پارلىتىپ تاغارغا قاچىلاپ تەييار قىلاتتى. ئەتىياز كېلىشى بىلەنلا تەييارلىغان ماللىرىنى تۈگىلەرگە ئارتىپ كارۋان تارتىپ بىر مۇنچە ھەمراھلىرى بىلەن رۇسىيىگە سودىغا ماڭاتتى. ئۇ شەمەي، قازان، موسكۋاغىچە بېرىپ، پولات - تۆمۈر، تۈنكە جابدۇق، گەزمال، كۈندىلىك تۇرمۇش بۇيۇملىرى ئېلىپ يازنىڭ ئوتتۇرىلىرىدا تۇرپانغا قايتىپ كېلەتتى. ئابدۇراخمان مەخسۇم قېيناتىسى رۇسىيىدىن ئېلىپ كەلگەن ماللارنى ئۈرۈمچى، تۇرپاندا توپ ساتاتتى.

مەجىت ھاجى كىتابخۇمار ئادەم ئىدى. ئۇ ھەر يىلى رۇسىيىگە سودىغا بارغىنىدا، قازان، شەمەي شەھەرلىرىدىن يېڭى كىتابلارنى ئېلىپ كېلەتتى. ئۇ ئۆزىمۇ ئانچە - مۇنچە كىتاب ئوقۇيتتى،

ئابدۇخالق ئۇيغۇر

لېكىن كۆپ چاغلاردا كۆيشوغلى ئابدۇراخمان مەخسۇمغا كىتاب ئوقۇتۇپ ئاڭلايتتى. بۇنداق چاغلاردا، كىچىككىنە ئابدۇخالق چوڭ دادىسى سىجىت ھاجىنىڭ ئېتىكىدە ئولتۇرۇۋېلىپ چوڭلار بىلەن بىللە كىتاب ئاڭلايتتى. ئەرەمسىما خېنىم ئابدۇخالقنى چاقىرىپ: — كەچ بولۇپ قالدى، يېتىپ ئۇخلىسىلا، — دەيتتى.

ئابدۇخالق بويىنىنى تولغاپ:

— ياق، كىتاب تېخى ئوقۇلۇپ تۈگىمىگەن تۇرسا، — دەپ

ئۇخلىغىلى ئۇنىمايتتى.

بۇ ھال بىر نەچچە مەرتىۋە تەكرارلانغاندىن كېيىن ئەرەمسىما خېنىم: «بوتۇ ئەمسە، كىتاب ئوقۇغاننى ئاڭلىغاننىڭ پايدىسى باركى، زىيىنى يوققۇ» دەپ ئويلاپ، سۆيۈملۈك نەۋرىسىنى ئۆز مەيلىگە قويۇپ بېرەتتى.

كىچىك بالىلار ھەممىگە قىزىقىدۇ ۋە چوڭلارنى دوراپ ئىش قىلىدۇ، چوڭلارغا تەقلىد قىلىشنى ياخشى كۆرىدۇ.

بىر كۈنى ئۆيدە ئەرەمسىما خېنىم بىلەن ئابدۇخالقلا قالدى. ئەرەمسىما خېنىم تەككىدىن قېلىن بىر كىتابنى ئېلىپ ئوقۇشقا باشلىدى، بىر ھازا كىتاب ئوقۇغاندىن كېيىن كۆزى تالغاندەك بولدى — دە، بېشىنى كۆتۈرۈپ ئابدۇخالققا قارىدى. ئابدۇخالق چوڭ بىر كىتابنى ئېچىۋېلىپ ئۇنىڭدىكى خەتلەرنى بىلىدىغاندەك كىچىككىنە بۇدرۇق قولى بىلەن ھەر بىر قۇرنى بىر باشتىن بېسىپ ھەدەپ پىچىرلاپ ئولتۇراتتى. ئەرەمسىما خېنىم ھەيران قېلىپ سورىدى:

— نېمە قىلىۋاتىدىلا، جېنىم قوزام؟

— چوڭ ئانا، مەنمۇ كىتاب ئوقۇۋاتىمەن، — ئابدۇخالق

كىتابتىن بېشىنى كۆتۈرۈپ جاۋاب بەردى. ئۇ بىر پەس چوڭ ئانىسىغا قاراپ تۇرۇپ، بىردىنلا يالۋۇرۇشقا باشلىدى:

— چوڭ ئانا، ماڭىمۇ خەت ئوقۇش بىلەن يېزىشنى ئۈگىتىپ

قويسىلاچۇ!

— ئالدىرىمىسلا بالام، چوڭ دادىلىرى شەمەيدىن كەلگەندە ئاندىن خەت ئوقۇش بىلەن يېزىشنى ئۆگىتىپ قويماي، — دېدى ئەرەمسىما خېنىم مۇلايىملىق بىلەن نەۋرىسىنىڭ بېشىنى سىلاپ.

شۇنىڭدىن باشلاپ ئابدۇخالىق «چوڭ دادام كېلىۋاتامدىكىن» دەپ ھەر كۈندە كوچىنىڭ بېشىغا چىقىۋالدىغان بولدى.

كۈتكەن كۈن ئاخىر يېتىپ كەلدى. مىجىت ھاجى رۇسىيىدىن قايتىپ كەلدى. ئۇ شەمەيدىن ئابدۇخالىققا ئېلىپ، دەپتەر، قېرىنداش، قەلەم قۇتىسى، تۈنىكىدىن ياسالغان يېشىل سىرلاقلۇق چىرايلىق قول سومكىسى ئېلىپ كەلگەندى. بۇنى كۆرگەن ئابدۇخالىق خۇشاللىقىدىن قىن - قىنىغا پاتماي ئوغلاقتەك سەكرەپ كەتتى. بۇ خەۋەر بىردەمدىلا مەھەللىگە پۇر كەتتى.

ئابدۇخالىقنىڭ دوستلىرى «شەمەينىڭ سوۋغىتىنى كۆرىمىز» دەپ ئابدۇخالىقنى ئورنىۋالدى.

— بۇ نېمە؟ ئەجەب چىرايلىققۇ؟ تۇتۇپ كۆرسەم بولامدۇ؟ — دېدى قارىمۇتۇق كەلگەن ئابدۇراخمان سومكىغا قىزىقىپ.

— مانا ئادىشىم، ئۆز قولۇڭ بىلەن تۇتۇپ باق، — ئابدۇخالىق سومكىسىنى ئابدۇراخمانغا سۈندى.

ئابدۇراخمان سومكىنى قولغا ئېلىپلا:

— ۋوي، ئەجەب ئېغىرغۇ، ئىچىدە نېمە بار؟ — دېدى ھىران بولۇپ.

— ئەكەل مەن كۆتۈرۈپ باقاي، — ھەبىبۇللا سومكىغا قول ئۇزاتتى.

ئابدۇراخمان سومكىنى ھەبىبۇللاغا بەردى. ھەبىبۇللا ئابدۇخالىققا قاراپ:

— ئېچىپ باقايچۇ، — دېدى.

ئابدۇخالىق ھەبىبۇللانىڭ قولىدىن سومكىنى ئېلىپ:

— مەن ئېچىپ بېرەي، — دەپ سومكىنى ئاچتى.
باللار تەڭلا سومكىنىڭ ئىچىگە قارىدى. سومكا دەپتەر،
قەلەم بىلەن تولغان بولۇپ، ئېلىپە كىتاب ئەڭ ئۈستىدە ئايرىم
تۇراتتى.

— بۇ نېمە؟

— ۋۇيۇ، قاراڭلارچۇ!

— مۇنۇ چىرايلىق چوكلارنى!

— ماۋۇ كىتاب ئىكەن!

— ھەممىسىلا سېنىڭما؟ ھوي ئادىشىم، سەن ئەمدى باي بولۇپ
كېتىپسەن جۇمۇ.

— راست، تۇرپاندا تېخى ھېچكىمنىڭ بۇنداق نەرسىلىرى يوق

جۇمۇ!

باللار بىرى بىر نېمە دەپ، يەنە بىرى بىر نېمە دەپ
چۇرقىرىشىپ ھويلىنى بېشىغا كىيىشتى. ئۇلارنىڭ دېگىنى راست
ئىدى.

تۇرپان بالىلىرى تېخى بۇنداق ئېلىپە، دەپتەر، قېرىنداش،
سومكىنى كۆرمىگەنىدى. چۈنكى، تۇرپاندا تېخى يېڭىچە پەننى
مەكتەپلەر ئېچىلمىغانىدى. دىنى مەكتەپتە ئوقۇيدىغان بالىلارغا
موللاملار قوش ئاللىقانچىلىق چوڭلۇقتىكى تۇتقۇچى بار تاختايغا
ياكى قوينىڭ گۈرجەك سۆڭىكىگە ئوقۇيدىغان دەرس ساۋاقلارنى
يېزىپ بېرەتتى. بۇ ساۋاقلارنى ئۆگىنىپ بولغان بالىلار بىرەر يېرىم
يىلدىن كېيىن قۇرئان كەرىمدىكى ئۇششاق سۈرلەر بېسىلغان
«ھەپتىەك» نى ئوقۇشقا باشلايتتى.

دەرۋەقە ئېلىپە، دەپتەر، قېرىنداش، قەلەم، سومكا دېگەنلەر
تۇرپانغا چوڭ بىر يېڭىلىق ئىدى. بالىلار بىردەم ئېلىپەنى
ۋاراقلاپ:

— ھوي قاراڭلار، بۇ كىتابتا جىق رەسىم باركەن، —
دېيىشسە، بىردەك دەپتەرنى كۆرسىتىپ، — ئىچىدە بىر خەت

يوقمۇ؟ بۇ قانداق كىتاب؟ - دېيىشىپ ھەيران بولۇشتى.
ئابدۇخالىق چوڭ دادىسىنىڭ بۇ سوۋغانىنى بەرگۈچە دەپ
بەرگەنلىرىنى ئېسىگە ئالدى. ئۇ دوستلىرىغا چۈشەندۈرۈشكە
باشلىدى.

- بۇ كىتاب بالىلار ئوقۇيدىغان ئېلىپبە.

- ئېلىپ... بە، ئېلىپ... بە، - دېيىشتى بالىلار تەكرارلاپ.

- مانا بۇلار كىتاب ئەمەس، دەپتەر، - دېدى ئابدۇخالىق

سومكىدىن يەنە بىر دەپتەرنى قولغا ئېلىپ.

- دەپتەرنى نېمە قىلىدۇ؟

- بۇ دەپتەرگە ئېلىپبەدىن ئۆگەنگەن خەتنى يازىدۇ، - دېدى

ئابدۇخالىق دوستلىرىغا چۈشەندۈرۈپ.

- مۇنۇ چوڭلارنى نېمە قىلىدۇ؟

ئابدۇخالىق كۈلۈپ كەتتى ۋە:

- ھەي ئاداشلىرىم، بۇ چوڭا ئەمەس، دەپتەرگە ئېلىپبەدىن

ئۆگەنگەن خەتلەرنى يازىدىغان قېرىنداش قەلەم، - دېدى.

بالىلار خېلى ئۇزۇنغىچە ئابدۇخالىقنى ئوربۇلىپ پاراڭلىشىپ

تۇرۇشتى. بىر چاغدا ھېسامىدىننى ئاپىسى چاقىردى. ئۇ ئۆيىگە

ماڭدى. ئۇنىڭ كەينىدىن باشقا بالىلارمۇ ھويلىدىن چىقىپ

كېتىشتى.

ئابدۇخالىق تەڭنۇش دوستلىرى ھويلىدىن چىقىپ كەتكەندىن

كېيىن ئۆيىگە قايتىپ كىردى. ئۇ جايىنامازدا تەسۋى سىرىپ دۇرۇت

ئوقۇۋاتقان چوڭ ئانىسىنىڭ دۇئا ياندۇرۇشىنى كۈتۈپ تۇردى.

ئەرەمسىما خېنىم ئۇزۇن ئۆتمەيلا دۇئا ياندۇرۇپ ئورنىدىن

تۇردى - دە، جايىنامازنى يىغىشتۇردى.

ئابدۇخالىق چوڭ ئانىسىنى ئالدىرىتىشقا باشلىدى:

- چاققان بولسىلا، چوڭ ئانا، ماڭا خەت ئوقۇشنى ئۆگىتىپ

قويسىلا، كەچ بولۇپ كېتىۋاتىدۇ، كۈن ئولتۇرۇپ كېتىدۇ.

ئەرەمسىما خېنىم نەۋرىسىنىڭ قىياپىتىدىكى جىددىيلىكتىن

كۈلكىسىنى تەستە بېسىۋېلىپ:

— بۈگۈن كەچ بولۇپ كەتسە، ئەتە يەنە كۈن چىقىدىغۇ،
ئالتۇن قوزام، ئالدىرىمىسلاچۇ، — دېدى.

ئابدۇخالىق «ياق، ياق» دەپ بېشىنى چايقاپ تۇرۇۋالدى.

ئەرەمسىما خېنىم نەۋرىسىنىڭ تۇرقىدىن تەسىرلەندى — دە:

— بولىدۇ، مەن ئۆزلەننى مۇرات — مەقسەتلىرىگە

يەتكۈزەي، — دېدى مۇلايىملىق بىلەن.

شۇنىڭدىن باشلاپ ئەرەمسىما خېنىم كىچىككىنە ئابدۇخالىققا

ئېلىپبەدىن ھەرپلەرنى ئۆگىتىشكە باشلىدى. ئابدۇخالىق ھەر بىر

يېڭى دەرسنى ئاجايىپ بىر تەشۋىلىق بىلەن ئۆگىنەتتى.

ئۆگەنگەنسىمۇ ئۇنىڭغا دەرسلەر شۇنداق كۆڭۈللۈك تۇيۇلاتتى. ئۇ

كۈندە ئۆگەنگەن يېڭى دەرسنى رەتلىك، چىرايلىق يېزىپ

دەپتەرنىڭ بېتىنى تولدۇرمىغۇچە ئۆگىنىشتىن زادى توختىمايتتى.

ئارىدىن بىر يىل ئۆتتى. ئابدۇخالىق ئالتە ياشقا كىرە — كىرمەيلا

ئېلىپبەنى خېلىلا راۋان ئوقۇپ، خەتلەرنى رەتلىك يازالايدىغان

بولدى.

پىرچەڭگى بولمەن

ئەرەمسىما خېنىم ئوقۇمۇشلۇق ئايال ئىدى. ئۇ بۇرۇن ئېرى
مىجىت ھاجى بىلەن بىللە رۇسىيىگە سودىغا ماڭغان كارۋانلارغا
قوشۇلۇپ شەمەيگە بارغان، ئۇ يەردىن قازان شەھىرىگە بېرىپ،
قازاندىن شۇ يىلقى ھەج تاۋاب قىلىشقا ماڭغان ھاجىلار بىلەن
قىرىمغا، ئۇ يەردىن پاراخوتقا ئولتۇرۇپ قارا دېڭىزدىن ئۆتۈپ
نۇركىيىنىڭ ئىستانبۇل شەھىرىگە بارغان. ئۇلار ئىستانبۇلدا بىر
نەچچە كۈن دەم ئالغاندىن كېيىن پاراخوتقا ئولتۇرۇپ ئوتتۇرا يەر
دېڭىزى ئارقىلىق مىسىرغا بارغان، ئاندىن جەنۇبقا يۈرۈپ
سۈۋەيش قانىلىدىن ئۆتۈپ قىزىل دېڭىزغا كىرىپ
ھىجازنىڭ^① جىددە شەھىرىگە يېتىپ بارغان، قۇربان
ھىيىت ھارپىسىدا، مۇقەددەس شەھەر مەككىدە ئۇلۇغ ھەج
پەرزىنى ئادا قىلغان. ئۇلار ۋەتەنگە قايتقۇچە مىسىر، پەلەستىن،
لېۋان، سۈرىيە، ئىراق، ئىران، ئافغانىستان، ھىندىستانلاردا
بولغان. ئەرەمسىما خېنىم ئۆز ھاياتىدا نۇرغۇن سەرگۈزەشتلەرنى
باشتىن كەچۈرگەن، كۆرگەننى، ئىشلىغان - بىلگەننى كۆپ
ئايال ئىدى. ئۇ ناھايىتى كۆپ چۆچەكلەرنى بىلەتتى. ئۇ تېخى
ئۇيغۇر خەلق داستانلىرىنى ناخشا - بېيىتلىرى بىلەن شۇنداق
كېلىشتۈرۈپ، تەسىرلىك ئېيتاتتىكى، ئۇنى ئاڭلاۋاتقان ئادەم
ئۆزىنى ئۇنتۇپ كېتەتتى.

مىجىت ھاجى رۇسىيىگە سودىغا كەتكەندە، ئەرەمسىما خېنىم

① ھىجاز - ھازىرقى سەئۇدى ئەرەبىستانى

نەۋرىسى ئابدۇخالق بىلەن ئۆيدە قالاتتى. كىچىككىنە ئابدۇخالق چۆچەك ئاڭلاشقا بەك ئامراق ئىدى، كۈندە ئاخشىمى ئانىسىدىن بىرەر چۆچەك ئاڭلىمىغۇچە ئۇخلىغىلى ئۈنمايتتى.

1906 - يىلى 12 - ئاينىڭ مەلۇم بىر ئاخشىمى ئىدى. مەجىت ھاجى سودا ئىشى بىلەن ئۈرۈمچىگە كەتكەچكە، ئەرەمسىما خېنىم نەۋرىسى ئابدۇخالق بىلەن قالغانىدى. ئەرەمسىما خېنىم ناماز شامنى ئوقۇپ بولۇپ، ئابدۇخالقنىڭ يوتقان - كۆرپىسىنى سېلىپ بېرىپ:

— ئۇيقۇلىرى كېلىپ قالغاندۇ، يېتىۋالسىلا، جېنىم بالام، — دېدى مۇلايىملىق بىلەن نەۋرىسىگە قاراپ.
— ياق، ياق، — دېدى ئابدۇخالق ئاغزىنى ئۈمچەيتىپ بېشىنى چايىقاپ، — چۆچەك ئاڭلىمىغان تۇرسام، قانداق ئۇخلايمەن؟

مېھرىبان ئانا نەۋرىسىنىڭ ئۆزىگە تەلمۈرگەن كۆزلىرىدىن ئۇنىڭ چۆچەك ئاڭلاشقا تەقەززا بولۇۋاتقىنىنى سەزدى - دە، ئۇلۇغ - كىچىك تىنىپ قويۇپ، ئويلاشقا باشلىدى. «دەر - دەر قوزام»، «يېرىلىك تاش»، «چىن تۆمۈر باتۇر»، «ياغاچ ئات»، «ئۈچ ئاكا - ئۇكا»، «ئەۋلىيا قىزى رىۋايىتى»، «يالغۇز ئوغۇل ئېرىقى رىۋايىتى»، «يەتتە يىگىت ۋە يەتتە قىز»، «دەقىيانۇس شەھىرىنىڭ بىنا قىلىنىشى»، «موللازەيدىن لەتىپىلىرى» دېگەندەك تالاي چۆچەك، رىۋايەت، لەتىپىلەر ئېيتىپ بولۇنغان. «بوز يىگىت»، «غېرىب - سەنەم»، «تاھىر ۋە زۆھرە»، «يۈسۈپ - ئەخمەت»، «سەنۇبەر» قاتارلىق داستانلارنىڭ بەزى بېيىتلىرىنى بۇ بالا كىچىكلىكىگە باقماي يادلاپمۇ ئالغان، ئۇ تېخى بىر قېتىم ئېيتىپ بولغاننى ياندۇرۇپ قايتا ئېيتسا شۇئان بىلىۋېلىپ ئۈنمايدۇ. «ھەي مۇشۇ بالىنى، ئادەم ئەمدى چۆچەك بالاسىغا قالدوغۇ؟» ئەرەمسىما خېنىم شۇنى ئويلاپ، بېشىدىكى لېچىكىنى تامدىكى قوزۇققا ئېلىپ قويۇپ نەۋرىسىنىڭ يېنىغا كېلىپ

ئولتۇردى. ئۇ بىر قولى بىلەن نەۋرىسىنىڭ بېشىنى سىلاپ، يەنە بىر قولى بىلەن ئۇنىڭ بۇدۇق قولىنى تۇتۇپ ئولتۇرۇپ خىيال دەرياسىغا كېمە سالدى. ئۇزاق ئۆتمەيلا ساھىل كۆرۈندى. ئانىنىڭ ئېسىگە بىردىنلا ئۇمۇ خۇددى ھازىرقى ئابدۇخالقتەك كىچىككىنە بالا چېغىدا ئۆز ئانىسىدىن ئاڭلىغان قەدىمكى زاماندىكى ناخشا ئۇستازى — پىرچەڭگى ھەقىقىدىكى ئاجايىپ ئەپسانە كەلدى. ئانا بۇ ئەپسانىنى ئېيتىشقا باشلىغاندا، زېرەك نەۋرە چەكسىز شادلىققا چۆمدى. ئۇ سەللا دىققەتسىزلىك قىلسا، خۇددى بىرەر ئېغىز گەپ تۆكۈلۈپ يەرگە چۈشۈپ كېتىدىغاندەك ئانىسىنىڭ ئاغزىغا تىكىلىپ، قىمىرلىماي شۇك ئولتۇراتتى.

— زامانە ئەۋۋەلدە ھەر قانداق ھۈنەرنىڭ پىر — ئۇستازى بولغىنىدەك، ناخشىچىلارنىڭمۇ پىرى بولغانىكەن. ناخشىچىلارنىڭ پىرىنىڭ ئىسمى پىرچەڭگى ئىكەن. ئۇ ناخشا ئېيتىشتا شۇنداق كامالەتكە يەتكەن ئىكەنكى، ئۇنىڭ ناخشا ساداسىنى ئاڭلىغان بۇلبۇللارمۇ خىجىللىق ئىلگىدە سايراشتىن توختايدىكەن. يىغلاۋاتقان بالىلارمۇ پىرچەڭگىنىڭ ناخشىسى قۇلقىغا ئاڭلانغان ھامان يىغىسىدىن چېپىدە توختايدىكەن. دەرد — ئەلەمگە مۇپىتىلا بولغان ئاتا — ئانىلارمۇ پىرچەڭگىنىڭ ناخشىسىنى ئاڭلاش بىلەن كۆڭۈللىرى ئېچىلىپ، دەرد — ئەلەملىرىنى ئۇنتۇيدىكەن. پىرچەڭگىنىڭ ناخشىسىدەك يېقىملىق، خۇشناۋا ناخشا دۇنيادا بىر بولسا ئۆزى شۇ، ئىككى بولسا بىرى شۇ ئىكەن. ناخشا پىرى پىرچەڭگى ناخشا ئېيتىپ يۈرۈپ ناھايىتى نۇرغۇن شاگىرت يېتىشتۈرۈپتۇ. ئۇ شاگىرتلىرىنى ئەگەشتۈرۈپ تاغ — داۋانلاردىن ئېشىپ، چۆل — باياۋانلارنى بېسىپ، يۇرت كېزىپ، ئىنسانلارغا خۇشناۋا، يېقىملىق ناخشىلارنى ئېيتىپ بېرىپ، ئۇلارنىڭ خەستە كۆڭۈللىرىنى ئاچىدىكەن، پىرچەڭگى بىر كۈنى بىر مەھەللىدە ناخشا ئېيتىپ يۈرۈپ كەچ قاپتۇ. ئۇ ئۆز ماكانىغا قايتىپ كېلىۋېتىپ بىر قەبرىستانلىقتىن ئۆتۈپتۇ. قەبرىستانلىق ئارىسىدا

كېتىۋاتسا، يەر تېگىدىن ئىنتايىن ئېچىنىشلىق نالە - پەريادلار ئاڭلىنىپتۇ. ئاق كۆڭۈل، باغرى يۇمشاق، مېھرىبان پىرچەڭگىنىڭ بۇ نالە - پەريادىنى ئاڭلاپ كۆڭلى غەش بوپتۇ. ئۇ ئويلاپ - ئويلاپ بىر ئەقىل تېپىپتۇ - دە، ياڭراق ئاۋازى بىلەن ناخشا ئېيتىشقا باشلاپتۇ. ئۇنىڭ مۇخلىق ناخشا ئاۋازى قەبرىستانلىقتا ياڭراپ يىراقلارغا كېتىپتۇ. بىر ئازدىن كېيىن يەر تېگىدىن ئاڭلىنىۋاتقان نالە - پەريادلار توختاپ قاپتۇ. پىرچەڭگى گويا ئۈستىدىن ئېغىر بىر يۈكنى ئېلىپ تاشلىۋەتكەندەك ئۇزىنى يەڭگىل ھېس قىپتۇ. ئۇ ناخشا ئېيتىشتىن توختاپ قايىماقچى بولۇپ بىر نەچچە قەدەم مېڭىپتەكەن، يەر تېگىدىن بايقىدىنمۇ دەھشەتلىكرەك نالە - پەرياد كۆتۈرۈلۈپتۇ. بۇنىڭغا چىدىمىغان پىرچەڭگى ئارقىسىغا قايتىپ يەنە ناخشا ئېيتىشقا باشلاپتۇ. قەبرىستانلىقتا پىرچەڭگىنىڭ ناخشىسى ياڭراش بىلەن يەر تېگىدىن ئاڭلىنىۋاتقان نالە - پەريادلار يەنە توختاپ قاپتۇ. ھەيران قالغان پىرچەڭگى: «بۇ زادى نېمە ئىشتى؟» دەپ ئويان قارايتۇ، بۇيان قارايتۇ، كۆزىگە ھېچنېمە كۆرۈنمەپتۇ. دەل شۇ ئەسنادا قەبرىلەرنىڭ ئىچىدىن بىر سادا ئاڭلىنىپتۇ:

— ئەي ئىنسانلارنىڭ ياخشىسى، بىزنىڭ شاپائەتچىمىز، ناخشىچىلارنىڭ پىرى - پىرچەڭگى، ساڭا مىڭ مەرتەم رەھمەت! ...

پىرچەڭگى ھەيران قالغان ھالدا، سادا چىققان تەرەپكە قاراپ سورايتۇ:

— سىلەر كىم بولىسىلەر؟

يەر تېگىدىن — قەبرىلەردىن جاۋاب چىقىپتۇ:

— بىز ئۆلگەن ئادەملەرنىڭ روھلىرى.

پىرچەڭگى سورايتۇ:

— سىلەر ئادەمنى ئېچىندۈرۈپ نېمىشقا يىغا - زار

قىلىسىلەر؟

— ئەي ئادەملەرگە ئارامبەخش شادلىق كەلتۈرگۈچى، —
دېگەن جاۋاب ئاڭلىنىپتۇ يەر تېگىدىن، — سەن سوراپ قالدىڭ،
بىز ئېيتايلى، ھەر كېچىسى ئاسماندىن ئازاب پەرىشتىلىرى
چۈشۈپ بىزنى قاتتىق ئازابلانغان، دەھشەتلىك قىيىنايدۇ، بىز شۇنىڭغا
چىدىماي زار - زار يىغلايمىز، بايا سەن ناخشا ئېيتىۋىدىڭ،
ئاۋازىڭنى ئاڭلاش بىلەنلا پەرىشتىلەر بىزنى قىيىناشتىن توختاپ
كېتىپ قالغانىدى. چۈنكى ناخشا ئاۋازى ئاڭلانغان يەردە پەرىشتىلەر
تۇرمايدىكەن. سېنىڭ ناخشاڭ توختاش بىلەن تەڭلا ئۇلار يەنە
كېلىپ بىزنى قىيىناشقا باشلىدى، — روھلار شۇنداق دەپلا يەنە
نالە - پەرياد كۆتۈرۈپتۇ. چۈنكى، پىرچەڭگى ناخشىدىن توختاپ
قالغاچقا، پەرىشتىلەر كېلىپ ئۇلارنى يەنە ئازابلانغانى
باشلىغانىكەن.

پىرچەڭگى ھېچبىر ئىككىلىنىپ تۇرمايلا ئەڭ مۇڭلۇق، ئەڭ
جاراڭلىق ناخشىدىن يەنە بىرنى باشلاپتۇ، ئاڭلىنىۋاتقان داد -
پەريادلار چېپىدە توختاپتۇ - دە:

— ھىممىتىڭگە مەھەت، ناخشا پىرى، خۇدا ئۆمرۈڭنى
ئۇزۇن قىلغاي! — دېگەن سادالار ياڭراپتۇ.

شۇنداق قىلىپ، پىرچەڭگى كۈندۈزى مەھەللىمۇ مەھەللە،
يۈرتمۇ يۈرت ئەل كېزىپ شاگىرتلىرى بىلەن ئاجايىپ تەسىرلىك
ناخشىلارنى ئېيتىپ ئىنسانلارغا شادلىق بېغىشلىسا، كېچىلىرى
ھاردىم - تالدىم دېمەستىن قەبرىستانلىققا كېلىپ ناخشا ئېيتىپ،
روھلارنى پەرىشتىلەرنىڭ ئازابلانغانلىقىدىن قۇتقۇزۇپ ئۇلارغا
ئارامبەخش ئاتا قىپتۇ. جىمى ئىنسانلار پىرچەڭگىگە ئۇزۇن ئۆمۈر
تېلەپتۇ. خۇدا ئۇنىڭغا ئۇزۇن ئۆمۈر بېرىپ، مىڭ يىلدىن ئوشۇق
ھايات كەچۈرۈپتۇ.

ھەر كېچىسى پىرچەڭگى قەبرىستانلىققا بېرىپ، ئۆزىنى
ئۇنتۇغان ھالدا ناخشا ئېيتىپ توختىمىغانلىقتىن، پەرىشتىلەر ئۇ
يەردە تۇرالماي ئۆز ۋەزىپىسىنى ئادا قىلالماپتۇ. بۇنىڭ بىلەن ئۇلار

خۇدانىڭ دەرىڭاسىغا بېرىپ ئەر ز قىپتۇ:

— ئى قۇدرەتلىك خۇداۋەندە كەرىم، سەن بىزگە ئۆلگەن گۇناھكار بەندىلىرىڭنىڭ روھلىرىنى قىيناپ ئازابلاشنى تاپشۇرۇۋىدىڭ، بىز ساڭا ساداقەتلىك بىلدۈرۈپ ئۆز بۇرچىمىزنى ئادا قىلىۋاتساق، ناخشا پىرى پىرچەڭگى ناخشا ئېيتقاچقا، بىز ئۇ يەردە تۇرالمايدۇق، نەتىجىدە ۋەزىپىمىزنى ئادا قىلىشقا ئامالسىز قالدۇق، سەن پىرچەڭگىنىڭ جېنىنى ئېلىپ ئۇنى پانى ئالەمدىن يوقات! بولمىسا، بىز سەندىن يۈز ئۈرۈپ شەيتان قوۋمىغا قوشۇلۇپ كېتىمىز!

خۇدا پەرىشتىلەرنىڭ تىلىكىنى ئىجابەت قىلىپ، پىرچەڭگىنىڭ جېنىنى ئېلىش ئۈچۈن ئەزرائىلغا بۇيرۇق قىپتۇ. شۇنىڭ بىلەن، ناخشا پىرى ئۆلۈپتۇ، لېكىن ئۇ پۈتۈن ئۆمرىدە تەسىرلىك ناخشىلىرى بىلەن ئىنسانلارغا خۇشاللىق بېغىشلىغاچقا، ئىنسانلار ئۇنى ئەۋلادتىن ئەۋلادقا ئۇنتۇماي ياد ئېتىدىغان بۇپتۇ. ئەرمەسىما خېنىم پىرچەڭگى ھەققىدىكى ئەپسانىنى سۆزلەپ بولۇپ نەۋرىسىگە قاراپ ھەيران قالدى. چۈنكى، ئابدۇخالىق قوشۇمىسىنى چىڭ تۇرگىنىچە، ئاستىنقى كالىپۇكىنى چىشلىۋالغان، جامدەك ئېچىلغان قارا كۆزلىرى كۈمۈش شامدان ئۈستىدە پىلىلداپ يېنىۋاتقان شامغا تىكىلىپلا قالغانىدى. ئۇ ئۇلۇغ كىچىك تىناتتى. بەزىدە ئېغىر دەردتە قالغان كىشىدەك چوڭقۇر نەپەس ئالاتتى، ئۇنىڭ كىچىكىنە مۇشتى چىڭ تۈگۈلگەنىدى. ئانا نەۋرىسىنى ئىلگىرى بۇ قەدەر قاتتىق ھاياجانلانغان ۋە جىددىيلەشكەن ھالدا كۆرمىگەنىدى.

— ئابدۇخالىق، جېنىم بالام، نېمە خىيال قىلىۋاتىدىلا؟

دېدى ئەرمەسىما خېنىم ئاخىر چىدىيالىماي.

ئابدۇخالق ئۇيغۇر

ئابدۇخالق يالت قىلىپ ئانىسىغا قارىدى، ئۆز - ئۆزىگە
سۆزلىگەندەك پەس، لېكىن ۋەزىمەن ئاھاڭدا، ئىرادە بىلىدۇرۇپ
قەسەمىيات قىلغاندەك دېدى:

– مەن چوڭ بولغاندا پىرچەڭگى بولىمەن.

ئانا چۆچۈپ كەتتى.

– خۇدايىم توۋا، نېمىلەرنى دەيدۇ بۇ بالا!؟

كىچىككىنە ئابدۇخالق بولسا پىلىلداپ يېنىۋاتقان شام نۇرىغا

گويا ئۆز كەلگۈسىنى كۆرۈۋاتقاندا ئويچان كۆزلىرى بىلەن

تىكىلگەندى.

ئالىم بولىدىغان بالا

تۇرپاندا ئەتىياز بالدۇر كېلىدۇ. مارت ئېيى كىرىشى بىلەنلا يەر - جاھان ئىلىلىشقا باشلاپ، ئېرىق - ئۆستەڭ بويلىرى، ئېتىز - قىرلاردا ئوت - چۆپ، ماسىسلار ئۈنۈپ چىقىدۇ، دەل - دەرەخلەر بىخ سۇرىدۇ، يەر يۈزىنى يېشىللىق قاپلاشقا باشلايدۇ. بالىلار تال چىۋىقتىن لېپىر تولغاپ چۇرقىرتىپ چېلىپ ئويناپ، كوچا، مەھەللىلەرنى بىر ئالىدۇ، تال چىۋىقنى ئات قىلىپ چېپىشىپ بەيگىگە چۈشىدۇ.

1907 - يىلى ئەتىيازنىڭ خەيرلىك بىر كۈنى ئالتە ياشقا كىرگەن ئابدۇخالقنى مىجىت ھاجى بىلەن ئابدۇراخمان مەخسۇم تۇرپان يېڭىشەھەردىكى قازىخانا مەسچىتى ئىچىگە جايلاشقان خېلىل موللامنىڭ مەكتىپىگە ئوقۇشقا ئاپىرىپ بەردى.

خېلىل موللام پاكىز چۈشۈرۈلگەن بېشىغا گۈللۈك دوپپا، ئۇچىسىغا كانۇئا گۈل ئىشلەنگەن ئاق كۆڭلەك، ئاستىغا سۈر تېرىكىدىن شىم، پۇتىغا قارا خۇرۇم ئاياغ كىيگەن ئابدۇخالقنىڭ «ئەسسالامۇئەلەيكۇم!» دەپ ئەدەپ بىلەن بەرگەن سالىمىنى ئىلىك ئېلىپ «ۋەئەلەيكۇم ئەسسالام» دېدى. ئۇ ئابدۇخالقنىڭ گىردىدەك پارقىراپ تۇرغان مەڭزىگە، ئەقىل نۇرلىرى چاقناپ تۇرغان كۆزىگە قاراپ:

— بېرى كېلىڭ، بالام! — دەپ يېنىغا چاقىرىپ مېھرىبانلىق كۆرسەتتى.

ئابدۇخالىق تېتىك قەدەم تاشلاپ ئۇستاز خېلىل موللامنىڭ قېشىغا باردى.

مىجىت ھاجى بىلەن ئابدۇراخمان مەخسۇم خاتىرجەم بولۇپ ئۆيىگە قايتتى. شۇ كۈندىن باشلاپ ئابدۇخالىق خېلىل موللامدا ئوقۇشقا باشلىدى.

خېلىل موللام ياشلىقىدا ئاۋۋال تۇيۇق ئەسھابۇلكەئىف يېنىدىكى مەدرىسىدە ئوقۇغان، كېيىن لۈكچۈن خانلىق مەدرىسىنى تاماملاپ، قەشقەرگە بېرىپ قەشقەر خانلىق مەدرىسىدە ئوقۇپ ئىلىم تەھسىل قىلغان تەرەققىيپەرۋەر دىنىي زات ئىدى. ئۇ ئۇستا خەتتات بولۇپ، بىر قانچە خىل ھۆسنخەت نۇسخىلىرىغا كامىل ئىدى، شېئىرىيەتكىمۇ قىزىقاتتى، گاھى ئىلھامى كېلىپ قالغان چاغلاردا غەزەل، رۇبائىيلارنى يېزىپ قويايتتى.

كۆزى پىششىق، تەجرىبىلىك ئۇستاز خېلىل موللام ئابدۇخالىق ئوقۇشقا قوبۇل قىلىنغان دەسلەپكى كۈنلەردىلا ئۇنىڭ ئادەتتىكى يالا ئەمەسلىكىنى، ئۇنىڭدا باشقا بالىلارغا ئوخشىمايدىغان زېھنىي قابىلىيەت، ئالاھىدە خىسلەت بارلىقىنى روشەن سەزگەندى. شۇڭا، خېلىل موللام ئابدۇخالىققا ئۆزى دەرس بەردى، خەلپەتلىرىگە تاشلاپ قويمىدى. يېرىم يىلدىن كېيىن خېلىل موللام ئابدۇخالىقنىڭ تولۇق ساۋاتى چىقىپ بولغانلىقىنى نەزەردە تۇتۇپ، ئۇنىڭغا «قۇرئان كەرىم» يادلاتقۇزۇشتىن تاشقىرى قوشۇمچە ھۆسنخەت يېزىشنىمۇ ئۆگىتىشكە باشلىدى.

ئابدۇخالىق ياندۇرقى يىلى ئەتىيازغىچە «قۇرئان كەرىم» نى يادلاپ تاماملىدى، شۇنىڭ بىلەن بىرگە ھۆسنخەتنىمۇ خېلىلا چىرايلىق يازالايدىغان بولدى.

ئابدۇخالىق مەكتەپكە كىرىپ بىر يىل ئىچىدە «قۇرئان كەرىم» نى يادلاپ تاماملىغاندىن كېيىن، بۇنىڭدىن سۆيۈنگەن مىجىت ھاجى بىر يوغان بورداق قوي، بىر دراپ پەلتۇ بىلەن خېلىل موللامنى يوقلاپ، ئۇنىڭغا ئالاھىدە تەشەككۈر ئېيتتى.

ئابدۇخالىق خېلىل موللامنىڭ مەكتىپىدە ئىككى يىل ئوقۇدى. بۇ ئىككى يىل ئىچىدە ئابدۇخالىق ئىخلاس بىلەن تىرىشىپ ئوقۇپ باشلانغۇچ دىنىي ساۋاتلارنى ئەلا دەرىجىدە تاماملىدى. مىجىت ھاجى بىلەن ئابدۇراخمان مەخسۇم بۇنىڭدىن سۆيۈنۈپ خېلىل موللامغا تون ياپتى ۋە يۈز سەر پۇل ئىنئام قىلدى. خېلىل موللام ئابدۇخالىققا دۇئا بەرگەندىن كېيىن مىجىت ھاجى بىلەن ئەرەمسىما خېنىمغا قاراپ دېدى:

— ھاجىم، ئەمدى پەقىرىنى ئەپۇ قىلغايلا، مەن ئابدۇخالىقنى مۇشۇ يەرگىچە ئوقۇتاي، بۇ بالدا بىر خىسەت بار، خۇدايىم بۇيرۇسا، ئۇنى ھەقدادىغا يەتكۈچە ئوقۇتسىلا، ئىنشائاللا، ئابدۇخالىق كاتتا ئالىم بولىدۇ.

ئابدۇخالىق 1909 - يىلى 9 - ئايدا نۇرپان يېڭىشەھەردىكى مەدرىسىگە ئوقۇشقا كىردى. بۇ مەدرىسىنىڭ باش مۇدەرىسى ھەمدۇللا داموللام ئىدى. شۇڭا بۇ مەدرىسە نۇرپاندا «ھەمدۇللا داموللام مەدرىسىسى» نامى بىلەن مەشھۇر ئىدى. نۇرپاننىڭ ئەلەم ئاخۇنى بولغان ھەمدۇللا داموللام ياشلىقىدا نۇرپاندىكى يار مەدرىسىسىدە ئوقۇغان. ئۇ يار مەدرىسىسىنى پۈتتۈرگەندىن كېيىن قەشقەرگە بېرىپ، قەشقەر خانامق مەدرىسىسىدە تۆت يىل ئوقۇپ مەكتەپنى ئەلا دەرىجىدە پۈتتۈرگەن ۋە داموللا ئۇنۋانىنى ئالغان. ئىلىم تەشەنناسى ھەمدۇللا داموللام قەشقەر خانلىق مەدرىسىسىنى تاماملىغاندىن كېيىن ئوتتۇرا ئاسىيادىكى قوقەند شەھىرىگە بېرىپ

ئابدۇخالق ئۇيغۇر

خانلىق مەدرىسىسىدە ئىككى يىل ئوقۇغان. ئۇ قوقەند خانلىق مەدرىسىسىدىكى ئوقۇشقا قانائەت قىلماي، بۇخاراغا بېرىپ ئىسلام دۇنياسىدا داڭلىق بۇخارا مەدرىسىسىگە ئوقۇشقا كىرىپ، تۆت يىل ئوقۇغان. ھەمدۇللا داموللام بۇخارا مەدرىسىسىنى تاماملىغاندىن كېيىن تەكلىپ بويىچە رۇسىيىنىڭ ئوفا، قازان شەھەرلىرىگە بېرىپ ئۆلمە، ئالىملار بىلەن ھەمسۆھبەت ۋە بەھىس - مۇنازىرىلەردە بولۇپ داڭقى چىققان. ھەمدۇللا داموللام سەككىز ياشلىق ئابدۇخالقنىڭ مەدرىسىگە ئوقۇشقا كىرگىنىدىن تولىمۇ سۆيۈندى. ئۇ ئابدۇخالققا دەرس بېرىشنى پېشقەدەم مۇدەررىس نىياز موللامغا تاپشۇردى. نىياز موللام ئۆز شاگىرتلىرىغا قاتتىق تەلەپ قويدىغان ئۇستاز ئىدى. شۇنداق بولۇشىغا قارىماي ھەمدۇللا داموللام ئىككى ھەپتىدە بىر قېتىم ئابدۇخالقنىڭ ئۈگەنگەن دەرسلىرىدىن ئۆزى ئىمتىھان ئېلىپ تۇردى. ھەر قېتىملىق ئىمتىھاندا ئابدۇخالق ھەمدۇللا داموللامنىڭ سوئاللىرىغا قانائەتلىنەرلىك جاۋاب بېرىپ، ئۇستازنىڭ ماختىشىغا سازاۋەر بولاتتى.

ئابدۇخالق مەدرىسىگە ئوقۇشقا كىرىپ بىر يىل بولغاندا، ھەمدۇللا داموللام مۇدەررىس نىياز موللام بىلەن مەسلىھەتلىشىپ ئابدۇخالقتىن يىللىق ئىمتىھان ئالدى. ئابدۇخالق تىل - ئەدەبىيات، ئىلمى تەجۋىد (قۇرئاننى قىراەت بويىچە ئوقۇش)، ئەبجەد ھېساب قاتارلىق دەرىجىلەردىن ئېلىنغان ئىمتىھاندىن ئەلا ئۆتۈپ ئۇستازلىرىنى تولىمۇ سۆيۈندۈردى. ئىككى ئۇستاز ئابدۇخالقنىڭ ئۈگىنىشتىكى تىرىشچانلىقىنى كۆپ ماختاپ، ئۇنى يەنىمۇ تىرىشىشقا رىغبەتلەندۈردى.

ھەمدۇللا داموللام:

— ئىلىم ئۆگىنىشكە مۇشۇنداق ئىشتىياق باغلاپ، سەئى ئىجتىھات قىلغان تىرىشچان بالىنى تېخى ئۇچراتمىغانىدۇق. ئىل ئۆگىنىش، ئىلنى پۇختا ئىگىلەش — ئىلىم — مەرىپەتنىڭ مۇقەددەس ئىشىكىنى ئاچىدىغان ئالتۇن ئاچقۇچتۇر. ئابدۇخالىقنى بۇ ئالتۇن ئاچقۇچقا ئىگە قىلىشىمىز لازىم، — دېدى ۋەزىمىن ئاھاڭدا ئەتراپتا تۇرغان مۇدەرىسلەر ۋە خەلىپەتلەرگە قاراپ.

شۇنىڭدىن باشلاپ ئابدۇخالىققا مەدرىسىدە ئوقۇلىدىغان ئادەتتىكى دەرىسلەرگە قوشۇپ نىياز موللام پارس تىلىدىن، ھەمدۇللا داموللام ئەرەب تىلىدىن مەخسۇس دەرس ئۆتۈشكە باشلىدى. ئىككى خىل يېڭى دەرس قوشۇلغاندىن كېيىن ئابدۇخالىقنىڭ يۈكى ئېغىرلاشتى. بىراق، «ياخشى ئاتقا قامچا كەتمەيدۇ» دېگەندەك، ئۇ قىلچە بوشاشماي تېخىمۇ زور تىرىشچانلىق بىلەن ئوقۇشنى داۋاملاشتۇردى. مەدرىسىدە بەزى بالىلار ئويۇنغا بېرىلىپ ساۋاقلارنى پىششىق تەكرارلىمىغاچقا، موللاملار ئىمتىھان ئالغاندا دۇدۇقلاپ توغرا ئوقۇيالماي تەنبىھ ئاڭلايتتى، ئېغىرراق بولغاندا جازاغا ئۇچرايتتى. ئابدۇخالىق بولسا مەيلى خېلىل موللامنىڭ مەكتىپىدە بولسۇن، مەيلى مەدرىسىگە كىرىپ ئوقۇغاندا بولسۇن، تاكى مەدرىسىنى پۈتتۈرگۈچە بىرەر قېتىممۇ ساۋىقىنى خاتا ئوقۇپ باقمىدى، تەنبىھمۇ ئاڭلىمىدى. ئۇنىڭ ئاڭلىغىنى ماختاش، تەقدىرلەش ۋە تەھسىن ئوقۇشلا بولدى.

ئابدۇخالىق مەدرىسىدىن دەرسنى تۈگىتىپ ئۆيىگە قايتقاندىن كېيىن كەچلىك تامىقىنى ئالدىراش يەيتتى، ئاندىن ئازراق دەم ئېلىۋېلىپلا، شەرەگە كىتابىنى يېيىپ شۇ كۈنى ئۆگەنگەن دەرسنى تەكرارلايتتى، ھۆسنخەت يېزىشنى مەشىق قىلاتتى. ئۇنىڭ ئىزچىل ئادىتى شۇ ئىدىكى، شۇ كۈنكى ئۆگەنگەن دەرسنى

تەكرارلاپ پىششىق بىلىۋالمىغۇچە شىرەدىن زادى تۇرمايتتى. ئەرمەسىمما خېنىم ئەمدىلا ئون ياشقا كىرگەن ئابدۇخالقنىڭ يىگىرمە ياشلىق تالىپلار ئوقۇيدىغان چوڭ كىتابلارنى ئوقۇپ يۈرگىنىدىن سۆيۈنۈپ خۇشال بولاتتى، بىراق يەنە بىر تەرەپتىن «بالا تېخى كىچىك تۇرسا، ئۆگىنىشكە بەك زورۇقۇپ كېتىپ، ئۆزىنى ئالدۇرۇپ قويمىغاي» دەپ ئويلاپ، ئابدۇخالقنى مەدرىسىدىن كەلگەندە دەم ئالدۇرۇشقا ھەرىكەت قىلاتتى. مەدرىسىدە ھەر جۈمە كۈنى تالىپلار دەم ئالىدىغان بولغاچقا، ئەرمەسىمما خېنىم ئابدۇخالقنى دەم ئالدۇرۇپ، ھاۋالاندۇرۇپ كېلىشكە باغرىسىدىكى ئۈزۈملۈك، باغ - ۋارانلىق ھويلىغا، گۈزەل مەنزىرىلىك بۇيۇققا، بەزى جۈمە كۈنلىرى بولسا چاتقالغا ئېلىپ باراتتى. ئابدۇخالق بولسا پاتراق قايتىپ دەرس تەكرارلاشنى ئويلاپ، چوڭ ئانىسىنى ئۆيگە قايتىشقا ئالدىرىتاتتى. كۈنلەر ئايلارنى ياساپ، ئايلاردىن يىل پۈتۈپ، ئابدۇخالق ئون ئىككى ياشتىن ئاشتى. ئۇ مەدرىسىدە ئوقۇلىدىغان دەرسلەرنى تولۇق ئوقۇپ بولۇپلا قالماي، پارس ۋە ئەرەب تىللىرىنى ئىگىلەپ مەدرىسىنى ئەلىيۇل ئەلا دەرىجىدە پۈتتۈردى. بۇنىڭدىن كۆپ سۆيۈنگەن مەجىت ھاجى بىلەن ئابدۇراخمان مەخسۇم مەدرىسىگە خېلى كۆپ پۇل ئىشانە قىلدى، مەدرىسىدە يېتىپ ئوقۇيدىغان تالىپلارغا ئۇن - ياغ، ئوتۇن، كۆمۈر ئاپىرىپ بەردى.

مەجىت ھاجى خەيرلىك بىر كۈنى مېھمان چاقىرىپ ھەمدۇللا داموللام باشلىق مۇدەررىسلەر ۋە ئابلىتىپ قازى ئاخۇنۇم قاتارلىق يۇرت كاتىبلىرىغا ئۆيىدە چوڭ زىياپەت بەردى، زىياپەتنىڭ ئاخىرىدا ھەمدۇللا داموللام بىلەن نىياز موللامغا ئېسىل تون گىيىگۈزدى.

قىسقارغان ئۇزۇن تۈنلەر

ئابدۇراخمان مەخسۇم ئەرەب، پارس تىللىرىنى پۇختا بىلىدىغان، خەنزۇ تىلىدىنمۇ خەۋىرى بار ئوقۇمۇشلۇق زات ئىدى. ئۇ كىتابنى ناھايىتى تەسىرلىك ئوقۇيتتى. قىشنىڭ ئۇزۇن تۈنلىرىدە شام يورۇقىدا ئابدۇراخمان مەخسۇم كىتاب ئوقۇسا، ئابدۇخالق چوڭ دادىسى مىجىت ھاجىنىڭ قېشىدا ئۆزىنى ئۇنتۇغان ھالدا ئاتىسىنىڭ ئاغزىغا قاراپ ئولتۇراتتى. بەزى ئاخشاملىرى ئەخمەت خۇجامنىياز قىسسۇرىنىڭ^① «رەۋزانۇل زەھرا» (گۈزەل باغ) دېگەن داستانى ئوقۇلسا، بەزى ئاخشاملىرى نەسرەدىن رابغۇزىنىڭ^② «قىسسەسۇل ئەنبىيا» (پەيغەمبەرلەر قىسسەسى) ناملىق كىتابى ئوقۇلاتتى.

مىجىت ھاجىنىڭ ئۆيىدە قىش كۈنلىرى بولىدىغان بۇنداق كىتاب ئوقۇش سورۇنىغا بەزى چاغلاردا تۇرپان ئاستانىلىك مەخسۇت مۇھىتى^③ ئىشتىراك قىلاتتى. مەخسۇت مۇھىتى ياش جەھەتتىن مىجىت ھاجىدىن خېلىلا كىچىك ئىدى، شۇنداق بولسىمۇ مىجىت ھاجى رۇس، تاتار تىللىرىنى بىلىدىغان، ئەقىل - پاراسەتلىك، يېڭىلىق ۋە ئىلىم - مەرىپەتكە ئىننىلگۈچى بۇ ياش سودىگەر بىلەن قويۇق باردى - كەلدى قىلىشاتتى. ئۇلار ھەر يىلى رۇسىيىگە بىللە سەپەر قىلاتتى، رۇسىيىدىن قايتىپ كەلگەندىن كېيىنمۇ پات - پات ئۇچرىشىپ سودا - سېتىق ئىشلىرىدا

① ئەخمەت خۇجامنىياز قىسسۇرى - (1717 - 1827) لۈكچۈنلىك شائىر.

② نەسرەدىن رابغۇزى - (13 - ئەسىرنىڭ ئاخىرى 14 - ئەسىرنىڭ باشلىرى) يازغۇچى، مۇتەپەككۈر.

③ مەخسۇت مۇھىتى - (1885 - 1933) مەرىپەتپەرۋەر زات.

كېڭىشىپ تۇراتتى.

مەخسۇت مۇھىتى مىجىت ھاجىنىڭ ئۆيىدە تۈزۈلگەن كىتاب ئوقۇش سورۇنىغا بەزەن چاغلاردا تەڭ دېمەتلىك دوستى، ياش شائىر نەمەت خەلپەتنى بىللە ئېلىپ كېلەتتى. شائىر نەمەت خەلپەت^① قىزىقچى، ھەزىلكەش ئادەم بولۇپ، بەزىدە موللا زەيدىنىنىڭ لەتىپىلىرىدىن سۆزلىسە، بەزىدە ئۆزى لەتىپە توقۇپ ھەممىنى كۈلدۈرەتتى، بەزەن چاغلاردا ئۆزى يازغان شېئىرلىرىنى ئوقۇپ سورۇننى جانلاندۇرۇۋېتەتتى. نەمەت خەلپەت شېئىرنى ناھايىتى يېقىملىق ئاھاڭدا ئوقۇغاچقا، مىجىت ھاجى ئۇنى بەك ياقتۇراتتى. شۇڭا، مىجىت ھاجى لۈكچۈنگە پات - پات ئادەم ئەۋەتىپ نەمەت خەلپەتنى تەكلىپ قىلىپ كېلىپ، ئۇنىڭغا شېئىر ئوقۇتۇپ ئاڭلايتتى. ئابدۇخالق بۇ ياش شائىرغا ئامراق ئىدى. نەمەت خەلپەتمۇ بۇلاقتەك كۆزلىرىدىن ئەقىل نۇرلىرى چاقناپ تۇرغان ئابدۇخالقنى ياخشى كۆرەتتى. نەمەت خەلپەت كىتاب ئوقۇشنى باشلىمايلا ئابدۇخالق ئۇنىڭ يېنىغا بېرىۋالاتتى. نەمەت خەلپەت يېقىملىق ئاھاڭ بىلەن ئۇستاز ھەزرىتى ئەلىشىر نەۋائىنىڭ «خەزائىنۇلمەئانى» («چاھار دىۋان») دىن ئوقۇغان غەزەللىرىنى ۋە «خەمسە» (نەۋائىنىڭ بەش داستانىنىڭ توپلىمى) دىن ئوقۇغان ئاجايىپ قىزىقارلىق داستانلارنى، بەزىدە «گۈلىستان»^② دىن ئوقۇغان ئاجايىپ چوڭقۇر پىكىرلىك، ھېكمەتلىك ھېكايەتلەرنى، بەزىدە شاھ مەشرەپ، ھۈۋەيدا، ئابدۇرېھىم نىزارى، موللانىيازى قاتارلىق ئۇيغۇر كلاسسىك شائىرلىرىنىڭ دىۋانلىرىدىن ئوقۇغان لىرىك غەزەللەرنى، ناياخاننىڭ^③ ساتىرىك شېئىرلىرىنى ناھايىتى

① نەمەت خەلپەت (كەمى) - (1888 - 1962) شائىر، جامائەت ئەربابى.

② گۈلىستان - پارس كلاسسىك شائىرى شەيخ سەئىدىنىڭ مەشھۇر

ئەسىرى.

③ ناياخان - (1850 - 1910) پىچان ناھىيىسىنىڭ لۈكچۈن بازىرىدا ئۆتكەن

ساتىرىك شائىر.

قىزىقىپ ئاڭلاپ بەزىلىرىنى پىچىرلاپ يادلەۋېلىشقا تىرىشاتتى. مىجىت ھاجى بۇنداق كىتاب ئوقۇش سورۇنىنى «ئۇزۇن تۇنى قىسقارتىش» دەپ ئاتايىتى. شۇڭا، مەخسۇت مۇھىتى بەزەن چاغلاردا مىجىت ھاجىغا: «ھاجىكا، بۈگۈن ئاخشام ئۇزۇن تۇنى بىر قىسقارتساقچۇ» دەپ قوياتتى. 1910 - يىلى 12 - ئاينىڭ بىر كۈنى ئابدۇخالىق مەدرىسىدىن قايتىپ كېلىپ تامىقىنى يېدى، ئۇ تاماقتىن كېيىن بىر ئاز ئارام ئېلىپ دەرس تەكرارلاشقا كىرىشتى. ئارىدىن بىر سائەتتىن كۆپرەك ۋاقىت ئوتتۇرىغا كەلدى. ئۇ تەكرارنى توڭگىتىپ جىلتىسىنى قوزۇققا ئېلىپ قويۇپ تۇرۇشىغا ئۆيگە ئابدۇراخمان مەخسۇم كىردى. ئۇ جايىنامازدا تەسۋى سىرىپ ئولتۇرغان ئەرەمسىما خېنىمغا قاراپ:

— بۈگۈن چۈشتە لو كچۈندىن تاھىر بەگ ئاكىمىز بىلەن نەمەت خەلپەت كەلگەنىدى. تېخى بايا مەخسۇتباي ئۇلارنى باشلاپ كەلدى. مېھمانخانىدا بۈگۈن ئاخشام كىتاب ئوقۇلماقچى، ئابدۇخالىقنى ئاڭلىسۇنمىكىن دەپ چاقىرىغىلى كىرىشىم، — دېدى.

بۇ گەپنى ئاڭلاپ ئابدۇخالىق شادلىققا چۆكۈپ ئىتتىك ئورنىدىن تۇرۇپ ئانىسىغا قارىدى. نەۋرىسىنىڭ قارىشىنى چۈشەنگەن چوڭ ئانا:

— بارسىلا، بالام، ئەممازە، چوڭلارنىڭ ئالدىدا ئەدەپلىك بولسىلا، مېھمانلارنىڭ ئالدىدىكى مېۋە - چېۋە، قەنت - گېزەكلەرگە قول سۇيمىسىلا، — دېدى چېكىلەپ. — دېگەنلىرىنى ئېسىمدە چىڭ تۇتمەن، — دېدى ئابدۇخالىق بېشىنى لىڭشىتىپ.

ئابدۇراخمان مەخسۇم ئابدۇخالىقنى ئەگەشتۈرۈپ ئۆيدىن ھويلىغا چىقتى. ئابدۇخالىق ھويلىدا مېھمانخانىغا كېتىۋېتىپ ئاتىسىدىن سورىدى:

— بۈگۈن ئاخشام قايسى كىتاب ئوقۇلىدۇ؟

— پىر ئۇستاز ھەزرىتى ئەلىشىر نەۋائىنىڭ «پەرھاد - شېرىن» داستانىنى ئاڭلايمىز، — دېدى ئابدۇراخمان مەخسۇم. ئانا - بالا مېھمانخانا ئۆيىگە كىردى. ئابدۇخالىق مېھمانلارغا ئەدەپ بىلەن سالام بەردى. مېھمانلار ئابدۇخالىقنىڭ سالامىنى ئىلىك ئېلىپ ئىلتىپات كۆرسەتتى. نەمەت خەلپەت ئابدۇخالىقنى يېنىغا چاقىردى. ئابدۇخالىق ئۇنىڭ قېشىغا بېرىپ ئولتۇردى. ئابدۇراخمان مەخسۇم كىتاب تەكچىسىدىن جىگەررەڭ قىرىم تاشلىق قېلىن ھەم يوغان بىر كىتابنى ئېلىپ نەمەت خەلپەتكە ئۇزاتتى. نەمەت خەلپەت ئورنىدىن ئىتتىك تۇرۇپ ئابدۇراخمان مەخسۇمنىڭ قولىدىن كىتابنى ھۆرمەت بىلەن ئىككى قوللاپ ئېلىپ ئۆز ئورنىغا ئولتۇردى - دە، قەدىنى رۇسلاپ تىك ئولتۇردى، ئاندىن كىتابنى بېشىدىن ئېگىز كۆتۈرۈپ پېشانىسىگە تەگكۈزۈپ سۈيدى. ئۇ كىتابنى ئاۋايلاپ ئالدىدىكى شىرەگە قويدى - دە، ئۇلۇغ كىچىك تىنىۋېلىپ كىتابنى ئاچتى. «پەرھاد - شېرىن» داستانى ئوقۇلۇشقا باشلىدى. ئۆي ئىچىدە نەمەت خەلپەتنىڭ تەسىرلىك ئونى يېقىملىق سادا پەيدا قىلاتتى. پۈتۈن دىققىتى بىلەن داستانى ئاڭلاۋاتقان ئابدۇخالىق شاھزادە پەرھادنىڭ ئاجايىپ قىزغىن ئىشتىياق بىلەن ئۇستازىدىن ئىلىم ئۆگىنىشكە بېرىلگەنلىكىدىن قاتتىق تەسىرلەندى. ئۇ ھايان ئىلىكىدە نەمەت خەلپەتكە ئەگىشىپ داستاننىڭ بەزى مىسرالىرىنى ئىچىدە پىچىرلاپ تەكرارلايتتى.

بۇنداق «قىسقارغان ئۇزۇن تۇن» لەر تولا - تولا تەكرارلىناتتى. يىللارنىڭ ئۆتۈشى بىلەن بۇ ئىش مىجەت ھاجى ئائىلىسىنىڭ بىر ياخشى ئادىتىگە ئايلاندى. ئۇ ئۆز نۆۋىتىدە ئابدۇخالىقنىڭ ئىككىنچى مەكتىپى بولۇپ قالدى. بۇ مەكتەپتە ئابدۇخالىقنىڭ كۆزى تېخىمۇ روشەنلىشىپ، نەزەر دائىرىسى كېڭەيدى. ئۇ بۇ مەكتەپتە شەرق ئەدەبىياتىنىڭ نامايەندە، پېشۋالىرىدىن ئەلىشىر نەۋائى، شاھ مەشرەپ، قۇل خۇجا ئەخمەت يەسەۋى ۋە كېيىنكى

ئابدۇخالىق ئۇيغۇر

دەۋرلەردىكى ئۇيغۇر كلاسسىك شائىرلىرىدىن ئابدۇرېھىم نىزارى، ئەخمەت خۇجامنىياز قىسسۇرى قاتارلىق شائىرلارنىڭ جاھانغا مەشھۇر ئۆلمەس ئەسەرلىرى بىلەن ئۇچراشتى، ئۇلارنى چىن ئىخلاسى بىلەن ئاڭلىدى، بولۇپمۇ ئەلىشىر نەۋائىنىڭ شېئىرلىرى ئابدۇخالىقنىڭ بىغۇبار قەلبىگە بىر ئۇچقۇن بولۇپ ئورناشتى. يىللارنىڭ ئۆتۈشى بىلەن بۇ ئۇچقۇن بارغانسېرى ئۇلغىيىپ ئاخىر كۈچلۈك بىر يالقۇنغا ئايلاندى.

تۈنى يورۇتقان مەشەل

تۇرپان يېڭىشەھەرنىڭ غەربىي دەۋازىسىنىڭ سىرتىدىكى ئۈرۈمچى كوچىسىدا مرزا باي ئىسىملىك بىر سودىگەر ئولتۇراتتى. بىر كۈنى مرزا باينىڭ شېرىپجان ئىسىملىك بىر تۇغقىنى غۇلجىدىن ئۇنى يوقلاپ كەلدى. مرزا باي قېرىندىشىنى قىزغىن كۈتۈۋالدى.

مرزا باي ئەسلىدە ئاتۇشلۇق سودىگەر ئىدى. ئۇ تۇرپانغا سودا ئىشى بىلەن كېلىپ تۇرپاننى ياقىتۇرۇپ قالغان ۋە ھازىر ئۆزى ئولتۇرۇۋاتقان قورۇ - جايى سېتىۋېلىپ، تۇرپاندا ئولتۇراقلىشىپ قالغىلى ئون يىلدىن ئاشقاندى. مرزا باي بىلەن مەجىت ھاجىنىڭ كۆڭلى يېقىن بولۇپ، سودا - سېتىق ئىشلىرىدا بىر - بىرى بىلەن ھەمكارلىشاتتى.

مەجىت ھاجى مرزا باينىڭ غۇلجىدىن شېرىپجان ئىسىملىك ئۈكىسى كەلگەنلىكىنى ئاڭلاپ، بىر كۈنى ئۇلارنى ئۆيىگە چايغا چىلىدى. تاماق ئۈستىدە مەجىت ھاجى شېرىپجان بىلەن تونۇشۇپ قالدى. مەجىت ھاجى شېرىپجاننىڭ ئوچۇق - يورۇق، چىقىشقاق، كىچىك پېشىل مەجەزىنى ياقىتۇرۇپ قالدى. ئۇلار قىزغىن سۆھبەتتە بولدى.

سۆھبەتتە مەلۇم بولدىكى، شېرىپجان ئون نەچچە يىل بۇرۇن ئاتۇش ئېكسپىدىتىكى «ھۈسەينىيە مەكتىپى» دە ئوقۇغان، مەكتەپنى پۈتتۈرگەندىن كېيىن ئۆزبېكىستاننىڭ ئەنجان شەھىرىگە بارغان، ئۇ يەردە بىر مەزگىل ئىشلەپ تاشكەنت شەھىرىگە يۆتكەلگەن، ئۇ يەردە ئىشلەپ تۇرۇپ ئوقۇپ بىلىم ئاشۇرغان. شېرىپجان ئۈچ يىل

بۇرۇن چۆچەك ئارقىلىق غۇلجىغا كېلىپ «ھۈسەينىيە مەكتىپى» دە ئوقۇتقۇچىلىق قىلغان. مىجىت ھاجى شېرىپجانغا نەۋرىسى ئابدۇخالىقنىڭ يېقىندا مەدرىسىنى پۈتتۈرگەنلىكىنى، ئەمدى ئۇ بالىنى يېڭىچە پەننىي مەكتەپتە ئوقۇتۇشنى ئويلىغان بولسىمۇ، تۇرپاندا يېڭىچە پەننىي مەكتەپ ئېچىلمىغاچقا، ھازىر قانداق قىلىشنى بىلمەي بېشى قېتىپ تۇرۇۋاتقانلىقىنى سۆزلەپ بەردى. شېرىپجان مىجىت ھاجىنىڭ ئابدۇخالىقنى يېڭىچە پەننىي مەكتەپتە ئوقۇتۇشقا قىزغىن ھېسداشلىق قىلدى.

شۇ كۈنى كەچتە مىجىت ھاجى مېھمانلار ئۇزاپ بولغاندىن كېيىن كۈيئوغلى ئابدۇراخمان مەخسۇمغا: — بىر سىنىپلىق يېڭىچە پەننىي مەكتەپ ئېچىپ، ئابدۇخالىقنى شۇ مەكتەپتە ئوقۇتساق قانداق؟ — دېگەن مەسلىھەتنى بەردى.

ئابدۇراخمان مەخسۇم قىيناتىسىنىڭ بۇ پىكرىنى قىزغىن قوللىدى. شۇ كۈننىڭ ئەتىسى مىجىت ھاجى بامدات نامىزىدىن يانغاندا «بىر سىنىپلىق يېڭىچە پەننىي مەكتەپ ئېچىش» ئىشىنى زۇپەر ھاجى بىلەن ئەبەيدۇللا شەمەيچىگە دېدى. ئۇ ئىككىيلەن: — بۇ كاتتا ئىش ئىكەن، بالىلىرىمىز ھېسامىدىن بىلەن ھەبىبۇلانى ئاشۇ مەكتەپتە ئوقۇتسىمىز، — دەپ قوللاپ قۇۋۋەتلىدى. بۇنىڭدىن مىجىت ھاجى تولمۇ خۇشال بولدى. ئۇ: — تۇرپاندىكى چوڭ بايلاردىن ئىككىسى بۇ ئىشنى قوللىدى. ئىشىمىز روياپقا چىقىدىغان بولدى. ئەمدى مەكتەپتە بالىلارنى ئوقۇتىدىغان مۇئەللىم تاپساقلا مەكتەپنى ئېچىشىمىزدا گەپ يوق، — دېدى.

مىجىت ھاجى ئەتىگەنلىك چايدىن كېيىن غەربىي قۇۋۇقتىن چىقىپ، ئۈرۈمچى كوچىسىغا يول ئالدى. ئۇ ئۇدۇللا مىرزا باينىڭ ئۆيىگە باردى. مىجىت ھاجى سالام - سەھەتتىن كېيىن ئانچە ھايال قىلمايلا «يېڭىچە پەننىي مەكتەپ ئېچىش» ئىشىنى مىرزا بايغا

دېدى. مرزا باي «مەكتەپ ئېچىش» نى قوللىدى. ئۇلار ئىككىسى مەسلىھەتلىشىپ شېرىپجاننى يېڭى قۇرۇلىدىغان مەكتەپكە مۇئەللىملىككە تەكلىپ قىلماقچى بولۇشتى. مرزا باي بۇ گەپنى شېرىپجانغا ئۇدۇللا دېدى. شېرىپجان يېڭى ئېچىلىدىغان مەكتەپكە مۇئەللىم بولۇشقا قوشۇلدى.

شۇ كۈنى كەچقۇرۇن مەسجىت ھاجى ئۆز ئۆيىگە زۇپەر ھاجى، ئەبەيدۇللا شەمەيچى، مرزا باي، شېرىپجانلارنى چاقىرىپ داستىخان سالدى. تاماق ۋاقتىدا مېھمانلار بىلەن ساھىبخانا مەكتەپنى نەدە ئېچىشنى مەسلىھەتلەشتى. ئاخىر ھەممەيلەن:

— بۇ نازۇك ئىش، يامان كۆزدىن يىراقراق بولۇش ئۈچۈن، شەھەر سىرتىدا، خالىيراق بىر جايغا مەكتەپ ئورنىنى تاللىساق، چوڭ داغدۇغا قىلمىساق، — دېگەن پىكىرگە كەلدى.

مرزا باي:

— بىزنىڭ قورۇ خالىيراق، شېرىپجانغىمۇ قۇلايلىق، مەكتەپنى بىزنىڭ قورۇدا ئاچساق، — دېگەن تەكلىپنى بەردى. سورۇن ئەھلى بۇنىڭغا بىردەك قوشۇلدى. بىر ئۆيىنى سىنىپقا تەييارلاش، پارتا - ئورۇندۇق، دوسكا قاتارلىقلارغا چىقىم قىلىدىغان پۇلنى مەسجىت ھاجى، زۇپەر ھاجى، ئەبەيدۇللا شەمەيچى ئۈستىگە ئېلىشتى.

1913 - يىلى 3 - ئاينىڭ 1 - كۈنى مرزا باينىڭ قورۇسىدا يېڭىچە پەننىي مەكتەپ - ھەسمىي ئېچىلىپ دەرس باشلاندى. ئابدۇخالىق شېرىپجان مۇئەللىمگە ھەر ئايدا ئىككى سەر كۈمۈش پۇل تۆلەپ بۇ مەكتەپتە ئوقۇشقا باشلىدى.

شېرىپجان مۇئەللىم ئابدۇخالىقنى سىناپ كۆرۈپ، ئۇنىڭغا باشقا ئوقۇغۇچىلاردىن پەرقلىق ھالدا تولۇقسىز ئوتتۇرا مەكتەپنىڭ بىرىنچى يىللىق تىل - ئەدەبىيات، ماتېماتىكا، تارىخ، جۇغراپىيە قاتارلىق دەرىجىسىنى ئۆتۈشكە باشلىدى. شېرىپجان ئوقۇغۇچىلارغا قاتتىق تەلەپ قويۇپ، ھەر بىر دەرسنى ناھايىتى

ئەستايىدىل، پىششىق ئۆگىتىدىغان ئۇستاز ئىدى. ئۇ ھەر ھەپتىدە ئوقۇغۇچىلاردىن بىر قېتىم ئىمتىھان ئالاتتى. تىرىشچان ئابدۇخالىق ھەر قېتىملىق ئىمتىھاندا ئەلا نەتىجىگە ئېرىشەتتى.

شېرىپجان مۇئەللىم دەرس ئارىلىقلىرىدا ئوقۇغۇچىلارغا رۇسىيىدىكى يېڭىلىقلارنى سۆزلەپ بېرەتتى. دەرىستىن سىرتقى چاغلاردا، بالىلارنى ھەر تۈرلۈك تەنتەربىيە پائالىيەتلىرى، ئۆز ئارا مۇسابىقىلەرگە ئۇيۇشتۇراتتى. بۇ بالىلارنى مەكتەپكە تېخىمۇ جەلپ قىلدى. بۇ مەكتەپتە ئوقۇيمىز دېگەن بالىلار كۆپىيشكە باشلىدى. ھەتتا دىنىي مەكتەپتە ئوقۇيدىغان بەزەن بالىلارمۇ يوشۇرۇنچە بۇ مەكتەپكە كېلىپ ئوقۇشقا باشلىدى. شۇنىڭدىن كېيىن مىرزا باينىڭ قورۇسىدا ئېچىلغان بۇ يېڭىچە پەننىي مەكتەپ جەمئىيەتنىڭ دىققىتىنى قوزغىدى. بۇ يېڭى مەكتەپنى ئۆزلىرىگە «تەھدىت» دەپ بىلگەن جاھىل موللىلار، سوپى - ئىشканалار: «مىرزا باينىڭ قورۇسىدىكى يېڭى مەكتەپ دېگىنى جەدىت مەكتىپى ئىكەن، بۇ مەكتەپتە بالىلارغا ھېساب، جۇغراپىيە دەپ ساپلا بىسىمىلاسى يوق بىر نېمىلەرنى ئوقۇتىدىكەن، تېخى يەرنى يۇمىلاق دەيدىكەن» دېگەندەك پىتنە - پاساتلارنى توقۇپ، شېرىپجانغا ھەر خىل بەتنامىلارنى چاپلىدى. بۇنى ئەسقەر ھاجى، ئابلىتىپ قازى، ئابدۇللا رەئىس قاتارلىق بايلار، قازى ئاخۇنۇملارمۇ قوللىدى. سوپى - ئىشканалار بۇنىڭ بىلەن تېخىمۇ ئەزۋەيلەپ بۇ مەكتەپ ئۈستىدىن تۇرپان يامۇل مەھكىمىسىگە ئەرز قىلدى. بۇ ئەرزنى تاپشۇرۇۋالغان ئامبال جاڭ خۇالىڭ بۇنى دەرھال ئۆلكىگە - ياكى زېڭشىنغا مەلۇم قىلدى. يېڭىچە پەننىي مەكتەپلەرنى تاقىۋېتىشكە باھانە تاپالماي تىت - تىت بولۇۋاتقان ياكى زېڭشىن خۇددى گۆھەر تېپىۋالغاندەك خۇش بولۇپ، تۇرپان ئامبىلى جاڭ خۇالىڭغا مىرزا باينىڭ قورۇسىدىكى «يېڭىچە پەننىي مەكتەپ» نى دەرھال تاقاشنى بۇيرۇدى. ياكى زېڭشىننىڭ قارىشىچە، شىنجاڭدا يېڭىچە پەننىي مەكتەپ ئېچىشقا بولمايتتى. چۈنكى، يەرلىك

خەلقنىڭ كۆزى ئېچىلىپ قالسا، ئۇنىڭ ھاكىمىيىتىگە خەۋپ يېتەتتى. «نادان مىللەتنى باشقۇرماق ئاسان» دەپ قارايدىغان ياك زېڭشىن غالجىسى جاك خۋالىڭغا دەرھال بۇيرۇق چۈشۈرۈپ تۇرپاندا تۇنجى ئېچىلغان بۇ يېڭىچە پەننىي مەكتەپنى تاقىۋەتتى. شېرىپجان مۇئەللىمنى قاتتىق دۇمبالاپ تۇرپاندىن قوغلىۋەتتى. بۇ 1913 - يىلى 7 - ئاينىڭ باشلىرى ئىدى.

ئارىدىن ئۇزاق ئۆتمىدى. ئوقۇۋاتقان مەكتىپى تاقىلىپ قالغاچقا ھەسرەت چېكىپ يۈرگەن ئابدۇخالىقنىڭ ئۈمىد چىرىغى يەنە ياندى. پەن - مائارىپ ئارقىلىق خەلقنى ئويغىتىشنى قەلبىگە پۈككەن مەرىپەتپەرۋەر مەخسۇت مۇھىتى جاھالەت بۇلۇنلىرى قاپلىغان كونا تۇرپاندا ئىلىم - مەرىپەت مەشئىلىنى ياندۇرۇپ، باتۇرلارچە كۈكرەك كېرىپ ئوتتۇرىغا چىقتى. ئۇ يۇرتى ئاستانىدە ئاستى - ئۈستى تاختايلىق، چوڭ - چوڭ دېرىزىلەر ئورنىتىلغان، ئازادە، يورۇق سىنىپ سالدى، يېڭىچە پارتا - ئورۇندۇق ياساتتى، رۇسىيىگە سودىغا بارغاندا قازان شەھىرىدە تونۇشۇپ قالغان لاتىپ ئىسىملىك تاتار دوستىنىڭ ياردىمى بىلەن موسكۋا ئۈنۈپرىستېتىنى پۈتتۈرگەن تاتار زىيالىيلىرىدىن ئاۋۋال ھەيدەر سايراننى، كېيىن مۇھىبۇللا ئەپەندى، گۈلەندەم ئابىستەي، ئەلى شېراھىموفلارنى رۇسىيىدىن تەكلىپ قىلىپ تۇرپانغا ئەكەلدى.

مەخسۇت مۇھىتىنىڭ ناھايىتى زور تىرىشچانلىق كۆرسىتىشى بىلەن 1913 - يىلى 9 - ئاينىڭ 1 - كۈنى تۇرپان ئاستانىدە يېڭىچە پەننىي مەكتەپ رەسمىي ئېچىلدى. تۇرپان ئويمانلىقىنى زىلزىلىگە كەلتۈرۈپ، تەڭرىتېغىنىڭ شىمالى ۋە جەنۇبىغا داڭقى كەتكەن بۇ مەكتەپ خۇددى قاپقاراڭغۇ زۇلمەت تۈنىسى يورۇتقان نۇرلۇق مەشئەلدەك، ئوتتۇرا ئەسىرنىڭ توپا - چاڭلىرى بىلەن كۆمۈلۈپ قالغان بۇ قەدىمىي ماكانغا ئىلىم - مەرىپەت نۇرلىرىنى چېچىپ تەشنا قەلبەردە ئۈمىد ۋە ئىشەنچ پەيدا قىلدى. بۇ مەكتەپ «مەخسۇدىيە مەكتىپى» دەپ ئاتالدى. يېڭى ئېچىلغان بۇ مەكتەپكە ھەيدەر

سايرانى ئوقۇتقۇچى بولدى. تۇرپان، پىچان، توقسۇن، ئۈرۈمچى، گۇچۇڭلاردىن بولۇپ قىرىق نەپەر ئوقۇغۇچى قوبۇل قىلىندى. مەجىت ھاجى بىلەن ئابدۇراخمان مەخسۇم ئابدۇخالق بىلەن ئۇنىڭ ئىنىسى ئابدۇقەييۇمنى ئېلىپ ئاستانىگە — مەقسۇدىيە مەكتىپىگە باردى. ھەيدەر ئەپەندى ئابدۇخالقنى سىناپ كۆرگەندىن كېيىن:

— بۇ بالا خېلى كۆپ نەرسە بىلىدىكەن، باشلانغۇچ مەكتەپ سەۋىيىسىدىن ئېشىپ كېتىپتۇ، ئوتتۇرا مەكتەپتە ئوقۇشقا لايىق ئىكەن، بىز ئەمدىگىنە باشلانغۇچ مەكتەپنىڭ بىرىنچى سىنىپىنى ئاچتۇق، — دېدى ئەپسۇسلۇق ئىچىدە. شۇنداق قىلىپ ئابدۇقەييۇم مەقسۇدىيە مەكتىپىگە قوبۇل قىلىندى. ئابدۇخالق چوڭ دادىسى ۋە ئاتىسى بىلەن شەھەرگە قايتتى.

قورقۇنچلۇق ئەگرى شاخ

1914 - يىلى 12 - ئاينىڭ ئاخىرى، جۈمە كۈنى ئىدى. ئابدۇخالىق چۈشكىچە دەرس تەكرارلىدى، چۈشلۈك تاماقتىن كېيىن كوچىغا چىقاي دەپ تۇرۇشىغا ھېسامىدىن ئۇنى چاقىرغىلى كەلدى. ئۇ ئىككىسى دەرۋازا ئالدىغا چىقتى. ئۇ يەردە ئۇلارنى ھەبىبۇللا بىلەن ئابدۇراخمان كۈتۈپ تۇراتتى. ھەبىبۇللا ئۇلارنى ئالدىراتتى:

— تېز بولۇڭلار، ماڭىلى.
— نەگە بارىمىز؟ — دېدى ئابدۇخالىق دوستلىرىغا قاراپ.
— كۈنىشەھەرگە، — دېدى ھەبىبۇللا.
— ئۇ يەرگە نېمە قىلغىلى بارىمىز؟ — سورىدى ئابدۇخالىق يەنە.

— ۋاي ئاداش، بارغاندا بىلىسەن، يۈرۈڭلار، — دېدى ئابدۇراخمان ئالدىغا كىرىپ مېڭىپ كېتىۋېتىپ كەينىگە قاراپ.
— نېمە قىلغىلى بارىدىغىنىمىزنى دەپ بەرمىسەڭلار، ئۈزۈڭلار بېرىڭلار، مەن بارمايمەن، — دېدى ئابدۇخالىق دومىسىپ.
— بارغاندا بىلىسەن، ۋاي ئادىشىم، يۈرۈ، — ھەبىبۇللا ئۇنىڭ قولىدىن تارتتى.

— ياق، دېمىسەڭلار، زادى ماڭمايمەن، — ئابدۇخالىق تەرسالق قىلىپ تۇرۇۋالدى.
ھېسامىدىن:

— بولدىلا، بۇ ئادىشىمنىڭ ئىچىنى پۇشۇرمايلى، مەن دەپ بېرەي: ئابدۇخالىق سەن ئاڭلىماپسەن - دە، تۈنۈگۈن يامۇلىنىڭ

چېرىكلىرى كۈنئىشەھەر بۇتخانىسىنىڭ ئالدىدىكى يوغان تېرە ككە قارا خوجىلىق ئەمەت دېگەن بانۇرنىڭ بېشىنى كېسىپ ئېسىپ قويۇپتۇدەك، — دېدى تېز — تېز سۆزلەپ.

بۇ گەپنى ئاڭلاپ ئابدۇخالىق چۆچۈپ كەتتى — دە:
— بۇ راستمۇ؟ — دېدى ئېسەنگىرەپ.

— بىز خەقتىن ئاڭلىدۇق، ئاداش، كۈنئىشەھەرگە بېرىپ ئۆز

كۆزىمىز بىلەن كۆرۈپ كەلمەيمىزمۇ، — دېدى ھەبىبۇللا.

— باشتىلا شۇنداق دېمەمسىلەر، يۈرۈڭلار، — ئابدۇخالىق

شۇنداق دەپ دوستلىرى بىلەن كۈنئىشەھەرگە يول ئالدى. ئۇلار

ئىككى شەھەر ئارىلىقىدىكى ئىككى كىلومېتىردىن ئوشۇق

كېلىدىغان توپا يولدا بىردەم يۈگۈرۈشۈپ، بىردەم توختاپ، ھايال

بولمايلا كۈنئىشەھەر سىرتىدىكى «غەربىي قوۋۇق بازىرى» دەپ

ئاتىلىدىغان كالتە بازارغا يېتىپ كەلدى.

قىش كۈنى قاتتىق سوغۇق بولغاچقا، كوچىدا ئادەم

كۆرۈنمەيتتى. كوچىنىڭ ئىككى قاسنىقىدىكى دۇكانلار تاقاقلىق

تۇراتتى. ئۇششاق يايىمچىلاردىن تارتىپ كوچىدا تېنەپ — تەمتىرەپ

يۈرىدىغان تىلەمچىلەر، سەرگەردان سايىقلارمۇ كۆرۈنمەيتتى.

ئادەتتە ئادەم مىغىلداپ كېتىدىغان بۇ ئاۋات كىچىك بازار ئېغىر

سۈكۈناتقا چۆمگەن بولۇپ، ناھايىتى سۈرلۈك ۋە قورقۇنچلۇق ھالغا

چۈشۈپ قالغانىدى.

تۆت بالا غەربتىن شەرقكە سوزۇلغان بۇ بازارنىڭ

ئوتتۇرىسىدىكى كوچىنىڭ شىمالىي قاسنىقىغا جايلاشقان

بۇتخانىنىڭ ئالدىدىكى يوغان قاپاق تېرەكنىڭ ئەگمەچ شېخىغا

ئېسىلغان ئادەم بېشىنى يىراقتىنلا كۆردى.

— قاراڭلار، ئەنە ئاۋۇ ئەگمەچ شاختا راستتىنلا بىر ئادەم

بېشى ئېسىقلىق تۇرۇپتۇ، — دېدى ھېسامىدىن قورقۇمسىراپ.

دەرۋەقە، يوپۇرماقلىرى چۈشۈپ قاقشال بولۇپ قالغان قاپاق

تېرەكنىڭ بىر يوغان ئەگمەچ شېخىغا چاچلىرى چۈۈلگەن بىر

ئادەم بېشى ئېسىقلىق تۇراتتى. ئىزغىرىن شامالدا ئۇنىڭ چاچلىرى بىردە كەڭ پېشانىسىنى يېپىۋالسا، بىردە ھەر تەرەپكە ئۇچۇپ، ئۇنىڭ سۈرلۈك چىرايىنى تېخىمۇ دەھشەتلىك كۆرسىتەتتى. ئابدۇخالق ئىختىيارسىز ئالدىغا بىر نەچچە قەدەم تاشلاپ قاپاق تېرەككە يېقىنلاشتى. ئەگمەچ شاخقا ئېسىلغان بۇ باشتىكى يوغان بىر جۈپ كۆز دەھشەت بىلەن بۇ زېمىنغا قارىغىنىچە قېتىپ قالغانىدى. بۇ كۆزگە چەكسىز غەزەپ ۋە نەپرەت، قانلىق قىساس ئوتى مۇجەسسەملەنگەن ئىدى. ئۇنىڭ يۈزىنىڭ يالماق سۆڭىكى بۇرتۇپ چىققان، قارىيىپ كەتكەن سۈرلۈك چىرايى ئۈلۈم دەھشىتىنى چېچىپ ئادەمنىڭ يۈرىكىنى جىغىلداتتى. قارىغان كىشىگە ئۇنىڭ كىرىشكەن چىشلىرى غەزەپتىن غۇجۇرلاۋاتقان دەك تۇيۇلاتتى. ئابدۇخالقنىڭ كۆزىگە قاقشال قاپاق تېرەك خۇددى چۆچەكلەردىكى قان شورغۇچ ياۋۇز ئالۋاستىدەك، ئادەم بېشى ئېسىلغان ئەگمەچ شېخى بولسا ئۇنىڭ ھەممىنى قاماللاپ تۇتۇۋالدىغان لەنەت تەڭگۈر قولىدەك قورقۇنچلۇق كۆرۈنىدى. ئابدۇخالقنىڭ سەبىي، بىغۇبار قەلبىنى قاينۇ - ھەسرەتلىك ئېچىنىش تۇيغۇسى چۇلغىۋالدى، بالىلىق يۈرىكى ئۆرتىنىپ، گويا قوقاستا پۇچىلانغاندەك بولدى، كۆزىدىن تاراملاپ ئاققان ياشلار سوغۇقتا قىزىرىپ كەتكەن مەڭزىنى يۇدى.

نەدىندۇر بىر توپ قارا قاغىلار ئۇچۇپ كېلىشتى. ئۇلار قاپاق تېرەككە قونۇپ ئەنسىزلىك بىلەن قاقىلداشقا باشلىدى:

« قاق - قاق - قاق! »

بالىلار چۆچۈپ كەينىگە داچىدى. ئۇلار ھەسرەت بىلەن ئازابلىق ئاھ ئۇرۇپ، ئاغزىلىرىنى ئۆمچەيتىشىپ كۆزلىرىدىكى ياشلىرىنى ئېرتىشتى. شۇ ئەسنادا كوچىنىڭ شەرق تەرىپىدە بۇ ياققا كېلىۋاتقان بىر ھارۋا كۆرۈندى. ھارۋىكەش ئايىت يىراقتىنلا قاپاق تېرەككە قاراپ تۇرۇشقان تۆت بالىنىڭ ئارىسىدىكى ئابدۇخالقنى تونۇۋالغانىدى. ئۇ ھارۋىدا ئولتۇرغان ئابدۇراخمان مەخسۇمغا

قاراپ:

— قارىسىلا، ئاۋۇ بالىلارنىڭ ئىچىدە ئابدۇخالق تۇرۇپتۇ، —
دېدى قامچىسى بىلەن كۆرسىتىپ.

— ئۇلار بۇ يەردە نېمە قىلىپ يۈرىدىغاندۇ؟ — دېدى
ئابدۇراخمان مەخسۇم.

— ھەي، — دېدى ئايىت ئېغىر خورسىنىپ، — قاپاق
تېرەكنىڭ ئەگمەچ شېخىدىكى ئەمەت تاماقنىڭ بېشىغا قاراپ
تۇرامدۇ نېمە؟.

ئابدۇراخمان مەخسۇم ئىككى كۈن بۇرۇن چاتقالغا كەتكەن
بولۇپ، بۈگۈن ئىشنى تۈگىتىپ قايتىپ كېلىشى ئىدى.

— ھارۋىنى تېز ھەيدە، ئۇلارنى دەرھال ئۆيىگە ئېلىپ
كېتىلى، — دېدى ئابدۇراخمان مەخسۇم ئالدىرىتىپ.

ئايىت «چوۋ!» دەپ ئاتلارغا قامچا سالدى.

قامچىنىڭ تاراسلىغان ئاۋازىنى ئاڭلاپ بالىلار ئاۋاز كەلگەن
تەرەپكە قارىدى. بىر پەستىن كېيىن ئۈچ ئات قوشۇلغان ھارۋا
بالىلارنىڭ يېنىغا كېلىپ توختىدى.

— يۈرۈڭلار، ئۆيىگە كېتىمىز، — دېدى ئابدۇراخمان مەخسۇم
ئابدۇخالق ۋە ئۇنىڭ دوستلىرىغا.

بالىلار ئۈنچىقماي ھارۋىغا چىقتى. ئايىت ھارۋىكەش

قورقۇنچلۇق ئەگمەچ شاخقا قاراپ ئېغىر خورسىندى. ئۇ:

— ئەل قىسساسۇل مېنەلھەق، بىر كۈنى بولمىسا بىر كۈنى
بۇ قىساسنى ئالىدىغان ئەر چىقىدۇ، — دېدى. دە، سەكەرەپ

ھارۋىغا چىقىپ «چوۋ!» دەپ ئاتلارغا بىر قامچا
سالدى. شۇ كۈنى ئابدۇخالق ئۆيىگە قايتىپ كېلىپ خامۇش

ھالەتتە يۈردى. ئۇنىڭ كۆز ئالدىدىن قاپاق تېرەكنىڭ قورقۇنچلۇق
ئەگمەچ شېخى كەتمەيتتى. ئەمەتنىڭ چەكچەيگەن كۆزلىرى،

كىرىشكەن چىشلىرى ئۇنىڭغا بىر نېمىلەرنى دەۋاتقاندەكلا
تۇيۇلاتتى. ئابدۇخالقنىڭ كۆڭلى غىزاغا تارتمىغاچقا، كەچلىك

ئابدۇخالىق ئۇيغۇر

تاماقنىمۇ ئازلا يېدى. تاماقتىن كېيىن ئابدۇخالىقنىڭ دەرس تەكرارلاشقا رايى بارمىدى. ئۇ بىر پەس كىتابنى ۋاراقلاپ ئولتۇرۇپ بېقىپ، يىغىشتۇرۇپ جىلتىسىگە سېلىپ قوزۇققا ئېسىپ قويدى - دە، ھويلىغا چىقتى.

ئابدۇخالىق ھويلىدا ئاتلارغا بوغۇز بېرىپ بولۇپ، دەرۋازا تۈۋىدىكى ئۆيگە ماڭغان ئايىت بىلەن ئۇچرىشىپ قالدى.
- ئايىت ئاكا، قولىڭىز ئىشتىن بوشىدىمۇ؟ - سورىدى ئابدۇخالىق. ئايىت دەرھال:

- خوش، نېمە ئىش بار، مانا مەن تەييار، - دېدى.
- بىرەر ئىشقىمۇ يوق، مەن بىر ئىشنى سورىماقچىدىم، - دېدى ئابدۇخالىق يېقىن كېلىپ.
- قېنى سورىسىلا.

- سىز ئەمەتنى تونۇمسىز؟
ئايىت داڭ قېتىپ تۇرۇپ قالدى. ئۇنىڭ كۆز ئالدىغا كۈنئەھەردىكى قاپاق تېرەكنىڭ قورقۇنچلۇق ئەگرى شېخىغا ئېسىلغان ئەمەتنىڭ كاللىسى كەلدى - دە، بەدىنى شۈركىنىپ كەتتى. ئۇ بىر پەس ئىچىنى تىڭشاپ تۇرۇۋېلىپ:
- شۇ گەپمۇ، يۈرسىلە ئۆيگە كىرسىلە، بۇ ئۇزۇن گەپ، - دېدى.

ئايىت ھارۋىكەش ئابدۇخالىقنى ئۆيگە باشلاپ كىردى، كاڭغا كۆرپە سېلىپ ئابدۇخالىقنى كۆرپىگە ئولتۇرغۇزدى.
- داستىخان راسلايمۇ، ئۈزۈم، قوغۇن يەملا؟ - سورىدى ئايىت.

ئابدۇخالىق «ياق» دەپ بېشىنى چايقىدى.
ئايىت ھارۋىكەش بۇ بالىنى ياخشى كۆرەتتى. چۈنكى ئۇ «خىزمەتكار» دەپ ئائىلىسىدىكى چاكارلارنى كەمسىتمەيتتى. ئەدەپلىك، سىلىق مۇئامىلە قىلاتتى، ھۆرمەتلەيتتى. بەزەن چاغلاردا ئۇ ئايىتنىڭ مۇشۇ ئۆيگە كىرىپ ئۇنىڭدىن چۆچەك، رىۋايەت

ئاڭلايتتى. «ئۇر توقماق»، «كشىمش يەيدىغان تۇليار»، «قىزىل تاغ (ئىدىقۇت تېغى) نىڭ پەيدا بولۇشى»، «كارىزنىڭ پەيدا بولۇشى» دېگەندەك چۆچەك، رىۋايەتلەرنى، نۇرغۇن قوشاقلارنى ئابدۇخالق ئايىت ھارۋىكەشتىن ئاڭلىغانىدى.

ئايىت ھارۋىكەش قىرىقتىن ھالقىغان، كۆرگەن، ئاڭلىغىنى كۆپ، نۇرغۇن يۇرت، شەھەرلەرنى كۆرگەن، سۆزمەن ئادەم ئىدى. ئايىت كاڭغا چىقىپ ئابدۇخالقنىڭ قارشىسىغا ئولتۇرۇشىغا ئابدۇخالق سوراپ قالدى:

— سىز ئەمەتنى قاچان كۆرگەن؟

ئايىت كەكە ساقلىنىسى سىلاپ قويۇپ، چوڭقۇر نەپەس ئېلىۋېتىپ:

— ئۆتكەن يىلى 10 - ئايدا ئاتىلىرى بىلەن قاراخوجىغا بارغاندا كارساڭدا^① ئۇچرىشىپ خېلى ئۇزاق پاراڭلاشقان، بىز خېلى بۇرۇنلا تونۇشاتتۇق، كۆپ قېتىم ئۇچراشقان. ئەمەت ئاخۇن باتۇر، مەردانە، جىگەرلىك بىرىنچى ئوغۇل بالا ئىدى. ئىلاھىم رەھمەتلىكىنىڭ ياتقان يېرى جەننەتتە بولغاي، — دېدى ئايىت ئېچىنىش بىلەن «چىك» قىلىپ تامىقىنى چىكىلدىتىپ.

— يامۇلىنىڭ چېرىكلىرىمۇ ناھايىتى ئەسكى بىر نېمىلەر كەن، نېمىشقا شۇنداق ياخشى ئادەمنىڭ بېشىنى كېسىپ ئۇ يەرگە ئاسىدۇ؟ — سورىدى ئابدۇخالق ئۆرتەنگەن ھالدا.

— ھەي - ي، گەپ قىلساق گەپ تولا، گەپتىن دەرد تولا، — دېگىنىچە ئايىت بېشىدىكى تۇمىقىنى ئېلىپ تىزىغا قويۇپ ئولتۇرۇپ قالدى. جىنچىراغ پىلىلدىغىنىچە ئاجىز نۇر چېچىپ ئۆي ئىچىنى گىرىمىسەن يورۇتۇپ تۇراتتى. ئۆي ئىچى بۈكۈتكە چۆكتى. بىر ھازا ئۆتكەندىن كېيىن ئايىت:

— ئۆزلە سوراپ قالدىلا، مەن ھەممىنى سۆزلەپ بېرەي، —

① كارساڭ - قاراخوجا يېزىسىدىكى مەھەللە.

دەپ گېپىنى باشلىدى، — ئەمەت ئەسلىي قاراخوجا يېزىسىنىڭ تۈگمەنېشى مەھەللىلىك بىر نامرات دېھقان ئىدى. ئۇ پاكار بويلۇق، كۆزى چوڭ، قارىمۇتۇق ئادەم بولۇپ، گەپ - سۆز قىلغاندا سەل كېكەچلەيتتى. ئۆزى ئېغىر - بېسىق، كەم سۆز ئادەم ئىدى. شۇڭا، باشقىلار ئۇنىڭغا «ئەمەت تاماق» دەپ لەقەم قويۇۋالغانىدى. ئەمەت جۇغى كىچىكرەك بولغىنى بىلەن ناھايىتى يۈرەكلىك، باتۇر، جىگەرلىك ئادەم ئىدى. ئۇ يامانغا بوزەك بولمايتتى، بۇۋاشنى بوزەك قىلمايتتى. ئۇ ئادالەتنى ياقتاپ، ناھەق ئىشلارنى كۆرسە، ئۇنىڭ كىم بولۇشىدىن قەتئىينەزەر، ئەدەپنى بېرىپ ئەلنىڭ ھۆرمىتىگە ئېرىشىپ داڭق چىقارغانىدى. شۇ زامانلاردا يۇرت ئىچىدە قىمار ئويناش، ئوغرىلىق قىلىش ناھايىتى ئەۋج ئېلىپ كەتكەنىدى. ئەمەتمۇ ياش ۋاقتىدا باشقىلارنىڭ قىزىقتۇرۇپ ئازدۇرۇشى بىلەن ئانچە - مۇنچە قىمار ئويناپ، ئوغرىلىقمۇ قىلغانىكەن. لېكىن ئۇ نامرات، يوقسۇللارنىڭ مال - مۈلكىگە چېقىلماي، زالىم ئەمەلدار، ئاچ كۆز بايلارنىڭ ماللىرىنى ئوغرىلىغانىكەن. ئۇ زاماندا تۇرپان يامۇلى ھەر قايسى يېزا - قىشلاقلارغا جىسا قويغانىكەن.

پۈتۈن دېھقاننى بىلەن ئايىتنىڭ ئەمەت توغرىسىدىكى ھېكايىسىنى ئاڭلاۋاتقان ئابدۇخالق ئىختىيارسىز سورىدى:

— جىسا دېگەن نېمە ئىش قىلىدۇ؟

— جىسا دېگەن شۇ زاماندىكى بىر ئەمەل، جىسالار ناھايىتى ھوقۇقلۇق. جىسا يامۇل ئامبىلىغا ياردەملىشىپ يەرلىك ئىشلارنى بېجىرىدۇ، گۇناھكارلارنى قولغا ئېلىپ قامايدۇ، تولىراق «خەلقنىڭ راينى تەكشۈرۈش» بىلەن شۇغۇللىنىدۇ. يامۇل جىسالاردىن پايدىلىنىپ يۇرت خەلقىنى قاتتىق باشقۇرىدۇ، باستۇرىدۇ، — دېدى ئايىت چۈشەندۈرۈپ.

— جىسا دېگەن ناھايىتى ئەسكى بولدىكەن، — دېدى ئابدۇخالق نەپرەت بىلەن.

— شۇنداق، — دېدى ئايىت گېپىنى داۋام قىلىپ، — شۇ زاماندا ئاستانىدىكى مۇمۇت دېگەن ئادەم ئاستانە، قاراخوجا، سىڭگىم، مۇرتۇق، ياكىخى بەش قىشلاققا جىسا ئىكەن. مۇمۇت جىسا ناھايىتى كۆڭلى قارا، زالىم ئادەم بولۇپ، ئۆز ھوقۇقىغا، كۈچىگە تايىنىپ، ئۆز خىيالىغا كەلگەنچە ئىش كۆرۈپ، ئەل يۇرتقا زورلۇق — زومبۇلۇق قىلغان، ئۇنىڭغا سەل — پەل بېھۆرمەتلىك قىلغان، سۆزىگە قۇلاق سالماي ئاز — تولا تاكالىشىپ قالغان ھەر قانداق ئادەمنى ئۇرۇپ، قاماقخانىسىغا قامىغان، ھەتتا پۇت — قولغا كىشەن سېلىپ كوچىلاردا سازايى قىلغان. ئۇ ئاز — پازلا گۇمانلىق دەپ قارىغان كىشىلەرنى يوقىلاڭ بەتنامىلارنى توقۇپ، يايلىرىغا تۇتقۇزۇپ ئەكېلىپ، قاتتىق ئۇرۇپ، جازالاپ قىيىنغان. شۇڭا، پۇقرالار مۇمۇت جىسادىن ھەزەر ئەيلەپ، ئۇنىڭ ئىسمىنى ئاڭلىسا دىر — دىر تىترەيدىغان بولۇپ كەتكەن. شۇ يىللاردا قاراخوجا، ئاستانىدە ئاتا — ئانىلار يىغلاپ قەغىشلىق قىلغان بالىلىرىنى «مۇمۇت جىسا كېلىۋاتىدۇ» دېسە، ئۇلار قورقۇپ يىغلاشتىن توختاپ قەغىشلىق قىلمايدىغان بولغان.

بىراق، ئەمەت مۇمۇت جىسادىن قىلچە قورقمىغان، ئۇنى ئانچە كۆزگە ئىلىپمۇ كەتمىگەن. شۇ سەۋەبتىن مۇمۇت جىسا يۇرت ئىچىدىكى ھەيۋىسىنى تېخىمۇ ئاشۇرۇش ئۈچۈن ئەمەتنى «خەتەرلىك ئادەم» دەپ تۇتۇپ كەلگەن ۋە پۇتىغا كىشەن سېلىپ، سوغۇق، زەي، سېسىق پۇراق پۇراپ تۇرىدىغان ئۆيگە قامىغان، قاتتىق قىيىن پۇراق قىلغان. مۇمۇت جىسا بىر قېتىملىق سوراققا ئەمەتتىن ھېچقانداق جاۋاب ئالالماي قاتتىق ئاچچىقلىغان. ئۇ ھەددىدىن ئاشقان ھالدا ئۆزى چېكىۋاتقان غاڭزىسىدىكى تاماكىنىڭ ئوتىنى ئەمەتنىڭ پېشانىسىگە قېقىپ چۈشۈرۈپ، غاڭزىغا قايتا تاماكا سالغان، ئاندىن ئەمەتنىڭ پېشانىسىدىكى تاماكا ئوتىنى غاڭزىسىغا سېلىپ تاماكىسىغا ئوت تۇتاشتۇرغان. پېشانىسى تاماكا ئوتىدا پىزىلداپ كۆيۈۋاتقان ئەمەت خۇددى ھېچ ئىش بولمىغاندەك

قاتتىق كۆيۈك ئاغرىقىغا قىلچە پەرۋا قىلمىغان. شۇنىڭدىن كېيىن ئەمەت خېلى ئۇزۇنغىچە مۇمۇت جىسانىڭ تۇرمىسىدە ئازاب چەككەن.

ئايت سۆزلەشتىن توختاپ ئورنىدىن تۇرۇپ چەينەكتىن پىيالىگە چاي قويۇپ ئابدۇخالىققا چاي تۇتتى:

— چاي ئىچىسە.

ئابدۇخالىق پىيالىنى ئېلىپ چايدىن ئىككى ئوتلاپ ئايىتقا قايتۇرۇپ بەردى. ئايت چاينى جىقلاپ غۇرتۇلدىتىپ ئىچىپ بولۇپ، پىيالىنى قويۇپ گېيىنى داۋاملاشتۇردى:

— تۇرپان ئەزەلدىن باي، باياشات يۇرت بولسىمۇ، لوجاڭ چۈن^① تەختكە چىقىپ يۇرت سورىغاندىن بۇيان خەلق ئۈستىدىكى زۇلۇم - سىتەم بەك كۈچىيىپ كەتتى، ئالۋان - ياساق، باج - سېلىقلار ھەسسەلەپ كۆپىيىپ، پۇقرانى ھالىدىن كەتكۈزۈۋەتتى. بىر تەرەپتىن زالىم ھۆكۈمەتنىڭ زۇلمى، يەنە بىر تەرەپتىن گاڭ - غوجاملارنىڭ زۇلمى، بۇلارنى ئاز دېگەندەك پارىخور ئەمەلدارلار، ئاچ كۆز بايلارنىڭ زورلۇق - زومبۇلۇقلىرى، تالان - تاراجلىرى پۇقرالارنى جېنىدىن جاق تويغۇزدى. پىچاق سۆڭەككە يەتتى. ئاچ كۆز، كۆڭلى قارا زالىملار دېھقاننىڭ ئاغزىغا تېگەي دېگەن ئاخىرقى بىر پارچە ناننىمۇ تارتىۋالدى. بۇنداق ئېغىر زۇلۇم قەدىمدىن ھازىرغىچە كۆرۈلمىگەن بولغىدى. بۇ زۇلۇملارغا رەھمەتلىك تۆمۈر خەلىپىنىڭ باشچىلىقىدا قوزغىلاڭ كۆتۈرۈپ زالىم ھۆكۈمەتنىڭ نۇرغۇن چېرىكلىرىنى يوقىتىپ چوڭ نۇسرەت تاپقان. بۇنىڭدىن خەۋەر تاپقان قاراخوجا، ئاستانە دېھقانلىرى مۇيدىن خەلىپىنىڭ باشچىلىقىدا زۇلۇمغا قارشى قوزغىلاڭ كۆتۈردى. بۇ قوزغىلاڭغا پىچان، تۇرپان، توقسۇن دېھقانلىرىمۇ قوشۇلۇپ

① لو جاڭجۈن - ياكى زېڭشۈن.

زالىملارنى تىتىرىتىۋەتتى. بۇنىڭدىن قاتتىق ساراسىمىگە چۈشكەن لو جاڭجۇن نۇرغۇن چېرىك ئەۋەتىپ قوزغىلاڭنى باستۇرۇشقا ئۇرۇنغان بولسىمۇ مەغلۇپ بولدى. ئاخىر لو جاڭجۇن ھىيلە - مىكىر، سۈيىقەست ئىشلىتىپ قۇمۇلدىكى تۆمۈر خەلىپە، تۇرپان قاراخوجىدىكى مۇيدىن خەلىپە ھەم بۇ ئىككى يولباشچىنىڭ يېقىن ئادەملىرىنى ئالداپ ئۈرۈمچىگە تەكلىپ قىلدى. تۆمۈر خەلىپە بىلەن مۇيدىن خەلىپە ئۈرۈمچىگە چىققاندىن كېيىن ئۇلارغا ھەربىي مەنسەپ بېرىپ بىخۇدلاشتۇرۇشقا ئۇرۇندى. ئارىدىن بېرىم يىل ئۆتۈپ لو جاڭجۇن تۆمۈر خەلىپە بىلەن مۇيدىن خەلىپىگە بەتنام چاپلاپ ناھەق ئۆلتۈرۈۋەتكەن. شۇنىڭدىن كېيىن قوزغىلاڭغا قاتناشقان نۇرغۇن دېھقانلارنى تۇتۇپ زىندانغا تاشلىدى، بەزىلىرىنى ۋەھشىيلەرچە ئۆلتۈرۈۋەتتى، بەزىلىرىنى سۈرگۈن قىلىپ ياقا - يۇرتلارغا پالىۋەتتى. «ئۇرۇش خىراجىتىنى تولدۇرىمىز» دېگەن باھانە بىلەن خەلق ئۈستىدىكى باج - سېلىقنى ھەسسىلەپ ئاشۇرۇپ، دېھقانلارنىڭ يىلىكىنى شوراپ قاقسەنەم قىلىۋەتتى، زۇلۇم - سىتەم چېكىگە يەتتى.

ئەمدى ئەمەتكە كەلسەك، ئۇ مۇيدىن خەلىپىنىڭ قوزغىلىڭى مەزگىلىدە مۇمۇت جىسانىڭ تۇرمىسىدە ئىدى. ئۇ تۇرمىدىكى قىيىنچىلىقلارغا چىدىماي، تۇرمىدىن قېچىپ چىقتى. بۇ مۇمۇت جىسانىڭ ياڭخېغا كەتكەن ۋاقتى ئىدى. ئەمەت تۇرمىدىن قېچىپ چىقىپ قەبرىستانلىقتىن ئۆتۈپ كېتىۋاتقاندا، يۇرتداشلىرى مۇيدىن خەلىپىنىڭ قەبرىسى ئالدىدا خەتمىقۇرئان قىلىۋاتقانكەن. ئەمەت ئۇلارغا قوشۇلۇپ، خەتمىقۇرئان قىلىش ئاخىرلاشقاندىن كېيىن ئەمەت مۇيدىن خەلىپىنىڭ قەبرىسى ئالدىدا دېھقانلارنى زۇلۇمغا قارشى قوزغىلىشقا، مۇيدىن خەلىپە ئۈچۈن ئىنتىقام ئېلىشقا چاقىرغان. بۇنىڭ بىلەن قايغۇلۇق مۇسبەت ئىچىدە غەزەپ يالقۇنلىرى يېنىش ئالدىدا تۇرغان دېھقانلارنىڭ غەزىپىگە ئوت تۇتاشقان. بۇ يىل 3 - ئاينىڭ ئاخىرى قاراخوجىدا ئەمەت

باشچىلىقىدا قوزغىلاڭ پارتلىغان.

زۇلۇمغا قارشى بۇ قوزغىلاڭ پارتلىغاندىن كېيىن تۆمۈر خەلىپىنىڭ ئىنىسى شاكىر ۋە ئۇنىڭ سەپداشلىرىدىن ئىمىن، سېيىت قاتارلىق كىشىلەر قوزغىلاڭ خەۋىرىنى ئاڭلاپ، قاراخوجىغا كېلىپ، قوزغىلاڭچىلار سېپىگە قوشۇلغان. بۇنىڭ بىلەن قوزغىلاڭچىلارنىڭ كۈچى زورايدىغان.

ئەمەت ئالدى بىلەن مۇمۇت جىسادىن ئىنتىقام ئېلىشنى ئويلاپ بۇنى يېقىن سەپداشلىرىدىن تاجى، مەتسىيەت، ئەزىزىباقى قاتارلىقلارغا ئېيتىدۇ. ئۇلار ئەمەتنى قوللايدۇ. شۇنىڭدىن باشلاپ قوزغىلاڭچىلار مۇمۇت جىسادىنى تۇتۇش كويىغا چۈشىدۇ.

مۇمۇت جىسامۇ بىر ئامال بىلەن ئەمەتنى قولغا چۈشۈرۈپ يوشۇرۇن ئۆلتۈرۈۋېتىشنى قەستلەيدۇ. مۇمۇت جىسا ھەممە ئامال - چارىلىرىنى ئىشقا سېلىپمۇ مەقسىتىنى ئىشقا ئاشۇرالمىدۇ. ئاخىر مۇمۇت جىسا تۇرپاندا «ئوغرى - قاراچىلارنى تۇتۇش» تا داڭقى بار مايت جىسادىنى ئەمەتنى تۇتۇپ بېرىشكە ئاستانىگە تەكلىپ قىلىدۇ.

مايت جىسا يايلىرىنى ئېلىپ ئاستانىگە كەلگەندىن كېيىن، مۇمۇت جىسا بىلەن بىرلىكتە ئون بەش يايىنى قوراللاندىرۇپ ئەمەتنى تۇتۇشقا ئاتلىنىدۇ. ئۇلار ئەمەتنىڭ قاراخوجىدىكى مانتۇنىڭ مەھەللىسىدە ئىكەنلىكىدىن خەۋەر تېپىپ، شۇ يەرگە بارىدۇ. بۇ چاغدا ئەمەت باشچىلىقىدىكى قوزغىلاڭچىلار شۇ مەھەللىدىكى مۇلا ھېمىتنىڭ ئۆيىدە ئىدى. قوزغىلاڭچىلار مۇمۇت جىسادىنىڭ ئۆزلىرىنىڭ يولباشچىسى ئەمەتنى تۇتماقچى بولۇپ ئادەم باشلاپ كېلىۋاتقىنىدىن خەۋەر تېپىپ تەييارلىنىپ تۇرىدۇ. مايت، مۇمۇت جىسالار يايلىرىنى باشلاپ مانتۇنىڭ مەھەللىسىگە كېلىپ، مۇلا ھېمىتنىڭ ئۆيىگە يېقىنلىشىشىغا قوزغىلاڭچىلار ئۇلارنى ئوققا تۇتىدۇ. مايت جىسا بىلەن مۇمۇت جىسا قوزغىلاڭچىلارغا تەڭ كېلەلمەيدىغانلىقىنى سېزىپ،

ئۆزلىرىگە خەۋپ يېتىشىدىن قورقۇپ، دەرھال ئاستانىگە چېكىنىدۇ.

مۇمۇت جىسا بىلەن مايت جىسا يايلىرىنى ئېلىپ ئاستانىگە بېرىۋېلىپ تۇرپان يامۇلىغا: «قاراخوجىدا يۈزدىن ئوشۇق ئوغرى ھۆكۈمەتكە قارشى توپىلاڭ كۆتۈردى. ھۆكۈمەت دەرھال ئەسكەر ئەۋەتىپ توپىلاڭچىلارنى يوقىتىشىمىزغا ياردەم بەرسۇن» دەپ مەلۇمات يوللايدۇ. تۇرپان يامۇلى مۇمۇت جىسانىڭ مەلۇماتىنى تاپشۇرۇۋېلىپ، ئوتتۇز نەچچە قوراللىق چېرىكىنى ئاستانىگە ئەۋەتىدۇ. چېرىكلەر مۇمۇت جىسا، مايت جىسالارنىڭ يول باشلىشى بىلەن ئەمەت باشلىق قوزغىلاڭچىلارنى باستۇرۇشقا قاراخوجىغا ماڭىدۇ. ئۇلار قاراخوجىغا كاناي چېلىپ ھەيۋە بىلەن باستۇرۇپ كىرىدۇ.

ئەمەت باشچىلىقىدىكى قوزغىلاڭچىلار بۇ چاغدا قاراخوجىدىكى ئايلىز زار نىيازنىڭ قورۇسىدا ئىكەن. ئۇلار چېرىكلەرنىڭ كاناي ئاۋازىنى ئاڭلاپ دەرھاللا دەرۋازىسى پۇختا، تاملىرى قېلىن ھەم ئېگىز، يەر شارائىتى ئەپلىك بولغان تۆمۈر نىيازنىڭ قورۇسىغا يۆتكىلىدۇ. چېرىكلەر بۇنىڭدىن خەۋەر تېپىپ تۆمۈر نىيازنىڭ قورۇسىغا ئوق ياغدۇرىدۇ، لېكىن ھېچقانداق نەتىجە چىقمايدۇ. ئۇلار ئامالسىز قېلىپ بۇ چوڭ قورۇنى تۆت تەرەپتىن قورشاپ يوشۇرۇنۇپ ياتىدۇ. كەچ كىرىپ قاراڭغۇ چۈشىدۇ. قوزغىلاڭچىلاردىن ھېچقانداق شەپە بولمايدۇ. چېرىكلەر ئاخىر زېرىكىپ بىر نەچچىسى يىغىلىشىپ ئەپيۈن چېكىشكە باشلايدۇ. بېرىم كېچە بولغاندا ئەپيۈن ئۆز تەسىرىنى كۆرسىتىپ چېرىكلەر خۇددى يوقىتىپ مەست بولۇپ يىقىلىدۇ. ئۇلار مىلتىقلىرىنى قۇچاقلانغان پېتى ئۈلۈك ئىتتەك ئۇدۇل كەلگەن يەردە يېتىپ ئۇيقۇغا كېتىدۇ. چېرىكلەرنى كۆزىتىپ تۇرۇشقان قوزغىلاڭچىلار ئەمەتنىڭ باشچىلىقىدا قورۇدىن ئېتىلىپ چىقىپ چېرىكلەرنىڭ قورال - ياراغ، ئوق - دورىلىرىنى بىرنى قويماي

يىغۇۋالدىدۇ - دە، پىچانغا قاراپ ئاتلىنىدۇ. ئۇلار پىچاننىڭ شىمالىدىكى كۆكيارغا چىقىپ كېتىدۇ، ئۇلار كۆكياردا بىر مەزگىل تۇرۇپ ھەربىي مەشىق ئېلىپ بارىدۇ.

تۇرپان يامۇلى قوزغىلاڭچىلارنىڭ كۆكياردا ئىكەنلىكىدىن خەۋەر تاپىدۇ. تۇرپان يامۇلىنىڭ ھەربىي ئەمەلدارى سۇڭ شاۋشاڭ قوزغىلاڭچىلار تۇرۇۋاتقان ئورۇننىڭ يەر شارائىتى ھۇجۇم قىلىش قىيىن ۋە خەتەرلىك، مۇداپىئە قىلىپ ساقلاش ناھايىتى ئەپلىك جاي ئىكەنلىكىنى بىلىپ، ئەسكەر چىقىرىپ ئۇلارغا ھۇجۇم قىلىشنىڭ پايدىسىزلىقىنى بىلىدۇ. شۇنىڭ بىلەن ئۇ دارىن جاڭ خۇالىڭ بىلەن تىل بىرىكتۈرۈپ «قوزغىلاڭچىلار يۇرتقا قايتىپ كەلسە، ھېچقانداق سۈرۈشتە قىلىنمايدۇ» دەپ، كۆكياردىكى قوزغىلاڭچىلارغا ئەلچى ئەۋەتىدۇ. ئەمەت باشلىق قوزغىلاڭچىلار بۇنىڭ بىر خەۋپلىك توزاق ئىكەنلىكىنى ھېس قىلىپ، ئەلچىگە ھېچقانداق جاۋاب بەرمەي قايتۇرۇۋېتىدۇ.

قوزغىلاڭچىلار كۆكياردا بىر مەزگىل تۇرغاندىن كېيىن «يامۇل مۇمۇت جىسانى ھەرگىز جازالاپ بەرمەيدۇ، ئۇنىڭدىن كۆرە يۇرتقا قايتىپ ئۇنىڭ ئەدىپىنى ئۆزىمىز بەرگىنىمىز تۈزۈك» دېگەن قارارغا كېلىدۇ، شۇنىڭ بىلەن ئۇلار يوشۇرۇن ھالدا كۆكياردىن قاراخوجىغا كېلىدۇ.

بۇ چاغدا قاتتىق ۋەھىمدە قالغان مۇمۇت جىسا دەككە - دۈككە ئىچىدە كېچىلىرى ئۇخلىيالمىدىغان ھالغا چۈشۈپ قالىدۇ. ئۇ قارا خوجىدىكى يېقىن ئادىمى ئابدۇلانى ئىشقا سېلىپ ئەمەتنى تۇتماقچى بولىدۇ. ئابدۇللامۇ مۇمۇت جىساغا ئەمەتنى ئالداپ ئەكېلىپ تۇتۇپ بېرىشكە ۋەدە قىلىدۇ.

ئابدۇللا كۆرۈنۈشتە مۇمۇت جىسانىڭ يېقىن ئادىمى بولغىنى بىلەن، ئەمەلىيەتتە مۇمۇت جىسانىڭ قىلمىش - ئەتمىشلىرىدىن نارازى ئىدى. ئۇ ئەمەتلەرنىڭ قوزغىلىڭىنى ئاستىرتتىن قوللايتتى. شۇنىڭ ئۈچۈن ئابدۇللا يوشۇرۇن ھالدا مۇمۇت جىسانىڭ يېڭىدىن

مەخپىي توزاق قۇرۇپ ئەمەتنى تۇتماقچى بولۇۋاتقىنىنى ئەمەتكە ئېيتىپ قويدۇ. ئەمەت بۇنى ئاڭلاپ ئابدۇللادىن كۆپ مىننەتدار بولدى. ئەمەت ئابدۇللاغا رەھىمىتىنى بىلدۈرۈش بىلەن ئۇنى مۇمۇت جىسانى تۇتۇپ بېرىشكە ماقۇل كەلتۈردى. شۇنىڭدىن كېيىن بىر كېچىسى ئەمەت، مەتسىيەت، تاجى، ئەزىناقلار مۇمۇت جىسانىنىڭ قورۇسى ئەتراپىغا يوشۇرۇنۇۋالدى. ئابدۇللا سۇ ئۆتىدىغان سۇڭگۈچ ئارقىلىق مۇمۇت جىسانىنىڭ ھويلىسىغا كىردى. ئابدۇللا مۇمۇت جىسانىنىڭ ئۆيىگە كىرگەندە، مۇمۇت جىسا ئورۇنغا كىرىپ يېتىۋالغانىكەن. ئابدۇللا ئۆزىنىڭ ئەمەتلەرنى ئالداپ بىر ئۆيگە ئەكىلىپ سولاپ قويغانلىقىنى ئېيتىدۇ. بۇ گەپنى ئاڭلىغان مۇمۇت جىسا دەرھال ئورنىدىن تۇرۇپ كىيىمىنى كىيىۋاتقاندا، ئابدۇللا ئېتىلىپ بېرىپ ئۇنى قۇچاقلاپ بېسىۋالدى ۋە ۋارقىراپ ئەمەتكە خەۋەر بېرىدۇ. ئەمەت ھەمراھلىرى بىلەن دەرھال ئۆيگە باستۇرۇپ كىرىدۇ - دە، مۇمۇت جىسانى چەمبەرچاس باغلىۋېتىدۇ ۋە ئۇنى بىر ئېشەككە مىندۈرۈپ سىڭگىم ئېغىزىدىكى قىزىل سىڭىرغا ئېلىپ چىقىپ كېتىدۇ.

قوزغىلاڭچىلار تاغ ئۈستىگە چىققاندىن كېيىن، ئۇ يەردە مۇمۇت جىسانىنىڭ سىرتقى كىيىملىرىنى سالدۇرۇۋېتىدۇ - دە، ئۇنىڭ پۈت - قولىنى ئارغامچا بىلەن قاتتىق باغلاپ، ئۇنىڭ ئۈستىگە كىيىملىرىنى كىيگۈزۈپ قويدۇ. كۆرۈنۈشتە ئۇنىڭغا ھېچقانداق قول تەڭكۈزمىگەندەك قىلىپ بىر كىگىزنىڭ ئۈستىگە ئولتۇرغۇزۇپ قويدۇ. بىر چاغدا مۇمۇت جىسا:

- پۈت - قولۇم بەك ئاغرىپ كەتتى، ئارغامچىنى بېشىۋاتساڭلار، - دەپ زارلىنىپ قاقشايدۇ.

ئەمەت ھېچنېمىنى كۆرمىگەنگە سېلىپ:

- بىز سېنى ھېچنېمە قىلمىدۇققۇ، نەدىكى ئارغامچىنى بوشاتقۇدەكمىز؟ - دەيدۇ.

قوزغىلاڭچىلارنىڭ مۇمۇت جىسانى تۇتۇپ كەتكەنلىكى

① قىزىل سىڭىر - يالقۇنتاغنىڭ يەرلىك تىلىدا ئاتىلىشى.

خەۋىرى ئاستانە، قاراخوجىغا يۈر كېتىدۇ. بۇنى ئاڭلىغان مۇمۇت جىسانىڭ قولچوماقچىلىرى سىڭگىم ئېغىزىغا بېرىپ يىراقتىن قارىسا، تاغ ئۈستىدە مۇمۇت جىسا ھېچنەرسە بولمىغاندەك كىڭىزنىڭ ئۈستىدە ئولتۇرغان. مۇمۇت جىسانىڭ ئادەملىرى دەرھال ئاستانىگە قايتىپ ئۈچ يۈز سەر كۈمۈش يىغىپ قىزىل سىڭىرغا چىقىپ مۇمۇت جىسانى قۇتقۇزۇۋالماقچى بولىدۇ. لېكىن، ئەمەت باشلىق قوزغىلاڭچىلار بۇنى قەتئىي رەت قىلىدۇ. ئارىدىن ئۈچ كۈن ئۆتىدۇ. تۆتىنچى كۈنى تۇرپان يامۇلىنىڭ يۇجىسى (مەسلىھەتچى ھەربىي ئەمەلدارى) سۈن شاۋشياڭ ئۆلكىدىن ئەۋەتىلگەن فىڭ يىڭجاڭ بىلەن ئەسكەر باشلاپ تۇرپاندىن قىزىل سىڭىردىكى قوزغىلاڭچىلارنى باستۇرۇشقا كېلىدۇ. پوستتا تۇرغان تاجى دۈشمەننى كۆرۈپلا ئالدىراپ كېتىپ، مۇمۇت جىسانى ئېتىۋېتىدۇ.

قوزغىلاڭچىلار ھۇجۇم قىلىپ كەلگەن ھۆكۈمەت چېرىكلىرىگە باتۇرلارچە تاقابىل تۇرىدۇ. قانلىق جەڭ بىر قانچە كۈن داۋام قىلىدۇ. دۈشمەننىڭ بىر نەچچە ھەربىي ئەمەلدارى، نەچچە ئونلىغان چېرىكلىرى يوقىتىلىدۇ. ئاز ئەسكەرىي كۈچ بىلەن قوزغىلاڭچىلارنى باستۇرۇشقا كۈزى يەتمىگەن دۈشمەن تۇرپاندىن يېڭىدىن فورال - ياراغاسرى خىل نۇرغۇن چېرىك يۆتكەپ كېلىدۇ. شۇنىڭدىن كېيىن ئۇلار قوزغىلاڭچىلارغا كەينى - كەينىدىن قاتتىق ھۇجۇم قىلىدۇ. بىر كېچىسى ئۇن قاراڭغۇسىدىن پايدىلىنىپ دۈشمەن تۇيۇقسىز ھۇجۇم قىلىدۇ. ئىككى تەرەپ ئوتتۇرىسىدا ناھايىتى كەسكىن جەڭ بولىدۇ. ھۆكۈمەت چېرىكلىرىدىن نەچچە ئونى ئۆلۈپ، يارىلىنىدۇ. دۈشمەن ھىيلە - مەكىر ئىشلىتىپ چېكىنىپ قاچقان قىياپەتكە كىرىۋالىدۇ. قوزغىلاڭچىلار ئۇلارنى قوغلايدۇ. دەل شۇ چاغدا بىر دۆڭنىڭ كەينىگە مۆكۈنۈۋالغان چېرىكلەر كەينىدىن كېلىپ قوزغىلاڭچىلارنىڭ يولباشچىلىرىدىن بىرى بولغان شاكىر ۋە نەچچە ئون قوزغىلاڭچىنى قورشاپ

تۇتۇۋالدى. دۈشمەنلەر شاكىرنى تۇرپان شەھىرىگە ئېلىپ بېرىپ ئېتىپ تاشلايدۇ، شاكىر باتۇرلارچە قۇربان بولىدۇ. ئەمەت ئاساسىي كۈچىنى ساقلاپ قېلىش ئۈچۈن پىچانغا چېكىنىدۇ. قوزغىلاڭچىلار پىچاندىكى كۆكيارغا بارىدۇ. ئۇلار كۆكياردا دەم ئالماقچى بولۇۋاتقاندا، نۇرغۇن چېرىكلەرنىڭ قوغلاپ كېلىۋاتقانلىقى خەۋىرىنى تاپشۇرۇۋالىدۇ. قوزغىلاڭچىلاردا قورال - ياراغ ئاز، ئوق - دورا كەمچىل بولغاچقا، ئەمەت قوزغىلاڭچىلارنى باشلاپ تەڭرىتېغىدىن ئېشىپ مورى ناھىيىسىگە بارىدۇ، گۇچۇڭ، جىمىسار ناھىيىلىرىدىكى تاغلاردا يوشۇرۇن ھەرىكەت قىلىپ دۈشمەنگە زەربە بېرىدۇ.

ئەمەت سەپداشلىرى بىلەن مەسلىھەتلىشىپ قوزغىلاڭچىلارنىڭ كۈچىنى زورايتىپ، تەسىر دائىرىسىنى كېڭەيتىش ئۈچۈن ياۋلەن بىلەن سېپىتنى قۇمۇلغا ئەۋەتىدۇ. ئۇ ئىككىسى يېرىم يولغا يارغاندا خائىننىڭ ساتقىنلىقى بىلەن دۈشمەن ئولىغا چۈشىدۇ. شۇنىڭ بىلەن بۇ يىل 5 - ئاينىڭ ئاخىرىدا ياۋلەن بىلەن سېپىت قۇربان بولىدۇ. بۇ قوزغىلاڭچىلارغا نىسبەتەن ئېغىر زەربە بولىدۇ.

لوچاڭجۇن ئەمەتنى زور ئىچكى بالايىقاپەت دەپ بىلىپ، سۇن شياۋشاڭغا ئەمەتنى يوقىتىشقا جىددىي بۇيرۇق چۈشۈرىدۇ.

شۇ يىل 8 - ئايدا ئەمەت باشچىلىقىدىكى قوزغىلاڭچىلار گۇچۇڭ تەۋەسىدىكى تاغنىڭ ئىچكىرىسىگە يۆتكىلىدۇ. بۇنىڭدىن خەۋەر تاپقان لوچاڭجۇن ئۆلكە قوشۇنىدىن مافۇتەي، مىڭ گوسەي، شى زۇفەن دېگەن يىڭجاڭ، لىنجاڭلارنىڭ قومانداڭلىقىدا نۇرغۇن چېرىكنى پۇقراچە كىيىندۈرۈپ تاغ ئىچىگە كىرگۈزۈپ، قوزغىلاڭچىلارنى ئىزدەيدۇ.

8 - ئاينىڭ ئاخىرى ئۇلار بىر جىلغىدا قوزغىلاڭچىلار بىلەن ئۇچرىشىپ قالىدۇ. ئىككى تەرەپ قاتتىق ئېتىشىپ قانلىق جەڭ قىلىدۇ. بۇ قانلىق جەڭدە ئەمەتنىڭ يېقىن سەپىدىشى ئابدۇللا قۇربان بولىدۇ. بۇ ئەمەتكە ئېغىر روھىي زەربە بولىدۇ.

تاغدا بالدۇرلا سوغۇق چۈشۈپ قىش باشلىنىدۇ. قوزغىلاڭچىلار يېمەك - ئىچمەك، كىيىم - كېچەكتىن قاتتىق قىيىلىدۇ. ئەمەت كېسەل بولۇپ قالىدۇ.

دۈشمەن كەينى - كەينىدىن ھۇجۇم قىلىپ تۇرىدۇ. بىر قېتىملىق تۇيۇقسىز ھۇجۇمدا ئەمەتكە ئوق تېگىپ قۇربان بولىدۇ. باغرى تاش دۈشمەنلەر ئەمەتنىڭ بېشىنى كېسىپ گۇجۇڭدىن تۇرپانغا ئېلىپ كېلىدۇ. ئەتىگەندە ئۈزلە باشقا ئاغىنىلىرى بىلەن كۈنئەھەر بۇتنىڭ ئالدىدىكى تېرەككە ئېسىلغان ئەمەتنىڭ بېشىنى كۆردىلە، مانا ئۈچ كۈن بولدى، يامۇلدىكى قانخورلار ئەمەتنىڭ بېشىنى تېرەككە ئېسىپ سازايى قىلىۋاتىدۇ.

ئايىت سۆزلەشتىن توختىدى. ئۆي ئىچى سۈكۈتكە چۆكتى. ئابدۇخالقنىڭ كۆزلىرى قىزىرىپ، قوشۇمىسى قاتتىق تۈرۈلگەنىدى. تۇرپاندا بۇ يىل پارتلىغان ئەمەت باشچىلىقىدىكى دېھقانلار قوزغىلىڭى ۋە ئۇنىڭ تراگېدىيىلىك ئاقىۋىتى ئابدۇخالققا چوڭقۇر تەسىر قىلدى. ئۇ ئاستىنقى كالىپۇكنى چىڭ چىشلەپ قىزارتقۇن تەكەندى. ئۇ بىر نېمە دېمەكچى بولۇپ تۇرغىنىدا، ئەرەمسىما خېنىم ئۇنى چاقىرىپ قالدى:

— ئابدۇخالق، ھەي ئابدۇخالق!

— ھەئە، مەن بۇ يەردە، ئانا!

ئابدۇخالق شۇنداق دېگىنىچە ئورنىدىن تۇرۇپ ئايىت بىلەن خوشلىشىپ ئۆيىدىن چىقىپ كەتتى.

كەلگۈسىنىڭ شائىرى

مىجىت ھاجى بىلەن ئابدۇراخمان مەخسۇم ئابدۇخالىقنى داۋاملىق ئوقۇتۇش ئۈچۈن كۆپ باش قاتۇردى، ئاخىر مەخسۇم مۇھىتىنىڭ موسكۋا ئۇنىۋېرسىتېتىنى پۈتتۈرگەن دوستى ئەلى ئىبراھىموفنى ئائىلە ئوقۇتقۇچىلىقىغا تەكلىپ قىلدى. شۇنىڭ بىلەن ئەلى ئىبراھىموف 1914 - يىلى 10 - ئايدا تۇرپانغا كېلىپ، مىجىت ھاجىنىڭ ئۆيىدە تۇرۇپ، ئابدۇخالىققا ئائىلە ئوقۇتقۇچىسى بولدى.

ئەلى ئىبراھىموف رۇس، تۈرك تىللىرىنى پىششىق بىلىدىغان، بىلىمى مول ياش زىيالىي ئىدى. ئۇ تۈرمۇشتىكى سۆزلەرنى ئۇيغۇر تىلىدا سۆزلەپ ئۆز مەقسىتىنى چۈشەندۈرەلگىنى بىلەن ئوتتۇرا مەكتەپ دەرسلىرىنى ئۇيغۇرچە سۆزلەپ ئابدۇخالىققا چۈشەندۈرەلمەيتتى. ئابدۇخالىقمۇ بەزى سۆزلەرنى چۈشەنگىنى بىلەن تاتارچىنى تازا بىلىپ كەتمەيتتى. شۇڭا، ئەلى ئەپەندى ئابدۇخالىققا ئالدى بىلەن تاتار تىلى ئېلىپبەسىدىن دەرس ئۆتۈشكە باشلىدى، ئۆزىمۇ كەمتەرلىك بىلەن ئابدۇخالىقتىن ئۇيغۇر تىلىنى ئۆگەندى. ئارىدىن ئۈچ ئاي ئۆتتى. ئابدۇخالىق تاتار ئېلىپبەسىنى ئوقۇپ تاماملىدى. ئۇ ئەلى ئەپەندىنىڭ تاتارچە سۆزلىگەن سۆزلىرىنى چۈشەنەلەيدىغان بولدى. شۇنىڭدىن كېيىن ئەلى ئەپەندى رەسمىي دەرس باشلىدى. ئۇ ئاۋۋال ئابدۇخالىققا تولۇقسىز ئوتتۇرا مەكتەپنىڭ ئىككىنچى يىللىقىنىڭ دەرسلىرىنى ئۆتتى. ئابدۇخالىق ئاسان قولغا كەلمىگەن بۇ ئوقۇش پۇرسىتىنى ناھايىتى چىڭ تۇتۇپ چىن ئىخلاسى بىلەن تىرىشىپ ئۆگەندى. بۇ ھال ئەلى

ئىبراھىموفنى قاتتىق تەسىرلەندۈردى.

ئەلى ئەپەندى ئابدۇخالىقنىڭ بىلىمگە بولغان ئاجايىپ زور تەشنالقىنى كۆزدە تۇتۇپ دەرس مەزمۇنىنى چوڭقۇرلىتىپ، دائىرىسىنى يەنىمۇ كېڭەيتتى. ئۇزۇن ئۆتمەي ئۇستاز بىلەن شاگىرت بىر - بىرىگە بەكمۇ ماسلىشىپ كەتتى. ئۇلار شۇ جەرياندا چوڭقۇر دوستلۇق ئورناتتى. مۇنداق يېقىن مۇناسىۋەت ھەر ئىككىلىسىگە تەسىر كۆرسىتىپ ئۆگىنىش ئۈنۈمىنى تېز يۇقىرى كۆتۈردى.

ئابدۇخالىق شېئىرغا قىزىقتى، دەرىستىن سىرتقى بوش ۋاقىتلاردا دائىم ئەلى شىرنەۋائىنىڭ شېئىرلىرىنى يادلايتتى، بەزىدە ئىلھامى كېلىپ كىچىك - كىچىك شېئىر - قىشقاقلارنى يېزىپ قوياتتى. ئەلى ئەپەندى شاگىرتى ئابدۇخالىقنىڭ شېئىرىيەتكە بولغان ھەۋىسىنى سېزىپ، ئۇنىڭغا ئۆزى رۇسىيەنىڭ قازان شەھىرىدىن ئالغاچ كەلگەن ئاتاقلىق تاتار خەلق شائىرى ئابدۇللا توقاي⁽¹⁾ شېئىرلىرى توپلىسىنى تەقدىم قىلدى. بۇ ھەدىيەدىن ئابدۇخالىق بەكمۇ خۇشال بولدى. ئۇنىڭ بۇ كىتابقا ئولسىمۇ قىزىقىپ كەتكەنلىكىنى كۆرگەن ئەلى ئەپەندى شاگىرتىغا شائىر ئابدۇللا توقاي بىلەن شەخسەن تونۇشلۇقى بارلىقىنى، قازاندىكى چېغدا شائىر بىلەن بىر نەچچە سۈرۈندا سۆھبەتتە بولغانلىقىنى سۆزلەپ بەردى. ئەلى ئەپەندى ئابدۇللا توقاي ھەققىدە سۆزلەپ مۇنداق دەيدى:

— ئابدۇللا توقاي كىچىك چېغدىلا ئانا - ئانىسى ئۆلۈپ كېتىپ يېتىم قالغان بالا ئىدى. ئۇ ئېغىر كۈنلەرنى بېشىدىن ئۆتكۈزگەن، ئۆزى كىچىك بولسىمۇ بايلارغا ياللىنىپ ئېغىر ئىشلارنى قىلغان. ئۇ مەكتەپتە ئوقۇپ بىلىم ئېلىشنى شۇنچە ئارزۇ قىلىسىمۇ، يوقسۇزلۇق سەۋەبىدىن ئارانلا باشلانغۇچ مەكتەپنى

(1) ئابدۇللا توقاي — 1886 - يىلى تۇغۇلۇپ 1913 - يىلى ۋاپات بولغان.

تۈگىتىلگەن. ئۇنىڭ بالىلىق دەۋرى ئېغىر ئەمگەك، تىل - ھاقارەت، ئازاب ۋە خورلۇق ئىچىدە ئۆتكەن. شۇنداق بولۇشىغا قارىماي، بۈيۈك مەقسەت، ئۇلۇغ غايىنى قەلبىگە پۈككەن ئابدۇللا ئاجايىپ زور تىرىشچانلىق، غەيرەت - شىجائەت بىلەن بىر تەرەپتىن باشقىلارغا ياللىنىپ ئىشلەپ، بىر تەرەپتىن كىتاب ئوقۇپ ئۆز بىلىمىنى ئاشۇرغان. ئۇ ئون ئۈچ - ئون تۆت يېشىدىلا باسما زاۋۇتىدا بالا ئىشچى بولۇپ نابورچىك (ھەرپ تىزغۇچى) بولغان. بۇ ئەلۋەتتە چوڭ ئادەملەر ئىشلەيدىغان ئېغىر ئەمگەك. شائىر كېيىن ئۆز ھايات مۇساپىسىنى ئەسلەپ يازغان:

قانچە خورلۇق ئازابلارغا دۇچار بولدۇم مەن يېتىم،
يېشەنمەن سىلاپ - سىلاپ ئادەم قىلدى مىللىتىم.

دېگەن شېئىرى ئۇنىڭ پۈتۈن ھاياتىنىڭ ئەينەن تەسۋىرى، بىر قېتىم ئۇ: «خەلقىم مېنى تەربىيەلەپ يېتىشتۈرگەن ئۇستازىمدۇر» دېگەنلىكى ھازىرمۇ ئېسىمدە.

ئابدۇخالىق ئۇستازى ئەلى ئەپەندى سۆزلەپ مۇشۇ يەرگە كەلگەندە چوڭقۇر نەپەس ئالدى. ئۇ كالىپۇكىنى چىڭ چىشلەپ، مۇشتۇمنى چىڭ تۈگىنىچە ئۇستازغا قاراپ قېتىپ قالغاندەك ئولتۇراتتى.

ئەلى ئەپەندى ئابدۇخالىققا لەپىدە بىر قاراپ قويۇپ گېپىنى داۋام ئەتتى:

— ئېگىلمەس - سۇنماس ئىرادە، تىرىشچان، قەيسەر روھ، ئالىي غايە ئابدۇللا توقايىنى شائىر قىلىپ يېتىشتۈرگەن. ئۇ ئۆز خەلقىنىڭ ھايات - ماماتىغا، جانىجان مەنپەئىتىگە تاقىلىدىغان ئەڭ ئەھمىيەتلىك، ئەڭ مۇھىم ئىجتىمائىي، سىياسىي مەسلىھەتلىرى، خەلقىنىڭ كۈڭلىدىكى سۆزلەرنى تاتار ئەدەبىياتىدا تۇنجى بولۇپ كۆتۈرۈپ چىققان شائىر، ئابدۇللا توقاي زامانىمىزدىكى يېڭى

دېموكراتىك تانار شېئىرىيىتىنىڭ ئەڭ چوڭ ۋەكىلى. ئەلى ئەپەندى سۆزلەشتىن توختىدى. ئۆي ئىچى سۈكۈتكە چۆمدى. جىمجىتلىقنى ئابدۇخالقنىڭ تىترەپ چىققان ئاۋازى بۇزدى:

— مۇئەللىم، بايا ئۆزلە ئوقۇغان ئابدۇللا توقاينىڭ شېئىرىنى قايتا ئوقۇپ بەرسىلە، خاتىرەمگە يېزىۋالاي. ئەلى ئەپەندى غەزەلنى ئوقۇپ بەردى. ئابدۇخالق ئۇنى خاتىرە دەپتىرىگە چىرايلىق يېزىۋالدى.

شۇ سۆھبەتتىن كېيىن ئەلى ئەپەندى ئابدۇخالققا ئابدۇللا توقاينىڭ پۈتۈن ھاياتى ۋە ئىجادىي پائالىيىتىنى رەسمىي دەرس قىلىپ تەپسىلىي تونۇشتۇردى. ئۇ ئابدۇللا توقاينىڭ ۋەكىللىك خاراكتېرىگە ئىگە شېئىرلىرىنىڭ قاچان، قانداق تارىخىي ئارقا كۆرۈنۈش شارائىتىدا يېزىلغانلىقى، ئۇنىڭ ئىدىيىۋى مەزمۇنى، بەدىئىي ئالاھىدىلىكى قاتارلىقلارنى چوڭقۇر شەرھلەپ چۈشەندۈردى. بەزى شېئىرلارنى بولسا ئۆزى دېكلاماتسىيە قىلىپ ئوقۇپ بەردى.

دەرستىن كېيىن ئەلى ئەپەندى رۇسىيىدىن ئالغاج كەلگەن ئابدۇللا توقاي شېئىرلىرى بېسىلغان كىتاب - ژۇرناللارنى ئابدۇخالققا ئوقۇشقا بەردى. ئابدۇخالق بۇ كىتاب - ژۇرناللارنى خۇددى تىلتۇماردەك ئۆز يېنىدىن ئايرىماي ئاجايىپ زور ھېرىسمەنلىك بىلەن ئوقۇپ كېتەتتى.

ئابدۇللا توقاي شېئىرىيىتى بىلەن تونۇشۇش ئابدۇخالقنىڭ بىغۇبار قەلبىدە ئۈچمەس ئىز قالدۇردى.

ئارىدىن بىر يېرىم يىل ئوتتى. تىرىشچان ئابدۇخالق ئوتتۇرا مەكتەپنىڭ دەرسلىرىنى ئەلا نەتىجە بىلەن ئوقۇپ تاماملىدى. بىراق ئۇ بۇنىڭ بىلەن قانائەتلەنمەيتتى. ئۇ يەنە ئوقۇشنى ئارزۇ قىلاتتى. ئۇنىڭ بۇ ئارزۇسىنى ئۇستازى ئەلى ئىبراھىموف قوللىدى.

بىر كۈنى ئەلى ئىبراھىموف مېجىت ھاجىغا:

— ھاجىكا، ئابدۇخالقنى مەن مۇشۇ يەرگىچە ئوقۇتاي، ئەڭ ياخشىسى ئۇنى ئەمدى رەسمىي مەكتەپتە ئوقۇتۇڭ، — دېدى. مەجىت ھاجى:

— ئەپەندىم، ئۆزىڭىزمۇ بىلىسىز، تۇرپان ياكى ئۈرۈمچىدە ئۇنى ئوقۇتقۇدەك بىرەر يېڭىچە پەننىي مەكتەپ بولمىسا، — دېدى ئۇلۇغ كىچىك تىنىپ. ئەلى ئىبراھىموف كۈلۈپ تۇرۇپ:

— سىز ھەر يىلى رۇسىيىگە سودىغا بارىسىزغۇ، ئابدۇخالقنىمۇ ئۆزىڭىز بىلەن بىرگە ئېلىپ بېرىڭ — دە، رۇس مەكتىپىدە ئوقۇتۇڭ. ئۇ رۇس تىلىنى ئىگىلىۋالسا، كېيىنكى كۈنلەردە سودا ئىشلىرىڭىزغا پايدىسى تېگىدۇ، — دېدى. ئەلى ئەپەندىنىڭ بۇ گېپىنى مەجىت ھاجى شۇ كۈنى كەچقۇرۇن ئابدۇراخمان مەخسۇم بىلەن ئەرەمسىما خېنىمغا دېدى. ئەرەمسىما خېنىم بۇ گەپنى ئاڭلاپ:

— ئاتتام، نېمىلەرنى دەيدۇ ئەمدى، رۇسىيە دېگەن نە ئۇ، ھېلىمۇ ئابدۇخالق جىق ئوقۇدى، موللا بولدى، شۇمۇ يىتۇر، مەن ئۇنىڭدىن قانداقمۇ ئايرىلۇرمەن؟ — دەپ قوشۇلمىدى. قوشۇمىسىنى تۇرۇپ ئويلىنىپ قالغان ئابدۇراخمان مەخسۇم بىر ھازادىن كېيىن ئېغىز ئاچتى:

— ھاجىم ئاپامنىڭ دېگەنلىرىغۇ راست، ئورۇنلۇق، ئەممازە ئەلى ئەپەندىمنىڭ تەكلىپىنىمۇ ئويلاپ باقماي بولمايدۇ، «كېڭەشلىك ئىش بۇزۇلماس» دېگەن ئاتلار سۆزى بار ئەمەسمۇ، بار مەسلىھەت بىر ئىش قىلۇرمىز.

ئارىدىن ئۈچ كۈن ئۆتتى. مەخسۇت مۇھىتى رۇسىيىگە قىلىدىغان سودا سەپىرىنى مەسلىھەتلىشىش ئۈچۈن مەجىت ھاجىنىڭ ھۇزۇرىغا كەلدى. شائىر نەمەت خەلپەتمۇ مەخسۇت مۇھىتى بىلەن بىرگە كەلگەندى.

دەل شۇ چاغدا، مېھمانخانىدا ئەلى ئەپەندى ئابدۇخالقنىڭ

يېڭىدىن يازغان بىر شېئىرنى كۆرۈپ ئولتۇرانتى.
مىجىت ھاجى مېھمانلار بىلەن ھويلىدا ئۇچراشتى. ئۇ ئىككى
مېھمان بىلەن سالاملىشىپ ئۇلارنى مېھمانخانغا باشلىدى. قەدىناس
دوستىنى كۆرگەن ئەلى ئەپەندى قۇچىقنى ئېچىپ مەخسۇت
مۇھىتى بىلەن قىزغىن كۆرۈشتى. ئۇ نەمەت خەلىپەت بىلەن قول
ئېلىشىش ئارىلىقىدا قولىدىكى شېئىر يېزىلغان قەغەزنى پەگادا
مېھمانلارغا ھۆرمەت بىلدۈرۈپ تۇرغان ئابدۇخالىققا سۈندى.
كۆزى ئۆتكۈر، سەزگۈر نەمەت خەلىپەت قەغەزدىكى مىسرالارنى
غىل - پال كۆرۈپ قالغانىدى. ئۇ ئەلى ئەپەندى بىلەن قول ئېلىشىپ
كۆرۈشۈپ بولۇپلا:

— شېئىرمۇ نېمە، مەرھەمەت قىلسىلا، مەن بىر
كۆرۈپ باقسام، — دەپ قولىنى ئۇزاتتى.

ئەلى ئەپەندى قولىدىكى قەغەزنى نەمەت خەلىپەتكە سۈندى.
نەمەت خەلىپەت تۈردە ئولتۇرغان مەخسۇت مۇھىتنىڭ يېنىدىن
ئورۇن ئېلىپ پاتىپە قىلغاندىن كېيىن، قولىدىكى شېئىرغا كۆز
يۈگۈرتتى.

— ئۆزلىرى يازغانمۇ؟ — سورىدى نەمەت خەلىپەت ئەلى
ئەپەندىدىن.

ئەلى ئىبراھىموف مىيىقىدا كۈلۈپ قويۇپ، بېشىنى
چايقىغىنچە جاۋاب بېرىپ:

— يوقسۇ، ئابدۇخالىق يېزىپتۇ، — دەدى.

— ئابدۇخالىق؟! — نەمەت خەلىپەت قاتتىق ھەيران قالدى. ئۇ
بىر ئىشنى ئەسكە ئالغاندەك بولۇپ گېپىنى داۋام ئەتتى، —
دۇرۇس، بۇ بالا ئالتە - يەتتە ياش چېغىدىلا ھەزرىتى ئەلىشىر
نەۋائىنىڭ شېئىرلىرىنى يادلاپ يۈرگەنىدى.

نەمەت خەلىپەت پەگادا ئەدەپ بىلەن تۇرغان ئابدۇخالىققا خۇددى
ئۇنى يېڭىدىن كۆرۈۋاتقان دەك باشتىن - ئايىغىغىچە بىر قۇر قاراپ
چىقتى.

ئابدۇخالق ئۇيغۇر

— ئابدۇخالق، قېنى بۇ يەرگە چىقىڭ، قېشىمدا بىردەم ئولتۇرۇڭ، — دەپ مەرھەمەت كۆرسەتتى نەمەت خەلپەت. مەجىت ھاجى:

— بېرىڭ، — دەپدى شەرەت قىلىپ.

ئابدۇخالق نەمەت خەلپەتنىڭ قېشىدىن ئەدەپ بىلەن ئورۇن ئالدى. نەمەت خەلپەت قولىدىكى شېئىرغا نەزىرىنى ئاغدۇرۇپ ئىچىدە ئوقۇشقا باشلىدى. بىر پەستىن كېيىن نەمەت خەلپەت: — ئۆزلەنىڭ كۆزلىرىمۇ پىششىق، بىر كۆرۈپ باقسىلا، — دەپ قولىدىكى شېئىرنى مەخسۇت مۇھىتىغا سۈندى. مەخسۇت مۇھىتى شېئىرنى تېزلا ئوقۇپ چىقتى — دە، باشمالتىقىنى چىقىرىپ:

— ياخشى يېزىپسىز، مۇبارەك بولسۇن، كىچىك شائىر! — دەپ ماختاپ كەتتى.

نەمەت خەلپەت مەخسۇت مۇھىتنىڭ قولىدىن شېئىرنى ئېلىپ ئىككى مىسرانى ئوقۇدى:

يەتتە يىلدۇر تىنىم تاپماي ئوقۇيمىزلا، ئوقۇيمىز،
بابى ئىستىنجاغا كەلدى ئەمدى بىزنىڭ دەرسىمىز.

ئابدۇخالقنىڭ شېئىرىيەت بابىدا ئالاھىدە ئىستېداتى بارلىقى مۇشۇ مىسرالاردىنلا مەلۇم بولۇپ تۇرۇپتۇ. مەن ئالدىنقى يىللاردا ئابدۇخالقنىڭ بىر قانچە كىچىك شېئىر، قوشاقلارنى يازغانلىقىنى كۆرۈپ ناھايىتى خۇشال بولغانىدىم. مانا ئارىدىن بىرەر يىللار ئۆتۈپ ئۇ ناھايىتى ياخشى بىر شېئىر يېزىپتۇ ئەمەسمۇ. بىز كەلگۈسىنىڭ بۇ كاتتا شائىرنى تونۇيالماي يۈرۈپتىمىز — ئەمەسمۇ، ھەي ئەتتەڭھەي، — دەپدى.

— بالىنى ئۆزلىرى تەربىيىلىرىگە ئالۇرلا، خەلپىتىم، — دەپدى مەجىت ھاجى.

— ئىنشائاللا، — دېدى نەمەت خەلپەت ئەستايىدىل ھالدا، — مېنىڭ مەسلىھەتتىم شۇكى، ئابدۇخالقنى ئەپەندىم ئوقۇتۇپ مەلۇم سەۋىيىگە يەتكەندىن كېيىن چەت ئەلدىكى ئالىي بىلىم يۇرتلىرىدا ئوقۇتماق كېرەك، بولمىسا ئابدۇخالقنىڭ ئالاھىدە قابىلىيەت زايە كېتىدۇ. ئالتۇن مىسقا ئايلىنىپ قالدۇ.

نەمەت خەلپەتنىڭ گېپى ئۇي ئىچىدىكىلەرگە قاتتىق تەسىر قىلغان بولسا كېرەك، ھەممەيلەن جىم ئولتۇرۇپ كەتتى. بىر پەستىن كېيىن ئەلى ئىبراھىموف:

— نەمەت خەلپەت بىزنىڭ قەلب سۆزىمىزنى ئېيتتى. مەن ھەم شۇنى تەكىتلىمەكچى، ئىنسان بالىسى ئۈچۈن بىلىمدىن ئارتۇق بايلىق بولماس، ئابدۇخالقتەك تالانتلىق بالىنى ئاخىرغىچە ئوقۇتمىساق، كېيىن پۈتمەس پۇشايماغا قالمىز، — دېدى ساھىبخانىغا قاراپ.

— شۇنداق، — دېيىشتى نەمەت خەلپەت بىلەن مەخسۇت مۇھىتى تەڭلا.

شۇ ئەسنادا خىزمەتكار كىرىپ داستىخان سالىدى. ئاۋۋال ئۈسسۈزلۈك، مېۋە - چېۋە قويۇلدى. بىر پەستىن كېيىن مېھمانلارغا ئوخشىتىپ ئېتىلگەن نارىن چۆپ كەلتۈرۈلدى. تاماقتىن كېيىن مېجىت ھاجى بىلەن مەخسۇت مۇھىتى 2 - ئاينىڭ بېشىدا رۇسىيىگە سودىغا سەپەر قىلىشنى مەسلىھەتلىشىپ پۈتۈشتى. مەخسۇت مۇھىتى، ئەلى ئىبراھىموف ۋە نەمەت خەلپەتلەرنىڭ مەسلىھىتى بىلەن مېجىت ھاجى چەت ئەلگە ئابدۇخالقنىمۇ بىرگە ئېلىۋالماقچى، ئىش ئوڭدىن كېلىپ قالسا، ئۇنى رۇسچە مەكتەپكە بېرىپ ئوقۇتماقچى بولدى.

ئابدۇخالىق يوقاپ كەتتى

1916 - يىلى 2 - ئاينىڭ ئوتتۇرىلىرىدا مەجلىس ھاجى نەۋرىسى ئابدۇخالىقنى ئېلىپ مەخسۇت مۇھىتى بىلەن سەپەرگە ئاتلاندى. ئۇلار تۇرپاننىڭ قۇرۇق ئۈزۈم، پاختا، يۇڭ، تېرە قاتارلىق ئالاھىدە يەرلىك مەھسۇلاتلىرىنى ئېلىۋالغانىدى. ئۇلار تۈگە كارۋىنى بىلەن ئۈرۈمچىگە، ئۈرۈمچىدىن چۆچەككە، ئاندىن چېگرىدىن ئۆتۈپ ئۇزاققا سوزۇلغان قازاق دالىلىرىنى بېسىپ، 5 - ئاينىڭ ئوتتۇرىلىرىدا شەمەيگە يېتىپ بېرىشتى. ھەر يىلى 5 - ئايدا شەمەيدە سودا يەرمەنكىسى بولاتتى. يەرمەنكىدە جۇڭگو سودىگەرلىرى ئۆزلىرى ئېلىپ كەلگەن پاختا، يۇڭ، تېرە، قۇرۇق مېۋە - چېۋە قاتارلىق مەھسۇلاتلىرىنى رۇسىيە سودىگەرلىرىنىڭ ھەر خىل سانائەت مەھسۇلاتلىرىغا ئالماشتۇراتتى.

مەجلىس ھاجى بىلەن مەخسۇت مۇھىتى شەمەيگە كېلىپ تونۇش سودىگەر ئىسھاقنىڭ سارىيىغا چۈشتى، ئۇلار ئەتىسلا سودا يەرمەنكىسى بولۇۋاتقان بازارغا بېرىپ تونۇش سودىگەرلەر بىلەن ئۇچراشتى. شۇ كۈنلا ئۇلار بىلەن بىر قىسىم ماللارنى ئۆزئارا ئالماشتۇرۇشتى.

تونۇش بىر تاتار سودىگەر ھازىر قازان شەھىرىدىمۇ چوڭ سودا يەرمەنكىسى بولۇۋاتقانلىقىنى، ئەتە ئۆزىنىڭ ئۇ يەرگە مېڭىش ئالدىدا تۇرغانلىقىنى ئېيتتى. ئەتىسى ئۇلار تاتار سودىگەر بىلەن قازان شەھىرىگە قاراپ يولغا چىقتى.

مەجلىس ھاجى قازان شەھىرىدىكى سودا يەرمەنكىسى بولىدىغان چوڭ بازارغا يېقىن جايدىكى بىر سودىگەرنى تونۇتتى. ئۇلار ئاشۇ

تونۇش سودىگەرنىڭ سارىيىغا چۈشتى. ئۇ كۈنى ئۇلار سارايدا دەم ئېلىشتى. ئەتسىى مەجىت ھاجى بىلەن مەخسۇت مۇھىتى يەرمەنكە بولۇۋاتقان بازارغا كېلىپلا تونۇش سودىگەرلەر بىلەن ئۇچراشتى. ئۇلار قىزغىن كۆرۈشۈپ ھال - ئەھۋال سوراقتى. بازار ئارىلاپ سودا ئەھۋالىنى كۆزىتىشكە باشلىدى. ئابدۇخالىق دادىسى مەجىت ھاجىنىڭ يېنىدىن يىراق كەتمەي ئۇنىڭغا ئەگىشىپ يۈردى. چۈنكى، دادىسى قازان شەھىرىگە كەلگەن كۈنلا ئۇنىڭغا: — بالام، قازان چوڭ شەھەر، بۇ يەرگە ئورۇس سودىگەرلىرىدىن باشقا تېخى فەرەڭ^①، تۈركىيە سودىگەرلىرىمۇ كېلىدۇ، ئادەم كۆپ، سىز بۇ يەرگە يېڭى كەلدىڭىز، ئۆزىڭىز كىچىك، ھېچ يەرنى بىلمەيسىز، مەن سىزنى يوقاپ كەتمىگەي دەپ بەك گاشات^② قىلىۋاتمەن. مېنىڭدىن بىر غېرىچمۇ يىراق كەتمەڭ، — دېگەندى.

دادىسىنىڭ گېپىنى قۇلىقىدا چىڭ تۇتقان ئابدۇخالىق ئۈچ كۈنگىچە ئۇنىڭ سايىسىدەك بىردەممۇ يېنىدىن ئايرىلماي يۈردى. تۆتىنچى كۈنى ئۇلار يەنە ئەتىگەندىلا سارايدىن چىقىپ يەرمەنكىگە باردى. مەجىت ھاجى بازار ئارىلاپ يۈرۈپ بىر تونۇش تاتار سودىگەر بىلەن ئۇچرىشىپ قېلىپ قىزغىن پاراڭغا چۈشۈپ كەتتى. دەل شۇ چاغدا، مەخسۇت مۇھىتىنىڭمۇ ھەر يىلى مۇشۇ يەرمەنكىگە موسكۋادىن مال ئەپكېلىدىغان بىر رۇس سودىگەر تونۇشى ئۇچراپ قالدى. ئۇ ئىككىلىسى يېرىم رۇسچە، يېرىم تاتارچە سۆزلەشكىلى تۇردى.

ئۇلارنىڭ قېشىدا بىر ھازا تۇرۇپ زېرىككەن ئابدۇخالىق ئەتراپقا قاراشقا باشلىدى، بىر چاغدا يېقىنلا يەردىكى بىر سېرىق بىناغا ئۆزى بىلەن تەڭ قوراملىق، ئون بەش - ئون ئالتە ياشلاردىكى

① فەرەڭ — ياۋروپانى دېمەكچى.

② گاشات — ئەندىشە دېگەن مەنىدە.

ئىككى تاتار بالىسىنىڭ كىرىپ كېتىۋاتقانلىقىنى، بىردەمدىلا بىردىن كىتابنى كۆتۈرۈپ چىققانلىقىنى كۆردى. ئۇ ئىككى بالا كىتابلىرىنى ۋارقلاپ ئابدۇخالىقنىڭ يېنىدىن ئۆتۈپ كېتىۋېتىپ، ئۇنى كۆرۈپ ھەيران بولغان ھالدا ماڭماي توختاپ قېلىشتى. چۈنكى ئۇلارنى ئابدۇخالىقنىڭ بېشىغا كىيۋالغان دوپپىسى بىلەن ئۇچىسىدىكى قارا چېبەرقۇتتىن تىكىلگەن پەشمەت چاپىنى قىزىقتۇرغانىدى. ئۇلار يېقىنلىشىپ كەلدى - دە، بىرى سورىدى:

— قايدىن كېلىدىڭىز، ھوي بالىجان؟

ئابدۇخالىق ھېچبىر ئىككىلىنىپ تۇرمايلا جاۋاب بەردى:

— تۇرپاندىن.

يەنە بىر تاتار بالا سورىدى:

— تۇرپان قاي تاماندا؟

ئابدۇخالىق شەرق تەرەپنى كۆرسىتىپ دەيدى:

— مۇشۇ تەرەپتە.

— سەن تاتارمۇ؟ — قىزىقىپ سورىدى بىرىنچى بالا.

ئابدۇخالىق بېشىنى چايقىغان پېتى ئويلىنىپ قالدى. ئۆتكەن

يىلى قىشتا ئۇلارنىڭ ئۆيىگە مەخسۇت مۇھىتى، تاھىر بەگ^①،

نەمەت خەلپەتلەر كېلىپ دادىسى بىلەن پاراخلاشقاندا، دادىسى

ئابدۇخالىقنىمۇ بىللە ئولتۇرۇشقا رۇخسەت قىلغان. ئۇلار

پاراڭلىشىپ ئولتۇرۇپ، گەپ ئارىسىدا تاھىر بەگ:

— بىزنىڭ نامىمىز ئۇيغۇر، ھازىر بىز ئۆزىمىزنى تۇرپانلىق،

كۇچارلىق، قەشقەرلىك، ئىلىلىق دەپلا ئاتايمىز. باشقىلار بىزنى

«چەنتۇ» دېيىشىدۇ. بىز مىللىتىمىزنىڭ ئۇيغۇر دېگەن نامىنى

ئەسلىگە كەلتۈرمىسەك بولمايدۇ، — دېگەندى.

① تاھىر بەگ — (1878 - 1938)، 1936 - يىلى شىنجاڭ ئۆلكىلىك.

ھۆكۈمەت ھەيئىتى، مىللەتلەر كومىتېتى رەئىسى، ئىچكى ئىشلار نازىرى بولغان.

تاھىر بەگ ئاكىنىڭ بۇ گەپلىرى ئېسىدە چىڭ ساقلىنىپ قالغان ئابدۇخالق ئۇنى دەرھال يادىغا ئېلىپ، ئۆزىدىن جاۋاب كۈتۈپ تۇرغان تاتار بالغا قاراپ دېدى:

— مەن ئۇيغۇر.

تاتار بالا — بېشىنى لىگىشتىپ قويدى. ئۇنىڭ يېنىدىكى ھەمراھى قولدىكى كىتابىنى ئابدۇخالققا كۆرسىتىپ سورىدى:

— ئوقۇيالايمسىز؟

ئابدۇخالق بېشىنى لىگىشتىپ:

— ئوقۇيالايمەن، — دېدى.

تاتار بالا ھەمراھىنى تارتىپ مېڭىۋاتقاندا، ئابدۇخالق ئۇلاردىن

سورىدى:

— بۇ كىتابى نەدىن ئالدىڭلار؟

— ئاۋۋ كىتابخاندىن، — ھېلىقى بالا سېرىق بىنانى

كۆرسەتتى.

ئۇلار خوشلىشىپ كېتىپ قالدى. ئابدۇخالق چوڭ دادىسىغا

قارىۋېدى، ئۇنىڭ يېنىغا يەنە ئۈچ سودىگەر كېلىپ بىر نېمىلەرنى

دېيىشكە باشلىدى. ئابدۇخالق بىردەم قاراپ تۇردى. ئۇلارنىڭ

پارىڭى ھېچ تۈگەيدىغاندەك ئەمەس، «بىردەمدىلا چىقمايمەنمۇ»

دەپ ئويلىغان ئابدۇخالق ئىككى يۈز قەدەمچە نېرىدىكى سېرىق

بىناغا قاراپ كەتتى. ئۇ تېز — تېز مېڭىپ كىتابخانغا كىردى.

كىتابخانا چاققانغىنا زال بوۋوپ، تام ياقىلاپ قويۇلغان جاۋەنلەرگە

خىلمۇ خىل كىتابلار رەتلىك تىزىلغانىدى. مۇشۇنچىۋالا نۇرغۇن

كىتابىنى تۇنجى قېتىم كۆرۈۋاتقان ئابدۇخالقنىڭ ھەيرانلىقتا

كۆزلىرى چاقناپ كەتتى. ئۇ بىر جاۋەنگە قارىسا، بىر بۇ جاۋەنگە

تويماي قارايتتى. كىتابخانا خىزمەتچىسى ئەللىك ياشلاردىكى

مۇلايم كىشى ئىدى. ئۇ ئابدۇخالقنىڭ تەقى — تۇرقىغا قاراپ

ئۇنىڭ بۇ يەرلىك ئەمەسلىكىنى بىلدى ۋە ئابدۇخالقنىڭ يېنىغا

كېلىپ جاۋەنلەردىكى كىتابلارنى ئېلىپ كۆرسە، لازىملىقلىرىنى

سېتىۋالسا بولىدىغانلىقىنى ئېيتتى.

ئابدۇخالق جاۋەنلەردىكى كىتابلارنى ئېلىپ بىر - بىرلەپ كۆرۈشكە باشلىدى. ئۇنىڭغا بۇ كىتابلار بىر - بىرىدىن قىزىق تۇيۇلاتتى. شۇنداق قىلىپ ئۇ ۋاقىتنىڭ قانداق ئۆتۈپ كەتكەنلىكىنى تۇيمايلا قالدى. بىر چاغدا بىر كىتابنى كۆرۈپ خۇددى گۆھەر تېپىۋالغاندەك خۇشال بولۇپ كەتتى. ئۇ كىتابنى چىڭ تۇتۇپ، بىر بوش ئورۇننى تاپتى - دە، دەرھال ئولتۇرۇپ، باش كۆتۈرمەي ئوقۇشقا كىرىشىپ كەتتى. ئابدۇخالقنى ئۆزىگە قاتتىق جەلپ قىلىۋالغان بۇ كىتاب تاتار خەلق شائىرى ئابدۇللا توقايىنىڭ يېڭىدىن نەشر قىلىنغان «شېئىر ۋە داستانلار» توپلىمى ئىدى. ئۇستازى ئەلى ئىبراھىموفتىن شائىر توغرىسىدا كۆپ مەلۇماتلارنى ئاڭلىغان بۇ ئۆسمۈرنىڭ بىغۇبار قەلبىدە تاتار خەلقىنىڭ تالانتلىق شائىرى ئابدۇللا توقايغا كۈچلۈك ھۆرمەت، چوڭقۇر مۇھەببەت تۇيغۇسى پەيدا بولغانىدى. مانا ئەمدى ئۇ شائىرنىڭ ئانا ۋەتىنى، ئۆز يۇرتىغا كېلىپ يېڭى نەشر قىلىنغان كىتابنى تېپىۋالدى، بۇ شائىرنى كۆرگەنگە ئوخشاشلا خۇشاللىق ئىش ئىدى. بۇ كىتابتىكى شېئىرلار ئۇنىڭغا ئۇستازى ئەلى ئىبراھىموف بەرگەن ھېلىقى كىتابتا يوق ئىدى. ئابدۇخالق بۇ كىتابنى قايناق ئىشتىياق بىلەن ئوقۇپ كەچ كىرىپ قالغانلىقىنىمۇ سەزمەي قالدى. كىتابخانا خىزمەتچىسى ۋاقىت توشقانلىقىنى، ئىشتىن چۈشىدىغانلىقىنى ئېيتتى. دەرھال پۇل تۆلەپ كىتابنى سېتىۋالغان ئابدۇخالق سىرتقا چىقتى. ئۇ سىرتقا چىقىپ ھەيران قالدى، چۈنكى ئۇ كىتابخانىدا ئەتىگەندىن كەچكىچە كىتاب ئوقۇپ ئولتۇرغانلىقىنى ئەمدى مەزگەندى. ئۇ ئۇياق - بۇياققا قاراپ يە دادىسىنىڭ، يە مەخسۇت ئاكىسىنىڭ قارىسىنىمۇ كۆرەلمەي تىت - تىت بولۇشقا باشلىدى. شۇنىڭدەك، قورسىقىنىڭ ئاچقانلىقىنى سېزىپ، چۈشتە تاماق يېمىگەنلىكىنى ئەسكە ئالدى. ئۇ شۇ ناپتا ئۆزلىرى چۈشكەن ساراينىڭ قايسى تەرەپتە ئىكەنلىكىنى بىلمەيتتى. بىردىنلا

ئابدۇخالىقنى قورقۇنچ باستى: «سارايغا كېتەلمىسەم، قانداق قىلارمەن؟» ئۇ قولدىكى كىتابنى مەيدىسىگە بېسىپ يىراققا نەزەر سالىدى. دەل شۇ چاغدا كوچىنىڭ ئۇ بېشىدىن چوڭ دادىسىنىڭ ئەتراپقا ئالاڭلاپ قاراپ بۇ تەرەپكە كېلىۋاتقىنىنى كۆردى.

— دادا! — ۋارقىرىغىنىچە يۈگۈردى ئۇ.

مىجىت ھاجىمۇ نەۋرىسىنى كۆرگەندى. نەۋرىسىنى چىڭ قۇچاقلدى.

— نەگە باردىڭىز، جېنىم بالام؟ ئادەمنى شۇنداقمۇ چۆچىتەمسىز؟ سىزنى «يوقاپ كەتتى» دەپ بۇ قازان شەھىرىدە مەخسۇت ئاكاڭىز بىلەن ئىزدىمىگەن يېرىمىز قالمىدى. ھەي بالام، ھەي بالام! — مىجىت ھاجى شۇنداق دەپ ئابدۇخالىقنى قويۇپ بېرىپ، يانچۇقىدىن قولىغلىقنى ئېلىپ كۆزىدىكى ياش، پېشانىسىدىكى تەرلەرنى ئېرتىشقا باشلىدى.

ئابدۇخالىق ئەيىبلىك قىياپەتتە بېشىنى تۆۋەن سېلىپ:

— ھېچ يەرگە بارمىدىم. ئۆزلە ھېلىقى ئۈچ تاتار سودىگەر بىلەن پاراڭلىشىپ تۇرغاندا، ئەۋۋ كىتابخانغا كىرىپ چىقاي دەپ ماڭغانىدىم. ئۆزلەگە دەپ قوياي دېسەم گەپنى بۆلۈپ ئەدەپسىزلىك قىلغۇدەكمەن، كىتابخانغا كىرىپلا چىقمايمەنمۇ دەپ ئۇ يەرگە كىرىپ، كىتابلارغا قىزىقىپ كېتىپ ھەممىنى ئۇنتۇپ قاپتىمەن، — دېدى.

— بۈگۈن سودىمىزمۇ بولمىدى. چۈشلۈك تاماقمۇ يېيەلمىدۇق. پۈتۈن كۈنىمىز سىزنى ئىزدەش بىلەن ئۆتتى. جۈرۈك بالام، — دېدى مىجىت ھاجى ساراي تەرەپكە مېڭىپ كېتىۋېتىپ، — مەخسۇتباي «مىلىتسىيىگە»^① خەۋەر قىلىمەن» دەپ كەتكەندى. ئەنە ئۇمۇ كېلىۋاتىدۇ.

يىراقتىن كېلىۋاتقان مەخسۇت مۇھىتى مىجىت ھاجى بىلەن

① مىلىتسىيە — ساقچى.

ئابدۇخالقنى كۆرۈپ جايىدا تۇرۇپ قالدى. چۈنكى ئۇمۇ ئەنسىرەپ، ئەتىگەندىن ھازىرغىچە كوچمۇ كوچا بالا ئىزدەپ توختىماي ماڭغاچقا بەكلا ھېرىپ كەتكەندى.

ئابدۇخالق مەخسۇت مۇھىتىنىڭ يېنىغا كېلىپ دادىسىغا سۆزلەپ بەرگەنلىرىنى تەكرارلاپ، قولىدىكى كىتابنى كۆرسەتتى. — بىز ئەتىگەندىن بۇيان بىكارغا ئاۋارە بولۇپتىمىز، — دەدى مەخسۇت مۇھىتى كېتىۋېتىپ، — بۇ بالىنىڭ ئەقىللىقلىقىنى قارىمىملا، ھاجىم، چەت ئەلگە چىقىپ، قازان شەھىرىگە كېلىپ تۇنجى قىلغان سودىسى كىتاب ئېلىش بوپتۇ. كىتاب — بىلىم باغچىسى، ئىنساننىڭ يېقىن دوستى. ئابدۇخالق، سىز بۈگۈن ناھايىتى ئەھمىيەتلىك بىر سودا قىلىپسىز. بىراق ئۇنداق ئۇن — تىنىسىز يوقاپ كەتمەڭ، «پالانى يەرگە بارىمەن» دەپ ئېيتىپ قويۇڭ.

— بولىدۇ، مەن شۇ كىتابقا قىزىقىپ قاپتىمەن، كىتابخاندىن كوچىغا چىقىپ قارىسام، چوڭ داداممۇ، ئۆزلەمۇ يوق، قاياققا مېڭىشىمنى بىلمەي قورقۇپ تەمتىرەپ تۇرغىنىمدا دادام كېلىۋاتىدۇ، بۇنىڭدىن كېيىن دادام بىلەن ئۆزلەدىن بىرقەدەممۇ نېرى كەتمەيمەن، — دەدى ئابدۇخالق چوڭ — چوڭ نەپەس ئېلىپ.

رۇسلارنىڭ ئەلىشىر نەۋائىسى

مىجىت ھاجى بىلەن مەخسۇت مۇھىتى قازان شەھىرىگە ئېلىپ كەلگەن ماللىرىنى تېزلا سېتىپ بولدى - دە، ئابدۇخالىقنى بىرگە ئېلىپ موسكۋا شەھىرىگە باردى. ئۇلار شەھەر مەركىزىدىكى بىر مېھمانسارايغا چۈشتى. مىجىت ھاجى بىلەن مەخسۇت مۇھىتى ھەر كۈنى ئەتىگەندىلا مېھمانسارايدىن چىقىپ، ئابدۇخالىقنى ئەگەشتۈرۈپ بۇ چوڭ شەھەردە سەيلە قىلغاچ، ئۇنىڭغا ھەممە يەرنى كۆرسەتتى.

ئابدۇخالىق بۇ چوڭ شەھەرگە كېلىپ ئۆزىنى يېڭى بىر دۇنياغا كېلىپ قالغاندەك ھېس قىلدى. موسكۋانىڭ ئىككى قاسناقتا ئېگىز ئۆسكەن دەرەخلەر سايە تاشلاپ تۇرغان ئازادە، پاكىز، ئۇزۇنغا سوزۇلغان چوڭ كوچىلىرى، ئېگىز - ئېگىز ئىمارەتلەر، خىلمۇ خىل ماللارغا تولغان چوڭ ماگىزىنلار، كوچىلاردا ئۇياقتىن - بۇياققا تىنىمسىز قاتناۋاتقان چوڭ - كىچىك ماشىنىلار، بىر نەچچە ئات قوشۇلغان پەيتۇن، پوۋىسكىلار، كوچىدا كېتىۋاتقان خىلمۇ خىل كېيىنگەن ئادەملەردىن كۆرە، ئابدۇخالىقنى رەتلىك كېيىنىپ، ئوقۇغۇچىلىق سومكىلىرىنى مۇرىسىگە ئېسىپ مەكتىپىگە كېتىۋاتقان شوخ، مەغرۇر رۇس بالىلىرى كۆپرەك قىزىقتۇردى. ئۈچىنچى كۈنى مىجىت ھاجى «ھېرىپ - چارچاپ قالدىم، ياناققا ئارام ئالاي» دەپ مېھمانسارايغا قالدى. مەخسۇت مۇھىتى ئابدۇخالىقنى ئەگەشتۈرۈپ چوڭ كوچىدا كېتىۋېتىپ، بىر دوقمۇشتىن ئەگىپ ئۆتتى - دە، ئاجايىپ چوڭ بىر مەيدانغا كېلىپ قالدى. مەيدانغا تۆت چاسا يوغان - يوغان قىزىل خىشلار

بېيتىلغانىدى. مەيداننىڭ بىر تەرىپىدە ھەيۋەتلىك بىر بىنا قەد كۆتۈرۈپ تۇراتتى. ئابدۇخالق ئۇ بىناغا قىزىقىپ سورىدى:

— مەخسۇتكا، ئاۋۇ بىنا ئاجايىپ ئېگىز، چىرايلىق ئىكەنغۇ، ئۇ كىمنىڭ؟

— ئۇ كرىمىل سارىيى، بۇرۇن ئۇ يەردە رۇسىيىنىڭ پادىشاھلىرى تۇرۇپتىكەن، كېيىنكى زامانلاردا پېتىر 1 دېگەن پادىشاھ رۇسىيىنىڭ شىمالىدىكى ھازىرقى پېتىربورگ شەھىرىنى بىنا قىلىپ پايتەختىنى شۇ شەھەرگە كۆچۈرۈپ كەتكەنكەن، — دېدى مەخسۇت مۇھىتى كېتىۋېتىپ.

ئۇلار ئىككىسى مەيداندا ئايلىنىپ يۈرۈپ ھېرىپ قالدى. مەخسۇت مۇھىتى مەيداننىڭ بىر چېتىدىكى بىنانىڭ ئالدىغا كېلىپ پەلەمپەينىڭ بىر چېتىدە ئولتۇردى. ئابدۇخالق مۇ مەخسۇت ئاكىسىنىڭ قېشىدا ئولتۇردى. ئۇنىڭ خىيال قۇشلىرى قانات قېقىپ ئانا يۇرتى تۇرپانغا كەتتى. ئۇ كۆڭلىدە تۇرپاننى دەسلەپتە شەمەيگە سېلىشتۇردى. «ياق، تۇرپان شەھىرى شەمەيچىلىك يوق، شەمەيدىن كىچىك» دەپ ئويلىدى ئۇ. ئۇنىڭ كۆز ئالدىغا ئۈرۈمچىنىڭ دۆڭكۆۈرۈكتىكى قايناق، ئاۋات بازار، بۇ بازاردىن باشلىنىپ شىمالغا قاراپ سوزۇلۇپ سەنشىخاڭزىغا تۇتىشىدىغان، ياز كۈنلىرى پاتقاقتا، قىش كۈنلىرى كۆك مۇزدا مېڭىش تەس بولغان ئەگرى — توقاي كوچىلىرى كەلدى. ئۇ ئۆزىچە ئۈرۈمچىنى موسكۋا بىلەن سېلىشتۈرۈپ كۆردى — دە، كۈلۈۋەتتى. مەخسۇت مۇھىتى چۆچۈپ كەتتى. ئۇ ئابدۇخالقتىن سورىدى:

— نېمىنى كۆردىڭىز؟ نېمىگە كۈلۈۋاتسىز؟

— ئۆزۈمچە موسكۋانى بىزنىڭ ئۈرۈمچىگە سېلىشتۈرۈپ باقتىم، شۇڭا، — ئابدۇخالق ئوڭايىسىزلىنىپ قالدى.

مەخسۇت مۇھىتى قىزىقىپ سورىدى:

— ھە، سىزچە ئۈرۈمچى چوڭمىكەن، موسكۋامۇ؟

— موسكۋا ئۈرۈمچىدىن جىق چوڭكەن، راستىنى دېسەم، ئۈرۈمچى موسكۋانىڭ چەت ياقىسىدىكى بىر بازارچىلىك بارمۇ نېمە، بۇنداق بازارلار موسكۋادا جىقكەن، قارىسلاچۇ، موسكۋا كوچىلىرىنىڭ كەڭ، تۈز، پاكىزلىقىنى، ئادەملىرى كوچىلارغا بىر نەرسە تاشلىمايدىكەن، تېخى كېچىلىرى كوچىلارنى كۈندۈزدەك يورۇتۇۋېتىدىغان ئېلېكتر چىراغلىرى بار ئىكەن. تۈنۈگۈن بىز ئارىلىغان كوچىدا ساناپ باقسام، چوڭ - كىچىك ئۈچ مەكتەپ بار ئىكەن. بىر كوچىدا ئىككى ئۈچتىن مەكتەپ بولسا، موسكۋادا قىدىرىق - ئەللىكتەك مەكتەپ بارمۇ نېمە؟ — ئابدۇخالق ھاياجان بىلەن سۆزلەيتتى.

— موسكۋادىكى مەكتەپلەر سىز مۆلچەرلىگەندىنمۇ كۆپمىكىن، — دېدى مەخسۇت مۇھىتى.

— بىزنىڭ تۇرپاندا ئۈزلە ئاچقان مەخسۇدىيە مەكتىپىدىن باشقا بىرمۇ يېڭىچە پەننى مەكتەپ يوق، ئۈرۈمچىدىمۇ يوق تېخى، — دېدى ئابدۇخالق ھەسرەت بىلەن.

مەخسۇت مۇھىتى بېشىنى لىڭشىتىپ، ئېغىر خورسىندى - دە، يانچۇقىدىن پاپىروسنى چىقىرىپ چېكىشكە باشلىدى. ئۇ تاماكنى چېكىپ بولۇپ:

— جۈرۈڭ، كوچا ئايلىنايلى، — دېدى. ئىككىسى ئورنىدىن تۇرۇپ بىر چوڭ كوچىغا قاراپ ماڭدى. ئانچە ئۇزاق ماڭماستىنلا يىراقتىن ئېگىز بويلۇق بىر ئادەم ۋارقىرىغان پېتى قولىنى پۇلاڭلىتىپ يېتىپ كەلدى.

— مۇھىتوف، ھاي مۇھىتوف!

مەخسۇت مۇھىتى بىر قاراپلا ئۇ ئادەمنى تونۇۋالدى:

— لاتىپ، قەدىناس دوستۇم! — مەخسۇت مۇھىتى خۇشاللىقىدىن قۇچىقىنى كەڭ ئاچتى.

ئىككى دوست قۇچاقلىشىپ كۆرۈشتى، بىر - بىرىدىن

ھال - ئەھۋال سوراشتى.

مەخسۇت مۇھىتى لاتىپ بىلەن بۇنىڭدىن بىر نەچچە يىل بۇرۇن قازان شەھىرىدە تونۇشۇپ قالغانىدى. رۇسچىغا ئۇستا لاتىپ مەخسۇت مۇھىتىنىڭ رۇس سودىگەرلىرى بىلەن سودا قىلىشىغا ياردەملىشىپ تەرجىمانلىق قىلىپ بەرگەن، بىر نەچچە سودا ئىشىغا ياخشى ياردەملەشكەنىدى. شۇنىڭدىن كېيىن ئۇلار تېزلا يېقىنلىشىپ كەتتى. مەخسۇت مۇھىتى لاتىپتىن رۇسچە تىل - يېزىقنى ئۆگەندى.

ئەسلىدە موسكۋا ئۇنىۋېرسىتېتىدا ئوقۇۋاتقان بۇ تاتار يىگىت يازلىق تەتىلدە قازان شەھىرىدىكى ئائىلىسىگە قايتىپ مەخسۇت مۇھىتى بىلەن ئۇچرىشىپ قالغانىدى. ئارىدىن بىرەر ئاي ئۆتۈپ لاتىپنىڭ ئاتىسى بىلەن ئاپىسى كەينى - كەينىدىن يۇقۇملۇق كېسەل بىلەن ئاغرىپ قازا قىلدى. ئاتىسى بىلەن ئاپىسىنى داۋاللىتىپ، كېيىن ئۆلۈمىنى ئوزاتقان لاتىپ قەرزدار بولۇپ قالغانىدى. بۇنىڭ بىلەن ئۇ ئوقۇشىنى داۋاملاشتۇرۇشقا ئامالسىز قالغان. بۇ ئەھۋالنى بىلگەن مەخسۇت مۇھىتى لاتىپنىڭ قەرزىنى مەردلىك بىلەن تۆلۈۋەتتى. ئۇنىۋېرسىتېتتا ئوقۇش باشلىنىشىنىڭ ھارپىسىدا، ئۇنىڭغا ئوقۇشىنى داۋاملاشتۇرۇشقا يەتكۈدەك پۇل بەردى. شۇنىڭ بىلەن لاتىپ موسكۋا ئۇنىۋېرسىتېتىنى ئوڭۇشلۇق پۈتتۈرۈپ، ھازىر موسكۋادىكى بىر مەكتەپتە فرانسۇز تىلى ئوقۇتقۇچىسى بولۇپ ئىشلەۋاتاتتى.

لاتىپ مەخسۇت مۇھىتى بىلەن كۆرۈشۈپ بولۇپ، ئۇنىڭ يېنىدا تۇرغان ئابدۇخالىق بىلەنمۇ قول ئېلىشىپ كۆرۈشتى.

— ئەجەب ئوماق بالىكەن، ئوغللىڭىزمۇ؟ ئىسمى كىم؟ — سورىدى لاتىپ.

— ئاكىمىز مىجىت ھاجىنىڭ نەۋرىسى، ئىسمى — ئابدۇخالىق، — دېدى مەخسۇت مۇھىتى، — مەن ئۇنىڭغا شەھەرنى كۆرسىتىپ يۈرۈپتىمەن.

— كەلگىلى ئۈچ كۈن بولسۇنۇ، ئۆيۈمگە پەتىگە كەلمەڭ، بۇ

قانداق گەپ؟ - دېدى لاتىپ سەل قېيىدىغاندەك بولۇپ، -
ھازىر ئۆي - ئوچاقلىق بولدۇم، بىر ئوغلۇم بار، خوتۇنۇم
دوختۇرخانىدا ئىشلەيدۇ.

- ئىزدەي دەپ تۇراتتىم. تەللىيمىزگە بۈگۈن مانا بۇ يەردە
ئۇچرىشىپ قالدۇق. ئۆيىڭىز نەدە؟ - سورىدى مەخسۇت
مۇھىتى.

- پۇشكىن كوچىسىدا، ئىشلەيدىغان مەكتىپىمگە يېقىن،
جۈرۈڭلار، - دېدى لاتىپ ۋە كېتىپ بارغان پوۋسكىنى
توختاتتى.

- قېنى، مۇھىتوف، مەرھەمەت، ھە، ئابدۇخالق، سىز
كوچىلارنى كۆرگەچ ماڭسىز - دە، شۇڭا ئالدىدا ئولتۇرۇڭ، -
لاتىپ شۇنداق دەپ ئابدۇخالقنى پوۋسكىغا چىقىرىپ ئالدىغا
ئولتۇرغۇزدى. مەخسۇت مۇھىتى بىلەن ئىككىسى كەينىدە
ئولتۇردى.

- پۇشكىن كوچىسى 85 - نومۇر، ھەيدەڭ! - دېدى لاتىپ.
ئۈچ ئات قوشۇلغان پوۋسكىا مېڭىپ كەتتى.

- خەيدەر سايرانى تېچ - ئامان كېتىپ بارامدۇ؟ ئاچقان
مەكتىپىڭلاردا قانچە بالا ئوقۇۋاتىدۇ؟ - سورىدى لاتىپ يولدا
كېتىۋېتىپ.

مەخسۇت مۇھىتى ھەيدەر سايرانىنىڭ ساق - سالامەت
ئوقۇتقۇچىلىق بىلەن شۇغۇللىنىۋاتقىنىنى ۋە مەخسۇدىيە
مەكتىپىنىڭ قۇرۇلغاندىن بۇيانقى ئوقۇ - ئوقۇتۇش ئەھۋالىنى لاتىپقا
قىسقىچە سۆزلەپ بەردى. لاتىپ گەپ ئارىلاپ ئەلى ئىبراھىموفنى
سورىدى. مەخسۇت مۇھىتى:

- ئەلى ئىبراھىموف تۇرپان يېڭىشەھەردە مانا بۇ ئابدۇخالققا
ئاز كەم ئىككى يىلغا يېقىن مۇئەللىم بولۇپ دەرس بەردى.
ئابدۇخالق تېخى يېقىندا ئوتتۇرا مەكتەپ دەرسلىرىنى
تاماملىدى، - دەپ ئەلى ئەپەندىنىڭ ئەھۋالىنى سۆزلەپ

بەردى. ئۇلار شۇ تەرىقىدە سۆزلىشىپ بىر نەچچە كوچىلاردىن ئۆتۈپ ئىككى قاسنىقى قويۇق دەل - دەرهخلەر بىلەن ئورالغان پۇشكىن كوچىسىغا يېتىپ كېلىشكەنلىكىنى تۇيمايلا قېلىشتى. ئابدۇخالىق قويۇق دەل - دەرهخلەر بىلەن ئورالغان، ئەتراپىدا گۈللەر ئېچىلىپ كەتكەن ئىككى قەۋەتلىك بىر بىنانىڭ ئالدىغا ئورنىتىلغان بۇدرە چاچلىق بىر ئادەمنىڭ ھەيكىلىنى كۆرۈپ سورىدى:

— مەخسۇتكا، ئاۋۇ ئۆينىڭ ئالدىدىكى تاشقا ئورنىتىلغان كىمنىڭ ھەيكىلى؟

مەخسۇت مۇھىتى جاۋاب بەرگۈچە، لاتىپ:

— ئۇ شائىر پۇشكىننىڭ ھەيكىلى، — دېدى.

— شائىر بولسا بىر كۆرۈپ باقساق بوپتىكەن، — دېدى

ئابدۇخالىق قىزىقىپ.

— بولىدۇ، كۆرەيلۇق، — دېدى لاتىپ.

پوۋسكا توختىدى. ئۇلار يەرگە چۈشتى. لاتىپ پوۋسكىنىڭ

ھەقىقىتى بېرىۋەتتى. ئۇ ئىككى مېھماننى پۇشكىننىڭ ھەيكىلى

ئالدىغا باشلاپ باردى. بىر يېرىم مېتىردەك ئېگىزلىكتىكى گرانىت

تاش ئۈستىگە ئورنىتىلغان پۇشكىننىڭ باش ھەيكىلىنىڭ ئاستىغا

ئىككى قۇر رۇسچە خەت يېزىلغانىدى. لاتىپ ئۇنى تاتارچە ئوقۇپ

بەردى:

«ئالېكساندىر سېرگىيېۋىچ پۇشكىن. 1799 - يىلى تۇغۇلۇپ

1837 - يىلى ۋاپات بولغان.»

لاتىپ:

— پۇشكىن ئورۇسنىڭ ئەڭ چوڭ شائىرى. رۇسلار ئۇنى

«رۇس ئەدەبىياتىنىڭ ئاتىسى، ئۇستازى» دەپ ناھايىتى چوڭ

بىلىدۇ، — دېدى ئابدۇخالىققا ھەيكەلنى كۆرسىتىپ تۇرۇپ.

ئابدۇخالىق پۇشكىننىڭ ھەيكىلىگە قىزىقىپ قاراپ تۇرۇپ

لاتىپنىڭ «پۇشكىننى رۇسلار رۇس ئەدەبىياتىنىڭ ئاتىسى،

ئۇستازى، دەيدۇ» دېگەن سۆزلىرىنى ئىچىدە تەكرارلاپ تۇرۇپ بىردىنلا ئېسىگە شائىر نەمەت خەلپەتنىڭ بۇنىڭدىن ئۈچ يىل بۇرۇن نەۋائىنىڭ «فەرھاد - شېرىن» داستانىنى قولغا ئېلىپ پېشانىسىگە تەگكۈزۈپ، ئاندىن سۆيۈپ تۇرۇپ «پىر ئۇستازىمىز، ئۇلۇغ شائىر ھەزرىتى ئەلىشىر نەۋائى» دېگەن سۆزلىرى ئېسىگە كەلدى.

ئۇ پۇشكىننىڭ ھەيكىلىگە ھۆرمەت بىلەن قاراپ تۇرۇپ:

— ئۇنداق بولسا پۇشكىن ئورۇسلارنىڭ ئەلىشىر

نەۋائىسى ئىكەن - دە، - دېدى ئەستايىدىللىق بىلەن.

ئابدۇخالىقنىڭ بۇ ۋەزىن گەپلىرىنى ئاڭلاپ لاتىپ ھەيران

قالدى. ئۇ بىر ھازا تۇرۇپ قالدى.

— پاھ - ھوي! ماۋۇ بالىنىڭ ئەقىل - پاراستىنى، - دېدى

لاتىپ ئابدۇخالىققا تازا ئىنچىكلەپ زەن سېلىپ قاراپ

گېپىنى داۋام قىلىپ، - مەن ئۆزۈمنى دۇنياغا داڭلىق موسكۋا

ئۇنىۋېرسىتېتىنى پۈتتۈرگەن گىمنازىيە ئوقۇتقۇچىسىمەن دەپ

يۈرۈپتىمەن. ھەقىقىي تالانت، بىلىم ئىگىسى بۇ يەردىكەن

ئەمەسمۇ؟! مەن نەۋائىنىڭ ھەم پۇشكىننىڭ ئەسەرلىرىنى

ئوقۇغانمەن، بىراق پۇشكىننى نەۋائىغا سېلىشتۇرۇپ باقمىپتىمەن.

ئابدۇخالىقنىڭ بۇ ئوخشىتىشى خېلى جايدا. ئىككى شائىرنىڭ

ئوخشىمايدىغان يېرى شۇكى، ياشىغان دەۋر شارائىتى، تىل -

يېزىق، شېئىرىيەت شەكلى قاتارلىق جەھەتلەردە پەرق بار. ئەلىشىر

نەۋائى بۇنىڭدىن تۆت يۈز يىل بۇرۇن ياشىغان بولسا، پۇشكىن

بۇنىڭدىن يەتمىش - سەكسەن يىل بۇرۇن ياشىغان.

لاتىپ ئىككى مېھمانغا ئالدىدىكى بىنانى كۆرسىتىپ:

— بۇ بىنا شائىر پۇشكىن ئۆز ۋاقتىدا ئولتۇرغان جاي. ھازىر

«پۇشكىن خاتىرە ئۆيى» قىلىنغان. بىز بۇ خاتىرە ئۆيىنى زىيارەت

قىلىپ بولۇپ بىزنىڭ ئۆيىگە بارايلىق، بالا بەك قىزىقسۇناتسا

كېرەك، - دېدى.

— ئىككىمىزنىڭ ئويلانغىنى بىر يەردىن چىقتى. قېنى، باشلاڭ

ئەمىسە، — دەپدى مەخسۇت مۇھىتى.

لاتىپ ئىككى مېھمىنى باشلاپ پۇشكىننىڭ قەدىمىي تۇرالغۇسىنىڭ ئىچىگە كىردى. ئىشكىننىڭ ئىچىدە ئۇلارنى ئوتتۇرا بويلۇق، سېرىق چاچلىق، كۆك كۆزلۈك، خۇشخۇي، چىرايلىق بىر رۇس ئايال قىزغىن كۈتۈۋالدى.

بىر ئەر كىشى ئۇلارنىڭ قېشىغا كېلىپ ئەدەپ بىلەن ئۇلارنى كىچىكرەك بىر زالغا باشلىدى. ئابدۇخالق ھەممىسىنىڭ ئالدىدا زالغا كىردى. ئۇ كۆردىكى، زالنىڭ ئىچىگە تام ياقىلىتىپ قاتارىسىغا ئەينەكلىك يوغان ئىشكاپلار قويۇلغانىدى. لاتىپ ھەر بىر ئىشكاپنىڭ ئالدىغا كەلگەندە، ئىشكاپقا تىزىپ قويۇلغان پۇشكىن ئەسەرلىرىنىڭ رۇس، ئىنگىلىز، نېمىس، فرانسۇز، لاتىن، تاتار، تۈرك، پۈلەك، ئىسپان، ياپون، ۋېنگىر، رومىن، ئەرەب، پارس، ھىندى ... تىللىرىدىكى ھەر خىل نەشر نۇسخىلىرىنى كۆرسىتىپ ئابدۇخالققا چۈشەندۈرەتتى. بىر ئىشكاپنىڭ ئالدىغا كەلگەندە، ئابدۇخالق بىر كىتابقا قارىغىنىچە تۇرۇپ قالدى. ئۇ بۇ كىتابنى قەيەردىدۇر كۆرگەنىدى. بىردىنلا ئۇنىڭ ئېسىگە بۇنىڭدىن ئىككى يىل بۇرۇنقى بىر ئىش كەلدى:

1914 - يىلى 2 - ئاينىڭ بىر كۈنى ئابدۇخالق چوڭ دادىسى مەجىت ھاجى بىلەن تۇرپان يېڭىشەھەردىن ئاستانىگە مەخسۇت مۇھىتىنىڭ ئۆيىگە باردى. ئۇلار ئۇ يەردە ئىككى كۈن تۇرۇپ قالدى. ئىككىنچى كۈنى مەجىت ھاجى ئەتىگەندىلا مەخسۇت مۇھىتىنىڭ ئاكىسى مۇسۇلباينىڭ ئۆيىگە كەتتى. ئابدۇخالق مەخسۇت مۇھىتىنىڭ ھويلىسىدا تەختۇش بالىلار بىلەن خېلى ۋاقىتقىچە ئوينىدى. چۈشكە يېقىن ئابدۇخالق ئويۇندىن زېرىكىپ مەخسۇت مۇھىتىنىڭ خاس خانىسىغا كىردى. مەخسۇت مۇھىتى كىرىپتۇرۇپ جىگەررەڭ مۇقاۋىلىق بىر كىتابنى ئوقۇۋاتاتتى.

ئابدۇخالق «ئۇ قايسى كىتابتۇ؟» دەپ قىزىقىپ قالدى، بىراق

مەخسۇت ئاكىنىڭ دىققىتىنى چاماسلىق ئۈچۈن ئاۋايلاپ دەسسەپ ئۇنىڭغا يېقىن كەلدى. ئۇ مەخسۇت مۇھىتىنىڭ قولىدىكى كىتابنىڭ ئۈچۈك بېتىگە قاراپ ھەيران قالدى، چۈنكى، ئۇنىڭدىكى خەتلەرنى بۇرۇن كۆرۈپ باقمىغانىدى.

مەخسۇت مۇھىتى ئابدۇخالقنىڭ كەينىدە تۇرغانلىقىنى سېزىپ قالدى. ئۇ كىتابنى يېپىپ قويۇپ، ئابدۇخالققا قاراپ: — بۇ كىتابقا قىزىقمۇ ئاتامسىز؟ بۇ ئورۇسنىڭ چوڭ شائىرى پۇشكىننىڭ كىتابى، — دېدى.

— ئورۇسچە كىتاب، — دېدى ئابدۇخالق كىتابنى قولغا ئېلىپ.

— شۇنداق، بۇ پۇشكىننىڭ «كاپتان قىزى» دېگەن كىتابى. رۇسلار بۇنداق كىتابلارنى رومان دەيدۇ، — دېدى مەخسۇت مۇھىتى چۈشەندۈرۈپ.

ئابدۇخالق كىتابنى ئاچتى. ئۇ كىتابنىڭ ئىچ بېتىدىكى ئويچان، يوغان كۆزلىرىنى يىراققا تىككەن، بۇدرە چاچلىق سۆلەتلىك بىر ئادەمنىڭ سۈرىتىنى كۆرۈپ مەخسۇت مۇھىتىدىن سورىدى:

— بۇ كىم؟

— بۇ پۇشكىن دېگەن شائىر.

ئابدۇخالق كۆڭلىدە: «ھەي مەنمۇ رۇسچە خەتنى بىلگەن بولسام، مەخسۇت ئاكامدەك مۇشۇنداق كىتابلارنى ئوقۇيالايتتىم. غۇ» دېگەننى ئويلىدى.

...

— ئابدۇخالق سىزنى دەۋاتىمەن، چاقىرساممۇ ئىلگىلىمىسىزغۇ؟ — دېدى مەخسۇت مۇھىتى ئابدۇخالقنىڭ مۇرىسىگە يېنىك ئۇرۇپ. ئابدۇخالق پەقەت شۇ چاغدىلا ئاندىن ئۆزىنى خىيال ئىلكىدىن تارتىۋالدى. ئۇ مەخسۇت مۇھىتىغا ئەگىشىپ نېرىسىدا قاراپ تۇرغان لاتىپنىڭ يېنىغا باردى. لاتىپ

ئىشكاپلارغا تىزىپ قويۇلغان كىتابلارنى كۆرسىتىپ سۆزلىدى:
-- مانا بۇ ئىشكاپتىكى ئاۋۇ كىتاب پۇشكىننىڭ تۇنجى شېئىرلار توپلىمى ... ماۋۇ كىتاب بولسا پۇشكىننىڭ ئىككىنچى شېئىرلار توپلىمى ... بۇ بولسا پۇشكىننىڭ ئۈچىنچى، تۆتىنچى، بەشىنچى شېئىرلار توپلاملىرى ... مانا ماۋۇ ئىشكاپتىكى پۇشكىن داستانلار توپلىمى ... ماۋۇ «سىگانلار» داستانى، ماۋۇ «پولتاۋا» داستانى، ماۋۇ «مىس چەۋەنداز» داستانى ... مانا بۇ ئىشكاپتىكى پۇشكىننىڭ «بىلىكىن قىسىلىرى» دېگەن كىتابى. مانا بۇ «دوبروۋسكى» دېگەن پوۋېستى. بۇ بولسا «بورس گۇدۇنۇپ» دېگەن دراممىسى ... مانا ماۋۇ ئىشكاپتىكى بۇ يوغان، قېلىن كىتابلار پۇشكىننىڭ شېئىرىي رومانى «يۇڭىنى ئونگىن» نىڭ رۇسچە، نېمىسچە، ئىنگلىزچە، فرانسۇزچە نەشر نۇسخىلىرى، — لاتىپ ھەر بىر ئىشكاپنىڭ ئالدىغا كېلىپ ئەنە شۇنداق چۈشەندۈرەتتى.

ئابدۇخالىق پۇشكىننىڭ مۇقاۋىسى زەڭگەر رەڭلىك قېلىن كىتابى — «يۇڭىنى ئونگىن» غا زوقمەنلىك بىلەن قاراپ ئۆز - ئۆزىگە «پىر ئۇستاز ئەلىشىر نەۋائىنىڭ (خەمسە) سىدەك بار ئىكەن» دېدى پىچىرلاپ.

لاتىپ ئابدۇخالىق بىلەن مەخسۇت مۇھىتقا باشقا ئىشكاپلاردىكى كىتابلارنى كۆرسىتىپ چۈشەندۈرەتتى.
— بۇ ... ماۋۇ ...

ئابدۇخالىق زالدىكى شۇنچە نۇرغۇن ئىشكاپلارغا قويۇلغان پۇشكىن ئەسەرلىرىنىڭ كۆپلۈكىگە ھەيران قالدى.
ئابدۇخالىق مەخسۇت مۇھىتى بىلەن لاتىپقا ئەگىشىپ ئىككىنچى قەۋەتكە چىقتى. ئۇ ئىككىنچى قەۋەتتىكى بىر ئۆيدە پۇشكىننىڭ مۇھىم ئەسەرلىرىنىڭ قولىزما نۇسخىلىرىنى كۆردى. بۇ ئۆي پۇشكىننىڭ ئىجادىيەت بىلەن شۇغۇللىنىدىغان مەخسۇتخانەسى ئىدى ...

ئابدۇخالىق ئاخىرىدا لاتىپتىن ئەنە شۇنداق تەڭداشسىز بۈيۈك تالانت ئىگىسى بولغان ئۇلۇغ شائىرنىڭ ئوتتۇز يەتتە يېشىدا چەت ئەللىك قاچاق دانتىس دېگەن لەنەتگەردىنىڭ ئوقىدا بىئەجەل ئۆلۈپ كەتكەنلىكىنى ئاڭلاپ قاتتىق قايغۇردى. ئۇنىڭ بالىلىق قەلبىنى ئاچچىق ئازابلىق ھېسسىيات ئۆرتىگەچكە، غەزەپتىن چىشلىرى غۇجۇرلاپ كەتتى.

ئابدۇخالىق پۇشكىن خاتىرە ئۆيىدىن قايتىپ چىقىش ۋاقتىدا، ئۇلارنى زالغا تەكلىپ قىلغان ھېلىقى ئايالغا چوڭ دادىسى مەجىت ھاجى «خەجلەڭ» دەپ بەرگەن يۈز رۈبلى پۇلنى «پۇشكىن خاتىرە ئۆيىگە ئىشانەم» دەپ تەقدىم قىلدى.

پۇشكىن خاتىرە ئۆيىدىن چىقىپ مەخسۇت مۇھىتى ئابدۇخالىقنى ئېلىپ لاتىپنىڭ ئۆيىگە باردى. ئۇلار چۈشلۈك تاماقنى شۇ يەردە يېدى. چۈشتىن كېيىن ۋە ئەتىسى بىر كۈن لاتىپ ئابدۇخالىقنى موسكۋانىڭ ئۇلار كۆرمىگەن جايلىرىغا ئېلىپ بېرىپ ئويناقتى. كەچقۇرۇن مەجىت ھاجىنىمۇ تەكلىپ قىلىپ ئەكېلىپ ئۆيىدە زىياپەت بېرىپ كۈتۈۋالدى.

شەمەيدىكى رۇس مەكتىپىدە

مىجىت ھاجى بىلەن مەخسۇت مۇھىتى ئاۋۋال موسكۋادىكى، كېيىن قازان شەھىرىدىكى سودىلىقنى تۈگىتىپ، يىگىرمىنچى كۈنى شەمەيگە قايتىپ كەلدى. ئۇلار شەمەيدە بىر كۈن دەم ئېلىپلا سېتىۋالغان ماللىرىنى رەتلەپ تېگىپ ۋەتەنگە قايتىش تەييارلىقىغا كىرىشتى. ئۇلار قازان شەھىرىدىن قايتىپ كەلگەننىڭ ئىككىنچى كۈنى ساراي خوجايىنى ئىسھاقنىڭ غەربىي سېبىرىيىنىڭ ئومىسكى شەھىرىدىكى رۇس گىمنازىيە (ئوتتۇرا مەكتەپ) سىدە ئوقۇيدىغان ئوغلى شېرىپ يازلىق تەتىل قىلىپ ئۆيىگە قايتىپ كەلدى.

ئابدۇخالىق ئۆزى بىلەن تەڭ دېمەتلىك شېرىپ بىلەن ئوڭايلا چىقىشىپ دوست بولۇپ كەتتى. شېرىپ ئانا تىلىدا سۆزلەۋېتىپلا بەزىدە رۇسچە سۆزلەپ كېتەتتى. ئابدۇخالىق بۇ بالىنىڭ رۇسچە راۋان، يېقىملىق ئاھاڭدا سۆزلىگىنىگە قاراپ ھەيرەتتە قالدى. ئۇ شېرىپنىڭ ئاغزىغا بىردەم قاراپ تۇرۇپ ئۇلۇغ - كىچىك تىنىپ، ئاستىنقى كالىپۇكىنى چىشلىگىنىچە بويىنىنى قىسىپ تۇرۇپ قالدى. شېرىپ چېچەن بالا ئىدى. ئۇ ئابدۇخالىقتىكى ئۆزگىرىشىنى سېزىۋېلىپ سۆزلەشتىن توختاپ سورىدى:

— سىزگە نېمە بولدى؟

ئابدۇخالىق چوڭقۇر نەپەس ئېلىپ ئۈنچىقماي بېشىنى چايقىدى.

— سىز مەندىن چوقۇم بىر ئىشنى يوشۇرۇۋاتىسىز؟

ئابدۇخالىق شېرىپقا دەردىنى بىراقلا تۆكتى:

— بىزنىڭ نەس باسقان تۇرپاندا مەدرىسىلەردىن باشقا يېڭىچە

ئابدۇخالق ئۇيغۇر

پەننى مەكتەپ يوق. پەقەت ئاستانىدىلا مەخسۇتكام ئاچقان مەخسۇددىيە مەكتىپى بار، - دېدى مەيۇسلىنىپ.

- رۇس مەكتىپى يوقمۇ؟

- ئورۇس مەكتىپى يوق، بولسىمۇ كىم ئوقۇيدۇ؟

- نېمىشقا ئەمدى؟

- تۇرپاندا ئورۇسلار بولمىسا؟

- ئۇنداقتا تۇرپاندا كىملەر بار؟

- بىز ئۇيغۇرلار بار - دە، - دېدى ئابدۇخالق

ئويلىنىپ، - يەنە ئازراق تۇڭگانلار بىلەن خەنسۇلارمۇ بار.

شېرىپ دوستىنىڭ گەپلىرىگە ھەيران قالدى. ئۇ:

- ئابدۇخالق، سىلەرنىڭ ئىشىڭلار راستىن چاتاق ئىكەن

جۇمۇ، - دېدى ئىككى مۇرىسىنى قىسىپ.

ئىككى دوست بىر پەس جىمىپ قالدى.

ئابدۇخالق قازان شەھرىدە كىتابخانغا كىرگەندە،

كىتابخاندىكى كىتابلارنىڭ يېرىمى تاتارچە، ئەرەبچە، تۈركچە،

پارسچە كىتابلار، يېرىمى رۇسچە كىتابلار ئىدى. ئۇ موسكۋادىكى

چوڭ كىتابخانغا كىرىپ كۆرگەنى بولسا كۆپىنچىسى رۇسچە

كىتابلار ئىدى. تاتارچە، تۈركچە، ئەرەبچە كىتابلار ناھايىتى ئاز

ئىدى. شۇ چاغدا ئابدۇخالق «رۇسچە بىلگەن بولسام، مۇشۇ

كىتابلارنىڭ ھەممىسىنى ئوقۇپ چىقمايمىدىم، ھەي ئىست!»

دېگەندى ئىچىدە ئۆزىچە خورسىنىپ.

- نېمىنى ئويلاپ كەتتىڭىز؟ - سورىدى شېرىپ.

ئابدۇخالق ئۇنىڭغا قاراپ:

- مەنمۇ ئورۇسچە ئوقۇيمەن. ئورۇسچىنى بىلمىسەم

بولمايدىكەن، - دېدى قەتئىي ھالدا.

- ئوچىن خاراشۇۋ،^① سىز شەمەيدە قېلىپ مەن بۇرۇن

^① ئوچىن خاراشۇۋ - ناھايىتى ياخشى.

ئابدۇخالق ئۇيغۇر

ئوقۇغان رۇس مەكتىپىدە ئوقۇڭ، — دېدى شېرىپ خۇشاللىقىدىن
ئابدۇخالقنى قۇچاقلاپ.

ئابدۇخالق بىردىنلا ئەنسىرەپ قالدى:

— مېنى ئورۇسچە مەكتەپكە قوبۇل قىلارمۇ؟

— ئاتام مەكتەپ مۇدىرى مەخايىلۇپ بىلەن خېلى يېقىن.

ئۆتكەندە مەكتەپكە ئاتام بەش يۈز سوم پۇل ئىئانە قىلىۋىدى، مۇدىر
بەك خۇشال بولغان، ئاتام ئۆزى مەكتەپكە بېرىپ مۇدىر بىلەن
سۆزلىشىپ كۆرسە قوبۇل قىلامدىكىن، — دېدى.

ئابدۇخالقنىڭ كۆزىدىن ئۈمىد ئۇچقۇنى چاقنىدى. شېرىپ

سورىدى:

— بۇ يىل قانچە ياشقا كىردىڭىز؟

— ئون بەشكە.

— راست گەپنى دېگەندە، سىز بىزنىڭ ئومىسكىدىكى

گىمنازىيىگە لايىق. بۇ يەردە سىز يەتتە - سەككىز ياشلىق

بالىلارنىڭ ئارىسىدا بەك چېنىپ قالسىز. ھەي بۇ ئىشنى قانداق

قىلىساق بولار؟ — شېرىپ ئىككى مۇرىسىنى قىسىپ ئىككى

قولنى كېرىگىنىچە ئويلەنپ قالدى.

ئابدۇخالق قەتئىي نىيەتكە كەلگەنىدى.

ئەتىسى مىجىت ھاجى نەۋرىسى ئابدۇخالقنى رۇس مەكتىپىدە

ئوقۇتۇش ئۈچۈن شەمەيدە قالدۇرۇپ، ئاغىنىسى — ساراي

خوجايىنى ئىسھاققا تاپشۇردى. شۇنىڭدىن كېيىن مىجىت

ھاجى مەخسۇت مۇھىتى قاتارلىق ھەمراھلىرى بىلەن

ۋەتەنگە قاراپ يولغا چىقتى. سودا كارۋىنىنى ئۈزۈپ قېقىلغان

ئابدۇخالق دوستى شېرىپ بىلەن مەسلىھەتلىشىپ بىر ئەقىل تاپتى.

شېرىپ يازلىق تەتىل ۋاقتى توشقۇچە ئۇنىڭغا رۇسچە ئۆگىتىدىغان

«كىچىك مۇئەللىم» بولماقچى بولدى. بۇنىڭ بىلەن جانجىگەر

دادىسىدىن ئايرىلىپ يات ئەلدە قالغىنىغا ئازراق كۆڭلى يېرىم

بولغان ئابدۇخالق تەسكىن تاپتى.

شېرىپ «ئابدۇخالىق مېنى جىندەك ساقلاپ تۇرۇڭ» دەپلا ئۆيىگە ئالدىراش كىرىپ كەتتى. بىر پەستىن كېيىن ئۇ بىر بوكۇر (رۇس تىلى ئېلىپبەسى) دەپتەر، قەلەمنى كۆتۈرۈپ چىقتى. شۇ كۈندىن باشلاپ ئابدۇخالىق شېرىپنىڭ ئۆگىتىشى بىلەن رۇسچە ئۆگىنىشنى باشلىۋەتتى.

شېرىپ ئابدۇخالىقنىڭ رۇسچە ئۆگىنىشىگە بۇنچىۋالا بېرىلىپ كېتىشىنى ئويلىمىغانىدى. دوستىنىڭ قىزغىنلىقىغا بېقىپ ئۇمۇ خۇددى مۇئەللىملەر سىنىپتا دەرس ئۆتكەندەك ناھايىتى ئەستايىدىل ئۆگىنىشىگە باشلىدى. شېرىپ ھەر كۈنى ئەتىگەندە ئالدىنقى كۈنى ئۆگەتكەن دەرسنى ئابدۇخالىققا ئوقۇتاتتى، ئاندىن كىچىك تاختىغا يازغۇزۇپ بىر قېتىم تەكرار ئوقۇتاتتى، شۇنىڭدىن كېيىن يېڭى دەرسنى باشلايتتى. چۈشتىن كېيىن بولسا ئابدۇخالىق چۈشتىن بۇرۇنقى ئوقۇغان يېڭى دەرسنى ئوقۇش، يېزىشنى مەشىق قىلاتتى. كۈنلەر شۇ تەرىقىدە ئۆتۈشكە باشلىدى.

ئابدۇخالىق ئەتىگەندە يېڭى دەرس ئۆتۈلگەندە، خۇددى قېقىپ قويۇلغان مىخەتكە قىمىر - سىمىر قىلماي پۈتۈن ئىخلاس بىلەن دەرس ئاڭلايتتى، شېرىپنىڭ يېتەكلىشىدە ئوقۇشنى كۆپ قېتىم تەكرارلاپ مەشىق قىلاتتى، شۇنىڭدىن كېيىن، ئىچىدە پىچىرلاپ ئوقۇپ دەپتىرىگە كۆچۈرۈپ يېزىشقا باشلايتتى، چۈشتىن كېيىن بولسا ياناق ئۆيىگە بېكىنىۋېلىپ دەرس تەكرارلايتتى، «كىچىك مۇئەللىم» بەرگەن تاپشۇرۇقنى ئىشلەيتتى. ئۇ دەرس تەكرارلاشقا شۇنچىلىك بېرىلىپ كېتەتتىكى، بەزەن چاغلاردا ھەتتا تاماق يېيىشىنىمۇ ئۇنتۇپ قالاتتى. ساراي خىزمەتچىسى ئەكىرىپ قويغان تاماقمۇ سوۋۇپ كېتەتتى. كۆزنى يۇمۇپ ئاچقۇچە ئىككى يېرىم ئاي ئۆتتى. ئىككى دوستىنىڭ تىرىشچانلىقى چېچەكلەپ مېۋە بېرىپ، ئابدۇخالىق بوكۇرنى ئوقۇپ تاماملىدى. شۇنىڭ بىلەن ئابدۇخالىق ئادەتتىكى كىچىك تېكىست، شېئىرلارنى ھەجىلەپ ئوقۇيالايدىغان، كۈندىلىك تۇرمۇشتا كۆپ ئىشلىتىدىغان بىر مۇنچە

ئاددىي سۆزلۈكلەرنى توغرا تەلەپپۇز قىلالايدىغان بولدى. يازلىق تەتل ئاخىرلاشتى. ئابدۇخالىق بۇ چاغدا شەمەيگە يېڭى كەلگەن چاغدىكىدىن خېلىلا جۈدەپ، ياداپ قالغانىدى.

ئاۋغۇست ئېيىنىڭ ئاخىرقى كۈنى شېرىپ ئابدۇخالىق بىلەن قىيالمىغان ھالدا خوشلىشىپ، ئومىسكى شەھىرىگە ئوقۇشقا كەتتى. ساراي خوجايىنى ئىسھاق ئابدۇخالىقنى ئەگەشتۈرۈپ تىككۈچى لارسانىڭ دۇكىنىغا ئېلىپ باردى. ئۇ لارساغا ئابدۇخالىقنىڭ بويىنى ئۆلچىتىپ مېغىزىرەڭ چىبەرفۇتتىن ئوقۇغۇچىلار فورمىسى تىككۈزۈپ بەردى.

ئابدۇخالىق تۇرپاندىن كىيىپ كەلگەن دوپپا، پەشمەت چاپان بىلەن شالۋۇرنى سېلىۋېتىپ يېڭى كىيىملەرنى كەيدى. ئوقۇغۇچىلار فورمىسى بىلەن فورازكا (ئالدى ئېگىز چىكىلىكى پارقىراق شەپكە) ئابدۇخالىققا قاملاشتى. بۇنى كۆرگەن ئىسھاق: — ھە، مانا ئەمدى بۇ كىيىملىرىڭىز بىلەن مەكتەپكە بارسىڭىز، رۇس بالىلىرىنىڭ ئارىسىدا جانمايسىز، — دېدى.

1 - سېنتەبىر كۈنى ئەتىگەندىلا ساراي خوجايىنى ئىسھاق ئابدۇخالىقنى رۇس مەكتىپىگە ئېلىپ باردى. مەكتەپ مۇدىرى مېخايىلوف ئۇلارنى قىزغىن كۈتۈۋالدى. ئۇ ئابدۇخالىقنىڭ يۇرتى، ئىسىم - فامىلىسى، يېشى قاتارلىقلارنى سورىدى. ئابدۇخالىق مۇدىرنىڭ ھەر بىر سوئالىغا دۇدۇقلىمايلا رۇسچە جاۋاب بەردى. ئىسھاق بۇنىڭدىن بەكمۇ ھەيران قالدى. ئۇ بۇرۇن بىر مېغىزمۇ رۇسچە سۆز بىلمەيدىغان ئابدۇخالىقنىڭ ئىككى پېرىم ئاي ئىچىدە ئۆگىنىشتە بۇنچىلىك تېز ئۈنۈمگە ئېرىشىشىنى ئويلىمىغانىدى. «ئېمىدىگەن زېھنى ئۆتكۈر، تىرىشچان بالا - ھە، بۇ!» ئىسھاق شۇنى ئويلاپ ئابدۇخالىقنىڭ مۇرىسىگە يېنىك ئۇرۇپ قويدى مەمنۇنلۇق بىلەن.

مۇدىر مېخايىلوف بوكۋارنى ئېچىپ ئاخىرىدىكى ئىككى تېكىستنى ئابدۇخالىققا ئوقۇشنى بۇيرۇدى. ئابدۇخالىق ھەر ئىككى

تېكىستنى راۋان ئوقۇدى. مۇدىر ئىككىنچى سىنىپنىڭ ئوقۇش كىتابىنى ئېچىپ بىر ماۋزۇنى كۆرسىتىۋىدى، ئابدۇخالىق ئۇ تېكىستنىمۇ ئوقۇپ بولدى. مۇدىر ئابدۇخالىققا يېرىم بەت ئىنشا يازغۇزدى. ئابدۇخالىق خېلى قىيىنلىپ، بىر مۇنچە خەتلەرنى بىر يېزىپ، بىر ئۆچۈرۈپ، يەنە باشقىدىن يېزىپ ئاخىر ئىنشانى يېزىپ بولدى. مۇدىر ئۇنى كۆرۈپ بېقىپ بىر يەردىكى خاتانى تۈزىتىپ قويدى. ئۇنىڭدىن كېيىن ئارىفمېتىكىدىن (ھېساب) قوشۇش، ئېلىش ئەمەللىرىنى ئىشلىتىپ سىناپ كۆردى. ئابدۇخالىق مۇدىر كۆرسەتكەن بىر مۇنچە ئەمەللەرنى قىيىنلاپلا توغرا ئىشلىدى.

مۇدىر مېخىلوف ئابدۇخالىققا قايىل بولۇپ ئۇنى ئىككىنچى سىنىپقا قوبۇل قىلدى. ئىككىنچى سىنىپنىڭ مەسئۇل مۇئەللىمى ئاننا ۋاسىلىيۇنا ئىدى. مۇدىر ئابدۇخالىقنى ئاننا ۋاسىلىيۇنا مۇئەللىمگە تاپشۇردى.

ئاننا ۋاسىلىيۇنا ئوتتۇرا بويلىق، يېشى ئوتتۇز بەشتىن ئاشقان تەجرىبىلىك، بىلىمى مول ئوقۇتقۇچى ئىدى. ئۇ ئابدۇخالىقنىڭ رۇس مەكتىپىدە ئوقۇش ئۈچۈن يىراق تۇرپاندىن كەلگەنلىكىنى بىلىپ، ئۇنىڭغا ئالاھىدە كۆڭۈل بۆلدى. ئۇ ئابدۇخالىقنىڭ تىرىشچان، قەيسەر، ئەدەبلىك، ئېغىر - بېسىق مەجەز - خۇلقىنى ياقتۇرۇپ قالدى. قازان شەھىرىدە چوڭ بولغان بۇ رۇس قىزى تاتار تىلىنى پىششىق بىلەتتى. ئۇ ئابدۇخالىقنىڭ نۇرپاندىكى چېغىدا ئۇستازى ئەلى ئىبراھىموفتىن تاتارچىنى ئۆگىنىۋالغانلىقىنى ئاڭلاپ بۇنىڭدىن سۆيۈندى. چۈنكى ئۇنىڭغا رۇس تىلىدىكى بەزى مۇرەككەپ سۆزلەرنىڭ، مەنىسى ۋە رۇس تىلى گىرامماتىكا قائىدىلىرىنى جۈشەندۈرۈش ئاسانغا توختايدۇ - دە.

ئاننا مۇئەللىم ھەر كۈنلۈك دەرس ئاخىرلاشقاندىن كېيىن ئابدۇخالىققا يەنە بىر سائەت رۇس تىلىدىن قوشۇمچە دەرس ئۆتۈپ تۇردى. ئابدۇخالىق ئاننا مۇئەللىمنىڭ كۈتكىنىدىنمۇ زور

تېرىشچانلىق بىلەن رۇس تىلى ئۆگىنىشكە بېرىلىپ كەتتى. ئابدۇخالىقنىڭ بىر ئادىتى شۇ ئىدىكى، ئۇ سىنىپتا ئۆتۈلگەن ھەر سائەتلىك دەرسنى شۇ سائەتتە بىلىۋېلىشقا تىرىشاتتى. ئەگەر ئۇ شۇ سائەتتىكى دەرسنى تولۇق بىلىۋالمىسا، كەم يېرىنى مۇئەللىمدىن ياكى ساۋاقداشلىرىدىن خىجىل بولماي سوراپ تولۇق بىلىۋالمىغۇچە توختىمايتتى.

بىر كۈنى ئاننا مۇئەللىم بىر دوستى ئارقىلىق قازان شەھىرىدىن ئالدىرغان «تاتارچە - رۇسچە لۇغەت» نى ئابدۇخالىققا تەقدىم قىلدى. ئابدۇخالىق ئاننا مۇئەللىمنىڭ ئۆگىتىشى بىلەن لۇغەتتىن پايدىلىنىشنى ئۆگىنىۋالدى. بۇنىڭ بىلەن ئابدۇخالىقنىڭ رۇس تىلىنى ئۆگىنىشىگە ئاسانلىق تۇغۇلدى.

1917 - يىلى 1 - ئاينىڭ بېشىدا شېرىپ قىشلىق تەنل قىلىپ ئومىسكىدىن شەمەيگە قايتىپ كەلدى. ئابدۇخالىق شېرىپنى كۆرۈپ قەۋەتلا خۇشال بولۇپ كەتتى. شېرىپ ئابدۇخالىقنىڭ ئۆزى بىلەن بىر ئېغىزمۇ تاتارچە سۆزنى قوشماي رۇسچە سۆزلىشىۋاتقانلىقىنى سېزىپ خۇشاللىقىدىن ئۇنى قىزغىن قۇچاقلاپ تەبرىكلىدى:

— ئابدۇخالىق، مەن سىزنى رۇسچىنى بۇنچىلا تېز ئۆگىنىۋالا دەپ ئويلىمىغانىدىم. سىز نېمىدېگەن تېرىشچان - ھە.
— ئەگەر سىز يازلىق تەتىلدە ماڭا بوكۇاردىن دەرس بەرمىگەن بولسىڭىز، رۇسچىنى مۇنچىلىك بىلىشىم نەدىدى، — دېدى ئابدۇخالىق كەمتەرلىك بىلەن.

شېرىپ گەپ ئارىلاپ ئابدۇخالىقنىڭ ئىككىنچى سىنىپتا ئاننا ۋاسىلىيۇنا مۇئەللىمدە ئوقۇۋاتقىنىنى ئاڭلاپ تېخىمۇ خۇشال بولدى:

— ئاننا ۋاسىلىيۇنا ياخشى مۇئەللىم. ئۇ ئۆز ئوقۇغۇچىلىرىنى بالىسىدەك ياخشى كۆرىدۇ. مەنمۇ باشلانغۇچتا ئاننا مۇئەللىمدە ئوقۇغان.

شېرىپ ھەر كۈنى تەتلىلىك تاپشۇرۇقنى ئىشلەپ بولۇپلا، ئابدۇخالقنىڭ رۇس تىلى ئۆگىنىشىگە يېتەكچىلىك قىلاتتى. چۈشتىن كېيىن ئىككىسى سىرتقا چىقاتتى. شەمەيدە قىشتا سوغۇق ناھايىتى قاتتىق بولاتتى. قار قېلىن ياغاتتى، ئىككى بالا قېلىن قىشلىق كىيىملىرىنى كىيىپ بىردىن بىردىن چاننى كۆتۈرەتتى - دە، شەھەرنىڭ سىرتىدىكى تۆپىلىككە بېرىپ چانا تېيىلىپ ئوينايتتى. شېرىپ ئومىسكىدىن ئابدۇخالققا كانكى (مۇز تېيىلىش ئايغى) ئالغۇچ كەلگەندى. ئۇ ئابدۇخالققا كانكىدا مۇز تېيىلىشنى ئۆگەتتى. ئابدۇخالق بىر نەچچە كۈن مۇزغا گۈپۈلدەپ يىقىلىپ يۈرۈپ كانكىدا مۇز تېيىلىشنىمۇ ئۆگىنىۋالدى.

كۈنلەر ناھايىتى تېز ئۆتۈپ كەتتى. ئىككى دوست قىشلىق تەتلىنىڭ قانداقلارچە توشۇپ قالغانلىقىنى تۇيمايلا قېلىشتى. ئىككىنچى مەۋسۈملۈك ئوقۇش باشلاندى. ئاننا مۇئەللىم ئابدۇخالقنىڭ تۇرالغۇسىغا ئويى يېقىن بولغان ئاليوشا، تۆلە ئىسىملىك ئىككى رۇس ۋە سارجان ئىسىملىك بىر قازاق بالا بىلەن تۆتىنچى بىر ئۆگىنىش گۇرۇپپىسى قىلىپ تەشكىللەپ قويدى. بۇ تۆت ساۋاقداش ھەر كۈنى تۆت سائەت دەستىن كېيىن بىرلىكتە دەرس تەكرارلاپ تاپشۇرۇقلىرىنى ئىشلەيتتى، تەكرارنى تۈگىتىپ بىللە ئوينايتتى، شۇنىڭدىن كېيىن ئابدۇخالق زېرىكىشلىك ھېس قىلمايدىغان بولدى، ئۆگىنىشتىمۇ تېز ئىلگىرىلىدى.

1917 - يىلى 6 - ئايدا يىللىق ئىمتىھان ئېلىندى، ئابدۇخالق ھەممە دەرسلەردىن ئەلا ئۆتتى. شۇنىڭ بىلەن ئۇ ئۈچىنچى سىنىپقا كۆچتى.

ئابدۇخالق ئۈچىنچى سىنىپقا ئەلا كۆچكەنلىكىنى ئاڭلاپ مەكتەپتىن ئالدىراش مېھمانسارايغا قايتىپ كېلىپ تېخىمۇ خۇشال بولۇپ سەكرەپ كەتتى. چۈنكى، مىجىت ھاجى بىلەن مەخسۇت مۇھىتى سودا كارۋانلىرىنى باشلاپ شەمەيگە كېلىپ مېھمانسارايغا ئابدۇخالقنىڭ مەكتەپتىن كېلىشىنى كۈتۈپ ئولتۇرۇشاتتى.

ئابدۇخالىق ئۇيغۇر

دادا بىلەن نەۋرە چىڭ قۇچاقلىشىپ كۆرۈشتى.
— ئىزدىراستىۋىتتى^①، — دەپ قۇچىقىنى ئاچتى مەخسۇت مۇھىتى.

— ئىزدىراستىۋىتتى، — دەپ ئابدۇخالىق مەخسۇت ئاكىنىڭ قۇچىقىغا ئۇزىنى ئاتتى.

ئابدۇخالىقنىڭ رۇسچىنى تەبىئىي سۆزلىگىنىدىن خۇشال بولغان مەخسۇت مۇھىتى ئۇنى ماختاپلا كەتتى.

مىجىت ھاجى ئابدۇخالىقنىڭ ئۈچىنچى سىنىپقا ئەلا دەرىجىدە كۆچكەنلىكىنى ئاڭلاپ بەك خۇشال بولدى. ئۇ مەكتەپ مۇدىرى مېخايىلوف بىلەن ئاننا ۋاسىلىيۇنا مۇئەللىمنىڭ ئۆيىگە تۇرپاننىڭ قۇرۇق يېشىل ئۈزۈمى، ئۈرۈك قېقى، مېغىز، قوغۇن قېقىنى ئاتارلىق نۇرغۇن سوۋغا - سالام ۋە بەش يۈز سومدىن پۇل ئېلىپ يوقلاپ باردى. مەكتەپكە بولسا مىڭ سوم پۇل ئىئانە قىلدى.

مىجىت ھاجى بىلەن مەخسۇت مۇھىتى بىر ھەپتە ئىچىدە ماللىرىنى مالغا ئالماشتۇرۇپ بولۇپ، ئىككى كۈن جىددىي تەييارلىق قىلىپ ئۈچىنچى كۈنى ئابدۇخالىق بىلەن خوشلىشىپ تۇرپانغا قاراپ يولغا چىقتى.

يېڭى ئوقۇش يىلى يېتىپ كەلدى. بىرىنچى سېنتەبىر مەكتەپتە ئوقۇش باشلاندى. ئابدۇخالىق ئۈچىنچى سىنىپتا ئوقۇشقا باشلىدى. ئارىدىن ئىككى ئاي ئۆتۈپ رۇسىيەدە ئۆكتەبىر ئىنقىلابى پارتلىدى. ئۇزۇن ئۆتمەي سوۋېت ھاكىمىيىتى قۇرۇلدى. بۇنىڭغا چىش - تىرىنقىغىچە قارشى تۇرۇپ ئۆچمەنلىك قىلغان ئامېرىكا، ئەنگىلىيە جاھانگىرلىرىنىڭ كۈشكۈرتۈشى، ياردەم بېرىشى بىلەن ئەكسىيەتچى كۈچلەر، ئاق باندىتلار توپىلاڭ كۆتۈرۈپ يېڭى قۇرۇلغان سوۋېت ھۆكۈمىتىگە قارشى ھۇجۇم باشلىدى. يېڭىدىن قۇرۇلغان قىزىل ئارمىيە سوۋېت ھاكىمىيىتىنى قوغداش ئۈچۈن

① ئىزدىراستىۋىتتى — رۇسچە «ياغشىمۇسىز» دېگەن مەنىدە.

ئابدۇخالق ئۇيغۇر

ئافلارغا قارشى جەڭگە ئاتلاندى. بۇنىڭ بىلەن رۇسىيەدە ئىچكى ئۇرۇش پارتلاپ، گراژدانلار ئۇرۇشى باشلاندى.

ئۇزاق ئۆتمەي ئاق باندىتلار سىبىرىيىدىمۇ توپىلاڭ كۆتۈردى. ئۇرۇش ئوتى ھەممە يەرگە تۇتاشتى. 1918 - يىلى 1 - ئاينىڭ بېشىدا مەكتەپلەر تاقىلىپ ئوقۇش توختىدى. شەمەيمۇ باندىتلارنىڭ بۇلاڭچىلىقىغا ئۇچراپ ئۇرۇش مالىمانچىلىقىدا قالدى.

ئابدۇخالققا ئوقۇشنى داۋام قىلىش ئىمكانىيىتى بولمىدى.

مېھمانساراي خوجايىنى ئىسھاق باندىتلارنىڭ بۇلاڭ - تالىڭدىن ساقلىنىش ئۈچۈن قورۇ - جايلىرىنى سېتىۋېتىپ سودا قىلىش نامى بىلەن جۇڭگوغا ئۆتۈپ كەتمەكچى بولدى.

ئۈچىنچى ئاينىڭ بىر كېچىسى ئىسھاق بالا - چاقىلىرىنى ئېلىپ بىر قانچە ئون نۆڭلەرگە مال - مۈلكىنى ئارتىپ پوشتۇرۇنچە چۆچەككە قاراپ يولغا چىقتى. ئابدۇخالقمۇ ئىسھاقنىڭ كارۋىنى بىلەن چۆچەككە كەلدى. ئۇ يەردىن ئۈرۈمچىگە بارىدىغان سودىگەرلەر بىلەن ئۈرۈمچىگە كېلىپ ئۈرۈمچىدىن 7 - ئاينىڭ بېشىدا تۇرپانغا قايتىپ كەلدى.

يالقۇنلۇق ئىستەك

ئابدۇخالىق ئۆسمۈرلۈك چېغىدىن باشلاپلا ھېسامىدىن، ھەبىبۇللا، ئابدۇراخمان قاتارلىق دوستلىرى بىلەن يېڭىشەھەر قازىخانا مەسچىتى ئالدىدىكى سەيناغا ئوينىغىلى كېلەتتى. بۇ سەينانىڭ جەنۇب تەرىپىدە ھەيۋەتلىك قازىخانا مەسچىتى، غەرب تەرىپىدە راھىبىسىز قالغان شىڭ سۇڭمياۋ بۇتخانىسى، شىمال تەرىپىدە ئاشپۇزۇل، چەرچىن مال دۇكانلىرى جايلاشقانىدى. سەينانىڭ شەرقى يېڭىشەھەر بازىرىغا تۇتاشتى.

ئابدۇخالىق دوستلىرى بىلەن بۇ يەرگە ئوينىغىلى كەلگەندە، سەينانىڭ ئەتراپىدا ئولتۇرۇشلۇق خۇيزۇ بالىلىرىدىن سۇڭ شاۋ، ماجۇڭشەن، ماجەنلىڭ، ماجاۋ گۈيلەر ئۆيلىرىدىن چىقاتتى. ئۇلار ئابدۇخالىق ئېلىپ كەلگەن توپنى تاللىشىپ بىرلىكتە ئوينىتتى. بەزەن چاغلاردا سۇڭ شاۋ ئاغىنىلىرىنى باشلاپ ئابدۇخالىقنى ئىزدەپ ئۇلارنىڭ مەھەللىسىگە باراتتى. شۇنىڭ بىلەن ئابدۇخالىق دوستلىرى بىلەن قوشۇلۇپ بىر توپ بالا قىي - چۈۋلىشىپ غەربىي قوۋۇقتىن چىقىپ شىمالغا قاراپ مېڭىپ ئەسقەر ھاجى كارىزى بويىغا بېرىپ ئوينىتتى. بەزەن چاغلاردا يازنىڭ تومۇز ئىسسىقىغا چىدىماي يېڭىشەھەرنىڭ غەربىدىكى پولوچىنىڭ تاللىقىدىكى ئۆستەڭ بويىغا بېرىپ سۇغا چۆمىلەتتى. بالىلار بىللە ئوينىغان چاغلاردا تەبىئىيىكى ئۆز ئانا تىللىرىدا سۆزلەيتتى. بەزەن چاغلاردا خۇيزۇ بالىلار يېرىم خەنزۇچە، يېرىم ئۇيغۇرچە سۆزلەپ كېتەتتى. بۇنداق چاغلاردا ئابدۇخالىقمۇ ئۇلارنى دوراپ يېرىم ئۇيغۇرچە، يېرىم خەنزۇچە سۆزلەپ ئۆز مەقسىتىنى ئۇقتۇراتتى. سەككىز -

ئابدۇخالىق ئۇيغۇر

ئون يىل ئەنە شۇ يوسۇندا ئۆتتى. ئابدۇخالىق ئون بەشتىن ئاشقاندا، خەنزۇچىنى خېلى ئويدانلا سۆزلىسەلەيدىغان بولۇپ قالغانىدى.

شەمەيدىكى رۇسچە مەكتەپتە ئوقۇشنى داۋاملاشتۇرۇشقا ئادالسىز قالغان ئابدۇخالىق 1918 - يىلى 7 - ئايدا تۇرپانغا قايتىپ كېلىپ بىر ھەپتىگىچە ئۆيىدىن تالاغا چىتمىدى. ئۇ ئۆيىدە ئولتۇرۇۋېرىپ ئاخىر زېرىكىنى بولماي، كوچىغا چىقتى. ئۇ بىر بېسىپ، ئىككى بېسىپ قازىخانا مەسچىتى ئالدىغا كېلىپ قالدى، ئۆزلىرىنىڭ ئۈكىنى ئىچىدە ئولتۇرۇپ يىراقتىنلا ئابدۇخالىقنى كۆرۈپ قالغان سۇڭ شاۋ يۈگۈرۈپ ئۇنىڭ ئالدىغا كەلدى. ئىككى بالا قىزغىن سالاملاشتى.

ئابدۇخالىق سۇڭ شاۋنىڭ يېڭىشەھەردىكى شىۋا^① دا ئوقۇۋاتقىنىنى ئاڭلاپ خورسىنغاندەك جىسىم بولۇپ قالدى. بىزنى سەزگەن سۇڭ شاۋ:

— ھەي ئابدۇخالىق، ئۆزلە نېمە بولدى شۇ؟ — دېدى.

ئابدۇخالىق ئۇلۇغ - كىچىك تىنىپ قويۇپ دەردىنى تۆكتى:
— شەمەيدە رۇس مەكتىپىدە بىر يېرىم يىل ئوقۇپ رۇسچىنى خېلىلا بىلىپ قالغانىدىم، مەن تازا شور پېشانە. بىر ياخشى ئوقۇۋاتسام شەمەيدە ئۇرۇش بولۇپ مەكتەپ يېپىلدى. مەن ئىلاجسىز تۇرپانغا قايتىپ كەلدىم.

سۇڭ شاۋ ئابدۇخالىقتا ھېسداشلىق قىلىپ دېدى:

— ئۆزلە شۇ، خەنزۇ گەپ بىلىدۇما، خەنزۇ خېتى ئاسان ئۈگىنىۋالىدۇ. سىز شۇتاك كىرسۇن، بىز بىللە ئوقۇيمىز.

ئابدۇخالىق بېشىنى چايقاپ:

— ياق، مەن ئون يەتتە ياشتا تۇرسام، كىچىك بالىلارنىڭ ئارىسىدا ئوقۇشقا ئىزا تارتمايمەنمۇ؟ — دېدى.

① شۇتاك - خەنزۇچە مەكتەپ.

سۇڭ شاۋ:

— ھەي ئابدۇخالىق ئاداش، ھازىر بىز تەتىل، مەن، ماجۇڭشەن، ماجەنلىك ئۈچ تۇڭگان بالاڭزى ئۆزلەگە خەنزۇ خەت ئۈگىتىمىز، دەرس باشلانغۇچقا، ئۆزلەنى بىزنىڭ چوڭ بالاڭزىغا مەنئىيە ئېلىشىمىز، — دەپ ئابدۇخالىقنى قىزىقتۇرۇپ قويدى. ئابدۇخالىق شۇ كۈنى ئاخشىمى يېرىم كېچىگىچە ئۇخلىيالمىدى. «ھەي قانداق قىلسام بولار؟...» ئۇ شۇنى ئويلاپ ئويان ئورۇلۇپ، بۇيان ئورۇلۇپ تەستە ئۇخلاپ قالدى. ئەتسى سۇڭ شاۋ ئۇنى ئىزدەپ كەلدى، بۇ چاغدا ئابدۇخالىق قەتئىي نىيەتكە كەلگەنىدى. سۇڭ شاۋ ئابدۇخالىقنىڭ شۇتاكدا ئوقۇش قارارىغا كەلگەنلىكىدىن خۇشال بولدى. ئۇ تۆتىنچى سىنىپقا كۆچكەنىدى. ئۇ پۇختا ئىش قىلىدىغان بالا بولغاچقا، بىرىنچى سىنىپتا ئوقۇغان دەرسلىك كىتابلىرىنى ساقلاپ قويغانىدى، ئۇنى ئابدۇخالىققا بەردى. شۇ كۈندىن باشلاپ ئابدۇخالىق سۇڭ شاۋدىن خەنزۇچە ئوقۇش، يېزىشنى ئۈگىنىشكە باشلىدى.

سەجىت ھاجى نەۋرىسى ئابدۇخالىقنىڭ خەنزۇچە مەكتەپتە ئوقۇش ئارزۇسىنى ئاڭلاپ، بىر قارارغا كېلەلمەي، بۇنى ئابدۇراخمان مەخسۇمغا دەيدى. ئابدۇراخمان مەخسۇم:

— ئابدۇخالىقنى ئورۇنچە ئوقۇتىمىز دېۋىدۇق، ئۇ يەردە ئۇرۇش بولۇپ قېلىپ ئەپەشەيمەن يېرىم يولدا توختاپ قالدى. ئەمدى ئۇ ئۆزى «شۇتاكدا ئوقۇيمەن» دېگەن بولسا ياخشى بولغۇدەك، ئوقۇتايلى. ئابدۇخالىق شەمەيگە مېڭىشتىن بۇرۇن ئەلى ئەپەندىنىڭ ئۆزلە بىلەن ماڭا دېگەن: «ئابدۇخالىقتا تۇغما قابىلىيەت بار، ئۇنى ئوقۇتۇشقا ئۇنىڭدىكى قابىلىيەت، ئەقىل - پاراسەت نۇرلىنالمۇ؟ بىر ئاتا - ئانا ئۈچۈن ئۆز پەرزەنتىنى مەكتەپتە ئوقۇتۇشقا پەرزەنتىگە زىيانكەشلىك قىلىش بىلەن باراۋەر» دېگەن گەپلىرى ھېلىمۇ قۇلاق تۇۋۇمدا ئاڭلىنىپ تۇرغاندەك بىلىنىدۇ.

ھازىر بىر ئىشنىڭ بېشىنى تۇتۇشقا ئابدۇخالق سەل كىچىكلىك قىلىدۇ، — دەيدى ئۆز مەقسىتىنى چۈشەندۈرۈپ. ئاتا بىلەن كۈيۈغۇل شۇنداق سۆزلىشىپ ئولتۇرغىنىدا مەخسۇت مۇھىتى كىرىپ كەلدى. ئۇ بولۇنۇۋاتقان گەپ - مۆزلەرنى ئاڭلاپ:

— ھاجىكا، بۇرۇن ئۆزلىرى مېنى باشلاپ مەغرىپكە بېرىپ رۇسلار بىلەن سودا قىلغانىدۇق. ھازىر ئۇ يەر ئۇرۇش ئوتى ئىچىدە قالدى. شۇ ۋەجىدىن بىز ئەمدى مەشرىققە بېرىپ شاڭخەي بىلەن سودا قىلىپ قېلىشىمىز ئېھتىمال. بۇنىڭ ئۈچۈن خەنزۇچە بىلمىسەك بولمايدۇ. كىم بىلىدۇ، ئابدۇخالق شۇتاڭدا ئوقۇپ، خەنزۇچىنى ئىگىلىۋالسا، كېيىنچە شاڭخەي بىلەن بولىدىغان سودىمىز راسا ئېقىپ كېتەمدۇ، تېخى، — دەيدى تەكىتلەپ. مىجىت ھاجى بېشىنى لىگىشىتىپ مەخسۇتباينىڭ سۆزىگە قوشۇلۇپ:

— مەخسۇتباي ئۇكام، كۆڭلۈمدىكى چىگىشىنى بېشىۋېتىپ ئوبدان ئىش قىلىدىلا، بوپتۇ، ئابدۇخالق شۇتاڭدا ئوقۇسۇن، — دەيدى.

بۇ چاغدا ئەرەمسىما خېنىم، ئايخان قۇشناچىم^① نىيىزخانلار «ئابدۇخالقنى ئۆيلەپ قويايلى» دېيىشىپ، بۇ ئىشنى مىجىت ھاجى بىلەن ئابدۇراخمان مەخسۇمغا مەسلىھەت سالماقچى بولۇپ تۇرۇشاتتى. ئۇلار ئابدۇخالقنىڭ شۇتاڭغا كىرىپ ئوقۇماقچى بولۇۋاتقىنىنى ئاڭلاپ ياقىلىرىنى تۇتۇشىپ «خۇدايا توۋا، بىز نېمە خىيالدا، بۇ بالا نېمە خىيالدا» دېيىشىپ نېمە قىلىشىنى بىلەلمەي قېلىشتى.

ئىلىم تەشەنسى ئابدۇخالق بەزەن ئۇرۇق - تۇغقان، دوست - بۇرادەرلىرىنىڭ تاپا - تەنسى ۋە مەسخىرىلىرىگە پەسەنت قىلماي،

① ئايخان قۇشناچىم - ئابدۇراخمان مەخسۇمنىڭ ئاپىسى.

شۇتاكدا ئوقۇش نىيىتىدە چىڭ تۇردى. ئۇ كۈندە دېگۈدەك سۆڭ شۇۋىدىن، بەزەن چاغلاردا ماجاۋگۈيدىن خەنزۇچە ئاددىي خەتلەرنى ئوقۇش ۋە يېزىشنى ئۈگىنىشىنى داۋاملاشتۇردى.

ئىككى ئاي ئۆتتى. 9 - ئاينىڭ 1 - كۈنى ئابدۇخالق تۇرپان يېڭىشەھەردىكى شۇتاكغا ئوقۇشقا كىردى. مەكتەپ مۇدىرى ۋە مۇئەللىملەر ئابدۇخالقنى سىناپ بىرىنچى سىنىپنىڭ دەرسلىكىدىكى ئاددىي سۆزلۈك ۋە تېكىستلەرنى ئوقۇتۇپ كۆردى. بىر مۇئەللىم ئۇنىڭغا بىر نەچچە خەتنى ئېيتىپ بېرىپ يازغۇزدى. ئابدۇخالق ئوقۇش ۋە يېزىشتا قىينالمايلا سىناقسىن ئوتۇپ مەكتەپ مۇدىرى ۋە مۇئەللىملەرنى قايىل قىلدى.

مەكتەپ مۇدىرى ئابدۇخالقنى ۋۇلاۋشى^① مەسئۇل بولغان ئىككىنچى سىنىپقا ئورۇنلاشتۇردى. ۋۇلاۋشى پىچان ناھىيىسىنىڭ خاندو يېزىسىدىن بولۇپ، ئىبراھىم ئىسىملىك ئۇيغۇر مۇئەللىم ئىدى. ئۇ ياشلىقىدا ئۈرۈمچىدە شۇتاكنى ئەلا پۈتتۈرۈپ شىۋەي (تۆۋەن دەرىجىلىك ئىلمىي ئۇنۋان) ئۇنۋانىنى ئالغانىدى. ئۇ يېڭىشەھەردىكى بۇ شۇتاكغا ئوقۇتقۇچى بولۇپ كەلگىلى تۆت يىلدىن ئاشقاندى. شۇتاكدا ئوقۇتقۇچى، ئوقۇغۇچىلار ئۇنى ۋۇلاۋشى دەپ ئاتايتتى. ۋۇلاۋشى بۇرۇنلا ئابدۇخالقنىڭ رۇسىيەنىڭ شەمەي شەھىرىدە رۇس مەكتىپىدە ئوقۇۋاتقىنىنى ئاڭلىغانىدى. ۋۇلاۋشى دەسلەپكى بىر ھەپتە ئىچىدىلا ئابدۇخالقنىڭ زېھنى ئۆتكۈر، تۇتۇۋېلىش قابىلىيىتىنىڭ بەك يۇقىرىلىقىنى ھېس قىلدى. ئۇ ئابدۇخالقنىڭ ئەرەب، پارس، رۇس، تاتار، قازاق تىللىرىنى بىلىدىغانلىقى، تېخى شېئىرىمۇ يازدىغانلىقىدىن خەۋەر تېپىپ تولىمۇ سۆيۈندى. ئۇ ئابدۇخالقتا ئۇرغۇپ تۇرغان تالانت بارلىقىنى ھېس قىلىپ، شۇ زامانىنىڭ مەكتەپ قائىدىسى بويىچە ئۇنىڭغا

① ۋۇلاۋشى - ۋۇ ئۇستاز. ۋۇ مۇئەللىم.

«خاۋېنسەي» (ئەدەبىي تالانت ئابدۇخالىق) دەپ خەنزۇچە ئىسىم قويۇپ قويدى. ۋۇلاۋشى ئابدۇخالىققا ھەر جەھەتتىن كۆڭۈل بۆلدى. ئۇنى سىنىپتا ئايرىم پارتىيىغا ئولتۇرغۇزۇپ ئايرىم يېتەكچىلىك قىلدى. ھەر كۈنى دەرىستىن سىرت بىر سائەت خەنزۇ تىلى دەرسى ئۆتۈپ ئايرىم تاپشۇرۇق بېرىپ تەكشۈرۈپ تۇردى. ئابدۇخالىق ئاڭلىق ھالدا تىرىشىپ، ئوقۇتقۇچىسى بىلەن ماسلىشىپلا قالماي، ئۆيىگە قايتقاندىن كېيىن ئاز ئويناپ كۆپ دەرس تەكرارلىدى، خەنزۇچە خام خەتلەرنى ئوقۇش ۋە يېزىشنى دائىم مەشىق قىلدى. ئۇ بۇنىڭغىمۇ قانائەت قىلماي، شۇ تاشنىڭ يۇقىرى سىنىپ ئوقۇغۇچىلىرىدىن سۇڭ شاۋ، ماجۇڭشەنلەرنىڭ ئۆيلىرىگە بېرىپ خام خەتلەرنى سوراپ ئۆگەندى.

تىرىشچانلىق چېچەكلەپ مېۋە بەردى. بىرىنچى مەۋسۈملۈك ئىمتىھاندا ئابدۇخالىقنىڭ نەتىجىسى سىنىپ بويىچە ئەڭ يۇقىرى بولۇپ چىقتى. ۋۇلاۋشى بۇنى مەكتەپ مۇدىرىغا مەلۇم قىلدى. مەكتەپ مۇدىرى ئابدۇخالىقنىڭ ئىمتىھان نەتىجىسىنى كۆرۈپ قايىل بولدى. ئۇ:

— خاۋېنسەي ھەقىقىي رېئىسەي (تالانت ئىگىسى) ئىكەن، — دەپ ماختىدى.

مۇدىر 1918 - يىلى 2 - ئايدا ئىككىنچى مەۋسۈملۈك دەرس باشلانغاندا، ئابدۇخالىقنى ئۈچىنچى سىنىپقا ئاتلىتىپ ئورۇنلاشتۇرۇپ قويدى. بۇنىڭدىن مەنۇن بولغان مەجىت ھاجى بىلەن ئابدۇراخمان مەخسۇم مەكتەپ مۇدىرى بىلەن ۋۇلاۋشىنى ئۆيىگە چىللاپ زىياپەت بەردى، نۇرغۇن سوۋغا بېرىپ ئۇلارغا رەھمىتىنى بىلدۈردى، شۇ تاشقا يۈز سەر پۇل ئىشانە قىلدى.

1919 - يىلى 9 - ئايدا شۇ تاشقا بېيىڭدىن^① بەي فاملىلىك

① بېيىڭ - بېيىڭنىڭ شۇ زاماندىكى نامى.

ئابدۇخالق ئۇيغۇر

ياش بىر مۇئەللىم كەلدى. ئۇ ئابدۇخالق ئوقۇۋاتقان تۆتىنچى سىنىپقا مەسئۇل بولدى. بەي مۇئەللىم ئابدۇخالقنىڭ باشقا ئوقۇغۇچىلاردىن ئالاھىدە پەرقلىق، زېھنى ئۆتكۈر ئوقۇغۇچى ئىكەنلىكىنى سېزىپ ئۇنىڭغا قىزىقىپ قالدى. ئۇ مەكتەپ قورۇسى ئىچىدىكى ياتىقىغا دەرىستىن چۈشكەن چاغلاردا ئابدۇخالقنى باشلاپ ئەكىرىپ خەنزۇچە خام خەتلەرنى ئوقۇش، يېزىشنى ئۆگەتتى. بەزىدە ھۆسنخەت يېزىشىغا يېتەكچىلىك قىلدى. شۇنىڭ بىلەن ئۇلار ئىككىسى تېزلا يېقىنلىشىپ كەتتى.

بىر كۈنى بەي مۇئەللىم ئابدۇخالقنى ياتىقىغا باشلىدى. ئۇلار ئىككىسى ياتاققا ئولتۇرۇپ خېلى ئۇزاق پاراڭلاشتى، بەي مۇئەللىم ئابدۇخالققا بېيىڭدا پارتلىغان «4 - ماي ھەرىكىتى» توغرىسىدا سۆزلەپ بەردى. بۇ ئابدۇخالقنى قىزىقتۇردى. ئابدۇخالق ئۇنى - بۇنى سورىۋىدى، بەي مۇئەللىم «4 - ماي ھەرىكىتى» نىڭ ئالدى - كەينىدە ئىچكىرى ئۆلكىلەردە قانات يايدىغان يېڭى مەدەنىيەت ھەرىكىتى توغرىسىدا سۆزلەپ بەردى. ئۇ ئۆزىگە ناھايىتى قاتتىق تەسىر قىلغان لۇشۈن ئەپەندىنىڭ «سەۋدايى خاتىرىسى» ناملىق ھېكايىسى بېسىلغان گېزىتىنى ئابدۇخالققا كۆرسەتتى.

ئابدۇخالق لۇشۈننىڭ «سەۋدايى خاتىرىسى» دېگەن ھېكايىسىنى قولغا ئېلىپ ھەجىلەپ ئوقۇشقا باشلىدى. بەي مۇئەللىم ئۇ بىلىمگەن نۇرغۇن خام خەتلەرنى ئۆگىتىپ مەنىسىنى چۈشەندۈرۈپ قويدى. ئابدۇخالق بۇ ھېكايىنى ئوقۇپ تۈگەتكەن چاغدا كۈن ئولتۇرۇپ كەتكەنىدى. ئابدۇخالق تالاغا قاراپ قاراڭغۇ چۈشۈپ قالغانلىقىنى كۆرۈپ بىر ئاز خىجالەت بولۇپ قالدى. ئۇ: - كەچۈرۈڭ، بەي مۇئەللىم، مەن سىزنى كەچلىك تاماقتىنمۇ قويۇپتىمەن. بۈگۈن سىزنى مەن مېھمان قىلاي، جۈرۈڭ، بۇتخانىنىڭ يان تەرىپىدىكى سۇۋازنىڭ ئاشپۇزۇلىغا بارايلى، - دېدى تەكەللۇپ بىلەن.

بەي مۇئەللىم «بولدى» دەپ قوشۇلۇپ ئورنىدىن تۇردى. ئۇلار ئىككىسى ئاشپۇزۇلدا تاماق يېگەچ خېلى ئۇزۇن مۇڭداشتى. ئابدۇخالىق شۇتاڭدا تىرىشىپ ئوقۇغاچقا، يۇقىرى سىنىپقا چىققاندا ئۇنىڭ خەنزۇ تىلىدىن ساۋاتى چىقىپ كىتابلارنى ئوقۇيالايدىغان بولغانىدى. بۇنىڭدىن سۆيۈنگەن بەي مۇئەللىم بېيىڭدىن يوشۇرۇن ئالدۇرغان ئىلغار كۆز قاراشتىكى كىتاب، گېزىت، ژۇرناللارنى ئابدۇخالىققا ئوقۇشقا بېرىپ تۇردى. ئابدۇخالىق بۇ كىتاب، گېزىت، ژۇرناللارنى ئوقۇپ، كۆز ئالدىدا بىر يېڭى دۇنيا نامايان بولغانلىقىنى ھېس قىلدى.

ئابدۇخالىق بۇنىڭدىن يەتتە - سەككىز يىل بۇرۇن ھەمدۇللا داموللامنىڭ مەدرىسىسىدە ئوقۇۋاتقان چاغلىرىدا، ئالەمشۇمۇل ئۆلمەس ئەسەرلىرى بىلەن ئۇنىڭ سەبىي بالىلىق قەلبىگە گويا ئۆچمەس نەقىش بولۇپ ئورناپ كەتكەن پىر ئۇستاز ئەلىشىر نەۋائى ۋە ئۇنىڭدىن باشقا ئۇيغۇر كلاسسىك شائىرلىرىدىن شاھ مەشرەپ، ئابدۇرېھىم نىزارى، ئەخمەت خۇجامنىياز قىسسىسى، پارس كلاسسىك شائىرلىرىدىن فىردەۋىس، شەيخ سەئىدى، ئۆمەر ھەيىام قاتارلىق بۈيۈك ئىسىملار قاتارىغا شەمەيدە ئوقۇشنىڭ ئالدى ۋە كەينىدە مەشھۇر تاتار خەلق شائىرى ئابدۇللا توقاي، ئاتاقلىق قازاق شائىرى، قازاق يازما ئەدەبىياتىنىڭ ئاساسچىسى ئاباي قۇنانبايوف قوشۇلغانىدى. مانا ئەمدى بەگىرمە ياشتىن ئاشقان بۇ يىگىتنىڭ قەلبىدە جۇڭگونىڭ ئۇلۇغ يازغۇچىسى لۇشۈن ۋە تالانتلىق شائىر گومورولارنىڭ نادىر ئەسەرلىرى زىلزىلە قوزغاپ، ئۇنى جۇشقۇن، يالقۇنلۇق ئىستەكلەر بىلەن تولغان ئىنتىلىش قاينىمىغا باشلاپ كىردى.

بىر كۆرۈپ كۆيۈپ قالدى

1919 - يىلى، گۈزەل باھار كۈنلىرىنىڭ بىرى ئىدى. ئابدۇخالىق تۇرپان كۈنشىھەر نەمىن (جەنۇبىي دەرۋازا) دا ئولتۇرۇشلۇق ئاغىنىسى قادىرنىڭ^① ئۆيىگە ئۇ ئارىيەت ئېلىپ كەتكەن ئۇستاز ئەلىشىر نەۋائىنىڭ «خەمسە» ناملىق كىتابىنى ئالغىلى باردى. قادىر ئەزىز دوستىنى قىزغىن قارشى ئېلىپ ئوبدان كۈتۈۋالدى. ئىككى دوست تاماق يېگەچ ئولتۇرۇپ ئوقۇغان كىتابلىرى توغرىسىدا ئۇزاق پاراڭلاشتى. قادىر «خەمسە» نى كۆرسىتىپ سورىدى:

— ئابدۇخالىق، بۇنىڭدىكى «پەرھاد - شېرىن» نى ئوقۇغان بولغىدىلا؟

ئابدۇخالىق بېشىنى لىڭشىتىپ جاۋاب بەردى:

— ھەئە، بۇ كىتابتىكى ھەممە داستانلارنى ئوقۇپ چىققان. — ئۆزلە ئوقۇغان چاغلاردا قانداق تەسىرات ئېلىۋىدىلاكىن، بىلىمدىم، مەن بىر ئوقۇپ چىقىپ بەش كۈنگىچە بېھوش بوپقالغان ئادەمدەك يۈچۈنلا بولۇپ يۈردۈم.

ئابدۇخالىق كۈلۈپ قويۇپ باشقا گەپ قىلمىدى. قادىر بولسا «پەرھاد - شېرىن» داستانى ھەققىدە خېلى

① قادىر — قادىر ئاشۇرۇق 1903 - يىلى تۇغۇلغان، تۇرپانلىق. 1922-

يىلى تاشكەنتكە بېرىپ ئالىي مەكتەپتە ئوقۇپ شۇ مەكتەپتە قېلىپ پروفېسسور بولغان تىلشۇناس ئالىم، 1938 - يىلى سىياسىي زىيانكەشلىككە ئۇچراپ قازا قىلغان، 1957 - يىلى نامى ئەسلىگە كەلگەن.

ئۇزۇنغىچە زوق - شوخ بىلەن سۆزلەپ ئولتۇردى.
بۇ باھارنىڭ ئاخىرقى ئېيى بولۇپ، تۇرپاندا ھاۋا خېلىلا
ئىسسىپ ياز بولۇپلا قالغان چاغلار، شۇڭا ئۆي ئىچى قىزىپ
كەتكەندى. چۈشتىن كېيىن قادىر دوستىنى ھاۋالانغاچ ئايلىنىپ
كىرىش ئۈچۈن قورۇنىڭ كەينىدىكى باغقا تەكلىپ قىلدى.
ئابدۇخالىق باغنىڭ گۈزەل مەنزىرىسىنى تاماشا قىلىپ، نەمخۇش
ئىللىق ھاۋادىن ئەركىن نەپەس ئېلىپ كۆڭلى يايىپ كەتتى. ئۇ
ئارىلاپ يۈرۈپ باغنىڭ غەربىي چېتىگە بېرىۋىدى، باغنىڭ
غەربىدىكى تام ياقىلاپ قاشا ئورنىدا قاتارىسىغا تىكىلگەن، يېڭىدىن
چېچەكلىگەن جىگدىنىڭ خۇشبۇي پۇرىقى ئۇنىڭ دىمىغىغا
گۈپىدە ئۇرۇلدى. ئۇ ئىختىيارسىز ھالدا قولىنى غۇچچىدە
چېچەكلىگەن بىر شاخقا ئۇزىتىپ ئۇنى سۇندۇرۇۋالدى - دە،
بۇرۇنغا يېقىن ئەكېلىپ ھەۋەس بىلەن پۇراشقا باشلىدى. جىگدە
چېچىكىنىڭ ئۆزىگە خاس شېرىن پۇرىقى ئابدۇخالىقنىڭ ۋۇجۇدىنى
غىدىقلاپ، ئۇنىڭ يىڭىتلىك ھېسسىياتىنى قوزغۇۋەتتى. قادىر
ئابدۇخالىقنىڭ كەينىدە قالغانىدى. ئۇ دوستىنىڭ يېنىغا كېلىپ
ئۇنىڭ قولىدىكى جىگدە چېچىكىنى كۆرۈپ قاقاقلاپ كۈلۈپ
كېتىپ دەيدى:

- قوللىرىدىكىنى چاپسان تاشلىسىلا، ئاداش، ئۆزلە قىز بالا
بولمىغاندىكىن، جىگدە چېچىكىنى پۇراپ ...
ئابدۇخالىق پەرۋاسزلىق بىلەن «ئەي!» قىلىپ كۈلۈپ
قويۇپ:

- بەك خۇشبۇي پۇرايدىكەن ئەمەسمۇ؟ جىگدە گۈلى قىزلار
ئۈچۈنلا يارىتىلمىغانغۇ؟ ئۇ دېگەن كونا گەپ، ئاغىنە، - دەيدى
قولىدىكى جىگدە چېچىكىنى پۇلاڭلىتىپ.
ئىككى دوست شۇ تەقلىدە چاقچاقلىشىپ باغنىڭ كەينى
ئىشىكىگە كېلىپ قېلىشتى. ئابدۇخالىق سورىدى:
- بۇ ئىشىك بىلەن نەگە چىققىلى بولىدۇ؟

— باغنىڭ كەينىدىكى ئېرىققا چىقىمىز. يۈرسىلە، ئېرىق بويغا چىقىپ يۈز - قوللىرىمىزنى يۇيۇپ كىرىلى، — قانداق دوستىنى باغنىڭ كەينى ئىشىكىدىن باشلاپ ئېرىق بويغا ئېلىپ چىقتى. ئېرىقنىڭ كۈنچىقىش تەرىپى قانداق بولغانىكەن كەينى ئىدى. ئېرىقنىڭ غەربىي تەرىپى يەنە بىر چوڭ باغقا تۇتاشتى. ئىككى يىگىت تۇرغان يەردىن يۈز قەدەمچە يۇقىرىدا ئۇ باغنىڭ ئېرىققا قاراپ ئېچىلىدىغان بىر كەينى ئىشىكى بار ئىدى. ئابدۇخالىق مېۋىلىك دەل - دەرەخلىرى گۈللەپ ياشىغان چوڭ باغقا نەزەر سېلىپ قىزىقىپ سورىدى:

— بۇ كىمنىڭ بېغى؟

— بىلمەيلا تېخى؟

ئابدۇخالىق «چىك» قىلىپ تامىقىنى چىكىلىپ بېشىنى جايلىدى.

— بۇ ئىدا لويىنىڭ بېغى، — دەپتى قانداق.

— ئۇنداق دېسىلە، ئىدا لويى دېگىنىمىز ئىمىننىياز بەگ ئەمەسمۇ؟ ئۇ ئادەم مەخسۇم ئاتام بىلەن بەك يېقىن.

— شۇنداقمۇ تېخى، — دەپتى قانداق دوستىغا قاراپ، — ئۇنداقتا، ئۆزلىرى بېغىنى بىلمىگەن بىلەن ئىمىننىياز ئاكاڭنى تونۇيدىكەنلا - دە؟

— شۇنداق، ئىمىننىياز ئاكام بىزنىڭ ئۆيىگە پات - پات بېرىپ تۇرىدۇ. ئۆتكەن قۇربان مېھتتا ئاتام ئۇلارنىڭ ئۆيىگە مېنىمۇ بىلە ئېلىپ كەلگەن. مەن بۇ باغقا چىقىپ باقماپتىكەنمەن.

ئىككى يىگىت ئېرىقتىكى سۇغا قاراپ شۇ يوسۇندا پاراڭلىشىپ ئولتۇرۇشقىنىدا، ئۇلار قاراپ ئولتۇرغان باغنىڭ ئىشىكى ئېچىلىپ، قاپاق كۆتۈرگەن بىر قىز چىقتى. ئۇ قىز خۇددى چۆچەك - رىۋايەتلەردىكى ھۆر - پەرىلەردەك گۈزەل ئىدى. سۈزۈك ئاق يۈزلۈك، تولۇق كەلگەن دويدومىلاق ئىككى ئەڭزى ئالمىدەك قىزارغان، شەھلا كۆزلىرى تاڭ چولپىنىدەك

چاقناپ، ساغرىسىغا چۈشكەن قۇندۇزدەك قارا چاچلىرى ئەۋرىشىمدەك يەلپۈنۈپ تۇرغان غۈنچە بويلۇق ئۇ قىز ئۇچىسىغا ئانارگۈلى رەڭلىك دۇخاۋىدىن كۆڭلەك كىيىپ، بېشىغا قىزىل كەشمىر ياغلىق چىگىۋالغانىدى. يىگىتلىك ھېسسىياتى ئۇرغۇپ تۇرغان ئون سەككىز ياشلىق ئابدۇخالىقنىڭ كۆزىگە ئۇ قىز ئەمەس، بەلكى بىر پارچە يالقۇن بولۇپ كۆرۈنىدى. ئۇ يالقۇندىن چاچرىغان بىر ئۇچقۇن ئابدۇخالىقنىڭ يۈرىكىنى «پىژ» قىلىپ كۆيدۈرۈپ ئوتتى. ئابدۇخالىق ئىختىيارسىز چوڭقۇر نەپەس ئېلىپ ئاھ ئۇرۇپ قويدى.

گۈزەل قىز ئۆزىدىن يۈز چامدا مېچە تۇۋەندە ئېرىق ياقىسىدا دەرەخلەرنىڭ تۈۋىدە ئولتۇرغان بىر جۈپ يىگىتنى كۆرمىدىمۇ ياكى كۆرگەن بولسىمۇ، كۆرمەسكە سالدۇمۇ، ئەيتاۋۇر، كېيىكتەك چاققانلىق بىلەن قاپىقىنى سۇغا پاتۇرۇپلا قۇشتەك يەڭگىل مېڭىپ قانداق تۇيۇقسىز پەيدا بولغان بولسا، يەنە شۇنداق تۇيۇقسىز كۆزدىن غايىب بولدى. ئابدۇخالىق تاققىدە قىلىپ يېپىلغان باغنىڭ ئىشىكىگە قاراپ چوڭقۇر نەپەس ئېلىپ ئاھ ئوردى. دوستىنىڭ كەيپىياتىنى نەزەردىن ساقىت قىلماي ئولتۇرغان قادىر سورىدى:

— قانداق، ئىمىننىياز ئاكىمنىڭ قىزى چىرايلىقمىكەن؟

ئابدۇخالىق «ھىم» دەپ بېشىنى لىڭشىتىپ تۇرۇپ:

— مەن بۇنداق چىرايلىق قىزنى تۇرپاندا تۇنجى قېتىم كۆرۈشۈم، — دېدى كۆڭلىدىكىنى يوشۇرماي ۋە بىر ئازدىن كېيىن دوستىدىن سورىدى، — ئۇ قىزنىڭ ئىسمى نېمە؟

— نىيازخان.

— نىيازخان؟! — ئابدۇخالىق ئاستا تەكرارلاپ بىر پەس جىمجىت ئولتۇرغاندىن كېيىن خۇددى ئۆز - ئۆزىگە سۆزلىگەندەك دېدى، — مېھنەت ئاشۇ شاھنىڭ سىڭلىسى مەلىكە شېرىن ھەر قانچە چىرايلىق بولسىمۇ ئاشۇ نىيازخانچىلىكلا بولغىدى؟! ...

ئابدۇخالىقنىڭ بۇ گېيى قاندىن كۈلدۈرۈۋەتتى. ئۇ بىر

پەستىن كېيىن كۈلكىدىن ئۆزىنى توختىتىۋېلىپ دەيدى:
— راست گەپ قىلىدىلا، شاھزادە پەرھادىمۇ ھەر قانچە بولسا
ئۆزلىرىچىلا بولغىدى، بۈگۈن تازا خاسىيەتلىك كۈن بولدى، بىر
كۆرۈپ كۆيۈپ قالدى دېگەن شۇ - دە.

— نېمىلەرنى دەپ كەتتىلە، ئۇ قىز يە ماڭا قارىمىسا؟
— قىز دېگەننىڭ كۆزى ئۆتكۈر بولىدۇ. بىزنىڭ قىزلىرىمىز
بەك نومۇسچان، يۈزى تۆۋەن. نىيازخان قارىماققا ئۆزلەنى
كۆرمىگەندەك، بۇ تەرەپكە قارىمىغاندەك قىلغان بىلەن ئۇ چوقۇم
ئۆزلىرىنى كۆردى. بولمىسا، ئۇ ئىشكىنى ياپقۇچە بۇرۇلۇپ
كەينىگە قارامدۇ؟

نىيازخان ھەقىقەتەن كەينىگە بۇرۇلغان، ھەر قانداق ئادەمنىڭ
زوقى كەلگۈدەك كېلىشكەن ئابدۇخالققا خۇش تەبەسسۇم بىلەن بىر
قارىغان بولسىمۇ، تولىمۇ ھاياجانلانغىنىدىن يۈرىكى ئويناپ
كەتكەن ئابدۇخالق بۇنى ئېنىق پەرق ئېتەلمىگەنىدى.
شۇ كۈندىن باشلاپ ئابدۇخالقنىڭ ۋۇجۇدىغا مۇھەببەتنىڭ
يالقۇنلۇق ئوتى تۇتاشتى. قادىرنىڭ سىڭلىسى نىيازخان بىلەن
دوست ئىدى. قادىر سىڭلىسىدىن نىيازخاننىڭ بەزى ئەھۋاللىرىنى
سوراپ دوستى ئابدۇخالققا سۆزلەپ بەردى. ئابدۇخالقنىڭ
ئۇيغۇسى قېچىپ، ئىشتىھاسى تۇتۇلۇپ گېلىدىن غىزامۇ ئۆتمىدى،
بارغانسېرى جۈدەشكە باشلىدى. نىيازخاننى ئويلاپ، ئۇنىڭ
ئىشىقىدا كۆيگەن ئابدۇخالق كېچىچە ئۇخلىماي مۇنداق بىر شېئىر
يازدى:

ئەي قەمەر، قارىشىڭدا مەن ھەيرەتتە قالدىم ئۇشبۇ تۈن،
ماھ رۇخسارىڭ سېنىڭ ئون تۆت ئىكەن تولغان بۇ كۈن.

بىر قاراشتا گۈل يۈزۈڭگە ئاشىق بولدۇم بىقارار،
قايقارا شەھلا كۆزۈڭ، خۇددى ئېلىكتىر يالتىرار.

لەۋلىرىڭنىڭ قېنى ئانار رەڭگىدىنمۇ ياخشىراق،
چىشلىرىڭ چىن ئۈنچىدىن، تىللىرىڭ مەھبۇبىراق.

قاشلىرىڭدۇر يېڭى چىققان ئەينى شەۋۋالنىڭ ئېيى،
سېنىڭ ئالدىڭدا باراۋەردۇر گادا، شاھۇ بېيى.

سېھرىگەر گۈل، كۆزگە ساقچى، كىرىپكىڭ بىر نەيزىدۇر،
ھەر قاراشىڭدا كېلىپ نەيزەڭ يۈرەكنى ئېزىدۇر.

ساچلىرىڭ رەقىبلىرىڭ كۆڭلى كەبى بىر سىرقارا،
ئەۋرىشىمدەك يەلپۈنۈپ سالدى كۆڭۈلگە جىق يارا.

.....

بويلىرىڭ زىلۋالىقى سەرۋىگە ئوخشار ئەي قەمەر،
كۆرمىدىم ھېچبىر چىرايلىق ساڭا ئوخشاش بىر نەپەر.

تەۋرىنىپ كەتسەڭ ئەجەب يەلپۈنەدۇر بۇ ساچلىرىڭ،
ئىلتىپاتىڭدىن ئۈمىد ئەيلەپ ئاقۇر قان - ياشلىرىم.

.....

ئابدۇخالىق بۇ شېئىرنى قەغەزگە چىرايلىق كۆچۈرۈپ
قادىرنىڭ سىڭلىسى ئارقىلىق نىيازخانغا ھەدىيە قىلدى. نىيازخان
بۇ شېئىرنى كۆرۈپ تېزلا ئۆز سۆيگۈسىنى ئىززەت ئەيلەپ
ئابدۇخالىققا جاۋاب خەت يازدى.

ئابدۇخالىقتىكى ئۆزگىرىشلەر ئۇنىڭ ئاتا - ئانىسىنىڭ
دەققىتىنى قوزغىدى. ئۇلار ئوغلىنىڭ ئاغىنىلىرىدىن سۈرۈشتۈرۈپ
ئۇنىڭ نىيازخانغا كۆيۈپ قالغانلىقىنى بىلىشتى.
دۇنيادا مۇنداق بەختلىك يىگىت - قىزلارمۇ بولىدۇ، بىراق

ئابدۇخالق ئۇيغۇر

جاھالەتنىڭ قارا بۇلۇتى پەلەكنى قاپلىغان ئەلدە بۇنداق ئىش ناھايىتى كەم ئۇچرايدۇ. ئابدۇخالقنىڭ ئاتا - ئانىسى بىلەن نىيازخاننىڭ ئاتا - ئانىسى ئىككى يىل بۇرۇنلا قۇدىلىشىش ئۈچۈن پۈتۈشۈپ قويۇشقاندى.

شۇ يىلى كۈزدە ئابدۇخالق بىلەن نىيازخاننىڭ داغدۇغىلىق توي مەرىكىسى بولۇپ ئۆتتى، ئابدۇخالقنىڭ ئانىسىنىڭ ئىسمىمۇ نىيازخان بولغاچقا، تويدا نىكاھ ئوقۇلغۇچە يېڭى كېلىننىڭ ئىسمى ئايمىخانغا يۆتكەپ قويۇلدى ...

باردۇر

1921 - يىلى كۈزدە، شىمالىي مىلىتارىستلار ھۆكۈمىتى بېيىڭدا ئېچىلىدىغان بىر قۇرۇلتايعا شىنجاڭدىكى ئۇيغۇر، قازاقلاردىن ۋەكىل سايلاشقا سان چۈشۈردى. شۇ مۇناسىۋەت بىلەن ياك زېڭشىن ھۆكۈمىتى تۇرپاندىن بىر نەپەر ئۇيغۇر ۋەكىل سايلاشقا سان تەقسىم قىلدى. بۇ خەۋەر تۇرپانغا تارقىلىش بىلەن ئەمەلدارلار، بەگ - خوجىلار، سودىگەرلەر ئوتتۇرىسىدا قاتتىق تالاش - تارتىش باشلاندى، ھەممەيلەن ۋەكىللىككە ئۆزى سايلىنىشىنى تەمە قىلىشتى.

ئەمدىلا يىگىرمە ياشقا كىرگەن ئابدۇخالىق خەلق ئىچىدە يۇقىرى ئابروىغا ئىگە ئىدى. گەرچە ئۇ چوڭ سودىگەر ئائىلىسىدىن چىققان بولسىمۇ، بايلىق، ئەمەلىي دوست تۇتماي، بارلىقىنى ئىلىم - مەرىپەتكە، خەلق ئىشلىرىغا بېغىشلاۋاتاتتى. ئۇ بالىلىق چاغلىرىدىن باشلاپلا قېتىرقىنىپ ئۆگىنىپ ئەرەبچە، پارسچە تىل - يېزىقلارنى ئىگىلىۋالغاندىن كېيىن يەنىمۇ تىرىشىپ ئۆگىنىپ، رۇسچە، خەنزۇچە تىل - يېزىقلارنىمۇ ئىگىلەپ ئىلغار پەن - مەدەنىيەتكە يۈرۈش قىلىپ، كونا تۇرپاننىڭ ئىلىم - مەرىپەت ئاسمىنىدىكى نۇرلۇق بىر يۇلتۇزغا ئايلىنىپ قالغانىدى.

ئابدۇخالىقنىڭ كىچىك پېئىل، كەمتەر، مەردلىكى، ئېسىل ئەخلاقىي پەزىلىتى ئۇنى ئاۋام خەلقكە يېقىنلاشتۇرغان، خەلق ساداسىنىڭ ۋەكىلىگە ئايلاندۇرغان، ئۇنىڭ ھەقىقەتتە چىڭ تۇرۇپ، ئادالەت ئۈچۈن جان تىكىپ كۈرەش قىلىشى، كەمبەغەل،

نامراتلارنىڭ ھالىغا كۆڭجۈل بۆلۈشى ئەل ئىچىدىكى نام - شەرىپىنى، ئابروي - ئىناۋىتىنى تېخىمۇ ئاشۇرۇۋەتكەندى.

شۇنىڭ ئۈچۈن خەلق ئۇنى ۋەكىللىككە سايلىدى. تۇرپان ئامبىلى ئۇنىڭ ئىسمىنى ئۆلكىگە - ياكى زېڭىشىغا مەلۇم قىلدى. بۇنىڭدىن خەۋەر تاپقان ئەمەلىيەرەس، ھەسەتخور ئەمەلدار، بايلار نىل بىرىكتۈرۈپ، ئابدۇخالىقنى ۋەكىللىكتىن قالدۇرۇپ ئۆزلىرىنىڭ ۋەكىلىنى سايلاش ئۈچۈن ھەرىكەت قىلىشتى؛ بىر مۇنچە ئالتۇن، كۈمۈش ھازىرلاپ «تۇرپان پۇقرالىرىنىڭ ئەرزىيىتى»، «تۇرپان خەلقىنىڭ تەلىپى» دېگەندەك ئىككى پارچە ئەرزنامە تەييارلاپ، ئابدۇخالىقنىڭ ۋەكىللىككە سايلىنىشى توغرا بولمىغانلىقىنى، ئۇنىڭ بەزى ئەمەلدار، بايلارغا پارا بېرىش ئارقىلىق سايلىنىۋالغانلىقىنى ئىزاھلاپ مەخسۇس ئىككى ئادەمنى ئۈرۈمچىگە ماڭدۇرۇشتى. ئۇ ئىككى ئادەم دەرھال ئۈرۈمچىگە بېرىپ ئاۋۋال ياكى زېڭىشىغا پارا ئۈچۈن ئېلىپ چىققان ئالتۇن - كۈمۈشلەرنى، ئاندىن ئىككى پارچە ئەرزنامىنى تاپشۇردى. ياكى زېڭىش ئۈچۈن ۋەكىللىككە ئابدۇخالىقنى سايلاش ياكى ئۇنى قالدۇرۇۋېتىپ باشقا ئادەمنى سايلاش ئۈنچۈۋالا مۇھىم ئەمەس ئىدى. ئۇنىڭ ئۈچۈن ئالتۇن - كۈمۈش ھەممىدىن مۇھىم، قانۇن - پىرىنسىپمۇ، ھەق - ئادالەتمۇ ئاشۇ ئالتۇن - كۈمۈش ئىدى. ياكى زېڭىش ھېلىقى ئىككى ئادەمدىن تۇرپاندىكى سايلام ئەھۋالىنى سورىدى، «تۇرپان خەلقىنىڭ بۇ ئىككى ۋەكىلى» ۋەكىل سايلاش ئەھۋالىنى يېپىدىن يىڭىنىسىغىچە سۆزلەپ بەردى. ھېلىگەر ياكى زېڭىش تۇرپاندىكى سايلامدا ئەمەلدارلار بىلەن بايلار ئوتتۇرىسىدا قاتتىق تالاش - تارتىش بولغانلىقىنى ھېس قىلدى - دە، ئۆزىگە ئۆزى «باش ئاغرىقى» تاپماسلىق ئۈچۈن تۇرپاندىن سايلانغان ۋەكىلنى قالدۇرۇۋېتىپ، توقسۇندىن بىر نەپەر ۋەكىل سايلاشنى قارار قىلدى. بۇ ئارقىلىق بىر چالامدا ئىككى پاختەكنى سوقماقچى بولدى، بۇنىڭ بىلەن تۇرپاندىن ۋەكىل بولۇپ

چىققانلارنىڭ شېرىن تەمەسى سىرپۇن كۆپۈكىدەك ئۇچۇپ كەتتى. ئابدۇخالىق ۋەكىللىكتىن قالدۇرۇلۇپ، ئۇنىڭ ئورنىغا توقسۇندىن بىر كىشى سايلاندى.

توقسۇندىن بىر كىشى ۋەكىل قىلىپ سايلانغاندىن كېيىن، تۇرپاندىكى ئەمەلدار، بايلار ئۈرۈمچىگە ئەرزىگە چىققان ئىككى ئادەمنى «نۇرغۇن ئالتۇن - كۈمۈشنى شامالغا ئۇچۇرۇۋېتىشى»، «كارغا كەلمىدى» دەپ ئەيىبلەپ چوڭ ماجىرا قوزغىدى. بىر گۇرۇھ ئەمەلدار، بايلار: «بۇ ئىشتا سىلەر ئەيىبلىك» دەپ يەنە بىر گۇرۇھ باي، ئەمەلدارلارنى ئەيىبلىسە، ئۇلار: «ئالدى بىلەن سەۋەنلىك سىلەردىن ئۆتتى» دەپ قارشى تەرەپنى ئەيىبلەشتى. ئىچكى جەھەتتىكى بۇ قورساق سوقۇشى ئۇزۇن ئۆتمەي ئاشكارا سورۇنلاردىكى قاتتىق تالاش - تارتىشقا ئايلاندى. بىر گۇرۇھ يەنە بىر گۇرۇھنى ئەيىبلەپ ئارتىمىغان گۇناھى، ئېيتىمىغان يامان گېپى قالمىدى. بۇنىڭ بىلەن ئۇلارنىڭ ياكى زېڭىشىغا پارا بېرىپ ئابدۇخالىقنى ۋەكىللىكتىن قالدۇرۇۋەتكەنلىكى خەلقئالەم ئالدىدا پاش بولۇپ، چاۋىسى چىتقا بېيىلدى.

10 - ئاينىڭ بىر كۈنى كەچقۇرۇن ئىككىنچى قەۋەتتىكى يېزىقچىلىق خانىسىغا كىرىپ كەتكەن ئابدۇخالىق تاكى يېرىم كېچىگىچە ئۇ يەردىن چىقمىدى.

ھۇجرىسىدا قەدىردانىنىڭ كىرىشىنى ئىنتىزار بولۇپ كۈتۈپ ئۇخلايمىغان ئايىمىخان ئاخىر ئورنىدىن تۇرۇپ تاشقىرىغا چىقتى. ئۇ ئابدۇخالىقنىڭ يېنىغا كىرگەندە شائىر باش كۆتۈرمەي يېزىۋاتاتتى. ئۇ بەزى مىسرالارنى بىر قېتىمدىلا يېزىپ بولدى قىلسا، يەنە بەزى مىسرالارنى راسا ئويلىنىپ بىر پەس ئولتۇرغاندىن كېيىن يازاتتى، يازغىنىنى ئوقۇپ كۆرۈپلا ئۇچۇرۇۋېتەتتى، بىردەمدىن كېيىن يەنە يازاتتى ...

ئايىمىخان ئۈنچىقماي ئۇنىڭ كەينىدە ئۇزاققىچە قاراپ تۇردى.

ئۇ گەپ قىلىشقا ئىنتىلىسىمۇ سۆيۈملۈكنىڭ دىققىتىنى بۆلۈشنى خالىمىدى. ئۇ شۇ تەقىلىدە تۇرۇۋەردى. بىر چاغدا ئاق قەغەزلەرنى تەپەككۈر دۇردانىلىرى بىلەن تولدۇرغان ئابدۇخالىق چوڭقۇر نەپەس ئېلىپ ئورنىدىن تۇردى. ئۇ ئالدى تەرەپتىكى تامغا چۈشكەن كۆلەڭگىنى كۆرۈپ كۈلۈمسىرىگىنىچە كەينىگە بۇرۇلۇپ سۆيۈملۈكىدىن سورىدى:

— تېخىچە ئۇخلىمىغانمۇ؟

— ئۇيقۇم كەلمىدى. شېئىرىمۇ پۈتتى.

— ئىجازەت بەرسىلە، بىر ئوقۇپ باقسام.

— ئىختىيارىڭىز، قېنى ئولتۇرۇڭ، — ئابدۇخالىق

ئورۇندۇقىنى ئايىمخان تەرەپكە سۈرۈپ قويدى.

شېئىر يېزىلغان قەغەزلەرنى قولىغا ئالغان ئايىمخان

يۈلەنچۈكلۈك ئورۇندۇققا ئولتۇردى. ئابدۇخالىق «بىردەم ئۆرە

تۇراي» دەپ بىر قولى بىلەن ئايىمخاننىڭ مۇرىسىنى تۇتۇپ، يەنە

بىر قولى بىلەن ئۇنىڭ ساغرىسىغا چۈشكەن توم قارا چېچىنى

سىيلىغىنىچە ئۆرە تۇردى. ئايىمخان يېقىملىق ئاۋازى بىلەن

شېئىرنى ئوقۇشقا باشلىدى:

جاھالەت سەمەرسىدىن بىزگە بىر كۈن كۆپ جاپا باردۇر،

ئېيتىڭىزچۇ بۈگۈنكى ھالىمىزنىڭ قايسى بىرىدە ساپا باردۇر.

زامانىنىڭ ھالىدىن ۋاقىپ بولۇپ تۇرماقنىڭ ئورنىغا،

بىرىنى شاڭخو سايلاپ ئارقىدىن دەۋايىمىز باردۇر.

ئىلىمىنىڭ ئىجتىھاتىغا كۆڭۈلنى قويمىدۇق بىزلەر،

ئوقۇرمىز - ئوقۇتۇرمىز سېغىز چايناشىمىز باردۇر.

تەئاۋۇنۇ - تەناسۇر ئورنىغا بىزلەردە بىر ئادەت،

يېڭى باشنى كۆتۈرگەننى ئورۇپ يىققانمىز باردۇر.

ئايىمخان غەزەلنى ئوقۇپ مۇشۇ يەرگە كەلگەندە بىر تىنىۋېلىپ شائىرغا قارىدى. شائىر «ئوقۇڭ» دېگەندەك بېشىنى يېنىك ئېغىتىپ قويدى. ئايىمخان ئوقۇشنى داۋاملاشتۇردى:

بابالار شوھرىتىنى، غەيرىتىنى ھېچ سېغىنمىسىمىز،
قىلىپ غەپلەت جاھالەتتە يۈمۈپ كۆز، پو ئاتقانمىز باردۇر.

.....

ئويۇن - چاقچاق تۈپەيلىدىن ئۆز ئارا بىئەت بولساق،
ياراشتۇرۇپ قويۇش نەدە، ئارىغا ئوت ياققانمىز باردۇر.

خۇشامەت يابىدا بىزدىن بۆلەك ئۈستىسى ھەم يوقتۇر،
قۇلۇقۇ شۇملۇق بىلەن رەڭمۇ رەڭ يالغانمىز باردۇر.

ئىت ئۇرغاننى تونۇر دەپ بار ئىدى بىر تەمسىلى،
لويى، ئامبال ۋە دارىن دەپ سېمىز باققانمىز باردۇر.

ئىلىم - پەنگە يۈرۈش قىلغان ئۇچار كۆكتە - ئۈزۈر سۇدا،
مىنىشكە قوتۇر ئېشەك يوق، پىيادە قالغانمىز باردۇر.

گۈركىرەپ كەلسە ئاپتوموبىل، نېمە بۇ ئەي خۇدايىم دەپ،
ئەقىلنى ئىشلىتەلمەي ھاڭ - تاڭ قېتىپ قالغانمىز باردۇر.

ھۈنەر بىلەن سانائەتتە «يېتىشتۈق» ئەمدى ئىش پۈتتى،
ئۇماچ ئىچمەككە خۇمداندا غېدىر قۇيغانمىز باردۇر.

مىسلى جەننەت تاغۇ دەريانى بېزەشكە يوق كىشى،

ياستۇقنى قىرلاپ قويۇپ بىغەم ياتقانمىز باردۇر.

مۇنەججىم ھەم ئىنژېنېر، ئالىملارنىڭ ئورنىغا،
تونۇ سەللە، نەپسى بالا موللىمىز - سۇلتانىمىز باردۇر.

قىزىل كۆزلۈك، كۆرەلمەسلىك ۋە يا ئۆزى قىلاماسلىق،
قىلاي دەپ بەل باغلىغانلارغا تۈرلۈك - تۈمەن بوھتانىمىز باردۇر.

.....

غەزەلنى ئوقۇپ بولغان ئايىمخان چوڭقۇر نەپەس ئېلىپ
ئورنىدىن تۇردى. قولىدىكى شېئىر يېزىلغان ۋاراقلارنى قاتلاپ
ئۈستەلگە ئاۋايلاپ قويدى. ئۇ ئۆزىگە قىرغىن مۇھەببەتلىك
ھېسسىياتى ئۇرغۇغان ھالدا تىكىلىپ تۇرغان شائىرغا نازغىن
تەبەسسۇم بىلەن قاراپ:

— بۇ غەزەلدە يازغانلىرى يۇرت ئىچىدە يار ئىشلارغۇ
ھەممىسى، يۈرسىلە ئەمدى ئارام ئالسىلا، — دېدى.
ئۇلار شۇ تەقلىدە شېئىر توغرىسىدا سۆزلىشىپ ھۇجرىسىغا
كىرىپ كېتىشتى.

ئۈچ كۈندىن كېيىن ئابدۇخالىق «باردۇر» ناملىق شېئىرنى
ھېسامىدىن زۇپەرنىڭ ئۆيىدىكى ئولتۇرۇشتا دوست - يارەنلىرىگە
ئوقۇپ بەردى. بۇ شېئىر دوستلارنىڭ قىزغىن ماختىشىغا سازاۋەر
بولدى. بەزىلەر شۇ بەردىلا شېئىرنى كۆچۈرۈۋالدى. ئۇزۇن
ئۆتمەي «باردۇر» شېئىرى تۇرپانغا كەڭ تارقالدى. بۇنىڭ بىلەن
بەزى ئەمەلدار، بايلار «ئابدۇخالىق نەزمە پۈتۈپ بىزنى
ھاقارەتلەپتۇ، بىز ئۇنىڭ بىلەن زاكونلىشىمىز» دەپ تۇرپان
ئامبىلىغا ئەرز قىلىشتى. بەزى كۆكەمىلەر ئۇنى ئىزدەپ كېلىپ
جېدەللەشتى. بۇنىڭ بىلەن شائىرنىڭ بۇ شېئىرىغا قىزىقىدىغانلار
تېخىمۇ كۆپەيدى، ئاڭلىمىغانلار باشقىلارغا ئوقۇتۇپ ئاڭلىدى،

يادلايمۇ ئېلىشتى. ئەمەلدار، بايلار ئابدۇخالىققا قارا چاپلاپ ئۇنىڭ ئىناۋىتىنى تۆكۈپ شەرمەندە قىلىمىز، دەپ قانچە ھەرىكەت قىلغانسىرى ياش شائىرنىڭ بۇ شېئىرى تېخىمۇ كەڭ تارقىلىپ، ئۇلار ئۆزلىرى شەرمەندە بولۇشتى، ئەكسىچە ئابدۇخالىقنىڭ ئەل ئىچىدىكى شان - شۆھرىتى تېخىمۇ ئېشىپ كەتتى.

ئابدۇخالىقنىڭ تۇرپاندا چوڭ غوۋغا، جېدەل - ماجىراغا مەۋەبچى بولغان «باردۇر» شېئىرى تېزلا سىڭگىم، مۇرتۇققا يېتىپ باردى. شائىر نەمەت خەلپەت بۇ شېئىرنى يادلىۋالغان بىراۋدىن ئاڭلاپ، سۆيۈنۈپ پەخىرلەنگەن ھالدا مۇنداق دەيدى:

— ئۆتكەندە ئۈرۈمچىگە چىقىپ بىر سورۇندا بىر قانچە بۇرادەرلەر بىلەن پاراڭلىشىپ قالدىم. ئۇلارنىڭ ئىچىدىكى خېلىلا كاتتا بىر ئادەم ماڭا چىرماق سېلىپ: «ئاداش، سىلەرنىڭ تۇرپاندىن شائىر چىقمايدۇ» دېۋىدى، مانا ئەمدى تۇرپاندىن شائىر چىقتى، چىققاندىمۇ ئەل - يۇرتىنى تەۋرىتىپ، ھۆكۈمدارلارنى تىرتىدىغان، ئالەمنى مالەم قىلىۋېتىدىغان شائىر چىقتى. «ئاۋۋال چىققان قۇلاقتىن كېيىن چىققان مۇڭگۈز ئېشىپ كېتىپتۇ» دېگەن مانا شۇ.

بىر توپ قىزىل تاۋار

1922 - يىلى 6 - ئاينىڭ 10 - كۈنى ئابدۇخالىق ئۇيغۇر ئەتىگەنلىك تامىقىنى تېزلا يەپ بولدى. ئۇ شۇ تاڭنىڭ ئوقۇغۇچىلار فورمىسىنى كىيىپ ئالدىراش مەكتەپكە ماڭدى. بۈگۈن مەكتەپ زالىدا يۇقىرى سىنىپ ئوقۇغۇچىلىرىنىڭ ئوقۇش پۈتتۈرۈش مۇراسىمى ئۆتكۈزۈلەتتى.

مەكتەپ بىناسىنىڭ لى تاڭ دەپ ئاتىلىدىغان چوڭ زالى بۈگۈن پاكىز تازىلانغانىدى. سەھنىنىڭ تۈرىگە سۇڭ جۇڭشەن ئەپەندىنىڭ چوڭايتىلغان سۈرىتى، ئۇنىڭ ئىككى تەرىپىگە چەپراس قىلىپ دۆلەت بايرىقى ئېسىلغانىدى. سەھنىنىڭ زال تەرەپ ئالدىغا ئاددىيغىنا ئېگىز جوزا قويۇلۇپ ئۈستىگە قىزىل شەلپەر يېپىلغان، جوزا ئارقىسىغا ئورۇندۇق قويۇلۇپ كىچىك قىزىل كۆرپە سېلىنغان، سەھنىنىڭ ئىككى تەرىپىگە ئورۇندۇقلار قاتار قويۇلغانىدى. زالىنىڭ ئىچىگە بولسا ئۇزۇن ئورۇندۇقلار رەتلىك تىزىلغانىدى.

ئابدۇخالىق ئۇيغۇر مەكتەپ دەۋرۋازىسىدىن كىرگەن چاغدا، بۇ يىل ئوقۇش پۈتتۈرىدىغان ئوتتۇز ئوقۇغۇچى ئىككى رەت بولۇپ تىزىلىۋاتاتتى. سىنىپ باشلىقى ماجۇڭشەن ئۇنى چاقىردى. ئابدۇخالىق ئۇيغۇر ئىنتىك كېلىپ رەتكە تىزىلدى. بالىلار رەتلىك ھالدا كۆتۈرەڭگۈ روھ بىلەن زالغا كىردى. ئۇلار زالىنىڭ ئوڭ تەرىپىدە تۆتىن قاتار بولۇپ ئولتۇردى. ئوقۇغۇچىلار شۇ زاماننىڭ ئالىي رەختى ھېسابلىنىدىغان قارا شەيتان تېرىسى (ھازىرقى قارا كاجىغا ئوخشاش) دىن تىكىلگەن مەكتەپ فورمىسى - تۆت

يانچۇقلۇق كالتە چاپان ۋە شىم كىيىگەندى. ئوقۇغۇچىلارنىڭ ئىچىدىكى خەنزۇ، خۇيزۇ بالىلىرى بېشىغا چوققىسىدا قۇببىسى (گادازىسى) بار خەنزۇ تەقىيسى (پوسما)، ئۇيغۇر بالىلىرى بولسا گۈللۈك دوپپا كىيىشكەندى. بىر قاراشتىنلا ئۇلار ئېنىق پەرقلەنىپ تۇراتتى.

ئوقۇش پۈتتۈرۈش مۇراسىمىغا ئوقۇتقۇچى - ئوقۇغۇچىلاردىن باشقا يۇرت مۆتىۋەرلىرى، ئاتىلار، تۇڭچىلار (تەرجىمانلار) ھۆكۈمەت ئەمەلدارلىرى، ھەتتا تۇرپاننىڭ ئامبىلىمۇ تەكلىپ قىلىنغانىدى. مېھمانلار بىر - ئىككىلەپ كېلىشكە باشلىدى. كۈتكۈچىلەر ئۇلارنى باشلاپ مۇۋاپىق ئورۇنلارغا ئولتۇرغۇزاتتى. زال ئىچى ئىسسىق بولغاچقا، مېھمانلار ئولتۇرۇپلا يەلبۈگۈچلىرىنى چىقىرىپ ئۆزلىرىنى يەلبۈشكە باشلايتتى. ئارىدىن ئاز ۋاقىت ئۆتۈپ ئوقۇغۇچىلارغا ئوقۇش پۈتتۈرۈش شاھادەتنامىسى تارقىتىلغاندا، تەنتەنە نەغمىسى قىلىدىغان بىر گۇرۇپپا دۇمباقچى، چاڭ - چاڭچىلار ئۆزلىرىنىڭ داڭا - دۇمباقلىرىنى كۆتۈرۈشۈپ كىرىپ زالنىڭ سەھنىسىگە يېقىن سول تەرىپىگە جايلاشتى. ئانچە ھايال بولمايلا مۇدىر سەھنىنىڭ ئارقا يان ئىشىكىدىن چىقىپ كەلدى. شۇئان سىنىپ باشلىقى ماجۇڭشەن:

— لى جىڭ! (دېققەت) — دەپ تۈۋلىدى.

ئوقۇغۇچىلار ئەدەپ بىلەن ئورۇنلىرىدىن تۇرۇشتى، سىنىپ باشلىقى:

— تەزىم! — دەپ يەنە كوماندا بەردى.

ئوقۇغۇچىلار ئۇستازىغا بىر قېتىم تەزىم قىلىپ ھۆرمىتىنى بىلدۈردى. مۇدىر بېشىنى لىڭشىتىۋالدىن كېيىن قول ئىشارىسى قىلىپ:

— ئولتۇرۇڭلار، ئولتۇرۇڭلار! — دېدى سىپايلىق بىلەن. ئوقۇغۇچىلار سىنىپ باشلىقىنىڭ كوماندىسى بىلەن ئۆز ئورۇنلىرىغا ئولتۇرۇشتى.

مۇدىر ئۆز نەزىرىنى مېھمانلارغا بۇراپ ئۇلارغا قولسىنى جۈپلەپ سالام بەردى. مېھمانلارمۇ مۇدىرغا ھۆرمەت بىلدۈردى. مۇدىر ئاتىلار ئارىسىدا ئولتۇرغان ئابدۇخالىق ئۇيغۇرنىڭ ئاتىسى ئابدۇراخمان مەخسۇم بىلەن ئالاھىدە كۆرۈشتى. ئۇ مېھمانلار بىلەن كۆرۈشۈپ بولۇپ سەھنىگە چىقىپ ياندىكى بىر ئورۇندۇققا ئولتۇردى.

ئامبال تېخى يېتىپ كەلمىگەنىدى. شۇ ئارىلىقتىكى بوش ۋاقىتنى زايە كەتكۈزۈۋەتمەسلىك ئۈچۈن مۇدىر ئوقۇغۇچىلارغا ئىشارەت قىلىۋىدى، ئۇلار سىنىپ باشلىقى ماجۇكشەننىڭ باشلاپ بېرىشى بىلەن ئىككى چىڭ گىر^① ئوقۇدى. ئوتتۇز ئوقۇغۇچىنىڭ بىردەك تەكشى چىققان ئاۋازى زالىنى زىلزىلىگە كەلتۈرۈۋەتتى. ئوقۇغۇچىلار ياڭىراق ئاۋازلىرى بىلەن زالىنى راسا جانلاندىرۇۋاتتى. ناندا، كىمدۇر بىرى «ئامبال دارىن كەلدى» دېدى. شۇ زامان چىڭ گىر ئوقۇش توختىدى. زال ئىچىدىن مۇدىر، ئوقۇتقۇچى ۋە مېھمانلار زالىنىڭ ئىشىكى ئالدىغا چىقىپ ئامبالنى قارشى ئالدى. ئامبال قولنى جۈپلەپ ئېگىز كۆتۈرۈپ مېھمانلارغا ھۆرمەت بىلدۈرۈپ زالغا كىردى.

ئوقۇغۇچىلار ئورۇنلىرىدىن دەس تۇرۇپ ئامبالغا ھۆرمەت بىلدۈردى. داقا - دۇمباقچىلارمۇ دۇمباق، جاڭ - جۇڭلىرىنى چېلىپ قارشى ئالدى. ئامبال ئۇلارغا قاراپ بېشىنى لىڭشىتىپ ئۇتۇپ سەھنىگە چىقىپ قىزىل كۆرپە سېلىنغان ئورۇندۇققا ئولتۇردى. ئامبال بىلەن بىللە كەلگەن پوچتىخانا باشلىقى، باج ئىدارىسى باشلىقى ۋە يامۇل ئەمەلدارلىرى ئىككى چەتتىكى ئورۇندۇقلاردىن جاي ئالدى. كۈتكۈچى ئامبال ۋە باشقا مېھمانلارغا سوغۇق چاي تۇتتى. مۇدىر شاھادەتنامىلەرنى، بىر ۋاراق قىرىل قەغەزگە يېزىلغان ئوقۇغۇچىلارنىڭ ئىسمىلىكىنى ئەكېلىپ

① چىڭ گىر - خەنزۇچە شېئىر دېكلاماتسىيە قىلىش.

ئامبالنىڭ ئالدىغا ئىككى قوللاپ قويدى. ئامبال قىيسىق كۈزلىرىنى يۈگۈرتۈپ ئىسىملىكىنى بىر قۇر كۆرۈپ چىقىپ، نېمىشقىدۇر يەنە باشتىن قاراشقا باشلىدى. ئامبالنىڭ كۆزى ئىسىملىك يېزىلغان بۇ قەغەزنىڭ باش قىسمىدا توختاپ قالغانىدى.

مۇدىر ئامبالنىڭ ھەرىكىتىگە سەپسىلەپ ئولتۇرغانىدى. ئامبال بىر پەستىن كېيىن ئۇنىڭغا قارىدى. مۇدىر شۇئان ئامبال دارىنىڭ قېشىغا كېلىپ قەددىنى ئېگىپ قول قوشتۇرۇپ تۇردى. — خاۋىنسەي؟ — دېدى ئامبال سوئال ئاھالىدا قەغەزدىكى ئىسىملىكنىڭ باش تەرىپىگە بىرىنچى قىلىپ يېزىلغان ئوقۇغۇچىنى كۆرسىتىپ، — بىزنىڭ تۇرپاندا «خا» فامىلىلىك دەپمۇ ئادەم بارمۇ؟

— يوقسۇ دارىن، خاۋىنسەي دېگەن چەنتۇ (ئۇيغۇر) بالىسى، ئۇ ئۆزىنى «ئابدۇخالىق ئۇيغۇر» دەپ ئاتايدۇ، — دېدى مۇدىر. ئامبال قايتۇرۇپ سورىدى:

— چەنتۇ بالىسى؟

— خوش شۇنداق، دارىن، ئۇنىڭ ئوقۇش نەتىجىسى ھەممە ئوقۇغۇچىدىن يۇقىرى.

— ئەجەبلەنگۈدەك ئىش - ھە، — دېدى ئامبال قاپقىنىنى ئۇچۇرۇپ غودۇڭشىپ، — ئۇلاردىنمۇ مۇشۇنداق رېئىسەي چىقىپتىما؟

بۇنىڭدىن ئۈرۈكۈپ كەتكەن مۇدىرنىڭ جىرايى ئۈزگىرىپ كەتكەن بولسىمۇ، ئۆزىنى تۇتۇۋېلىپ ئامبالغا چۈشەندۈردى: — شۇنداق دارىن، ئوقۇش نەتىجىسى ئادەم ئەجەبلەنگۈدەك يۇقىرى، ھەر قانچە قىلساممۇ ئامال بولمىدى. ئىلاجسىز ئۇنىڭ ئىسمىنى بىرىنچى ئورۇنغا تىزىشقا توغرا كەلدى.

— بۇ «ئۇيغۇر» قەدىمىي تارىخنامىلەردە ئۇچرايدىغان سۆزغۇ؟ — ھازىر ئۇلار ئۇ سۆزنى ئىشلەتمەيدىغان تۇرسا، بۇنى ئۇ قانداق بىلىدۇ؟ — دېدى ئامبال تەئەججۈپلىنىپ.

— بۇنىڭغا مەنمۇ ھەيران، — دېدى مۇدىر ئىزاھلاپ، — بۇ ئوقۇغۇچى دۆلەت تىل - يېزىقىنى ئىككى يىلغا يەتمەيلا خېلى ياخشى بىلىۋالدى. ئۇ بىز ئوقۇتقان دەرسلىكلەرگە قانائەت قىلمىدى. ئۇ قەدىمىي كىتابلاردىن «ئۈچ دۆلەت قىسسىسى»، «غەربكە ساياھەت»، «سۇ بويىدا» نى ئوقۇشقا باشلىدى. ئۇ بەك تىرىشچان، بىلىمگەن خام خەتلەرنى بىزدىن سوراپ ئۈگىنىۋېلىپ كىتاب ئوقۇشنى داۋاملاشتۇرىدۇ. كېيىن قارىسام تارىخنامىلەرنى كۆرۈپ يۈرىدۇ. ئۇ «يىگىرمە تۆت تارىخ» تىن غەربىي يۇرت تەزكىرىلىرىنى، ئىدىقۇت، يارغول، كۇچار، پەرغانە تەزكىرىلىرىنى، ھونلار تەزكىرىلىرىنى ئوقۇپ بولدى. ئۇ بەلكىم تارىخنامىلەردىن تۇرپانلىقلارنىڭ ئۇيغۇر ئىكەنلىكىنى بىلىۋېلىپ، ئۇنى ئۆزىگە تەخەللۇس قىلغان ئوخشايدۇ. مەنمۇ بۇ ئوقۇغۇچىنىڭ ناھايىتى زېرەك، ئۆتكۈرلۈكىگە كۆپ ھەيران. مەن شۇنچە يىللاردىن بۇيان مۇنداق قابىلىيەت ئىگىسىنى زادى ئۇچرىتىپ باقمىغان.

— ھە، ئىش مۇنداق ئىكەن - دە، — دېدى ئامبال بېشىنى لىگىشتىپ.

— شۇنداق دارس، بۇ توغرىدا چىق باش قاتۇرغان بولساممۇ، ئۇنىڭ ئىمتىھان نەتىجىسىنىڭ تولا بەك يۇقىرىلىقىدىن ئۇنىڭغا بىرىنچى ئورۇننى بەرمەي بولمىدى، — دېدى مۇدىر يانچۇقىدىن ئابدۇخالىق ئۇيغۇرنىڭ ئىمتىھان قەغىزىنى چىقىسىرىپ ئامبالغا سۈنۈۋېتىپ.

ئامبال ئابدۇخالىقنىڭ ئىمتىھان قەغىزىنى كۆرۈپ ئۈستىخانلىق، چىرايلىق يېزىلغان خەتلەرگە، چوڭقۇر مەنىلىك جاۋابلارغا قارىغىنىچە ھەيرانلىقتىن ئاغزى ئېچىلىپ قالدى. ئامبال بىلەن مۇدىر ئوتتۇرىسىدا بولۇنغان بۇ سۆھبەتتىن باشقىلار بىخەۋەر قالدى. چۈنكى بۇلارنىڭ سۆزىنى داقا - دۇمباق ساداسى بىلەن ئاڭلاتمايتتى. مۇدىر سەھنىنىڭ ئالدىغا كېلىپ شەرەت بىلەن

دۇمباقچىلارنى توختاتتى. ئۇ بۈگۈنكى ئوقۇغۇچىلارنىڭ ئوقۇش پۈتتۈرۈش مۇراسىمىنىڭ رەسمىي باشلانغانلىقىنى ئېلان قىلدى. مۇدىر ھەممەيلەننىڭ ئورنىدىن تۇرۇشىغا كوماندا بەردى. زالىدىكى ھەممە ئادەم ئورنىدىن تۇردى. ھەممەيلەن دۆلەت بايرىقى بىلەن سۇڭ جۇڭشەن ئەپەندىنىڭ رەسمىگە قارىدى. مۇدىر ئۈچ قېتىم كوماندا بەردى. ھەممەيلەن ئۈچ قېتىم تەزىم بەجا كەلتۈرگەندىن كېيىن ئۆز جايىغا ئولتۇردى.

ئامبال ئوقۇش پۈتتۈرگەن ئوقۇغۇچىلارنىڭ ئىسمىلىكىنى ئوقۇشقا باشلىدى:

— خاۋېنسەي!

— بار!

ئابدۇخالىق ئورنىدىن دەس تۇرۇپ سالماق قەدەم تاشلاپ كېلىپ ئامبال بىلەن مۇدىرغا قائىدە بويىچە تەزىم قىلدى. ئامبال كۆز ئالدىدا تۇرغان يىگىرمە بىر - يىگىرمە ئىككى ياشلار چامىسىدىكى كېلىشكەن، قاۋۇل، بەستىلىك، قويۇق قارا قاشلىق ئۇيغۇر بالىسىغا باشتىن - ئاياغ كۆز يۈگۈرتۈپ چىققاندىن كېيىن شاھادەتنامىنى ئۇزاتتى. زالدا داقا - دۇمباق ساداسى ياڭرىدى. ئابدۇخالىق شاھادەتنامىنى ئالغاندىن كېيىن يەنە بىر قېتىم تەزىم بەجا كەلتۈرۈپ ئورنىغا قايتتى.

ئامبال يان تەرەپكە قاراپ يامۇل ئەمەلدارلىرىدىن بىرىنى ئۆز يېنىغا چاقىردى. ئەمەلدار كېلىۋىدى، ئۇ پىچىرلاپ بىر نېمىلەرنى دەپتى. ئەمەلدار شۇئان «خوپ، خوپ!» دېگىنىچە سەھنىدىن چۈشۈپ زالىدىن ئالدىراش چىقىپ كەتتى.

ئامبال رەت تەرتىپى بويىچە ئىسمىلىكلەرنى ئوقۇپ شاھادەتنامە تارقاتتى. ئىسمىلىكنىڭ ئوتتۇرىسىدا ۋە ئاخىرىدا مەمتېلى، نۇرمۇللا، ئەسرا قاتارلىق ئۇيغۇر ئوقۇغۇچىلارغا شاھادەتنامە تارقىتىلدى. ئەڭ ئاخىرىدا «روزى موللا» دەپ چاقىرغاندا، چىرايى سارغىيغان بىر ئوقۇغۇچى چىقىپ ئامبالغا

قاراپ ھىجايغىنىچە خۇشامەتكۈيۈلۈك بىلەن كەينى - كەينىدىن ئېگىلىپ تەزىم قىلغان پېتى شاھادەتنامىنى ئېلىپ ئۆز ئورنىغا قايتتى.

شۇ ئەسنادا يامۇل ئەمەلدارى بىر چېرىككە بىر توپ قىزىل تاۋار رەختىنى كۆتۈرگۈزۈپ زالغا كىردى. زالدا پىچىرلاشلار باشلاندى. ئەمەلدار چېرىكنىڭ قولىدىن ئۇ بىر توپ تاۋارنى ئېلىپ ئامبالنىڭ ئالدىغا قويدى.

ئامبال زال ئىچىگە بىر قۇر كۆز يۈگۈرتۈپ چىققاندىن كېيىن سۆز باشلىدى. ئۇ دەسلەپتە ئوقۇتقۇچىنىڭ ئوقۇغۇچىلارنى تەربىيەلەشكە كۆپ ئەجىر سىڭدۈرگەنلىكىنى، ئوقۇغۇچىلارنىڭ تىرىشىپ ياخشى ئوقۇپ ئاخىر مەكتەپنى پۈتتۈرگەنلىكىنى ماختىدى. ئاخىردا ئۇ ئورنىدىن تۇرۇپ:

— خاۋىنسەي ھەقىقىي رېنسەي بولۇپ يېتىشىپ چىقىپتۇ. تۇرپاندىن مۇشۇنداق بىر رېنسەينىڭ چىققانلىقىدىن بىز تۇرپانلىقلار ئالاھىدە پەخىرلىنىشكە ھەقىقەتەن مەن تۇرپان يامۇل مەھكىمىسى ۋە ئۆز نامىدىن خاۋىنسەينىڭ ئەلبۇل ئەلا دەرىجە بىلەن شۇ تاڭنى پۈتتۈرگەنلىكىنى قىزغىن تەبرىكلەيمەن. مەن ھازىر ئۇنى ئالاھىدە مۇكاپاتلايمەن! — دېدى ئاۋازىنى كۆتۈرۈپ. يامۇل ئەمەلدارى دەرھال كېلىپ جۈزىنىڭ ئۈستىدىكى بىر توپ رەختنى ئامبالنىڭ قولىغا بەردى. زالدا قىزغىن چاۋاك ساداسى ياڭرىدى. دۇمباقچىلار داڭا - دۇمباقلىرىنى چالدى. ئابدۇخالىق ئۇيغۇر سەھنىگە چىقىپ مۇكاپاتنى تاپشۇرۇۋالدى. ئۇنىڭ كەينىدىن ئابدۇراخمان مەخسۇم مەكتەپ ۋە مۇدىرغا، ئامبالنىڭ ھىممىتىگە رەھمەت ئېيتتى. سۆزىنىڭ ئاخىرىدا مەكتەپكە ئىككى يۈز سەر پۇل ئىشانە قىلدى. زالدا يەنە بىر قېتىم ئالقىش ساداسى ياڭرىدى. مۇدىر بىر نەچچە ئېغىز سۆز قىلدى. شۇنىڭ بىلەن بۇ يىل ئوقۇش پۈتتۈرگەن ئوقۇغۇچىلارغا شاھادەتنامە تارقىتىش مۇراسىمى ئاخىرلاشتى.

ئەڭ چوڭ ئەمەل

ئابدۇخالىقنىڭ مەكتەپ پۈتتۈرۈش ئىمتىھانىدا ئەلاچى بولۇپ بىرىنچىلىككە ئېرىشىپ ئامبالنىڭ ئالاھىدە مۇكاپاتلىشىغا سازاۋەر بولغانلىقى خەۋىرى ھەش - پەش دېگۈچە تۇرپانغا پۇر كەتتى. چۈنكى، تۇرپاندا مەكتەپ (شۇتاڭ) ئېچىلىپ بىرەر ئوقۇغۇچى بۇنداق مۇكاپاتقا ئېرىشىپ باقمىغانىدى. بىر نەچچە كۈنلەرگىچە چوڭ - كىچىك ھەممە ئادەمنىڭ ئاغزىدا، ھەممە يەردە مۇشۇ گەپ ئېقىپ يۈردى.

ئۇ زاماندا شۇتاڭنى پۈتتۈرگەن ئوقۇغۇچىلار ئۆگىنىش نەتىجىسىگە ئاساسەن ھۆكۈمەت خىزمىتىگە قىزىلاتتى. شۇڭا كىشىلەر: «ئابدۇخالىق ئەمدى چوڭ ئەمەل تۇتىدىغان بولدى» دېيىشتى.

بىر كۈنى ئامبال ئابدۇخالىقنى يامۇل مەھكىمىسىگە چاقىرتتى ۋە ئۇنىڭغا ئەمەلگە تەيىنلىنىش توغرىسىدا ئۈرۈمچىگە نامە يوللايدىغانلىقىنى، ياكى جاكجۇندىن تەستىقنامە كەلگۈچە يامۇلنىڭ خىزمەتلىرىگە ياردەملىشىپ تۇرۇشنى تەكلىپ قىلدى. ئەمدىلا يىگىرمە بىر ياشقا كىرگەن بۇ ئىران يىگىتىنىڭ پاك قەلبىدە قانداق ئۇلۇغۋار غايە، بۈيۈك ئىستەكلەرنىڭ يالقۇنجاۋاتقانلىقىنى تۇرپان ئامبىلى نەدىنمۇ بىلسۇن؟! ئۆز ئىستىقبالىغا تولۇق ئىشەنچ بىلەن قارىغۇچى ئابدۇخالىق ئامبالنىڭ ئىلتىپاتىنى رەت قىلدى. ئەزەلدىن بۇنداق ئىشنى ئۇچرىتىپ باقمىغان ئامبال قاتتىق ھەيران قالدى. ئۇ: «دۇنيادا ئەمەلگە، پۇلغا، چىرايلىق ئايالغا ئىنتىلمەيدىغان ئادەم يوق» دەپ ئويلايتتى. ئۆزىمۇ بىر ناھىيىنىڭ ئامبىلى بولۇشتەك بۇ ئەمەلنى قولغا كەلتۈرۈش ئۈچۈن قانچە يىل تىرىشىپ - تىرىشىپ نېمە ئىشلارنى قىلمىدى؟ يۇقىرىغا قاتراپ قانچىلىك ئالتۇن،

كۈمۈش سۇڭگۈتمىدى؟ شۇڭلاشقا ئۇ ئابدۇخالىقنىڭ ئۆز ئىلتىپاتىنى رەت قىلغانلىقىنى زادىلا چۈشىنىلمىدى.

ئارىدىن ئۇزۇن ئۆتمەي ئابدۇخالىق بىلەن بىللە شۇئاڭدا ئوقۇغانلارنىڭ ھەممىسى ھۆكۈمەت ئورۇنلىرىدا خىزمەتكە ئورۇنلاشتى، ھەتتا بىر مۇنچىسى خېلى يۇقىرى نام - ئەمەلگە مۇشەررەپ بولدى. پەقەت ئابدۇخالىق ئابدۇراخمانلا ئەمەل تۇتۇشنى خالىماي ئاددىي پۇقرا پېتىچە قالدى. لېكىن، ئابدۇخالىق ۋاقىتنى بوشقا ئۆتكۈزمەيتتى، دائىم ئۆزلۈكىدىن تىرىشىپ ئۆگىنىپ ئىلىم تەھسىل قىلاتتى، چارچاپ قالسا بازار ئارىلايتتى، يېزا - سەھرالارغا بېرىپ ھەر خىل قاتلام، تۈرلۈك تەبىقىدىكى ئادەملەر بىلەن ئۇچرىشاتتى، جەمئىيەتنى كۆزىتىپ باراتتى، شۇ ئاساستا جۇش ئۇرغان يالقۇنلۇق ئىلھامى بىلەن تىنىمسىز ھالدا ئىجاد قىلىپ شېئىر يازاتتى. ئۇ شېئىر يېزىپ، ئىلىم - مەرىپەتنى تەرغىب قىلىپ، جاھالەت بۆشۈكىدە يېتىپ غەپلەت ئۇيقۇسىدا ئۇخلاۋاتقان خەلقنى ئويغىتىپ كۈرەشكە قوزغاشنى، ئازادلىق، ئەركىنلىك يولىدا جان پىدا قىلىشنى ئەڭ ئالىيجاناب، بۈيۈك ئىنسانىي بۇرچ ھېسابلايتتى.

بىر كۈنى، جامائەت يىغىلىشقان چوڭ مەرىكىدە موللىلاردىن بىرى ئابدۇخالىقنىڭ ئىناۋىتىنى تۈكۈپ، باش كۆتۈرەلمەس قىلىۋېتىش غەرىزىدە سۆز ئېچىپ قالدى:

— ئى ئابدۇخالىق! سىز كۆپ يىللاردىن بۇيان ئوقۇيمەن دەپ قىزىل، يېشىل كىتابلارنى كۆتۈرۈپ يۈردىڭىز، ئۆزىڭىز ياش بولسىڭىزمۇ ئەرەبى، پارسقا كامىلسىز، ئورۇسنىڭ زۇۋاننىمۇ ياخشى ئۇقسىز، بەزىلەر سىزنى: خىتايچىنى سۈدەك بىلىدۇ، دەيدۇ، تېخى ئامبالنىڭ تۇڭچىلىرىمۇ ئۆزلىرى بىلەلمىگەن خەتلىرىنى سىزدىن سورايدىكەن. ۋەھالەنكى سىز بىلەن بىللە ئوقۇغانلار چوڭ ئەمەلدار بولۇپ كەتتى. سىز بولسىڭىز تىرناقچىلىكمۇ ئەمەلگە ئىگە بولالمىدىڭىز، بۇنى نېمە دېگۈلۈك؟

سىزگە بەك ئۇڭال^① بولدىغۇ؟
كىشىلەرنىڭ ھەممىسى دۈرىدە ئابدۇخالققا قاراشتى.
ئابدۇخالق موللىنى مەنسىتىمىگەن ھالدا مەغرۇرلۇق بىلەن كۈلۈپ
قويۇپ سۆزلەشكە باشلىدى:

— يوقسۇ، مۆھتىرەم داموللام، يۈزدە يۈز خاتالاشتىلا، مەن
زامان، خەلقىم يۈكلىگەن پەخىرى ئەمەلدىمەن، يەنى خەلقىمنى
نادانلىق ئاسارىتىدىن قۇتقۇزۇپ، غەپلەت ئۇيقۇسىدىن ئويغىتىش
ئۈچۈن شېئىر - نەزمە يېزىۋاتىمەن. قېنى ئېيتىپ باقسىلا، ياخشى
ئادەمگە خەلق خىزمىتىدىنمۇ چوڭ ئەمەل بولامدۇ؟ مېنىڭچە دۇنيادا
ئۆز خەلقىنىڭ سائادىتى ئۈچۈن جان كۆيدۈرۈشتىن چوڭ
ئەمەل يوق! ...

ئابدۇخالقنىڭ بۇ ھەققانىي جاۋابىنى ئاڭلىغان جامائەت بىردەك
ھالدا:

— بەرھەق، ئابدۇخالق شويى^② توغرا دەيدۇ، — دېيىشتى
ئۇنى قوللاپ.

ھېلىقى موللام بولسا قوللاشتىن مەھرۇم قالغاچقا، يېلى
چىقىپ كەتكەن توپتەك لاسسىدە بولۇپ تاتىرىپ ئېغىز ئاچالماي
قالدى.

① ئۇڭال — ئۇۋال.

② شويى — بەگزادە مەنسىدە. ئابدۇخالق نىدا لويىنىڭ (ئىمىننىياز بەگ) قىزى
ئايىمخانغا ئۆيلەنگەندىن كېيىن بەزىلەر ئۇنى «شويى» دەيتتى.

تەخەللۇس

ئابدۇخالىقنىڭ ئايىمخانغا بېغىشلاپ شېئىر يازغانلىقىنى، بۇ شېئىرنىڭ ئايىمخاندا ساقلىنىۋاتقانلىقىنى ئايىمخاننىڭ دوستلىرى ئۇنىڭ تويىدىن كېيىن ئاڭلاشتى. ئۇلار ئايىمخاننىڭ «مېنى تولا خىجالەت قىلماڭلار» دەپ بەرگىلى ئۈنىمىغىنىغا قويماي، ئۇنىڭدىن شېئىرنى ئېلىپ ئوتتۇرىدا ئاۋازلىق ئوقۇشتى. ھەتتا ئايىمخاننىڭ شېئىرغا ھەۋەس قىلىدىغان بەزى دوستلىرى ئۇنى كۆچۈرۈپمۇ ئېلىشتى. كۆچۈرۈۋالغانلاردىن ئۇلارنىڭ دوستلىرى كۆچۈرۈۋالدى. شۇنىڭ بىلەن ئابدۇخالىقنىڭ ۋاپادار يارى ئايىمخانغا بېغىشلاپ يازغان «ئۇيغۇر قىزى» ناملىق شېئىرى ئەل ئىچىگە تارقىلىپ كەتتى.

ئۆتكەن زامانلاردىن بۇيان داۋاملىشىپ كېلىۋاتقان شەرق شائىرلىرىنىڭ ئەنئەنىۋى ئادىتى بويىچە ئابدۇخالىق ئۆسمۈر چېغىدىن باشلاپلا يازغان مەشىق شېئىرلىرىنىڭ ئاخىرىغا ئۆز ئىسمىنى قوشۇپ قوياتتى. ئۇ چاغلاردا ئۇ ئۆزىچە «ياخشى يازدىم» دەپ ھېسابلىغان شېئىرلىرىنىمۇ ئۇستازلىرىدىن باشقا ئادەملەرگە كۆرسەتمەيتتى. يېشىنىڭ چوڭىيىشى، بىلىمنىڭ كۆپىيىشى، نەزەر دائىرىسىنىڭ كېڭىيىشى بىلەن ئۇنىڭ قەلبىدە جۇشقۇن ئىنتىلىشلەر پەيدا بولدى. بولۇپمۇ بالاغەتكە يېتىشىگە ئەگىشىپ ئۇنىڭدا ئىشق - مۇھەببەت ئويغاندى. گۈزەل، ۋاپادار ئايىمخانغا بولغان كۈچلۈك مۇھەببەت ئۇنىڭدىكى ئوتلۇق ھاياجان ۋە جۇشقۇن ھېسسىياتنى تېخىمۇ ئولغايتتى. نەتىجىدە ئۇ «ئۇيغۇر قىزى» نى يازغاندىن كېيىن «بەختىگۈل»، «ئۈمىد تەبەسسۇمى»،

«سېغىنىش» قاتارلىق شېئىرلىرىنى يېزىپ دوست - بۇرادەر، ساۋاقداشلىرىنىڭلا قىزىقىشىنى قوزغاپ قالماي، ئوقۇمۇشلۇق زاتلار بىلەن ئاددىي پۇقرالارنىڭمۇ دىققەت - ئېتىبارىنى قوزغىدى. چۈنكى، ئابدۇخالقنىڭ ھەر بىر شېئىرى بىر چوڭقۇر مەزمۇنى جانلىق، ئىخچام، گۈزەل قىلىپ ئىپادىلەپ بېرەتتى. شېئىردىكى بۇنداق پىكىر كۆپىنچە خەلق كۆڭلىدە ئويلىغان، ئەمما دېيەلمەيۋاتقان نەرسىلەر بولاتتى. ئۇنىڭ شېئىرلىرىنىڭ تىلى كلاسسىك شېئىرلاردەك چاغاتاي تىلىدا يېزىلىپ، ئەرەبچە، پارىسچە ئاتالغۇلار بىلەن بېزەلگەن بولماستىن، ئۇيغۇر خەلقىگە چۈشىنىشلىك گۈزەل، جانلىق تىل ئىدى.

ئابدۇخالق بىر كۈنى شائىر نەمەت خەلىپەت بىلەن شېئىرىيەت توغرىسىدا سۆزلەشكەندە پېشقەدەم شائىر نەمەت خەلىپەت ئۇنىڭغا «بىرىنچىسى، شېئىردا يېڭى پىكىر بولۇشى، باشقىلار دېگەن كونا مۇقامنى توۋلىماسلىق كېرەك. ئىككىنچىسى، شائىر شېئىرنى خەلقكە ئاتا پېزىشى، بۇنىڭ ئۈچۈن ئۇنى خەلق چۈشىنىدىغان گۈزەل تىلدا يېزىشى كېرەك» دېگەندى. ئابدۇخالق پېشقەدەم شائىر نەمەت خەلىپەتنىڭ سۆزلىرىنى ئېسىدە چىڭ ساقلاپ ئىجادىيەتتە ئۇنىڭغا ئەمەل قىلدى.

1922 - يىلى كۈزنىڭ بىر كۈنى ئابدۇخالق ئۆيىدە شېئىر يېزىپ ئولتۇراتتى. ئۆيىگە سالام بېرىپ يېقىن قوشنا ھەم تەڭتۇش ئاغىنىسى ھېسامىدىن زۇپەر كىرىپ كەلدى. ئۇ پاتىھە قىلىپ ئەمدىلا ئولتۇرۇشىغا، ئەكبەرخان ۋە ساۋاقداش دوستلىرىدىن ئابدۇراخمان قارى، ھەببۇللا، يۈنۈس بەگلەرمۇ كىرىپ كېلىشتى. - پاي، پاي! شائىر يېڭى شېئىر يېزىپتۇ - دە، - دەدى ئەكبەرخان ئولتۇرا - ئولتۇرمايلا، ئۈستەلدىكى قاندەك قىزىل سىياھتا يېزىلغان شېئىرنى كۆرۈپ.

- ئوقۇپ كۆرسەك بولارمۇ؟ - دەدى ھەببۇللا ئۈستەلدىكى قەغەزگە، قولىنى سۇنۇپ.

— بولدى، — دەدى ئابدۇخالىق بېشىنى لىگىشتىپ.
ئەكبەر خان ئالدىراش ئورنىدىن تۇردى — دە:
— قېنى، ئۆزەملا ئوقۇۋېتەي، ماڭا بەرسە، — دەپ شېئىر
يېزىلغان قەغەزگە قول ئۇزاتتى.

ھېسامىدىن زۇپەر ھەبىبۇللاغا قاراپ:
— بەرسىلرا بۇرادەر، ئەكبەر خان تۆرەم ئوقىسۇن، ئۇ شېئىر
ئوقۇشقا كامىل، — دېۋىدى، ھەبىبۇللا قولدىكى شېئىرنى
ئەكبەر خانغا بەردى.

ئەكبەر خان ئورنىدىن تۇرۇپ ئۆزىنى رۇسلاپ «ئويغان»
ماۋزۇلۇق بۇ شېئىرغا باشتىن — ئاياغ بىر قۇر قارىۋەتكەندىن كېيىن
شېئىرنى ھايانلىق ھېسسىيات بىلەن ناھايىتى تەسىرلىك ئاھاڭدا
ئوقۇشقا باشلىدى. ئۇ شېئىرنى ئىككى كۆپلەپ ئوقۇپ سەل
تىنىۋېلىپ دوست — يارەنلىرىگە قارىدى. ھەممەيلەننىڭ ئۆزىگە
قاراپ ئۇن — تىنىسىز قېتىپ قالغانلىقىنى كۆرۈپ شېئىرنى ئوقۇشنى
داۋاملاشتۇردى.

ئەكبەر خان شېئىرنى ئوقۇۋېتىپ قاتتىق ھايانلىنىپ ئاۋازى
تىترەپ كەتتى. ئۇ كۆز چاناقلىرىدا لىغىلداپ تۇرغان ياشنى قولى
بىلەن ئېرتىۋېتىپ كېيىنكى مىسىرالارنى ئوقۇشقا باشلىدى. ئۇ
شېئىرنى ئوقۇپ بولۇپلا ئىتتىك تالاغا چىقىپ كەتتى. بىر چەتتە
ئولتۇرغان يۇنۇس بەگ ئورنىدىن تۇرۇپ كەتكەندى. ئابدۇراخمان
قارى بىلەن ھەبىبۇللا بېشىنى ساڭگىلىتىپ ئېغىر تىناتتى. قاپقى
تۈرۈلۈپ چىرايى سۈرلۈك تۈس ئالغان ھېسامىدىن زۇپەر ئۆينىڭ
شىمالىي تەرەپ تۈرىدىكى دېرىزە ئالدىدا يىراقتىكى
تەڭرىتاغلىرىنىڭ ئاقۋاش چوققىلىرىغا نەزەر تاشلاپ، قاپقىنى
تۈرۈپ، نېمىنىدۇر ئويلاپ تۇرغان ئابدۇخالىققا قاراپ دەدى:

— ۋاي — ۋۇي ئابدۇخالىق! قەلەملىرى باتۇر ئەزىمەتنىڭ ياۋغا
سانجىدىغان نەيزىسىدەك ئۆتكۈرلىشىپ كېتىپ بارىدىغۇ
ئەمدى؟! بۇ شېئىرلىرى ئادەمنىڭ ۋۇجۇدىنى جىغىلدىتىۋەتتى

جۇمۇ.

ئابدۇخالىق كەينىگە بۇرۇلۇپ ئۈستەلگە يېقىنلىشىپ كېلىپ
ۋەزىمىن ئاھاڭدا:

— ئەل غەپلەت ئۇيقۇسىدا ئۈلۈكسىمان ئۇخلاپ ياتماقتا.
ھاللىمىز ئىنتايىن ئېغىر ۋە خەتەرلىك، دوستلار، —
دېدى ئۇلۇغ — كىچىك تىنىپ.

— دۇرۇس، — دېيىشتى ھەممەيلەن تەڭلا.
بىر پەستىن كېيىن ئۆي ئىچى سۈكۈتكە چۆمدى.
جىمجىتلىقنى تالادىن كىرگەن ئەكبەر خان بۇزدى:

— ئابدۇخالىق، بۇ شېئىرلىرى ئىنسان قەلبىگە نەقلا ۋاقتىدە
تېگىدىكەن جۇمۇ، ئۇنى ئوقۇپ ۋۇجۇدۇمغا ئوت تۇتاشقاندەك، ئۇ
ئوت گويا ئىچىمدە يالقۇنچاپ كۆيۈۋاتقاندەك بىر يەردە
تۇرالمىدىغان ھالغا چۈشۈپ قالدىم.

ئولتۇرغانلار شېئىرنى بىر پەس ماختاشتى. خىجالەت بولۇپ
يۈزى شەلپەردەك قىزىرىپ كەتكەن ئابدۇخالىق:

— دوستلار، بىر ئىلتىماسم بار، مەن بەك خىجالەتتە قالدىم.
مېنى ئارتۇقچە ماختاپ قىيىنمىساڭلار، — دېدى ئۇتۇنۇپ.
— بۇ ھېچقانداق ئارتۇقچە ماختاش ئەمەس، ئادىل باھا، —
دېدى ئەكبەر خان.

— ئەكبەر خان تۈرەمنىڭ دېگىنى دۇرۇس، — دېيىشتى
كۆپچىلىك.

ئابدۇخالىق بېشىنى چايقاپ قويۇپ ئۈنچىقىمدى. بىر پەس
سۈكۈتتىن كېيىن ھەببۇللا:

— ئاداش، ئۆزلىرىدىن بىر گەپنى سورىماقچىمەن، ئۆتكەندە
يازاغان نەزىملىرىنىڭ ئاخىرىغا «ئابدۇخالىق» دەپ ئىسىملىرىنى
قوشۇپ يازاتتىلا، ئەمدى ئەجەب بۇ شېئىردا ئۆز ئىسىملىرىنى
تاشلاپ قويۇپتىلاغۇ؟

ئابدۇخالىق ئېغىز ئاچقۇچە ئەكبەر خان جاۋاب بەردى:

— بۇ شېئىرنىڭ ئاخىرقى كۆپلەپ تۆتىنچى مىسرادىكى «شۇندا ئۇيغۇر سۆزىگە تەن بېرىسەن» دېگەندىكى «ئۇيغۇر» نى كۆرمىدىلمۇ؟

ھەببۇللا قىزىشىپ دېدى:

— «ئۇيغۇر» قانداق ئابدۇخالقنىڭ ئىسمى بولسۇن؟
— سىز شائىرىمىزنىڭ بۇرۇنقى يازغان شېئىرلىرىغا دىققەت قىلماپسىز - دە، - دېدى ئەكبەرخان ھەببۇللاغا، -
ئابدۇخالق «ئۇيغۇر» دېگەن تەخەللۇسنى ئىلگىرى يازغان بەزى شېئىرلىرىدىمۇ ئىشلەتكەن. مەسلەن:

بىر كۈنلەر بولۇر،
گۈللەر ئاچىلۇر.
ئۇيغۇرنىڭ ئەيىبى،
شۇندا ياپىلۇر.

— ئابدۇخالق دەپلا يېزىپ قويماي نېمىشقا ئەمدى نەزمىلىرىنىڭ ئاخىرىغا «ئۇيغۇر» دەپ يازدىلا، بۇ يېڭى گەپقۇ؟ - دېدى ئابدۇراخمان قارى.

دوستلىرىغا قارىغىنىچە ئۆرە تۇرغان ئابدۇخالق ئورۇندۇقنى ئۈستەلگە يېقىن سۈرۈپ ئولتۇردى.

خىزمەتكار كىرىپ جوزا ئۈستىدىكى قەغەز، دۇۋەت - قەلەم، كىتابلارنى يىغىشتۇردى ۋە داستىخان سېلىپ مېھمانلارغا چاي تۇتتى. دوستلار چاي ئىچكەچ شائىرنىڭ گېپىگە قۇلاق سېلىشتى.

— ھەببۇللا سوراپ قالدى، بۇنى ئىزاھلاپ بېرەي، - دېدى ئابدۇخالق ھەممەيلەنگە تەكشى نەزەر سېلىپ گېپىنى داۋاملاشتۇرۇپ، - بۇنىڭدىن ئۈچ يىل مۇقەددەم تاھىرىبەگ ئاكام بىلەن مەخسۇت ئاكام بىزنىڭ ئۆيىگە كەلگەن. ئۇلار دادام بىلەن پاراخغا چۈشۈپ كەتتى. پاراڭ ئارىلىقىدا تاھىرىبەگ ئاكام مۇنداق

بىر رىۋايەتنى سۆزلەپ بەردى: «تۈرك قوۋملىرىنىڭ قاغانى ئوغۇزخان بېگانە تەڭرىگە ئېتىقاد قىلىدىكەن، ئەمما ئۇنىڭ ئاتا - ئانىلىرى، تاغلىرى، ئاكا - ئۇكىلىرى خۇداغا ئېتىقاد قىلىشنى قوبۇل قىلماپتۇ. نەتىجىدە ئوغۇزخان بىلەن ئۇنىڭ قېرىنداشلىرى، ئاكا - ئۇكىلىرى ئوتتۇرىسىدا قاتتىق جەڭ بوپتۇ. ئادەملەرنىڭ بەزىلىرى ئۇنىڭغا ياردەم قىپتۇ، بەزىلىرى ئۇنىڭغا قارشى چىقىپتۇ. ئاخىرىدا دۈشمەنلەر قەبىلىلىرى بىلەن ئوغۇزخانغا تەسلىم بوپتۇ. غەلبىدىن كېيىن ئوغۇزخان داغدۇغىلىق مەرىكە ئويۇشتۇرۇپ، ئۆزىگە ياردەم قىلغان ۋە قوشۇلغان قېرىنداشلىرىنى، سەرگەردە، لەشكەرلىرىنى كۈتۈۋاپتۇ، ئۆزى بىلەن بىرلىشىپ ئويۇشقانلارغا «ئۇيغۇر» نامىنى بېرىپتۇ. تۈركىي تىلىدا «ئۇيغۇر» سۆزىنىڭ مەنىسى «ئويۇشقا»، «ياردەملەشمەك» دېگەن مەنىنى بىلدۈرىدۇ. شۇنىڭدىن كېيىن بىزنىڭ ئاتا - بوۋىلىرىمىز «ئۇيغۇر» دەپ ئاتىلىپ جاھانغا داخقى كەتكەنىكەن. ئۆتكەن يىلى ئۇستازىم ئەلى ئەپەندى تۈركىيىدىن ئالدۇرغان «تەۋارىخى شەجەرەئى تۈرك» ناملىق كىتابىنى بەرگەندى. مەن بۇ كىتابنى ئوقۇپ كۆرسەم، تاھرىبەگ ئاكام ئېيتىپ بەرگەن رىۋايەتكە ئوخشاش رىۋايەتلەر بار ئىكەن. تارىختا بىز ئۇيغۇرلار ناھايىتى قۇدرەتلىك دۆلەتلەرنى قۇرۇپ جاھانغا تونۇلغان شۆھرەتلىك خەلقلەردىن ئىكەنمىز. ئېلىمىزنىڭ «يىگىرمە تۆت تارىخ» بىدەمۇ بۇ ھەقتە نۇرغۇن تارىخىي پاكىتلار يېزىلغان. بىراق، يېقىنقى ئىككى - ئۈچ يۈز يىلدىن بۇيان بىزنىڭ بۇ زېمىنىمىزدا بالايىناپەتلىك جەڭگى - جېدەل، يېغىلىقلار تۈگىمىدى. ياتلار رودۇپايدەك شىللىمىزغا مىسئالدى. بىز «جاھان مۇشۇ» دەپ ئۆزىمىز تۇرغان يەرنىلا بىلىپ، ئۆزىمىزنى تۇرپانلىق، قەشقەرلىك، ئىلىلىق ... دەپ مىللەت نامىنى ئۇنتۇپ كەتتۇق. دۇنيادىن بىخەۋەر قالدۇق. زۇلۇم، زورلۇق، خۇراپاتلىق، نادانلىق خەلقىمىزنى قۇمدەك چېچىۋەتتى. بۇنىڭغا مېنىڭ پاك ۋىجدانىم، ئىنسانىي غۇرۇرۇم قانداق چىدايدۇ؟! مەن ئاتا - بوۋىلارنىڭ تارىختىكى ئالەمشۇمۇل شان - شۆھرىتىنى ياد ئېتىپ، «ئۇيغۇر»

نامىنى ئۆزۈمگە تەخەللۇس قىلىۋالدىم.
ئابدۇخالقنىڭ سۆزىنى دىققەت بىلەن ئاڭلاپ ئولتۇرغان
ھەببۇللا قايىل بولۇپ:
— ئۇيغۇر دېگەن تەخەللۇسنى ئىشلىتىشلىرىدە چوڭقۇر
مەنە بار ئىكەن — دە! — دېدى.
— بۇرۇندا بىز تازا بىلمەي يۈرۈپتىمىز، ئابدۇخالقنىڭ
«ئويغان» دېگەن شېئىرىنى ئاڭلاپ بىزمۇ ئويغانغاندەك بولدۇق،
بۇرادەرلەر، — دېدى ھېسامدىن زۇپەر ھەممەيلەنگە نەزەر
سېلىپ، — مەن بۈگۈن مىللىتىمىزنىڭ نامى ھەققىدە ناھايىتى
قىممەتلىك چۈشەنچىگە ئىگە بولدۇم.
— شۇنداق بولدى، — دېدى يۇنۇسبەگ ھېسامدىن زۇپەرنىڭ
سۆزىنى تەستىقلاپ، — شائىرىمىزنىڭ بۇ يېڭى شېئىرى بىزنى
غەپلەت ئۇيقۇسىدىن ئويغاتتى.
— ئويغانغانغا تۇشلۇق بىر ئىش قىلساق بولۇردى، — دېدى
ھەببۇللا ھەممەيلەنگەن تەكشى قاراپ.
— ئەلۋەتتە شۇنداق قىلساق بولىدۇ، — دېدى ئابدۇراخمان
قارى سۆزگە قوشۇلۇپ.
ئۇلار شۇ تەقلىد تەكەكچە پاراڭلىشىپ ئولتۇرۇشۇپ
كەچلىك تاماقنى يەپ بولۇپ ئۆيلىرىگە قايتىشتى. شۇنىڭدىن
كېيىن دوست — بۇرادەرلىرى ئابدۇخالقنىڭ ئىسمىنىڭ ئاخىرىغا
«ئۇيغۇر» نى قوشۇپ ئاتايدىغان بولۇشتى. بۇ نام شۇنىڭدىن
باشلاپ ئەل ئىچىگە كەڭ تارقالدى.

گۈل لوڭقىسى ۋە ياغ كوزا

ئابدۇخالق ئۇيغۇرنىڭ ئائىلىسى چوڭ سودىگەرلەردىن بولغاچقا، ئۇنىڭ چوڭ دادىسى مېجىت ھاجى، ئاتىسى ئابدۇراخمان مەخسۇملار «ئابدۇخالق بىزنىڭ كەسپىمىزنىڭ مۇناسىپ ۋارىسى بولىدۇ» دېگەن ئارزۇ - ئۈمىد بىلەن ئۇنى ئۇيغۇرچە ئوقۇتۇپلا قالماي، بەلكى رۇسچە، خەنزۇچىمۇ ئوقۇتقانىدى. ئەقىللىق ئابدۇخالق پۇرسەتنى غەنىمەت بىلىپ ۋاقىتنى چىڭ تۇتۇپ ناھايىتى زور تىرىشچانلىق بىلەن دائىم ئۆگىنەتتى. كۆپ چاغلىرىنى ئۆزىنىڭ خاس خانىسىدا ئوقۇش ۋە يېزىش بىلەن ئۆتكۈزەتتى. بۇ ھالدىن ئاتا - ئانىلىرىنىڭ ئىچى پۇشاتتى. بىر كۈنى ئابدۇراخمان مەخسۇم پاراڭلىشىپ ئولتۇرۇپ دېدى:

— ئەستاغپۇرۇللا، بۇ ئابدۇخالق چوڭ بولغانسېرى مېجەزى باشقىچىلا بولۇپ كېتىپ بارىدىغۇ تاڭ؟ ئۇ ئۈچ كۈن ئاچ قالغان ئادەم نانغا يېپىشقاندەك كىتابقىلا يېپىشىۋالىدۇ، ئۇنىڭ گاتتارلىق^① قىلىپ شۇنداق قىلىۋاتامدىكىنە دېسەك، نەزمە پۈتىدۇ، ھەي، بىزنىڭ ئۈمىدىمىز توزغاقتەك ھاۋاغا ئۇچۇپ كېتەمدۇ نېمە؟

— سۇنى ئېقىشىغا، بالىنى قىلغىنىغا قويما دېگەن گەپ بار. ئۇ بالغا گەپ قىلمايىزە... ئۇ ئەمدى چوڭ بولدى، سودىگەرچىلىك قىلسا پاتلا يول تېپىپ بىر پۇلنى ئۈچ - تۆت قىلالغۇچىلىكى بار، — دېدى ئەرەمسىما خېنىم ئويلانغان ھالدا.

① گاتتار — ئەقىلسىز دېگەن مەنىدە.

— شۇنداق، — دېدى نىيازخان ئايلا ئاپىسى ئەرەمسىما خېنىمغا قاراپ، — ئۆزلىرى ئابدۇخالققا بىر نەسەت قىلىپ قويسىلا مېكىن.

— خۇدايىم بۇيرۇسا، مەن ئۇنىڭ بىلەن بۈگۈنلا مۇشۇ خۇسۇستا گەپ قىلىشىپ ئۇنى راغا كەلتۈرمەن، — دېدى زور ئىشەنچ بىلەن ئەرەمسىما خېنىم.

شۇ كۈنى چۈشتە ھويلىدا ئەرەمسىما خېنىم بىلەن ئابدۇخالق ئۇيغۇرلا قالدى. ئەرەمسىما خېنىم تاشقىرىغا چىقىپ كېتىۋاتقان نەۋرىسىنى چاقىردى:

— ئابدۇخالق! بۇ يەرگە كەلسىلىچۇ، بالام.

ئابدۇخالق ئۇيغۇر كەينىگە ياندى. ئەرەمسىما خېنىم نەۋرىسىنىڭ كېلىشىكەن قەددى - قامىتىگە زوقلىنىپ قاراپ ئۇنىڭ كۆزىنىڭ قىزىرىپ كەتكەنلىكىنى، دۈپدۈڭلەك يۈزىنىڭ سەلپەل سارغايغاندەك بولۇپ ياداپ قالغانلىقىنى ھېس قىلىپ سورىدى:

— دەم ئالغىلى چىقتىلامۇ، بالام؟

— ھەئە، چارچاپ قاپتىمەن، بازار چۆڭىلەپ كېلەي دەيمىننا، — دېدى ئابدۇخالق ئۇيغۇر ئانىسىنىڭ يېنىغا، سۇپىغا ئولتۇرۇۋېتىپ.

— شۇنداق قىلسىلا، بالام، ئەتىدىن كەچكىچە ئۆيدە يالغۇز ئولتۇرۇپ قەغەز - قەلەم بىلەن ھەپلىشىپ زېرىكىپمۇ قالۇرلا، — ھەر قانداق بىر ئىشنىڭ گاختى^① - قەرەلى بولىدۇ، بالام، ئەمدى ئۆزلەنگىمچۇ بىر ئىشنىڭ بېشىنى تۇتىدىغان پەيتلىرى بوپقالدى. بىزدە پۇل دېسە پۇل بار، گەزمال دېسە گەزمال بار، گەزمالدىن ئېلىپ بىر دۇكان ئاچسىلا، بالام، ئۆزلىرى كۆپ شەھەر كۆرگەن، ئوقۇغان تۇرسىلا، ئوڭايلا يۈرۈش تېپىپ كېتەلەيلا.

بۇ گەپنى تېڭشاپ ئولتۇرغان ئابدۇخالق ئۇيغۇر ئانىسىغا

① گاختى - ۋاقتى.

ئابدۇخالق ئۇيغۇر

قاراپ مېيىقىدا كۈلۈپ قويۇپ دېدى:
— راست گەپنى قىلسام، ئۇنداق ئىش مېنىڭ پىسەنتىمگە
كەلمەيدۇ، چوڭ ئانا.

— نېمىشقا ئەمدى، سودىگەرچىلىك دېگەن ئاتا كەسپى
تۇرسا؟ — ئەرەمسىما خېنىم ھەيرانلىق نەزىرى بىلەن ئۇنىڭغا
تىكىلدى.

— مەن ئۇنى قاملاشتۇرالمىمەن.
— بۇ نېمە دېگەنلىرى، توۋا خۇدايىم، بۇ بالىنىڭ گېپىنى،
ھەي ئابدۇخالق، ئېلىپنىڭ سۇنۇقىنى بىلمەيدىغان بەزى ئادەملەر
سودىگەرچىلىك قىلىپ پۇل تېپىپ، چوڭ باي بوپكەتتى، ئۆزلىرىنى
دېگەن تۇرپان تەۋەسىدە ئوقۇتالايدىغان موللا چىقماي شەمەيدە
ئوقۇتمىدۇقمۇ؟ مېنىڭ بالام تۇرۇپ سودىگەرچىلىكنى
قاملاشتۇرالمىغۇدەك، بۇنىڭغا كىم ئىشىنىدۇ؟

ئابدۇخالق ئانىسىغا قاراپ ئوچۇق كۆڭۈللۈك بىلەن
كۆڭلىدىكى گەپنى بىراقلا ئېيتىشقا مەجبۇر بولدى:

— جېنىم ئانا، سودىگەرچىلىككە ئايىغى ساياق، ئاغزى
ئىلدام، قولى ئىتتىك ئادەم بولمىسا بولمايدۇ. ھەر قايسىلىرى مېنى
«سەجەزى ئېغىر» دېيىشىدىلاغۇ، سودىگەرچىلىك مېنىڭ
سەجەزىمگە ماس كەلمەيدۇ. چۈنكى مەن دۇكاندارغا ئوخشاش يالغان
سۆزلەپ، ئادەم ئالداشنى بىلمەيمەن. راست سۆزلەپ جان بېرىشكە
رازىمەنكى، يالغان سۆزلەپ بىر كۈن ئارتۇق ياشاشنى نومۇس
بىلمەن.

نەۋرىسىنىڭ ئېغىر - بېسىقلىق بىلەن تەمكىن ھالدا ئېيتقان
گەپلىرىنى ئاڭلاپ نېمە دېيىشنى بىلمەي قالغان ئەرەمسىما
خېنىم بىر پەستىن كېيىن سورىدى:

— ھە، ئۇنداق بولسا ئۆزلىرىگە قايسى ئىش ماقۇل، بالام؟
— ئاتامغا دېسەم راۋرۇس بىر ھارۋا ياستىپ بەرسە، يۈك

توشسام بولارمۇ؟

ئابدۇخالق ئۇيغۇر

— دەۋاتقان گېپىنى قارا، — دېدى ئەرەمسىما خېنىم ئىستېھزا بىلەن كۈلۈپ، — مىجىت ھاجى، ئابدۇراخمان مەخسۇم دېسە ئەل - يۇرتنىڭ ئاغزىغا بىر كېلىدۇ، بالام، ئۆزلىرىدەك كاتتا ئوقۇمۇشلۇق بايۋەچچىزە، ھارۋىكەشلىك قىلسا بىزگە نومۇس ئەمەسمۇ؟

— ئۇ دېگەن ھالال ئىش، ئادەم ئالدىمايدۇ، ھالال ئىشنى قىلىشمۇ نومۇسمۇ؟

— ئوشتە، بالام، بىزنىڭچۇ كۆزىمىز يۇمۇلماي تۇرۇپ ئۆزلىرىگە ئۇنداق نالايىق ئىشنى قىلدۇرمىزمۇ؟
— ياق، ئانا، ماقۇل دېسە، مەن ھارۋىكەشلىك قىلاي، — دېگىنىچە ئابدۇخالق ئۇيغۇر ئانىسىنىڭ يېنىدىكى ئولتۇرغان جايىدىن تۇرۇپ كەتتى.

ئەرەمسىما خېنىم نەۋرىسى ھازىرلا بېرىپ ھارۋىكەش بولۇپ كېتىدىغاندەك ئۇنىڭ چاپىنىنىڭ پېشىنى تارتتى. ئابدۇخالق ئانىسىنىڭ بۇ قىلىقىدىن كۈلىۋېتىشكە تاس - تاماس قالغان بولسىمۇ، چاندۇرماستىن:

— مەن مېھمانخانغا كىرىپ چىقاي، — دېدى.

ئابدۇخالق ئۇيغۇر مېھمانخاندىن ئاجايىپ نەپىس، چىرايلىق ئىشلەنگەن قەدىمىي پاسوندىكى گۈل لوڭقىسىنى كۆتۈرۈپ چىقتى. ئەرەمسىما خېنىم نەۋرىسىنىڭ قولىدىكى گۈل لوڭقىسىنى كۆرۈپ، بۇ ئېغىر - بېسىق ئوغۇلنىڭ قىلىقىغا ھەيران قېلىپ، بۇنىڭدىن نېمە گەپلەرنىڭ چىقىشىنى كۈتۈپ ئولتۇردى. ئابدۇخالق ئۇيغۇر كارىۋاتقا يېقىن كېلىپ خۇددى گۆدەك بالىلار ئەر كىلىگەندەك قىلىپ:

— ئانا، بۇنى ماڭا بەرسەلەچۇ، — دېدى.

ئەرەمسىما خېنىمغا ئابدۇخالق ئۇيغۇرنىڭ بۇ گېپى ئۇنىڭ گۆدەك، سەبىي چاغلىرىنى ئەسلەتتى - دە، كۈلۈپ تۇرۇپ دېدى:
— ئالسىلا، بالام، ئالسىلا، ئۇنىمۇ مېنىڭدىن سوراملا، —

ئەرەمسىما خېنىم شۇنداق دەپ بولۇپ نېمىنىدۇ ئويلاپ قالدى -
دە، سورىدى، - بۇ گۈل لوڭقىسىنى نېمە قىلىدىلا، بالام؟
- مەن ھارۋا ياستىپ ئۇنى ھەيدەپ مال يۆتكەيمەن دېدىمغۇ،
ھارۋىغا ئۇنىڭ ئوقىنى ياغلىغاندا ئىشلىتىدىغان قارا ياغنى
قاچىلايدىغان ياغ قاچىسى كېرەك - تە، مەن بۇ گۈل لوڭقىسىنى
ئەشۇ ھارۋامغا ياغ قاچىسى قىلىمەن.

بۇ گەپنى ئاڭلاپ ئولتۇرغان ئەرەمسىما خېنىمنىڭ چىرايىدىن
بايىقى كۈلكە ئىزلىرى ئۆچۈپ قاپقى تۇرۇلدى. ئۇ نارازى بولغان
ئاھاڭدا خاپا بولۇپ:

- ھەي، نېمە دەۋاتىدۇ بۇ بالا، ئېسىل گۈل لوڭقىسىنى
ھارۋىغا ياغ قاچىسى قىلسىزە، بۇ زايى كەتمەمدۇ؟ بۇ نەدىن كەلگەن
بىلەملا؟ بۇنىچۇ، رەھمەتلىك بوۋىلىرى كۈلىغا سودىغا بارغاندا
شىگەندىن بىر قەدىمكى نەرسىلەرنى ساتىدىغان دۇكاندىن
سېتىۋاپتىكەن، بۇنىڭغا ئەللىك يىلدەك بوپقالدى. بۇنداق
قىممەتلىك تەۋەررۈكنى ياغ قاچىسى قىلسا بولامدۇ؟

چوڭ ئانىسىنىڭ گېپىنىڭ تۈگىشىنى كۈتۈپ ئاغزىغا قاراپ
ئولتۇرغان ئابدۇخالىق ئۇيغۇر دەرھاللا:

- ئانا، ئۆزلەننىڭ مېنى سودىگەرچىلىك قىلىپ دۇكان ئاچقىن
دېگەنلىرى مۇشۇ چىرايلىق، ئېسىل گۈل لوڭقىسىنى «ھارۋىغا ياغ
قاچىسى قىلاي» دېگەن گېپىم بىلەن ئوخشاش ئەمەسمۇ؟
ئەرەمسىما خېنىم نەۋرىسىنىڭ ئاغزىدىن چىقۇۋاتقان بۇ
سالماقنى ئېغىر، مەنىسى چوڭقۇر سۆزلەرنى ئاڭلاپ ئىختىيارسىز
بېشىنى لىڭشىتىپ قايىل بولدى. ئۇ بىر پەس ئۇنچىقىماي
ئولتۇرغاندىن كېيىن سەممىيلىك بىلەن دېدى:

- ۋاي بالام، ۋاي بالام، مەن ئۇنچىلىكنى بىلمەپتىمەن، ھازىر
قىلىۋاتقان كىتاب ئوقۇش، نەزمە يېزىش ئىشلىرى ئۆزلىرى ئۈچۈن
سودىگەرچىلىكتىن مۇھىم بولسا، بوپتۇ، قىلىۋەرسىلە. ئىلاھىم،
ياراتقان ئاللا ئىگەم ئۆزلىرىنى مۇراد - مەقسەتلىرىگە
يەتكۈزگەي ...

تەڭداشسىز كۈچ

1922 - يىلى ئەتىياز ئايلىرىنىڭ بىر كۈنى ئابدۇخالىق ئۇيغۇر ئەتىگەنلىك تامىقىنى يەپ بولۇپ ئولتۇرغانىدى، دوستلىرىدىن ھېسامىدىن زۇپەر، قادىر ئاشۇرۇپ، يۈنۈسبەگ، ھەبىبۇللا، ماجۇڭشەنلەر كىرىپ كەلدى. ئابدۇخالىق ئۇيغۇر دوستلىرىنى قىزغىن كۈتۈۋالدى. ئۇلار داستىخاندىكى قەنت - گېزەك، مېۋە - چېۋىلەردىن يەپ، خۇش پۇراق دەملەنگەن چايدىن ئىچىشىپ بىر پەس پاراڭلىشىپ ئولتۇرۇشقاندىن كېيىن، ھەبىبۇللا:

— ۋۇسۇڭ كارامەت باتۇركەن جۇمۇ، — دېدى پاراڭنىڭ تېمىسىنى بۇراپ.

— مەنمۇ شۇنى دەي دەپ ئولتۇرغان، — دېدى ھېسامىدىن زۇپەر ئابدۇخالىق ئۇيغۇرغا قاراپ، — قېنى كىتابنى قوللىرىغا ئېلىپ ئوقۇشنى باشلىسىلا، ھەممىمىز ۋۇسۇڭنىڭ ھېكايىسىنى ئاڭلاش تەقەززاسىدا.

ئابدۇخالىق ئۇيغۇر ھويلىنىڭ ئىككىنچى قەۋىتىدىكى كۈتۈپخانىسىغا چىقىپ خەنزۇچە رومان «سۇ بويىدا» نى ئېلىپ چۈشتى. ئۇ خەتكۈش سېلىپ قويغان يەرنى ئاچتى. بىر قۇر نەزەر سېلىپ چىققاندىن كېيىن ئۇيغۇرچىغا تەرجىمە قىلىپ سۆزلەشكە باشلىدى.

مېھمانخانىدا ئابدۇخالىق ئۇيغۇرنىڭ مەردانە، يېقىملىق، ئىننوناتسىيلىك ئاۋازىدىن باشقا تىۋىش ئاڭلانمايتتى. ۋۇسۇڭنىڭ باتۇرلۇقىغا قايىل بولغان دوستلارنىڭ دىققەت نەزەرى ئابدۇخالىق ئۇيغۇر سۆزلەۋاتقان ھېكايىگە مەركەزلەشكەنىدى. ئۇلار ھەر

ئابدۇخالىق ئۇيغۇر

ھەپتىدە ئىككى كۈن مۇشۇ يوسۇندا يىغىلىشىپ كىتاب ئوقۇشۇپ تەسرات سۆزلىشەتتى، بەس - مۇنازىرە قىلىشاتتى.

ئابدۇخالىق ئۇيغۇر شۇ تائىقى پۈتتۈرگەندىن كېيىن يەنە بىر مەزگىل ئوقۇتقۇچىسى بەي لاۋشىدىن جۇڭگو كلاسسىك ئەدەبىياتى توغرىسىدا تەلىم ئالغان ۋە خەنزۇچە داڭلىق كلاسسىك رومانلاردىن «سۇ بويىدا»، «ئۈچ پادىشاھلىق ھەققىدە قىسسە»، «غەربكە ساياھەت»، «قىزىل راۋاقتىكى چۈش» قاتارلىقلارنى ئوقۇپ چىققانىدى.

ئابدۇخالىق ئۇيغۇر «سۇ بويىدا» رومانىدىكى ۋۇسۇڭ ھەققىدىكى ھېكايىنى سۆزلەپ بولغاندا، كۈن چۈش بولۇپ قالغانىدى. ئۇ دوستلىرىنى تاماققا تەكلىپ قىلىۋىدى، قادىر ئاشۇرۇپتىن باشقىسى رەھمەت ئېيتىشىپ ئۆيلىرىگە قايتىشى. ئابدۇخالىق ئۇيغۇر دوستى قادىر ئاشۇرۇپ بىلەن بىللە چۈشلۈك تاماقنى يەپ بولۇپ، ئازراق ئارام ئالغاندىن كېيىن، ھاۋالانغاچ پاراڭدىشىپ كۈچىغا چىقتى. ئۇلار تارغىنا كەلگەن مەھەللە كۈچىسىدىن ئۆتۈپ بازارغا چىقتى. كۈچىنىڭ دوقمۇشىدىكى كىچىكرەك بىر دۇكاننىڭ ئالدىغا ئون نەچچە ئادەم يىغىلىشىپ غۇژمەك بولۇشۇپ تۇراتتى. دۇكان ئالدىدىكى ئادەملەرنىڭ «بولدى، بولدى، ھەر ئىككىلىرى ئاچچىقلىرىغا ھاي بېرىشىلە» دېگەن گەپلىرى بىلەن ئىككى ئەر كىشىنىڭ بىر - بىرىنى تىللاۋاتقانلىقى ئاڭلىنىپ تۇراتتى. ئابدۇخالىق ئۇيغۇر بىلەن قادىر ئاشۇرۇپ قەدىمىنى تېزلىتىپ ئادەملەر توپىنىڭ يېنىغا كېلىشتى.

— يۈسۈپ پىپاڭ ئاكىسى ياقۇپ پۇچۇق بىلەن ئۇرۇشۇۋاتامدۇ، نېمە؟ — دېدى قادىر ئاشۇرۇپ بويىنىنى سوزۇپ دۇكان ئىچىگە قاراپ.

— شۇنداق بولسا كېرەك، — دېدى ئابدۇخالىق ئۇيغۇر.
كەينىدىن چىققان گەپ - سۆزلەرنى ئاڭلاپ قالغان ئابدۇللا

ئىسىملىك مىسكەرچى كەينىگە بۇرۇلۇپ ئابدۇخالىق ئۇيغۇر بىلەن
قادر ئاشۇرۇپنى كۆردى. ئۇ دەرھال:

— شائىر، بازارغا چىقىپتىلا، — دېۋىدى، ئۇنىڭ يېنىدا
تۇرغانلار بۇ گەپنى ئاڭلاپ كەينىگە بۇرۇلۇپ ئابدۇخالىق ئۇيغۇر
ۋە قادر ئاشۇرۇپ بىلەن سالاملاشتى.

ئابدۇخالىق ئۇيغۇر پوكەيگە يېقىنلىشىپ كېلىپ بويى يوغان،
گەۋدىلىك ياقۇپ پۇچۇقنىڭ دوغىلاق، سېمىز ئىنسىسى يۈسۈپ
پىياڭنىڭ ياقىسىنى چىڭ سىقىپ، ئۇنى كۈچ بىلەن سىلىكىپ
ئالدى — كەينىگە چايىقاپ تىللاۋاتقانلىقىنى، سودىگەر سىدىق
ئوسماننىڭ ياقۇپ پۇچۇقنىڭ قولىغا ئېسىلىپ ئۇنى كەينىگە
تارتسا، ساۋۇت مەزىنىنىڭ نەسەت قىلىپ يۈسۈپ پىياڭنى بىر
چەتكە تارتىۋاتقىنىنى كۆردى. ياقۇپ پۇچۇق چىچاڭشىپ
ۋىجىكرەك كەلگەن سىدىق ئوسمانغا بوي بەرمەيتتى. ئۇ ئابدۇخالىق
ئۇيغۇرغا بىر قاراپ قويۇپ قارىمۇتۇق چىرايى بېغىررەڭ بولۇپ
پارقىراپ تۇرغان دۆڭ پېشانىسىدىن چىپىلداپ تەر قۇيۇلۇپ تۇرغان
يۈسۈپ پىياڭنىڭ ياقىسىنى تېخىمۇ قاتتىق سىقىشقا باشلىدى.
يۈسۈپ پىياڭ بولسا ساۋۇت مەزىنىگە:

— مەزىن ئاكا، قولۇمنى قويۇپ بەرسىلە، مەيلى، باياتىن ئاغام
دەپ ھۆرمەت قىلىسام، ئۇنى بىلىمدى بۇ، ئەمدى قېنى مېنىڭ
بىگىمىنى كۆرسۈن! — دەپ يۇلقۇناتتى.

ئابدۇخالىق ئۇيغۇر بارغانسېرى ئەزۋەيلەپ كېتىۋاتقان بۇ
ئىككى ئاكا — ئۇكىنىڭ تىل — ھاقارەت ئارىلاش
تەكرارلاۋاتقان گەپ — سۆزلىرىدىن ياقۇپ پۇچۇقنىڭ
سودىگەرچىلىك قىلىپ ئۆتكەن يىل شەمەيدىن ئەپكەلگەن مىلىچ
ماللىرىنى پايدىسىنى تەڭ شېرىك بولۇپ ئالدىغانغا يۈسۈپ پىياڭغا
بەرگەنلىكىنى، يۈسۈپ پىياڭنىڭ «پايدا بولمىدى» دەپ ئاكىسىدىن
ئالغان مالنىڭ دەسمايىسىگە ئازراقلا پۇل قوشۇپ بەرگەنلىكىنى،
شۇ سەۋەبتىن بۈگۈنكى بۇ جەدەلنىڭ كېلىپ چىققانلىقىنى بىلدى.

ئابدۇخالق ئۇيغۇر

ئابدۇخالق ئۇيغۇر شۇنچە كۆپ ئادەمدىن ئىزا تارتماي سەت تىللار بىلەن بىر - بىرىنى ھاقارەتلىشىپ، كىشىلەرنىڭ ئاجرىتىشىغا باقماي، تېخىمۇ ئەزۋەيلەپ ئۇرۇشۇۋاتقان بۇ ئىككىسى ئاكا - ئۇكىنىڭ مەسخىرىلىك ھالىتىگە قاراپ بىر پەس ئويلىنىپ تۇردى - دە، ئۇلارنى «ئاجرىتىمىز» دەپ نەسەھەت قىلىپ بوغۇلۇپ كېتىۋاتقان ئادەملەرگە قاراپ دېدى:

— ھەر قايسىلىرىمۇ ھېرىپ قالغاندەك كۆرۈنۈشۋاتىدىلا، خىيالىمغا بىر شېئىر كېلىۋاتىدۇ، بىر ئوقۇپ بېرىي.

بۇ گەپ بىلەن ئەتراپتىكى ئادەملەرنىڭ دىققىتى ئۇرۇشۇۋاتقان ئىككىيلەندىن ئابدۇخالق ئۇيغۇرغا بۇرۇلدى. سىدىق ئوسمان ياقۇپ پۇچۇقنى، ساۋۇت مەزىن يۈسۈپ پىياڭنى قويۇپ بەردى. ھاسراپ كەتكەن ساۋۇت مەزىن يېنىدىكى ئادەملەرگە قاراپ:

— بەللى، مانا بۇ تازا جايىدىكى گەپ بولدى، بۇ ئىككىسىنى ئاجرىتىمەن دەپ ھېرىپ ھالىمدىن كەتتىم، بۇلار ئاجرىمىغۇدەك، بوپتۇ، بىز شائىرنىڭ شېئىرىنى ئاڭلايلى، — دېدى پېشانىسىدىكى تەرلەرنى بېلىدىكى پوتىسىنىڭ ئۇچى بىلەن ئېرتىپ تۇرۇپ.

ئابدۇخالق ئۇيغۇر قەددىنى رۇسلاپ شېئىر ئوقۇشقا باشلىدى:

نەپسى يامان ھەپسەردەك^①،
ئاچ كۆزلەرنىڭ قېنى پۇل.
نا ئىنساپلار سەجدە قىپ،
جان دەپ بىلۇر سېنى پۇل.

بىر دوست بىرلەن بىر دوستنى،
ئۆچمەن قىلغان يەنە پۇل.

① ھەپسەر — ھەممىنى ھاپ ئەتكۈچى ئاچ كۆز.

ئاكا بىلەن ئۇكىنى،
دۈشمەن قىلغان يەنە پۇل.

.....

ئابدۇخالىق ئۇيغۇر بۇ ئۇزۇن ساتىرىك شېئىرىنى ئوقۇپ ئالتىنچى كۆپلەپتە بارغاندا، چىرايدا ئىزا تارتقان خىجىللىق ئالامەتلىرى پەيدا بولغان ياقۇپ پۇچۇق ئىختىيارسىزلا ئىنسىنىنىڭ ياقىسىنى قويۇۋەتتى. ھاسىراپ تېز - تېز نەپەس ئېلىۋاتقان يۈسۈپ پىپاڭمۇ بىر نەرسىدىن چۆچۈپ كەتكەندەك كەينىگە شوخشۇپ داغىشقا باشلىدى. بۇ ھالدىن ھەيرەتتە قالغان ساۋۇت مەزىن ئاۋۋال ئىككى ئاكا - ئۇكىغا، كېيىن دۇكان ئالدىدىكى ئادەملەرگە تەكشى قاراپ دېدى:

— ياپىرىم، خۇدايا توۋا! نەزمە دېگەننىڭ كۈچ - قۇدرىتى ئەجەبمۇ تەڭداشسىزكەن، ئۇنىڭغا ھېچنەمە تاپ كەلمىگۈدەك جۇمۇ.

— راست شۇنداقكەن، — دېدى ئابدۇللا مىسكەرچى، — داباياتىن قانچە ئەر ئاجرىتالمىغان بۇ ئىككىسىنى شائىرىمىز بىر نەزمىسى بىلەنلا ئاجرىتىۋەتتى ئەمەسمۇ!

ئادەملەر قادىر ئاشۇرۇپ بىلەن بىللە تۇرغان ئابدۇخالىق ئۇيغۇرغا ھۆرمەت نەزىرى بىلەن قاراشتى.

خىجالەت بولغىنىدىن ئۆزىنى قويدىغان يەر تاپالمىي قالغان ئىككى ئاكا - ئۇكا غىپىدىلا دۇكاندىن چىقىپ كېتىشتى.

چېچەك سەيلىسى

1923 - يىلى 3 - ئاينىڭ ئوتتۇرىلىرى، نورۇز بايرىمىغا ئاز قالغان كۈنلەرنىڭ بىرى ئىدى. ئۈچ كۈندىن بۇيان ئابدۇخالق ئۇيغۇرنىڭ ھەر كۈنى ئەتىگەندىن كەچكىچە نېمىگىدۇر غەزەپلىنىپ كۆڭلى غەش بولغان ھالدا يېزىقچىلىق ئىشخانىسىدا بىر نۇقتىغا تىكىلىپ ئۇزاقتىن - ئۇزاق ئولتۇرۇپ كېتىدىغانلىقىنى، ئالدىغا قەغەز، قەلەمنى قويۇۋالغان بولسىمۇ، بىرمۇ سۆز يازمىغانلىقىنى، قېلىن بىر كىتابنى ئېچىپ قويغان بولسىمۇ، ئۇنى ئوقۇمىغانلىقىنى كۆرگەن ئايمىخان ھەيران قالدى. ئۇ ئۆز قەدىرداننى بۇنداق پەرىشان، كۆڭلى چېچىلغان ھالدا ئۇچراتمىغانىدى. ئاخشىمى - كەچتە ھۇجرىغا كىرگەندە، ئايمىخان شېرىن - سۇخەن سۆزلىرى، يېقىملىق نازۇ كەرەشمىلىرى بىلەن تاڭ قۇياشى ئالدىدا جىلۋە قىلغان قىزىل گۈلدەك ئېچىلىپ قەدىرداننىڭ پەرىشان كۆڭلىنى ئېلىشقا خېلى تىرىشقان بولسىمۇ ئۈنۈمى چوڭ بولمىدى. ئۇ توغرىدىن - توغرا زادى نېمە بولغانلىقىنى سورىغانمۇ بولاتتى. بىراق، زېرەك، ئەقىللىق ئايمىخان «شائىر بەلكىم بىرەر شېئىر ئۈستىدە ئويلىنىۋاتقاندۇ، ئۇنى ئۆز ئىختىيارىغا قوياي، ئىلھام قۇشىنى ئۇچۇرئۈتمەي يەنە» دەپ ئويلاپ ئېغىز ئاچمىدى.

تۆتىنچى كۈنى ئابدۇخالق ئۇيغۇر بۇ كەڭ ھويلىنىڭ ئىككىنچى قەۋىتىدىكى خاس خانىسىغا كىرىپ كەتكەنچە چۈشكىچە سىرتقا چىقىمىدى، چۈشلۈك تاماق تەييار بولغان بولسىمۇ يەنە كۆرۈنمىدى. ئايمىخان قېيىنسىڭلىسى توختىخاننى

ئاكسىنى چاقىرىشقا بۇيرۇماقچى بولۇپ، ئۇنى ئىزدەپ تاپالمىدى. قېيىنئانىسى ئابدۇجاپپارمۇ يوق ئىدى. ئايىمخان قەدىردانىنى تاماققا چاقىرىش ئۈچۈن ئىككىنچى قەۋەتكە ئۆزى چىقتى.

شائىر خىيال دېڭىزغا غەرق بولغىنىچە شىمالىي تامغا ئورنىتىلغان دېرىزىدىن سىرتقا قاراپ تۇرغاچقا، سۆيۈملۈك رەپىقىسىنىڭ كىرگىنىنى كۆرمىدى. ئۇ پەقەت ئايىمخان گېلىنى يېنىك قىرىپ «ئىم!» دېگەندىن كېيىنلا چۆچۈپ كەينىگە قارىدى. ئۇ خۇش تەبەسسۇم بىلەن كۈلۈمسىرەپ ئۆزىگە تەلمۈرۈپ قاراپ تۇرغان دىلبىرىنى كۆرۈپ مېيىقىدا كۈلۈپ ئورنىدىن تۇردى. ئۇ «نېمە ئىش؟» دېگەندەك سوئال نەزىرى بىلەن ئايىمخانغا قارىدى. — چۈشلۈك تاماقنى ئەپچىقىپ بېرىمىزمۇ، يە پەسكە چۈشەملە؟ — سورىدى ئايىمخان مۇلايىملىق بىلەن. — پاھ، ۋاقىت نېمىدېگەن تېز ئۆتدۇ - ھە؟ چۈش بولۇپ قالدۇمۇ تېخى؟ مەن «بايىلا تاماق يېسەم نېمىشقا قورساقم ئاچىدىغاندۇ» دەپ ئويلاپتىمەن، - دېدى ئابدۇخالىق ئۇيغۇر چاقچاق بىلەن كۈلۈپ، - پەسكە چۈشەي.

ئۇ شۇنداق دەپ خاس خانىسىدىن چىقىپ پەسكە ھويلىغا چۈشتى. ئايىمخان ئۇنىڭ كەينىدىن چۈشۈپ چوڭ ئۆيگە كىردى - دە، كاڭغا داستىخان سېلىپ تاماقنى ئەپكەلدى. ئابدۇخالىق ئۇيغۇر ئاۋۋال بىر چىنە نىشاۋاللا يېدى، ئۇنىڭدىن كېيىن راسا ئوخشىغان نارىندىن ئازراق يېدى. ئايىمخان قەھۋە قاينىتىشقا ئۇستا ئىدى. ئۇ بىر ئىستاكىغا قەھۋە دەملەپ ئەپچىقىپ بېرىۋىدى، ئابدۇخالىق ئۇيغۇر قويۇق دەملەنگەن خۇش پۇراق قەھۋەنى راھەتلىنىپ ئىچىشكە باشلىدى.

ئابدۇخالىق ئۇيغۇر چۈشلۈك تاماقنى يەپ بولۇپ ھويلىغا چىقتى. دەل شۇ چاغدا ئون ئۈچ ياشلارغا كىرگەن ئابدۇجاپپار بىلەن توققۇز ياشلارغا كىرگەن توختىخان بىر تۇتامدىن ئۆرۈك

چېچىكىنى كۆتۈرۈپ دەرۋازىدىن كىرىپ كەلدى. ئىككى بالا چوڭ ئاكىسىنى كۆرۈپ سەل ئەيمىنىپ مەغرۇرانە ھالدا ئېڭىز كۆتۈرۈشۈپ كەلگەن چېچەكلىرىنى پەسكە چۈشۈرۈۋەتتى. ئابدۇخالىق ئۇيغۇر ئىككى ئۇكىسىغا يېقىن بېرىپ سورىدى:

— نەگە باردىڭلار؟

— يارغا، بەگ مەھەللىسىگە ئوينىغىلى بارغان. ئەكبەر خان ئاكام ئۆزلەنى سورىدى. ئۆزلەنى «بىزنىڭ ئۆيگە چىقسۇن، بىرگە چېچەك سەيلىسى قىلىمىز، ئېيتىپ قويۇڭلار» دېگەن، — دېدى ئابدۇجاپار ئەدەپ بىلەن.

— بولىدۇ، سىلەر كىرىپ تامىقىڭلارنى يەڭلار، — دېدى ئابدۇخالىق ئۇيغۇر ئىككى بالىغا.

ئابدۇخالىق ئۇيغۇر ھۇجرىسىغا كىرىپ بىر پەس دەم ئالغاندىن كېيىن ھويلىغا چىقتى. دە، ئات باقارغا ئېتىنى توقۇتۇپ ياردىكى بەگ مەھەللىسىگە قاراپ يۈرۈپ كەتتى.

ئابدۇخالىق ئاتقا مىنىپ يېڭىشەھەرنىڭ غەربىي دەرۋازىسىدىن چىقىپ شىمالغا قاراپ مېڭىپ ئەيسا قارىنىڭ كوچىسىغا چىقتى، ئۇ يەر بىلەن ئەسقىر ھاجىنىڭ كارىزىنىڭ ئېرىقىغا سېلىنغان كۆۋرۈكتىن ئۆتۈپ يارغا بارىدىغان يولغا چۈشتى، بىر ئاز مېڭىپ كارىز تىلىمىسىنىڭ غەربىدىكى كىچىككىنە دۆڭلۈككە سېلىنغان مۇزخانا دەپ ئاتىلىدىغان جاڭزىدىن ئۆتۈپ گويانىڭ سوقمىسى^① ئالدىغا كەلدى. بۇ يەردە تۇرۇپ غەربىي شىمال تەرەپكە قارىغاندا، پۈتۈن يار يېزىسىنىڭ گۈزەل مەنزىرىسى ئايان بولاتتى. ئابدۇخالىق ئۇيغۇر يورغىلاپ كېتىۋاتقان ئېتىنى ئاستىلاتتى. ئۇ كېتىۋېتىپ ئەتراپقا ھەۋەس بىلەن نەزەر سالاتتى. پۈتۈن يېزا خۇددى ئۈستىگە ئاق لىباس يېپىنغاندەك ئاجايىپ گۈزەل كۆرۈنەتتى. بىر — بىرگە

① گويا سوقمىسى — تۇرپان يېڭىشەھەر بىلەن يار يېزىسىنىڭ يولىدىكى قەدىمىي سوقما تام.

تۇتاشقان باغلار، ئېرىق - ئۆستەڭ بويلىرى، يول ياقىلىرى، ئېتىز - قىر باشلىرىدىكى ئۈرۈك دەرەخلىرى غۇۋۇزىدە چېچەكلەپ كەتكەن، تال - تېرەكلەر ياشرىپ، كۆكرىپ بىخ سۈرگەن، خېلىلا ئۆسۈپ قالغان بۇغداي مايسىلىرى ئېتىزلىقلارنى يېشىللىققا پۈركىگەن، يېڭىدىن ئۈنۈپ كۆتۈرۈلۈپ چىققان ئوت - چۆپلەر يەر يۈزىگە زىننەت بېغىشلىغان، قۇشقاچلار جۇيرلاپ، پاختەكلەر «گۈ - گۈ - گۈك» قىلىپ سايىرىشىپ، ھەرە - بوغۇنلار غۇڭۇلدىشىپ شاختىن - شاخقا، چېچەكتىن - چېچەككە ئۇچىشىپ، ئۆز نەغمىلىرىنى ئەۋجىگە كۆتۈرۈشكەندى. ئابدۇخالق ئۇيغۇر يېزىنىڭ گۈزەل باھار مەنزىرىسىگە ھېرىسمەنلىك بىلەن قارايتتى. ئۇنىڭ نەزەرىدىن ئېرىق بويىدىكى قەيسەرلىك بىلەن تۇپراقنى يېرىپ چىقىپ خېلىلا ئۆسۈپ قالغان مامكاپمۇ قېچىپ قۇتۇلمايتتى. ئۇ قەلبىدە جۇش ئۇرۇپ تۇرغان ھاياجانلىق ھېسسىياتنىڭ ئىلكىدە ئەكبەرخاننىڭ دەرۋازىسى ئالدىغا كېلىپ قالغىنىنى تۇيمايلا قالدى.

خېلىدىن بېرى ئابدۇخالق ئۇيغۇرنى كۈتۈپ تۇرغان ئەكبەرخان يىراقتىنلا ئۇنىڭ ئالدىغا باردى. ئابدۇخالق ئۇيغۇر ئاتتىن چۈشۈپ ئەكبەرخان بىلەن قىزغىن سالاملاشتى. ئىككىيلەن دەرۋازا ئالدىغا كەلگەندە، ئەكبەرخاننىڭ خىزمەتكارى ھەمدۇل ئابدۇخالق ئۇيغۇرنىڭ ئېتىنى قولىدىن ئېلىپ ئېغىلغا ئەكىرىپ كەتتى. ئابدۇخالق ئۇيغۇر ھويلىغا كىرىپ ئەكبەرخان بىلەن بىردەم ئۈنى - بۇنى پاراخلاشتى. ئاندىن ئەكبەرخان مېھماننى مېھمانخانا ئۆيىگە تەكلىپ قىلدى. كەڭ، ئازادە، ناھايىتى ياسىداق بېزەلگەن مېھمانخانىدا ئىككىسى بىرەر سائەتتىن ئوشۇق چاي ئىچكەچ پاراخلىشىپ ئولتۇردى. سۆھبەتدەشنىڭ كەيپىياتىدىن ئۇنىڭ تاشقىرىغا چىقىپ ھاۋالانغاچ ئايلىنىپ كىرىشنى خالاۋاتقانلىقىنى سېزىۋالغان سەزگۈر ئەكبەرخان ئۇنى باغقا تەكلىپ قىلدى. ئىككىيلەن باغقا چىقىشتى. قىرىق مو كۆلىمىدىكى بۇ باغدا

ئۈرۈك، شاپتۇل، ئالما، نەشپۈت، ئانار، ئەنجۈر دېگەندەك خىلمۇ خىل مېۋىلەر رەتلىك ئۆستۈرۈلگەندى.

— پاھ، نېمىدېگەن گۈزەل مەنزىرە، چېچەك دۇنياسى، — دېدى ئابدۇخالىق ئاپئاق چېچەككە پۈركەنگەن ئۈرۈكلەرگە قاراپ شائىرانە ھېسسىيات بىلەن.

ئەكبەرخان ئۇنى باغ ئىچىدە ئايلىنىدۇرۇپ قىزىق پاراڭ، لەتىپىلەرنى سۆزلەپ كۈلدۈرۈپ يۈردى. ئۇ ئىككىسى باغنىڭ ئوتتۇرىسىدىن كېسىپ ئۆتۈپ شىمالدىن جەنۇبقا قاراپ ئاقىدىغان ئېرىق بويىغا كېلىشتى. ئېرىقتا زۇمرەتتەك سۈزۈك سۇ شىرىلداپ ئېقىپ تۇراتتى. قىرغاقتىكى يېڭىدىن ئۆسكەن ئوت — چۆپلەر، كوكاتلارنى سۆيۈپ يېنىك تەۋرىنىپ ئېقىۋاتقان شوخ سۇغا بىر پەس قاراپ تۇرغان شائىر ئەكبەرخانغا قاراپ:

— مۇشۇ يەردە ئولتۇرساقچۇ، — دېدى.

ئەكبەرخان خىزمەتكار ھەمدۇلنى چاقىرىپ ئۆيدىن كېڭىز، كۆرپە ئەپچىقتۈرۈپ ئېرىق بويىغا سالدى. ئىككىسى شىرىلداپ ئېقىۋاتقان سۇغا قاراپ ئولتۇرۇپ پاراڭغا چۈشتى:

— چىرايلىرىدىن بىر پەرىشانلىق سەزگەندەك قىلىمەنغۇ، ئابدۇخالىق؟ — دەپ سورىدى ئەكبەرخان شائىردىن.

ئابدۇخالىق ئۇيغۇر سۇغا قاراپ ئولتۇرغىنىچە ئۈنچىقىمدى.

ئۇ بىر ھازادىن كېيىن ئۇلۇغ كىچىك تىنىپ قويۇپ سۆزلەپ كەتتى:

— ئۆزلىرىگە مەلۇملۇق، بۇنىڭدىن ئۈچ ھەپتە ئىلگىرى دادامنىڭ تاپشۇرۇقى بىلەن ئۈرۈمچىگە چىقىپ كەلدىم. ئۇ يەردىن كېلىپلا يېزا — سەھرالارنى ئارىلاپ كۆرۈپ باققۇم كەلدى. بۇنىڭدىن خەۋەر تاپقان بۇرادىرىمىز ھېسامىدىن «مەنمۇ دېھقانلارغا كۈزدە سېتىۋالىدىغان پاختىغا زاكالا ت پۇل تارقىتىماقچى، بىللە بارايلى» دېدى. شۇنداق قىلىپ ھېسامىدىن زۇپەر بىلەن ئىككىمىز

ئابدۇخالىق ئۇيغۇر

يەمشى، قوشدۇڭ، پاقىبۇلاق، چاتقال، ئاستانە، قاراخوجا، سىڭگىملەرنى ئارىلاپ ئون كۈندە شەھەرگە قايتتۇق، يېزىلاردىكى نامراتلىق، قالاقلق، نادانلىق قەدەمدە بىر ئۇچراپ كۆڭلۈمنى قاتتىق غەش قىلدى. بۇنى ئاز دېگەندەك تېخى ھۆكۈمەتنىڭ باج - سېلىقلىرىنىڭ كۆپىيىپ كەتكەنلىكى، ئەمەلدارلارنىڭ زورلۇق - زومبۇلۇقلىرى، ئاچ كۆز بايلارنىڭ زۇلمى پۇقرانى ھالىدىن كەتكۈزۈۋېتىپتۇ. يۇرتىمىزنىڭ خارابىلىشىپ تۈگىشىپ كېتىۋاتقانلىقى قەلبىمنى ئۆرتەپ مېنى قاتتىق ئازابقا سالدى. بۇنى كىمگە دەيمەن؟ بۇ دەردلەرگە داۋا بولغۇچى بارمۇ؟!

ئابدۇخالىق ئۇيغۇر سۆزلەشتىن توختاپ ئورنىدىن تۇرۇپ كەتتى. ئۇ بىردىنلا ئېرىقنىڭ ئۇ قېتىدا قارا يەرنى يېرىپ چىقىپ لوڭگىدە ئۆسكەن مامكاپنىڭ ئاجايىپ چىرايلىق ئېچىلغانلىقىنى كۆرۈپ قالدى.

پاھ، نېمىدېگەن چىرايلىق، نېمىدېگەن نازۇك چېچەك بۇ! كەچكى شەپقەتنىڭ قىزغۇچ نۇرىدا يېڭىلا ئېچىلغان سېرىق چېچەكنىڭ ئالتۇن رەڭ گۈل تاجى ۋالىلداپ تۇراتتى. سۇنىڭ ئېقىشىدىن ھاسىل بولغان بىلىنەر - بىلىنمەس شامالنىڭ تەسىرىدە ئۇ نازىن چېچەك يەڭگىل تەۋرىنىپ دىللارنى مەپتۇن قىلاتتى. ئابدۇخالىق ئۇيغۇر ئېرىقتىن سەكرەپ ئۆتۈپ ئېڭىشىپ سېرىق چېچەكنى ئۈزمەكچى بولۇپ قول ئۇزاتتى. دەل شۇ چاغدا، دىللارنى مەپتۇن ئەيلىگۈچى بۇ چېچەك شامالدا يېنىك تەۋرىنىپ گويا نازۇ كەرەشمىلىك گۈزەل قىز ئۆز يارىغا ئەركىلەپ «قولۇمنى تۇتماڭ» دېگەندەك چايقىلىپ كەتتى. ئابدۇخالىق ئۇيغۇر چېچەككە ئۇزاتقان قولىنى ئىختىيارسىز ھالدا ئاستاغىنا تارتىۋالدى.

ئەكبەرخان ئېرىقنىڭ ئۇ قېتىدا شائىرنىڭ ھەرىكىتىنى كۆزىتىپ جىم تۇرىۋەردى. ئابدۇخالىق ئۇيغۇر قەددىنى رۇسلاپ ئالدىدىكى يېنىك چايقىلىپ تۇرغان گۈزەل چېچەككە قاراپ قەلبىنىڭ چوڭقۇر قېتىدىن خۇددى فونتانىدەك ئېتىلىپ چىققان

كۈچلۈك ئىلھام بىلەن شېئىر ئوقۇشقا باشلىدى:

نازىنن نازلىق چېچەك، كىملەر ساڭا مەپتۇن ئەمەس،
گەر نېسىپ بولسا جامالىڭ، كىمدۇ ئۇ مەجنۇن ئەمەس.

قىش بويى قويۇق بۇلۇت ئاستىدا مۇزلاپ بۇ كۆڭۈل،
كۈن كۆرەلمەي، تىن سۈرەلمەي غەمگە پاتتى بۇ كۆڭۈل.

بۇ زەئىپ كۆكرەكتە ئول يارىنىڭ خىيالى مۇتەسىل،
كۆيدۈرۈپ كۆپ ئۆرتىدى، كۆپ قالدى سۆزلەردىن بۇ تىل.

كېچە مەن كۆرگەچ چېچەكنى خۇددى كۆرۈشتۈم يار ئىلە،
يىغلىدىم بىشختىيار ئەرزىمنى ئېيتتىم زار ئىلە.

.....

ئابدۇخالىق ئۇيغۇر شېئىرنى ئوقۇپ بولۇشىغا ئەكبەر خان
ئېرىقتىن سەكرەپ ئۆتۈپ ئۇنىڭ يېنىغا باردى - دە، قولىنى ئىككى
قوللاپ چىڭ سىقىپ تۇرۇپ:

— يېڭى ئىجادىيەتلىرىگە مۇبارەك، شائىرىم! بۇ شېئىرلىرى
بەك تەسىرلىك چىقىپتۇ، ئىجازەت بەرسىلە خاتىرە ئۈچۈن
يېزىۋالايلىمكىن دەيمەن، — دېدى سۆيۈنگەن ھالدا ئىلتىجا
بىلەن.

— ئۆزۈممۇ بۇ شېئىرنى تېخى قەغەزگە چۈشۈرمىدىم. بەزى
مىسرالىرى خامراقمىكىن دەيمەن. تازا پىششىقلاپ، پۇختا يازاي.
ئاندىن ئۆزۈم كۆچۈرگەن كوپىيىنى ئۈزلىرىگە تەقدىم قىلاي.
قانداق، بولامدۇ؟ — دېدى ئۆتۈنگەن ھالدا ئابدۇخالىق ئۇيغۇر.
— ئۇنداقتا تېخىمۇ ياخشى ئەمەسمۇ؟ ئۆزلە بۇ شېئىرنىڭ
ماۋزۇسىنى قانداق قويۇشنى ئويلاۋاتىلاكىن؟ — دېدى ئەكبەر خان

ئابدۇخالىق ئۇيغۇر

سوئال نەزەرى بىلەن شائىرغا قاراپ.
ئابدۇخالىق ئۇيغۇر قوشۇمىسىنى تۈرۈپ بىر پەس ئويلانغاندىن
كېيىن خۇددى ئۆز - ئۆزىگە سۆزلىگەندەك ئاستاغىنا دېدى:
- باھار چېچكىدىن بىر تەسىر.
- پاه، «باھار چېچكىدىن بىر تەسىر». بۇ نېمىدېگەن جايىغا
چۈشكەن ماۋزۇ - ھە؟! ئاپىرىن، مىڭ ئاپىرىن شائىرىم، يۇ ماۋزۇ
شېئىرغا ھەقىقەتەن تازا ماس كېلىدۇ، - دېدى ئەكبەرخان
ئابدۇخالىق ئۇيغۇرنىڭ مۇرىسىگە يېنىك ئۇرۇپ قويۇپ.
ئابدۇخالىق ئۇيغۇر «ھىم» دەپ بېشىنى لىگىشتىپ قويدى.

يۈرەك ئارزۇسى

ئابدۇخالىق ئۇيغۇر ياردىكى ئەكبەرخاننىڭ ھۇزۇرىدىن قايتىپ كەلگەن كۈننىڭ ئەتىسى مۇھىتىلار قورۇسىغا باردى. بۇ كۈنلەردە مەخسۇت مۇھىتى ئاستانىگە كەتمەي يېڭىشەھەردىكى قورۇسىدا تۇرۇۋاتاتتى. ئۆز ھويلىسىدا يۈرگەن مەخسۇت مۇھىتى ئابدۇخالىق ئۇيغۇرنى قىزغىن قارشى ئالدى. ئۇلار پاراخلىشىپ مېھمانخانغا كىرىشتى.

— شەمەيگە قاچان ماڭدىغان بولسۇناتىلا؟ — سورىدى ئابدۇخالىق بىر پەستىن كېيىن گەپنىڭ تېمىسىنى يۆتكەپ.

— تەييارلىقىمىز پۈتۈپ قالدى. تۆت - بەش كۈننىڭ ئىچىدە مېڭىپ كېتەرمىز، — مەخسۇت مۇھىتى شۇنداق جاۋاب بېرىۋېتىپ بىردىنلا سەگەكلىشىپ سورىدى، — ۋۇي، تەجەب بۇنى سوراپ قالدىلاغۇ؟ ئۆزلىرىنىڭ بۇ ئىشلاردىن خەۋەرلىرى بارغۇ؟

ئابدۇخالىق ئۇيغۇر ئۇلۇغ كىچىك تىنىپ دەيدى:

— مەنمۇ تەييارلىق قىلسام، بىرگە بارايمىكىن دەيمەن.

— ياخشىغۇ، بىراق مەجىت ھاجىم مال تەييارلىغانمۇ؟ مەنمۇ بۇ نەچچە كۈنلەردىن بۇيان ئالدىراشچىلىقتا ھاجىكام بىلەن ئۇچرىشالمىدىم.

— ئازراق مال تەييار، بىراق مەن بۇ قېتىم ئۇزاقراق تۇرۇشقا

بارماقچى.

— بەللى، ياخشى گەپقۇ، — دەيدى مەخسۇت مۇھىتى مۇھەبەتدەشىغا سوئال نەزىرى بىلەن تىكىلىپ.

— موسكۇغا بېرىپ ئالىي مەكتەپتە ئوقاي دەيمەن، — دەيدى

ئابدۇخالىق ئۇيغۇر ئىچكى ھاياجىنىنى تەستە بېسىۋېلىپ.

مەخسۇت مۇھىتى باشمالتىقىنى چىقىرىپ:

— ناھايىتى ياخشى گەپ، ئۇچىن خاراششوو، تەييارلىق

پۈتكەن؟ — دېدى.

— ياق، تېخى چوڭ دادام بىلەن ئاناملارغا بۇ ھەقتە ئېغىز

ئاچمىدىم، — دېدى ئابدۇخالىق ئۇيغۇر بېشىنى چايقاپ.

سەزگۈر مەخسۇت مۇھىتى شائىرنىڭ بۇ يەرگە نېمە سەۋەبتىن

كەلگەنلىكىنى قىياس قىلدى — دە، قەتئىيەت بىلەن دېدى:

— ئۆزلە خاتىرجەم تەييارلىق قىلىۋەرسىلە، بىر نەچچە كۈن

كېچىكىپ يولغا چىقساق بولىۋېرىدۇ، ھاجىكام بىلەن ئۆزۈم

سۆزلىشەي، ئىلگىرى ئۇلار ئۆزلىرىنى ئوقۇتۇشقا قىزغىن ئىدى،

ھازىر قېرىپ قالدى ئەمەسمۇ، يېنىدىن تەۋرەتكۈسى كەلمەيدۇ.

— رەھمەت ئەمىسە، — ئابدۇخالىق ئۇيغۇر خوشلىشىپ

چىقىپ كەتتى.

شۇ ئاخشىمى شائىر ھۇجرىسىغا كىرىپ ئۇخلاشتىن

ئىلگىرى، سوۋېت ئىتتىپاقىغا چىقىپ ئوقۇشنى ئارزۇ

قىلىۋاتقىنىنى ئايالغا ئېيتتى. تۇنجى ئوغلى ئابلەتخان بۆلەنگەن

بۆشۈكنى تەۋرىتىۋاتقان ئايىمخان بۇ گەپنى ئاڭلاپ، قەدىرلىك

ھەمراھىغا ھەيران بولۇپ بىر پەس قاراپ ئولتۇردى، ئاندىن

قورسىقىنى تۇتۇپ، بىردىنلا ھۇپپىدە قىزىرىپ كەتتى ۋە ئابدۇخالىق

ئۇيغۇردىن كۆزىنى ئەپقېچىپ، بۆشۈككە قارىۋېلىپ

ئۈنچىقمىدى. ۋاپادارنىڭ ھەرىكىتىنى كۆزىتىپ ئولتۇرغان شائىر

ئۇنىڭ نېمە دېمەكچى ئىكەنلىكىنى چۈشەنگەنىدى.

ئىككىنچى پەرزەنتىگە ھامىلىدار ئايىمخان تېخى سېزىكتىن

يېڭىلا چىققانىدى. ئابدۇخالىق ئۇيغۇر سۆيۈملۈكىنىڭ يېنىغا

كېلىپ ئولتۇردى — دە، بىر قولى بىلەن بۆشۈكنى يېنىك تەۋرىتىپ

يەنە بىر قولى بىلەن ئايىمخاننىڭ قولىنى ئالىقىنىغا ئېلىپ، ئۇنىڭغا

موسكۇلغا بېرىپ ئالىي مەكتەپتە ئوقۇش ئىشىنىڭ بۇنىڭدىن

كېيىنكى ئىجادىيەت ھاياتىدا ئىنتايىن مۇھىم ئىكەنلىكىنى چۈشەندۈردى.

ئەسلىدە ئايىمخانغا ئۈنچىلىك چۈشەندۈرۈشنىڭمۇ ھاجىتى يوق ئىدى. چۈنكى ئۇ بارلىقىنى ئابدۇخالق ئۇيغۇرغا ئاتىغان پاك قەلب ئىگىسى بولغاچقا، تەبىئىيىكى ئۆز قەدىردانى ياخشى كۆرگەننى چىن كۆڭلىدىن ياخشى كۆرەتتى. ئۇ ئۆز قەدىردانى ھەر قانداق كىشىدىن چوڭقۇر ۋە ياخشى چۈشىنەتتى، شۇڭا ئۇنىڭ ئىشلىرىنى قىزغىن قوللايتتى ۋە ئۇنىڭغا مەنئى ئىلھام بېرەتتى. — مەن ئۆزلىرىمنىڭ پۇتلىرىغا چېتىق بولۇپ قېلىشنى ئەسلا خالىمايمەن، بوپتۇ، بارسىلا، ئوقۇپ مۇراد - مەقسەتلىرىگە يېتىپ، سالامەت قايتىپ كەلگەيلا. مەن خۇدايم بۇيرىسا ئۆزلىرى كەلگۈچە ئابلەتخاننى ئوبدان پەرۋىش قىلىمەن. بۇ ... بۇ، — ئايىمخان بوش قولى بىلەن قورسىقىنى تۇتۇپ دۇدۇقلاپ بىردىنلا ئېسەدەپ يىغلىۋەتتى.

ئەتسى ئابدۇخالق ئۇيغۇر ئۆزىنىڭ سوۋېت ئىتتىپاقىغا ئوقۇشقا چىقىش ئارزۇسى بارلىقىنى چوڭ دادىسى بىلەن ئابدۇراخمان مەخسۇمغا ئېيتتى. مەخسۇت مۇھىتى ئاللىقاچان بۇ ئىش توغرىلىق گەپ تەشكەچكىمۇ ئۇ ئىككىيلەن ئوشۇقچە گەپ - سۆز قىلمىدى. پەقەت مەسجىت ھاجى ئۆزىنىڭ ياشىنىپ كېسەلچان بولۇپ قالغانلىقىنى، ئوغلى يىراققا كەتسە غەم - ئەندىشە قىلىپ خاتىرجەم بولالمايدىغانلىقىنى ئېيتتى.

بۇ خەۋەر ئەرەمسىما خېنىمغا يەتكەندە، ئۇنىڭغا خۇددى ئوچۇق ئاسماندا ھاۋا گۈلدۈرلەپ چاقماق چاققاندا تەسىر قىلدى. چوڭ ئانا ئولتۇرالمىي قالدى. ئۇ ياشىنىپ قالغاچقىمۇ سۆيۈملۈك نەۋرىسىدىن (گەرچە ئابدۇخالق چوڭ بولۇپ، ئۆيلىنىپ بالا - چاقىلىق بولۇپ قالغان بولسىمۇ) ئايرىلىشنى خالىمايتتى.

— ھەي بالام، بۇ نېمە دېگەنلىرى - ھە؟ — دېدى چالۋاقاپ ئەرەمسىما خېنىم، — ئەرەبى، پارسنى تۇرپاندا ئۆزلەپچىلىك

ئابدۇخالىق ئۇيغۇر

بىلىدىغان ئادەم جىق ئەمەس، خەنزۇچىدىمۇ ئۆزلە كامىل، بالام، ئورۇسنىڭ زۇۋانى بىلەن خېتىنىمۇ بىلىدىلا، ئەمدى ئۆزلەگە يەنە نېمە كەم؟

ئابدۇخالىق ئۇيغۇر ئېغىر - بېسىقلىق بىلەن جاۋاب بەردى:
- ماڭا بىلىم كەم، موسكۋاغا بېرىپ ئالىي مەكتەپتە ئوقۇمسام بولمايدۇ.

موماي بېشىنى چايقايتتى. ئوغۇل ئالدىرىماي - تېنىمەي سەۋرچانلىق بىلەن بىلىم ئېلىش ئارزۇسىنى چۈشەندۈرەتتى. بىلىمگە تەشنا نەۋرىسىنىڭ ئوقۇشقا بولغان ئوتتەك قىزغىنلىقى چوڭ ئانىنى تەسىرلەندۈردى.

- بوپتۇ، بارسىلا، بالام. ئوقۇپ كەم يەرلىرىنى توشۇقۇزۇپ كەلسىلە، - دېدى ئەرەمسىما خېنىم ئاخىر. شۇنداق قىلىپ ئابدۇخالىق ئۇيغۇر بىر ھەپتە تەييارلىق قىلىپ يولغا چىقىشقا تەخ بولدى. ئۇ مەخسۇت مۇھىتى قاتارلىق ئون نەچچە سودىگەر ھەمسەپەرلىرى بىلەن ياخشى بىر كۈننى بەلگىلەپ، 3 - ئاينىڭ ئاخىرلىرىدا ئەزىز يۇرتى تۇرپان بىلەن خوشلىشىپ سوۋېت ئىتتىپاقىغا قاراپ يولغا چىقتى.

ئۇ ھەمراھلىرى بىلەن 5 - ئاينىڭ ئاخىرىدا شەمەيگە يېتىپ باردى. سودىگەرلەر ئېلىپ كەلگەن ماللىرىنى ئۆزلىرىگە كېرەكلىك مال بىلەن ئالماشتۇرۇپ ئون كۈن ئىچىدىلا سودىسىنى پۈتتۈردى. مەخسۇت مۇھىتى بولسا باشقا سودىگەرلەرگە ئۆز ماللىرىنى ئاكىسى مۇسۇل مۇھىتىغا بېرىپ قويۇشنى تاپىلاپ، ئابدۇخالىق ئۇيغۇر، جامال مۇتتى بىلەن شىمالغا - ئومىسكى شەھىرىگە يۈرۈپ كەتتى.

بۇ ئۈچ ھەمراھ غەربىي سىبىرىيىدىكى چوڭ شەھەرلەرنىڭ بىرى بولغان ئومىسكىغا بارغاندىن كېيىن، بۇ يەردە بىر نەچچە كۈن دەم ئالدى، ئاندىن كېيىن غەربكە - ئۆزلىرىنىڭ ئاخىرقى مەنزىلى بولغان موسكۋاغا قاراپ يولغا راۋان بولۇشتى.

بالىلىرىنى سورىمايلاغۇ

ئابدۇخالىق ئۇيغۇر 1926 - يىلى 8 - ئاينىڭ ئاخىرلىرىدا ئوقۇش پۈتتۈرۈپ سوۋېت ئىتتىپاقىدىن ۋەتەنگە قايتىپ كەلدى. ئايرىلغىلى ئۈچ يىل بولغان ئەزىز يۇرتىنى، ئاتا - ئانىسى، مۆيۈملۈك رەپىقىسى، بالىلىرى ۋە دوست - بۇرادەرلىرىنى تولىمۇ سېغىنغان شائىر چۆچەكتىن ئۈرۈمچىگە يېتىپ كېلىپ ئارام ئالمايلا تۇرپانغا قاراپ يولغا چىقتى. ئۇنىڭغا ھارۋىغا قوشۇلغان ئات بەكمۇ قاشاڭ ۋە ئاستا مېڭىۋاتقاندا، يول بارغانسېرى ئۇزىراپ كېتىۋاتقاندا تۇيۇلاتتى. ئۇنىڭ قانىتى بولسا كۆك ئاسماندا پەرۋاز قىلىپ كۆزنى يۇمۇپ ئاچقۇچىلا تۇرپانغا يېتىپ بارغۇسى كېلەتتى. ئۈچ ئات قوشۇلغان ھارۋا شۇنچە تېز مېڭىمۇ تۆتىنچى كۈنى ئۇنى تۇرپانغا يەتكۈزدى.

ئۇ تۇرپانغا كەلمەستىن بۇرۇنلا ئۇنىڭ خەۋىرى پۇر كەتكەنىدى.

— ئابدۇخالىق ئۇيغۇر رۇسىيىدىن قايتىپ كەپتۇ!
بۇ خۇش خەۋەرنى ئاڭلىغان ئۇرۇق - تۇغقان، دوست - بۇرادەرلەر، قولۇم - قوشنىلار بولۇپ نۇرغۇن ئادەم بىر چاقىرىم ئالدىغا — يېڭىشەھەرنىڭ غەربىي دەۋرازىسىنىڭ سىرتىغا چىقتى.

قىزغىن سالام - سەھەت، تىنچ - ئامانلىق سورىشىشلار، قۇچاقلىشىپ كۆرۈشۈشلەر بىر ھازاغچە داۋاملاشتى. ۋىسال ئارزۇسىغا قانغاندا ئايرىلىشنىڭ پىراقى ئۆرتىگەن قەلبەردىن ئۇرغۇغان شادلىق ھاياجىنى گويا ئۈنچىدەك باش بولۇپ كۆزلەردىن

قۇيۇلۇپ قانچىلىغان يۈزلەرنى ھۆل قىلىپ پىراق ئوتىنى ئۇچۇردى. ھىجران ئوتىدا يۈرىكى كاۋاپ بولغان شائىر ئۆزىنى قارشى ئېلىپ چىققان ئادەملەر توپى ئىچىدىن سۆيۈملۈكى ئايىمخانىنى ئىزدەيتتى. ۋاپادار ئايىمخان ئۆز قەدىردانىنىڭ پىراق يات مەملىكەتتىن قايتىپ كەلگەنلىك خۇش خەۋىرىنى ئاڭلىغىنىدا، ئۈستىدىن تاغدەك بېسىپ تۇرغان ھىجران ئازابى ۋە دەرد - ئەلىمنى بىر پەسكە ئۇنتۇپ، شادلىنىپ، كىشىلەر توپىغا قوشۇلۇپ قارشى ئېلىشقا غەربىي دەرۋازا سىرتىغا بارغۇسى كەلدى. پىراق، يات ئەرلەر بولغان سورۇنلارغا ئايال زاتىنىڭ بېرىشى قەتئىي مەنئى قىلىنغاچقا، بىچارە ئايال ئۆز قەدىردانىنى ئۇلۇغ قېيىنلىرى ئەرەمسىما خېنىم، ئايخان قۇشناچ^①، قېيىنلىرى ئايخان بىلەن بىرگە مەھەللە كوچىسىنىڭ ئېغىزىدا ئىنتىزار بولۇپ كۈتۈپ تۇردى.

ئابدۇخالىق ئۇيغۇر ئۇرۇق - تۇغقان، دوست - بۇرادەرلىرى بىلەن بىرگە يېتىپ كەلگىنىدە، ئۇنى خېلىدىن بۇيان كوچا ئاغزىدا تەشۋالىق بىلەن كۈتۈپ تۇرغان قەدىردانلىرى شادلىقتىن تىللىرى سۆزگە كەلمەي يىغلاپ كېتىشتى. ئابدۇخالىق ئۇيغۇر ئەرەمسىما خېنىم، ئايخان قۇشناچ ۋە ئايخانلار بىلەن خېلى ئۇزاق تىنچ - ئامانلىق سورىشىپ، ۋاپادار يارى، سۆيۈملۈك دىلىرىنىڭ ئالدىغا كەلگىنىدە، پۈتۈن ۋۇجۇدى شامالغا يولۇققان ياپراقتەك تىترەپ كەتتى. ئوتتۇرا بويلىق، خۇشپىچىم، مىققىتە تۇرىدىغان ئايىمخان جۈدەپ قالغانىدى. ئۇنىڭ تولۇن ئايدەك تولۇق كەلگەن يۈزى جۈدەپ قالغانلىقتىنمۇ سەل قارىداپ قالغاندەك كۆرۈنەتتى. ئۇ بۇلاقتەك كۆزلىرىدىن توختاۋسىز ئېقىۋاتقان يېشىنى سۈرتۈشكىمۇ ئۈلگۈرمەي ئۈچ يىلدىن بۇيان تەشنا بولۇپ سېغىنىپ كۈتكەن

① ئايخان قۇشناچ - ئابدۇخالىق ئۇيغۇرنىڭ ئاتىسى ئابدۇراخمان مەخمۇمنىڭ ئاپىسى.

قەدىرداندىن قىزغىن ھال سورىدى. ئابدۇخالىق ئۇيغۇر ئايىمخان بىلەن ئامانلىق سورىشىۋېتىپ، ئۇنىڭ قۇچقىدىكى ئوتتۇرانچى ئوغلى ئابلىزجاننى قولغا ئېلىپ پېشانىسىگە سۆيۈپ قويدى. بىر پەستىن كېيىن ئايىمخان:

— ئابلىزجان، ماڭا كەلسىلە، ئاتاشچۇ يىراقتىن كەلگۈچە ھېرىپ كەتتى، — دەپ بالىنى قولغا ئېلىۋالدى.

ئابدۇخالىق ئۇيغۇر ئەتراپقا قاراپ يەنە كىمىندۇ بىرسىنى ئىزدەيتتى. لېكىن ئۇنىڭ ئىزدىگىنى كۆرۈنمەيتتى. ياش ئاتىنىڭ يۈرىكى بىرەر ئىشنى تۇيغاندەك جىغغىدە قىلىپ قالدى.

دېگەر نامىزىنى ئوقۇپ بولۇپ مەسچىتتىن قايتقان مەجىت ھاجى بىلەن ئابدۇراخمان مەخسۇممۇ ئالدىراش كېلىپ ئەزىز ئوغلى بىلەن قىزغىن كۆرۈشۈپ ھال - ئەھۋال سوراشتى. بىر پەستىن كېيىن مەجىت ھاجى:

— قېنى يۈرۈڭلار، بۇ يەردە تۇرۇۋەرمىگۈلۈك، ئابدۇخالىقنى ئۆيگە باشلاڭلار، — دېدى.

ھەممەيلەن سۆزلەشكەچ مېڭىپ ھويلىغا كىرىشتى. ئاياللار تاماق ئېتىشكە تۇتۇش قىلدى. ئابدۇخالىق ئۇيغۇر كەڭ، ئازادە مېھمانخانىدا مەجىت ھاجى، ئابدۇراخمان مەخسۇملار بىلەن مۇڭداشقاچ ئارام ئالدى.

ئابدۇخالىق ئۇيغۇر ھاياتىدا ئۈچ پەرزەنت يۈزى كۆرگەندى. تۇنجى ئوغلى ئابىلەتخان ئۇ سوۋېت ئىتتىپاقىغا ئوقۇشقا ماڭغاندا ئىككى ياشقا كىرىپ قالغانىدى. ئۇ چاغدا ئايىمخان ھامىلىدار ئىدى. ياش ئانا چەت ئەلدە بىلىم تەھسىل قىلىشقا باشلىغان تۇنجى ئوقۇش مەۋسۈمىنىڭ ئاخىرقى كۈنلىرىنىڭ بىرىدە ئايىمخان سالامەت يەتتىگىدى. پەرزەنت ئوغۇل ئىدى. دۇنياغا يېڭىدىن كۆز ئاچقان بۇ ئوغۇلغا ئاتىسىنىڭ تاپىلىغىنى بويىچە «ئابلىزجان» دەپ ئىسىم قويۇلدى.

1926 - يىلى يازدا، ئابلىزجان ئىككى ياشنىڭ قارىسىنى ئېلىپ

قالغاندا، ئۇنىڭ بەش ياشقا كىرگەن ئاكىسى ئابلەتخان تولغاق كېسىلىگە مۇپتىلا بولۇپ، سېمىز، دوپدومسلاق ئوماق بالا ئىككى ھەپتىگە قالمايلا ئورۇقلاپ، ماغدۇرسىزلىنىپ، ئورۇن تۇتۇپ يېتىپ قالدى. تۇرپاندا دوختۇرخانا يوق ئىدى. ئابلەتخانغا تېۋىپلار بىلگەنلىرىچە ھەر خىل ئىلاجلارنى قىلغان بولسىمۇ، ئۇنىڭ كېسىلى شىپا تېپىش بۇياقتا تۇرسۇن، بەلكى بارغانسېرى ئېغىرلىشىپ كەتتى. بۇنىڭغا چىدىمىغان نىيازخان، ئايىمخانلار «قولى شىپالىق» مەخنىساخان بۇۋىگە ئۇدا ئۈچ قېتىم ئۇچۇقداتتى. پوشكال سېلىپ ياغ پۇراتتى. كېسەلنىڭ بېشىدىن پۇل، رەخت - پېچەك، نانلارنى ئۆرۈپ سەدىقە قىلدى. «تىل تېگىپ قالغان» مىكىن دېيىشىپ توختىخان بىلەن ئابدۇساتارغا يەتتە ئۆيدىن يەتتە خىل رەختنىڭ پۇرۇچىنى ئاچىقتۇرۇپ، مەخنىساخان بۇۋىگە تىل كەستۈردى. «ئىچ كىرىپ قالغانمىكىن» دەپ كۆپ قېتىملاپ ئاچلاتتى ... جىمكى ئاماللار قىلىنغان بولسىمۇ بالا ساقايمىدى. ئابلەتخان سېغىنغان ئاتىسى ئابدۇخالىق ئۇيغۇر چەت ئەلدىن كېلىشتىن ئون بەش كۈن بۇرۇن كۆز يۇمغانىدى. بۇ قايغۇلۇق خەۋەرنى ئۈچ يىللاپ كۆرۈشمىگەن ئەزىز ئوغلىغا يەتكۈزۈش ئاتا بىلەن ئانىغا ئىنتايىن ئېغىر تۇيۇلدى، گويا ئۇلار ئۆزلىرىنى ئەيىبلىكتەك ھېس قىلاتتى. بىراق، بۇ خەۋەرنى ئۇنىڭغا دەيمەي مۇمكىن ئەمەس - تە!

ئابدۇخالىق ئۇيغۇر قايتىپ كېلىپ ئىككىنچى كۈنى ئانىسى ئەرمەسىما خېنىم ئېغىز ئاچتى:

— بالام ئابدۇخالىق، ئوغۇللىرى ئابلەتخاننى سورىمايلاغۇ؟
بۇ سوئال ئابدۇخالىق ئۇيغۇرغا گويا ئۇنىڭ يۈرىكىنى بىر پارچە چوغ تېگىپ پىژىدە كۆيدۈرگەندەك قاتتىق تەسىر قىلدى.

ئۇ ئۈنچىقىمىدى. ئۆي ئىچى ئېغىر سۈكۈنات ئىچىدە قالدى. بىر ھازادىن كېيىن يۈرىكى پۇچىلىنىپ ئىككى كۆزى ياشقا تولغان ئابدۇخالىق ئۇيغۇر چوڭقۇر نەپەس ئېلىپ قاتتىق ئاھ ئۇرۇپ يىغلىغاندەك تىترەڭگۈ ئاۋازدا:

— ئوغلۇم ئابلەتخان ھايات بولغان بولسا، «ئاتا!» دەپ ئالدىمغا يۈگۈرۈپ چىقماستىدى، — دېدى ئەلەم بىلەن. بۇ گەپ بىلەن ئەرەمسىما خېنىم ئۆزىنى تۇتۇۋالالماي ئۇن سېلىپ قاتتىق يىغلاپ كەتتى. ئابدۇخالىق ئۇيغۇرمۇ يانچۇقىدىن قولىاغلىقىنى ئېلىپ كۆز يېشىنى سۈرتۈشكە باشلىدى.

بۇ — مەدەنىيەت

ئابدۇخالىق ئۇيغۇر سوۋېت ئىتتىپاقىدىن قايتىپ كېلىپ ئەتىسلا تۇرپاندا «ئابدۇخالىق ئۇيغۇر ئورۇسچە كىيىنىپ، ياسىنىۋاپتۇ» دېگەن گەپ تارقالدى. ئۇ زامانلاردا تۇرپاندا ئەرلەر ئۇچىسىغا ئۇزۇن مەللە چەكمەن چاپان كىيىپ بېلىنى پوتا بىلەن باغلاپ، بېشىغا سەللە ئوراپ، يالاڭ ئاياغ يۈرەتتى، ئون سەككىز - ئون توققۇز ياشقا كىرە - كىرمەيلا ساقال - بۇرۇتنى قويۇۋېتەتتى. دەرۋەقە، ئابدۇخالىق ئۇيغۇر بېشىغا چاچ قويۇپ، ساقلىنى پاكىز قىردۇرۇپ، بۇرۇتنى ئەپچىلگىنە ياستىپ، بېشىغا شىلەپە، ئۇچىسىغا سارجا كاستۇم - بۇرۇلكا، پۇتغا پارقىراپ تۇرغان شىبلىت كىيىپ، بوينىغا گالىستۇك تاقىۋالغانىدى. بۇنىڭدىن كۆپ ئەسىر ئىلگىرى ئۆزىنىڭ پارلاق مەدەنىيىتى بىلەن جاھانغا تونۇلغان تۇرپان كېيىنكى ئەسىرلەردە خانىۋەيرانچىلىققا ئۇچراپ، تەرەققىي تاپقان دۇنيا بىلەن ئالاقىسى ئۈزۈلۈپ قالغانىدى. شۇ تۈپەيلى تېخىچىلا ئوتتۇرا ئەسىردىكى قىياپىتىدىن ئۆزگەرمىگەچكە، ھەممە نەرسە كونا پېتىچە قالغانىدى. بۇ يەردە كىچىككىنە بىر يېڭىلىقمۇ ناھايىتى چوڭ دەتالاش، غۇلغۇلا، سۆز - چۆچەكنى كەلتۈرۈپ چىقىراتتى.

ئەتىسى ئەتىگەنلىك ناشتىدىن كېيىن، ئابدۇخالىق ئۇيغۇر موسكۋاغا ئۆزى بىلەن بىرگە بېرىپ ئۈچ يىل تۇرۇپ سەيپۇڭچىلىقنى ئۈگەنگەن جامال مۇتئىيگە تىككۈزگەن سۇر

ئابدۇخالىق ئۇيغۇر

سارجا كاستۇم - بۇرۇلكىسىنى كىيىپ، ئالا بالداق گالىستۇكىنى تاقاپ شىلەپە بىلەن كوچىغا چىقتى. ئۇ ھويلىسىنىڭ دەۋرۋازىسىدىن تېخى ئانچە ئۇزاق كەتمەيلا، كوچىنىڭ ئۇ يېشىدىن ئون ئالتە - ئون يەتتە ياشلاردىكى ئۇچىسىغا ئاق خەسدىن تىكىلگەن ئۇزۇن يەكتەك كىيىپ پېشىغا ئەپچىلگەنە سەللە ئورۇۋالغان بىر تالىپ بالا يۈگۈرۈپ كەلدى. ئۇ ئابدۇخالىق ئۇيغۇرغا سالام بېرىپ قولىنى ئۇزاتتى. شائىر ئۇنىڭ قولىنى سىقىپ كۆرۈشۈۋېتىپ ئېسىگە ئالدى.

— ھوي، سەن ئابدۇگۈلغۇ؟ بويۇڭ ئۆسۈپ چوپچوڭ يىگىت بويقاپسەنغۇ؟ ھە، مەدرىسىدە ئوقۇۋاتامسەن؟

— شۇنداق، ئابدۇخالىق ئاكا، مەدرىسىدە ئوقۇۋاتقىلى ئۈچ يىل بويقالدى.

— مۇنداق دېگىن، — دېدى ئابدۇخالىق ئۇيغۇر بېشىنى لىگىشتىپ.

— خۇداغا شۈكۈر، — دېدى ئابدۇگۈل چوڭ ئادەملەردەك، — ھەر نېمە بولسا ئورۇس يۇرتىدىن تازا تۈگەن^① كەپتلا.

ئابدۇخالىق ئۇيغۇر بۇ ياش ئوغقىنىنىڭ تەقى - تۇرقىغا قاراپ بېشىنى بىلىنەر - بىلىنمەس چايقاپ قويۇپ ئۈنچىقىمدى. ياش تالىپ ئابدۇگۈل ئۆزىدىكى ھاياجاننى بېسىپ ئابدۇخالىق ئۇيغۇرنىڭ ئۈستۈشىغا باشتىن - ئاياغ سەپسەپ ئاغزى ئېچىلىپلا قالدى. شائىرنىڭ ئۈستۈشىدىكى زامانىۋى ئېگىتلەر، شىلەپسىنىڭ ئاستىدىن چىقىپ تۇرغان قۇندۇزدەك قاپقارا چېچىسى ئابدۇگۈلنى ھاڭ - تاڭ قالدۇرغانىدى. شائىرغا چوڭقۇر

^① تۈگەن - ساق - سالامەت دېگەن مەنىدە.

ئىخلاس باغلىغان بۇ بالا ئۈچ يىل بۇرۇن بۇ ھويلىغا ئاپىسى بىلەن بىرگە كەلگىنىدە، تەڭنۇش بالىلار بىلەن ئوينىماي شائىرنىڭ قېشىغا كىرىۋېلىپ ئۇنى - بۇنى سوراپ، ئۇنىڭ يېڭىدىن يازغان شېئىرلىرىنى ئوڭايلا يادلىۋالغاچقا، شائىر بۇ بالىنى ياخشى كۆرۈپ قالغانىدى. ئۇ چاغدا ئىككىسىدە ئانچە - مۇنچە ئورتاق ھېسسىيات بار ئىدى. ئارىدىن ئۈچ يىل ئۆتۈپ ناھايىتى چوڭ ئۆزگىرىش بولغانلىقىنى ھېس قىلغان ئابدۇخالىق ئۇيغۇر ئارىدىكى جىمجىتلىقنى بۇزۇپ:

— ئابدۇگۈل، يۈرگىن، ئۆيگە كىرەيلى، — دېدى.

— خوش، ئاكا، مەن ئۆزلەنى كەپتۇ دەپ ئاڭلاپ مەدرىسىدىنلا

بۇ يەرگە يۈگۈرۈپ كېلىشىم، — دېدى ئابدۇگۈل.

ئۇ ئابدۇخالىق ئۇيغۇرغا قاراپ بىر مۇھىم گېپى باردەك ئىپادىدە ئاغزىنى ئۆمەللەپ ئاچتى، نېمىشقىدۇر ئاق پىشماق چىرايى ھۈپپىدە قىزىرىپ، كالىپۇكىنىڭ ئۇچىغا كەلگەن گەپنى بۇتۇۋەتتى.

ئابدۇگۈلنىڭ تۇرقىغا قاراپ بىر نەرسىنى سەزگەن ئابدۇخالىق ئۇيغۇر مۇلايىملىق بىلەن دېدى:

— بىر گېپىڭ بارغا ئوخشىمامدۇ؟ خىجىل بولماي دەۋەرگىن.

ئابدۇگۈل گەجگىسىنى قاشلاپ قويۇپ، سەل دۇدۇقلاپ

قالدى - دە، ئاخىر غەيرەتكە كېلىپ ئىچىدىكىنى تۆكتى:

— ئابدۇخالىق ئاكا، خەقلەر دەپ يۈرۈۋىدى، مېنىڭ ئىشەنگۈم

كەلمىگەن، ئۆزلەنى كۆرۈپ خەقلەرنىڭ گېپىنىڭ راستلىقىنى

بىلىدىم، — ئۇ گېپىنى داۋام قىلىپ سورىدى، — ئورۇسقا ئوخشاش

باشلىرىغا چاچ قويۇۋالغانلىرى قانداق ئىش بۇ؟ ئۈستىلىرىگە

ئورۇسچە كىيىملەرنى كىيىۋاپتىلاغۇ؟ بۇ نېمە قىلغانلىرى؟

— ھا - ھا - ھا! — ئابدۇخالق ئۇيغۇر قاقاقلاپ كۈلۈپ كەتتى، ئاندىن ئۆزىنى توختىتىۋېلىپ، ئابدۇگۈلنىڭ مۇرىسىنى تۇتۇپ سەممىي ھالدا چۈشەندۈرۈشكە باشلىدى، — ھەي ئابدۇگۈل، سەن ئاڭلاپ قوي، بۇنداق كىيىنىشنىڭ ئۆزى مەدەنىيەت، بۇ ئەڭلىلەر^① باشقا مىللەتلەرگىلا خاس ئەمەس. قەدىمكى ئىدىقۇت زامانىسىدا بىزنىڭ بوۋىلىرىمىز بوينىغا گالىستۇك تاقاپ، كاستۇم كىيگەنىكەن. ئېھتىمال ئۇ زامانلاردىكى ئەڭلىلەر ھازىرقىدەك سۈپەتلىك بولمىغان بولغىدى، بىراق تارىختا مۇشۇنداق بولغان. سەن شۇنى بىلىپ قويمىسى، كېلەچەكتە كىشىلەرنىڭ كىيىنىشىلىرى مانا مۇشۇنداق مەدەنىي بولىدۇ.

بۇ گەپلەرنى ئاڭلىغان ئابدۇگۈل تېخىمۇ ھەيران قېلىپ شائىرنىڭ ئاغزىغا قاراپ تۇرۇپلا قالدى. ئابدۇخالق ئۇيغۇر ئۇنىڭغا سوۋېت ئىتتىپاقىدىكى يېڭىلىقلاردىن سۆزلەپ بەردى. ئابدۇگۈل شائىرنىڭ سۆزىنى چىن ئىخلاسى بىلەن ئاڭلىغىنىچە ئۇنىڭغا قاراپ قالدى. بىر پەستىن كېيىن ئابدۇخالق ئۇيغۇر سائىتىگە قاراپ ئابدۇگۈلگە دەيدى:

— سەن قاچان ۋاقتىڭ يەتسە، شۇ چاغدا كەلگىن، مەن ئۆيدە بولمەن، ساڭا سۆزلەپ بېرىدىغان يېڭىلىقلار تېخى ناھايىتى كۆپ ...

① ئەڭلىلەر - كىيىم - كېچەكلەر دېگەن مەنىدە.

ئۈچ چوڭ ئاپەت

ئابدۇخالىق ئۇيغۇر ئايرىلغىلى ئۈچ يىلدىن ئاشقان يېزا - مەھراڭلارنى كۆرمەكچى بولۇپ يولغا چىقتى. ئۇ بىر ئاي ئىچىدە تۇرپان، پىچاننىڭ يېزىلىرىدىن باغرى، بۇيلۇق، چاتقال، تۇرپان قىر، ئاستانە، قاراغۇجا، ياڭخىسى، لۈكچۈن، لەمچىن، سىڭگىمىلەرنى ئارىلاپ، دېھقانلار، ھۈنەرۋەن - كاسىپلار، ھەر خىل تەبىقىدىكى كىشىلەر بىلەن ئۇچراشتى، جەمئىيەت ئەھۋالىنى چوڭقۇر كۆزەتتى، خەلق ئىچىدىكى قوشاقچى، داستانچىلار، سازەندىلەر بىلەن مۇڭداشتى. ئۇلارنىڭ بېيىت - قوشاقلىرىنى، داستانلىرىنى، ناخشا - مۇزىكىلىرىنى ئاڭلىدى، بەزى قوشاق، داستانلارنى خاتىرىلىۋالدى.

ئۇ سوۋېت ئىتتىپاقىدىن قايتىپ كەلگەننىڭ ئۇزۇن بولمىغاچقا، ئۆز يۇرتىنىڭ ئەھۋالىنى چەت ئەلنىڭ تەرەققىياتى بىلەن سېلىشتۇرۇپ قەلبى ئۆرتىنىپ، بىر تۈرلۈك ئىنتىلىش، تەقەززالىق ھېسسىياتى ۋۇجۇدغا يامراپ، ئۆزىنى تۇتۇۋالماي قالدى. قەلبىدە جۇش ئۇرغان قايناق ئىلھام بىلەن قولغا قەلەم ئېلىپ «غەزەپ ۋە زار»، «ئۈزۈمەس ئۈمىد» ناملىق شېئىرلىرىنى يازدى. شائىر «غەزەپ ۋە زار» ناملىق شېئىرىدا ئۆزىنىڭ غەزەپ ۋە ئاچچىق ئەلەمگە تولغان ئازابلىق ھېسسىياتىنى مۇنداق ئىپادىلىگەندى:

ئەي پەلەك، بۇ دەھشتىڭدىن ئىنتىھا بىزارمەن،
ئىستىدىم كۆپ، تاپمىدىم بۇ دەردىمە ھېچ دارمەن.

ئاتا - بوۋامدىن مىراس كونا كېسەلنىڭ دەردىدە،
گاھ ئۇلۇپ، گاھ تىرىلىپ، كۆپتىن بېرى ئاۋارىمەن.

بىر پۇراپ ئۆلسەم نە ئارمان، بېغىم باھارى گۈلىنى،
ھەر سەھەر گۈل ئىشىقىدا بۇلبۇلغا ئوخشاش زارىمەن.

.....

پەنگە ماڭساق كۆز ئېچىپ كاپىر، جەدىت دەپ قارغىشۇر،
بۇ ھاماقەت دەۋرىدە ئاتەش بولۇپ يانارىمەن.

ئويغىنىپ كەتتى جاھان، مەغرىبى - مەشرىق تامام،
مەن تېخى سۈت ئۇيقۇدا، چۈش كۆرۈپ ياتارىمەن.

باشقىلار كۆكتە ئۇچۇپ، سۇدا ئۈزۈپ كەتتى يىراق،
مەن مىسال يالاڭ ئاياغ، دەسسەپ تىكەن ماڭارىمەن.

ئىلىم - پەندىن يوق خەۋەر، باستى غەپلەت، خەۋپ - خەتەر،
ھالىمىز قۇلدىن بەتتەر، قانداق چىداپ تۇرارىمەن.

ئابدۇخالىق ئۇيغۇر يېزىلارغا قىلغان بىر ئايلىق سەپىرىنى
ئاخىرلاشتۇرۇپ شەھەرگە قايتىپ كەلدى. ئۇ قايتىپ كېلىپ
ئىككىنچى كۈنى دوست - بۇرادەرلىرى ئۇنى يوقلاپ كېلىشكە
باشلىدى. ئەڭ دەسلەپتە ھەبىبۇللا ئەپەندى ئۈرۈمچىدىن قىسقا
مۇددەتلىك دەم ئېلىشقا كەلگەن ئەلى ئىبراھىموفنى باشلاپ
كىردى. شائىر ئۇستازىنى كۆرۈپ سۆيۈنۈپ، خۇشال بولۇپ
كەتتى. ئۇلار چاي ئىچكەچ پاراخلىشىپ ئولتۇرۇشقىنىدا كەينى -
كەينىدىن ھېسامىدىن زۇپەر، ئەنەيتۇللا ئەپەندى، لىتىپ ئەپەندى،
مۆمىن ئەپەندى، پولاتباي، غاپۇرجان، ئابدۇپەتتار ۋەلىيۇپلار
كىرىپ كېلىشتى.

خىزمەتكار كەينى - كەينىدىن ئۈزۈم، قوغۇن، نەشپۈت، ئانار، شاپتۇللارنى ئەكىرىپ داستىخاننى تولدۇرۇۋەتتى. مېھمانلار خالىغان مېۋىدىن ئېلىپ يېگەچ ئەركىن - ئازادە پاراخغا چۈشۈپ كېتىشتى.

- ھازىر ياشلىرىمىز ئەخلاققا بۇزۇلۇپ، چۈشكۈنلىشىپ كېتىۋاتىدۇ، بۇنىڭغا چىدىغۇچىلىكىم قالمىدى، - دېدى لىتىپ ئەپەندى ئېچىنغان ھالدا، - كېرەم پايپاقنىڭ مۇزخانا قىلغان كۈرەسىدە كۈندە يىگىرمە - ئوتتۇز بەتلىكى نەشە چېكىپ مەست بولۇشۇپ توپىغا مىلىنىپ ياتىدىكەن.

- ئۇلارنىڭ سېپىگە كۈندە يېڭى بەتلىكلەر قوشۇلۇپ كۆپىيىپ كېتىۋاتىدۇ، - دېدى ھەيبۇللا ئەپەندى قوشۇمچە قىلىپ، - ھازىر بىر چىلىم نەشە بەش مىسقالغا^① چىقىپتۇ. مۇشۇ كۈنلەردە ئەسقەر ھاجىنىڭ كارىزنىڭ تىلىمىسىغا يېقىنلاشسىلا، نەشەنىڭ بەتبۇي پۇرىقىغا چىدىغىلى بولمايدۇ.

- قىمارۋازلىقنى دېمەسلىرى تېخى، ئاغىنىلەر، - دېدى سودىگەر پولاتىباي، - ھازىر قىلۋى قوۋۇقنىڭ تېشىدا بىر گۈرۈھ قىمارۋاز رەسمىي تاۋكا قۇرۇپ ئوچۇق - ئاشكارا قىمار ئوينىيدىغان بولۇپ كەتتى.

ئۆي ئىچىدىكى مېھمانلار جەمئىيەتتىكى چۈشكۈنلۈكلەر، كۈنلىق، قالاقلق، نادانلىقلار توغرىسىدا خېلى ئۇزۇنغىچە غۇلغۇلا قىلىشتى.

ئابدۇخالىق ئۇيغۇر يالاڭخۇاش ھالدا ئورنىدىن تۇرۇپ ئوڭ قولى بىلەن قۇندۇزدەك قاپقارا چېچىنى سىلاپ قويۇپ، مېھمانلارغا قاراپ دېدى:

- دوستلار، كۆزىمىزنى يوغان ئېچىپ دۇنياغا نەزەر

① مىسقال - بۇل بىرلىكى بولۇپ، ئون مىسقال بىر سەر كۈمۈش بۇلغا باراۋەر.

تاشلايلى. ئۆز ئىستىقبالىمىز ئۈستىدە جىددىي ئويلىنىيلى، بىز جىددىي تۇتۇش قىلمىساق، پەيتىنى قولىدىن بېرىپ قويۇپ قاتتىق پۇشايمانغا قالمىمىز. ھازىر دۇنيادا ھامنىڭ^① ئەۋلادىدىن بىرىمۇ قۇللۇقتا قالمىدى. ئۇلار تۆمۈرگە قانات بېكىتىپ ئاسماندا ئۇچۇۋاتىدۇ، تۆمۈرگە جان كىرگۈزۈپ سۇدا ئۇزۇۋاتىدۇ، بىز ئۇلاردىن ئالاھىزەل تۆت - بەش يۈز يىل كېيىن قالدۇق. گەپ شۇ يەرگە كەلگەندە، ئەنەيتۇللا «ياپىرىم!» دەۋەتتى. ئابدۇخالىق ئۇيغۇر يالت قىلىپ ئۇنىڭغا بىر قاراپ قويۇپ گېپىنى داۋام قىلدى:

— باشقا مىللەتلەر تەرەققىي تېپىپ بىزدىن كۆپ ئۇزاپ كەتتى. بىزنىڭ تەرەققىياتىمىز ساپالچىلىق، كۈلالچىلىق، لايدىن غېدىر قۇيۇپ ئۇرىق ياساش، ئال - چىۋىقتىن سېۋەت توقۇش. بۇنى بىزنىڭ شۆھرىتى تىللاردا داستان ئاتا - بوۋىلىرىمىز بۇنىڭدىن ئىككى - ئۈچ مىڭ يىل مۇقەددەم دەقىيانۇسنىڭ زامانىسىدىلا قىلىپ كەلگەن ئىشلار ئىدى. بىز ھازىر ئەنە شۇ قەدىمىي تەرەققىيات بوسۇغىسىدىن ئاتلاپ ئۆتەلمەي كونا ئىزدا توختاپ قالدۇق يارەنلەر، مىللەتنىڭ ھازىرقى ئەھۋالى ناھايىتى ئېغىر، ناھايىتى خەتەرلىك. خۇراپاتلىق ۋە نادانلىق، كۈنلىق ۋە قالاڭلىق، ئەخلاقىي جەھەتتىكى بۇزۇلۇش ۋە چۈشكۈنلىشىش ئۈچ چوڭ ئاپەت بولۇپ، خەلقىمىزگە ھالاكەت دەھشىتىنى سالماقتا. شائىر گەپتىن توختاپ ئورنىغا ئولتۇرۇپ چىنىدىكى چايدىن ئوتلاشقا باشلىدى.

— پۈتۈن ئەل، — دېدى ئەلى ئىبراھىموف، — ئابدۇخالىق ئېيتقاندەك جاھالەت ئىسكەنجىسىدە قىيىلىپ، ئازابلىنىپ ھالسىراپ، جان تالاشماقتا.

— بۇنىڭ داۋاسى يوقمۇ؟ — دېدى ھېسامىدىن زۇپەر ئاۋازىنى

① ھام — ياۋروپا مىللەتلىرىنى كۆرسىتىدۇ.

كۆتۈرۈپ ئۇرغۇلۇق سۆزلەپ.
ئۇنىڭ ئاۋازىدىن پىغانى ئۆرلەپ تۇرۇۋاتقانلىقىنى سەزگىلى بولاتتى.

— نېمىشقا داۋاسى بولمىسۇن؟! — دېدى ئابدۇخالق ئۇيغۇر ئاۋۋال ھېسامىدىن زۇپەرگە، ئاندىن باشقىلارغا قاراپ، — خەلقىمىزنى ئۆلۈم گىردابىغا ئاپىرىپ قويغان بۇ ئۈچ چوڭ ئاپەتنى يېڭىشنىڭ يولى پەن — مائارىپنى يۈكسەلدۈرۈش، بىز يېڭىچە پەننىي مەكتەپلەرنى كۆپلەپ ئېچىپ، ياشلىرىمىزنى تەربىيىلىسەك، خەلق ئىچىدە ئاقارتىش ئېلىپ بارساق، نەشرىيات، باسما زاۋۇتلارنى قۇرۇپ، كىتاب — ژۇرنال بېسىپ تارقىتىپ، خەلقنى غەپلەتتىن ئويغاتساق، چوقۇم بۇ ئۈچ چوڭ ئاپەتنى يوقىتالايمىز. شائىرنىڭ گېيى شۇ يەرگە كەلگەندە خىزمەتكار كىرىپ تاماق تەييار بولغانلىقىنى ئېيتتى. داستىخان تازىلىنىپ، قايتىدىن مېلىنىدى. خىزمەتكار لېگەن، تاۋاقلاردا گۆش بېسىلغان پولۇ ئېلىپ كىردى.

— قېنى دوستلار، «ئاۋۋال ئائام، ئاندىن كالام» دېگەن گېيىمىز بارغۇ، — دېدى ئابدۇخالق ئۇيغۇر ئۆي ئىچىگە تەكشى نەزەر سېلىپ، — بىز يۇقىرىقىدەك گەپلىرىمىزنى دېيىشكىلى تۇرساق ئۈچ كېچە — كۈندۈزدىمۇ تۈگىمەيدۇ، قالغان گەپنى تاماقتىن كېيىن سۆزلىشەيلى.

تاماقتىن ئۈستىدە ئوشۇقچە گەپ — سۆز بولمىدى. تاماقتىن كېيىن مېھمانلار قايتماقچى بولۇشتى. ئابدۇخالق ئۇيغۇر مېھمانلار ئورۇنلىرىدىن تۇرۇشقاندا بىر كۆپلەپ شېئىر ئوقۇدى:

نېچۈك ئەھۋالدا دۇر مىللەت،
ئۇيغۇر ئەۋلادى ئېچىڭ كۆزنى.
قىلىڭ غەيرەت، قىلىپ ھىممەت.
قوپۇڭ، تاشلاپ قۇرۇق سۆزنى.

قوۋزاقسىز دەرەخ ياشنالامدۇ

يۈرىكى ئەلنىڭ گۈللەپ ياشنىشى، بەخت - سائادىتى ئۈچۈن سوقىدىغان ئابدۇخالىق ئۇيغۇر ئاتا - ئانىسى، سۆيۈملۈك رەپىقىسى ئايىمخاننىڭ «ئۇزۇن يوللارنى بېسىپ كېلىپ قاتتىق ھېرىپ كەتكەنلا، بىرەر - ئىككى ھەپتە ئارام ئالسىلا» دېيىشىگە باقماي، سوۋېت ئىتتىپاقىدىن كېلىپ بىرەر ھەپتە ئۆتەر - ئۆتمەي ئىشقا جىددىي كىرىشىپ كەتتى. ئۇ بىر تەرەپتىن قايناق ھېسسىيات ئۇرغۇپ تۇرىدىغان يالقۇنلۇق شېئىرلارنى يېزىپ خەلق ئاممىسىنى ئىلىم - پەن ئۆگىنىشكە دەۋەت قىلسا، يەنە بىر تەرەپتىن يېڭىچە پەننى مەكتەپ ئېچىشقا تەييارلىق قىلدى. ئۇ ئالدى بىلەن ئۆكىلىرىدىن ئابدۇجاپپار، توختىخان، پاتىمە، مەريەمخان، ئۇرۇق - تۇغقانلىرىنىڭ بالىلىرىدىن ئابدۇراخمان شامەرەم، سىراجىدىن زۇپەر قاتارلىق ئون نەچچە بالىنى ئوقۇشقا تەشكىللىدى. كېيىنچە شائىر كىچىك ئۆكىلىرىدىن ئابدۇساتتار، خېلىچىخانلارنىمۇ ئوقۇشقا جەلپ قىلدى. ئۇ ئۆز ھويلىسىدىكى چوڭراق بىر ئۆينى ئاجرىتىپ سېتىپ قىلدى. بۇ ئەمەلىيەتتە ئابدۇخالىق ئۇيغۇر تۇرپان يېڭىشەھەردە ئاچقان تۇنجى مەكتەپ ئىدى. ئۇ بۇ مەكتەپنىڭ ئوقۇتقۇچىلىقىنى ئۆز ئۈستىگە ئېلىپ ئانا تىل، ھېساب دەرسلىرىنى تەسىس قىلدى. ئۇ سوۋېت ئىتتىپاقىدىن ئېلىپ كەلگەن ناتارچە ئېلىپبە، ھېساب دەرسلىكلىرىدىن پايدىلىنىپ دەرسلىك تۈزدى. ئوقۇيدىغانلار سانى ئون نەچچىگە يېتىپ قالغاچقا، يېشى چوڭراق بالىلارنى بىر گۇرۇپپا، يېشى كىچىكرەك بالىلارنى يەنە بىر گۇرۇپپا قىلىپ ئايرىدى. ھەر كۈنى

بىر سائەت ئانا تىل دەرسى، بىر سائەت ھېساب دەرسى ئۆتۈلەتتى. ئۆز شاگىرتلىرىغا نىسبەتەن قاتتىق تەلەپچان بولغان بۇ ئۇستاز بىر نەچچە ماددىلىق سىنىپ تەرتىپى، دەرس ئىنتىزامى تۈزۈپ چىققانىدى. ئۇ شاگىرتلىرىدىن ئۇنى ئىجرا قىلىشنى تەلەپ قىلاتتى. ئۆزىمۇ ھەر سائەتلىك دەرسكە پۇختا تەييارلىق قىلاتتى. ئۇ ھەر بىر دەرسنى شاگىرتلىرىنىڭ قوبۇل قىلىش ئىقتىدارى، قىزىقىشى ۋە ھەۋەس، ئىنتىلىشىلىرىگە ئاساسەن ئەمەلىي ھەم قىزىقارلىق سۆزلەپ بېرەتتى. شۇڭا بۇ سىنىپ شاگىرتلارنى خۇددى گۈلزارلىق باغقا تەشنا بۇلبۇللار گۈلزارلىق باغدىن ئەگىپ كېتەلمىگەندەك ھالەتكە كەلتۈرۈپ قويغانىدى. بالىلار ھەر كۈنلۈكى مۇقىم بەلگىلەنگەن دەرس قەرەلىنىڭ يېتىپ كېلىشىنى، سۆيۈملۈك ئۇستازىنىڭ ئاجايىپ قىزىقارلىق، چوڭقۇر مەنىلىك، يېڭى - يېڭى سۆزلىرىنى ئاڭلاپ ئىلىم - پەن دېڭىزىغا شۇڭغۇپ ئىلىمدىن ئوزۇق ئېلىشقا تەقەززا ئىدى. ئۇلار ئۆز ئۇستازىنى كۆرگەنلىرىدە چوڭقۇر ھۆرمەت، قىزغىن مۇھەببەت بىلەن كۈتۈۋېلىپ، ئۇ سۆزلىگەن ھەر بىر دەرسنى پۇختا بىلىۋېلىشقا تىرىشاتتى. بالىلار ئىككى سائەت دەرسنى ئوقۇپ بولۇپ ئۆيلىرىگە قايتىپ، ئۇستازى بەرگەن تاپشۇرۇقلارنى ئىشلەپ، تۈگەتمىگۈچە جۈزىنىڭ ئالدىدىن قوپمايتتى. تەلەپچان ئۇستاز ھەر كۈنى كەچتە شاگىرتلىرى بولغان ئۆيلىرىنىڭ تاپشۇرۇق ئىشلەش ئەھۋالىنى كۆزىتىپ ئۇلارغا يېتەكچىلىك قىلاتتى.

ئابدۇخالىق ئۇيغۇرنىڭ جاپالىق ئەجرى مېۋە بېرىشكە باشلىدى. ئاي - يىللارنىڭ ئۆتۈشى بىلەن ئوقۇغۇچىلارنىڭ كۆزى ئېچىلىپ خەت - ساۋاتى چىقىپ، ئوقۇش، يېزىشنى ئوبدانلا ئۆگىنىۋالدى. بۇ ئىش جاھالەتنىڭ چىرىك، قارا پەردىسى بىلەن ئورنىلىپ قاراڭغۇ تۈنگە ئوخشاپ قالغان كونا تۇرپاندا بۇلۇت - تۇمانلارنى يېرىپ ھەيۋەتلىك چاقنىغان چاقماقتەك زور زىلزىلە پەيدا قىلدى.

1928 - يىلى 7 - ئايدا، ئابدۇخالىق ئۇيغۇر ئىككىنچى ئىنىسى ئابدۇجاپپارنى ئائىلىسىدىكى ھەممەيلەن بىلەن بىرگە ناھايىتى چوڭ ئۈمىد بىلەن ئوتتۇرا ئاسىيانىڭ ئىلىم - مەرىپەت مەركىزى سانالغان تاشكەنتكە ئوقۇشقا ئۈزىتىپ قويدى. يىللارنىڭ ئۆتۈشى بىلەن كىچىكلەر ئۆستى، بالىلار چوڭ بولدى. ئۇلارنىڭ بېسىمى كۆپەيدى. بۇ چاغدا شائىرنىڭ چوڭ سىڭلىسى توختىخان رەسىدە بولۇپ قالغانىدى. ئابدۇخالىق ئۇيغۇر شۇنىڭغا قارىماي توختىخاننى داۋاملىق دەرسكە قاتناشتۇرۇپ ئوقۇتۇپ كېلىۋاتاتتى. بىر كۈنى ئەتىگەنلىكى كۈندىلىك دەرس باشلاش ۋاقتى توشۇشقا ئاز قالغاندا، ئابدۇخالىق ئۇيغۇر ئىككىنچى قەۋەتتىكى خاس خانىسىدىن پەسكە - ھويلىغا چۈشۈپ كېلىۋاتقاندا، ھويلىدا تۇرغان توختىخان ئاكىسىنى كۆرۈپ يۈگۈرگەن پېتى سىنىپقا كىرىپ كەتتى. دەل شۇ پەيتتە دەرۋازىدىن ھويلىغا كىرىپ كېلىۋاتقان ئابدۇراخمان مەخسۇم قىزى توختىخاننىڭ سىنىپقا يۈگۈرۈپ كىرىپ كېتىۋاتقانلىقىنى كۆرۈپ قالدى. ئۇ ھويلىغا كىرگەندە، ئابدۇخالىق ئۇيغۇرمۇ پەلەمپەيدىن چۈشۈپ سىنىپ تەرەپكە ماڭغانىدى.

- ئابدۇخالىق، توختاپ تۇرغىنچۇ، - دېدى ئابدۇراخمان مەخسۇم ئوغلىغا قاراپ قولىنى سىلكىپ شەرەت بىلەن.

شائىر ئاتىسىنىڭ يېنىغا كەلدى. ئابدۇراخمان مەخسۇم خېلى ۋاقىتلاردىن بېرى چوڭ قىزى توختىخاننى ئەمدى ئوقۇشتىن توختىتىشنى ئوغلنىڭ سەمگە سېلىپ قويۇشنى ئويلاپ يۈرەتتى. ئۇ مۇشۇ پەيتتى غەنىمەت بىلىپ ۋەزىمىن ئاھاڭ بىلەن بۇيرۇق تەرزىدە دېدى:

- ئابدۇخالىق، سەنمۇ كۆرۈپ تۇرۇپسەن، سىڭلىڭ توختىخان رەسىدە بولۇپ قالدى. ئۇ نەچچە يىلدىن بۇيان ئوقۇپ خەت - ساۋاتى چىقىپ كۆزى ئېچىلدى. قىز بالا دېگەنگە شۇمۇ

ئابدۇخالىق ئۇيغۇر

ناھايىتى چوڭ گەپ. ئەمدى ئوقۇمىسۇن! بولدى بەس! ئەمدى ئۇ ئاپىسىدىن ئۆي ئىشىنى ئۈگەنسۇن.

بۇ چاغدا يېڭىلا چوڭ ئۆيدىن چىققان ئابدۇساتتار بىلەن بۇۋىخەلچەم ئاتىسىنىڭ كەينىدە تۇرۇپ بۇ گەپلەرنى ئاڭلاپ پىخىلداپ كۈلۈشۈپ تۇراتتى. ئابدۇخالىق ئۇيغۇر ئۇ ئىككىسىگە شەرەت قىلىۋىدى، ئۇلار يۈگۈرۈشۈپ سىنىپقا كىرىپ كېتىشتى. شائىر سائىتىگە قاراپ دەرس باشلاش ۋاقتى بولۇپ قالغانلىقىنى بىلدى - دە، بۇ يەردە ئاتىسى بىلەن سىڭلىسىنىڭ ئوقۇشى توغرىسىدا سۆزلىشىشنى ئەپسىز ھېس قىلىپ، مۇلايىمغىنا ئاھاڭدا:

— دەرس ۋاقتى ئۆتۈپ كېتىۋاتىدۇ، گەپ بولسا كەچتە سۆزلەشسە كىمكىن، — دېدى.

ئابدۇراخمان مەخسۇم ئۈنچىقماي بېشىنى لىڭشىتىپ قويدى. ئابدۇخالىق ئۇيغۇر سىنىپقا كىرىپ كەتتى. ئۇ ئانا تىلىدىن دەرس ئۆتۈپ بولۇپ دەرس ئاخىرىدا شاگىرتلىرىغا، ئىنسان ئۈچۈن بىلىمنىڭ نان بىلەن سۇغا ئوخشاشلا زۆرۈرلۈكىنى چۈشەندۈرۈپ كېلىپ مۇنداق دېدى:

— مەيلى ئوغۇل، مەيلى قىز بالا بولسۇن، ھەر قانداق ئادەم كىچىكىدىنلا مەكتەپتە ئوقۇپ ئىلىم - پەن ئىگىلەش كېرەك. ئادەم بىلىملىك بولغانغا يەتمەيدۇ، ئىلىم - پەن قارىغۇلۇقنىڭ داۋاسى. ھازىر دۇنيادا تەرەققىي تاپقان ئەللەردە خەق ئايروپىلان ياساپ ھاۋادا لاپچىندەك ئۇچماقتا، پاراخوت ياساپ دېڭىزدا بېلىقتەك ئۈزمەكتە. بىزچۇ؟ بىزدە ئىلىم - پەننىڭ ئورنىنى نادانلىق، خۇراپاتلىق ئىگىلەپ كەتكەچكە، مىنىشكە بىر قوتۇر ئېشەككىمۇ ئېرىشەلمەيۋاتىمىز. بىز باشقا مىللەتلەردىن نەچچە يۈز يىل كېيىن قالدۇق. ئۆكىلىرىم، ئېسىڭلاردا مەھكەم تۇتۇڭلاركى، دەرەخنىڭ قوۋزىقى بولمىسا، ئۇ قۇرۇپ قېلىپ كۆكلىيەلمەيدۇ، ئىلىم - پەندىن بىخەۋەر ئادەم قوۋزاقسىز دەرەخكە ئوخشاش، ئۇ روناق تاپالمايدۇ.

چاتقالدىكى يېڭى باغ

1926 - يىلى 9 - ئاينىڭ ئاخىرى، ئابدۇخالق ئۇيغۇر بۇگۈن چاتقالدىكى يېڭى باغنى زىيارەت قىلىش مەقسىتىدە ئۇيىدىن چىقتى. ئۇ ئاتلىق كېلىۋېتىپ ئەسلىدى:

تۇرپاننىڭ چاتقال يېزىسىدا «كاتتا كارىز» دەپ ئاتىلىدىغان بىر كارىز بار ئىدى. بۇ كارىز مەجىت ھاجىغا قاراشلىق بولغاچقا، دېھقانلار ئۇنى «مەجىت ھاجىنىڭ كارىزى» دېيىشەتتى.

1922 - يىلى كەچكۈز كۈنلىرىنىڭ بىرى، ئابدۇخالق ئۇيغۇر چوڭ دادىسى مەجىت ھاجى بىلەن بۇ كارىزغا باردى. كارىز كۆلىنىڭ تۆۋەنكى تەرىپىدە تېرىلغۇ يەر بىلەن تۇتاش بىر پارچە ئېگىز - پەس بىنەم يەر بار ئىدى. مەھەللىگە يېقىنلىشىپ قالغان ئابدۇخالق ئۇيغۇر بۇ ئويمان - دۆڭ بىنەمنى كۆرۈپ ئويلىنىپ قالدى. ئۇ ئىلگىرىمۇ بۇ يەرگە كەلگەندە بۇ ئىشنى ئويلىغان، بىراق ئاغزىدىن چىقارمىغانىدى. مەجىت ھاجى نەۋرىسىنىڭ ئات ئۈستىدە خىيال سۈرۈپ قالغانلىقىنى كۆرۈپ «ئۇنىڭ ئىلھامى كېلىپ بىرەر نەزمە ئۈستىدە ئويلىنىۋاتسا كېرەك» دەپ ئۈنچىقىمدى. ئابدۇخالق ئۇيغۇر ئالدىدا كېتىۋاتقان چوڭ دادىسىنى چاقىرىپ توختاتتى. مەجىت ھاجى كەينىگە بۇرۇلۇپ:

— ھە، نېمە گەپ ئۆزى؟ — دېدى.

— دادا، مەن بىر ياخشى ئىش قىلىنىمىكەن دەپ ئويلاۋاتىمەن، — دېدى شائىر ئېتىنى دېۋىتىپ چوڭ دادىسىغا يېتىشىۋېلىپ.

— ھە، نېمە ياخشى ئىش؟ — مەجىت ھاجى قىزىقىپ

سوردى.

— بىز خەقلەر قىلمىغان بىر ئىشنى قىلىنمىكىن دەيمەن، —
ئابدۇخالىق ئۇيغۇر گېپىنى داۋام قىلىپ، — ئۇ بولسىمۇ، بۇ
ئېگىز — پەس بىنەم يەرنى تۈزلەپ بىر چوڭ باغ بىنا قىلساق،
پۈتۈن چاتقال تەۋەسىدە چوڭراق باغ يوق. بىز بۇ يەرگە باغ بىنا
قىلساق، ئىشلەپ ھارغان ئادەملەر باغقا كىرىپ ئارام ئېلىپ
ئىستىراھەت قىلسا ياخشى ئەمەسمۇ؟

مىجىت ھاجى نەۋرىسىنىڭ گېپىنى ئويلاپ دەڭسەپ كۆرۈپ
ئۇنى ماقۇل تاپتى، ئۇ:

— بۇ يەرگە باغ بىنا قىلساق تازا ياخشى بولىدۇ. ھازىر،
سوغۇق چۈشۈپ يەر توڭلاشقا بىرەر ئاي ئۇيچۇرىسىدە ۋاقىت بار،
شۇنىڭغىچە باغ بىنا قىلىدىغان بۇ يەرنى تۈزلەپ، ئۇنىڭ
تەييارلىقىنى پۈتتۈرۈۋالساق بولىدۇ، — دېدى.

— بۇ يەر قانچە مو كېلەر؟ — سوردى ئابدۇخالىق ئۇيغۇر.
مىجىت ھاجى بىنەمنى كۆز مۆلچىرى بىلەن ھېسابلاپ چىقىپ
دېدى:

— ئالاھىزەل بىرەر يۈز مودەك كېلىۋىمىكىن، ئەگەر بۇ يەرگە
باغ بىنا قىلساق، قانداق مېۋىلىك كۆچەتلەرنى تىكىمىز؟ بۇنى
مەھەللىگە كىرىپ چوڭ ئاتىڭىز ھەسەن ئاخۇنلار بىلەن
ئەقىللىشىيلى.

ئۇلار مەھەللە ئىچىگە كىردى. ئۇلارنى شائىرنىڭ تاغىسى
ھەسەنھاجى قىزغىن كۈتۈۋالدى. مىجىت ھاجى داستىخان ئۈستىدە
ئابدۇخالىق ئۇيغۇرنىڭ باياتىن دېگەنلىرىنى بىر — بىرلەپ
ساھىبخانىغا ئېيتىۋىدى، ساھىبخانا ھەسەنھاجى شائىرنىڭ ئەقىلىگە
بارىكالا ئېيتىپ قىزغىن قوللىدى.

شۇ كۈنلا، باغ بىنا قىلىشنىڭ تەييارلىقى باشلاندى.
ئابدۇخالىق ئۇيغۇر بۇ ئىشنىڭ ئۈستىدە بولدى. بىر ئاينىڭ ئىچىدە
ئويمان — دۆڭ بىنەم تۈزلىنىپ بىرەر يۈز مودەك يەر ئېچىلدى.

ئابدۇخالىق ئۇيغۇر

ئۇنىڭ يېرىمى ئاغدۇرۇلۇپ، ئۇزۇن - قىسقا، چوڭ - كىچىك ئېرىقلار ئېلىنىپ سۇغرىلىپ تولغا ياتقۇزۇلدى.

1923 - يىلى باھاردا بۇ باغقا ئۆرۈك، نەشپۈت، يېمىش، ناك، شاپتۇل، ئانار، ئەنجۈر قاتارلىق مېۋىلىك كۆچەتلەر بۇيۇق، قاراغۇجا، ئاستانە، لۆكچۈنلەردىن ئېلىپ كېلىنىپ ھەر قايسى ئۆز تۈرى بويىچە رەتلىك تىكلدى. بۇ يېڭى باغقا قاراپ پەرۋىش قىلىشقا مەخسۇس باغۋەن قويۇلدى. شۇ يىلى ئابدۇخالىق سوۋېت ئىتتىپاقىغا ئوقۇشقا مېڭىشتىن بۇرۇن بۇ باغقا ئالايتەن كېلىپ باغۋەنلەرگە يېڭى قويۇلغان كۆچەتلەرنى چوقۇم تۇتقۇزۇپ ياخشى پەرۋىش قىلىشنى تاپىلدى ...

ئارىدىن ئۈچ يىل ئۆتتى. باغۋەنلەرنىڭ تەر ئاققۇزۇپ ئەجىر سىڭدۈرۈشى بىلەن، بۇ يېڭى باغقا قويۇلغان كۆچەتلەرنىڭ ھەممىسى تۇتتى، ئۇلارنىڭ ئالدى تېخى بىرەر - ئىككى تالدىن مېۋىگىمۇ كىرگەندى.

ئابدۇخالىق ئۇيغۇر ئەتراپى تام بىلەن قورشالغان باغنىڭ ئىشىكى ئالدىغا يېتىپ كېلىپ ئاتتىن چۈشۈشگە، ئەتراپتا ئويناپ يۈرگەن دېھقان بالىلىرى چۇرقىرىشىپ يۈگۈرۈشۈپ كېلىشتى. بالىلارنىڭ ئارىسىدىن ئايرىلىپ ئابدۇخالىق ئۇيغۇرنىڭ تاغىسى ھەسەنھاجىنىڭ ئون بىر ياشلىق ئوغلى ئىبراھىم ۋە ئۇنىڭ توققۇز ياشلىق ئۇكىسى ياقۇپ «ئابدۇخالىق ئاكام كەپتۇ» دەپ يېقىن كەلدى. ئابدۇخالىق ئۇيغۇر بۇ ئىككى بالىغا شاكىلات بەردى. ئىبراھىم خۇددى چوڭ كىشىلەردەك، شائىرنىڭ قولىدىن ئاتنىڭ تىزگىنىنى ئالدى. ياقۇپ ئات يۇيۇشقا ئامراق ئىدى. ئۇ ئابدۇخالىق ئۇيغۇرغا قاراپ:

— كىچىك ئاتا، ئاتلىرىنى كۆلگە ئاپىرىپ سۇغا پىشىمىز، — دېدى.

ئابدۇخالىق ئۇيغۇر ئاتقا بىر قارىۋېتىپ:

— بىردەم توختاپ ئاندىن سۇغا پىشىڭلار، ئاتنى بىردەم

ئابدۇخالق ئۇيغۇر

يېتىلەپ ماڭدۇرساڭلار تەرى قۇرۇيدۇ، - دەيدى.
ئۇ بالىلارغا شۇنداق دەپ بولۇپ باغنىڭ ئىشىكى ئالدىغا
كەلدى. باغنىڭ ئىشىكى يېنىغا بىر موزايلىق ئىنەك باغلاقلق
تۇراتتى. ئۇ ئاتنى يېتىلەپ كەينىدىن كەلگەن ئىبراھىمدىن
سورىدى:

- بۇ كىمنىڭ كالىسى؟

- گاجىت ئاكنىڭ.

- ئۇ نېمىشقا كالىسىنى بۇ يەرگە باغلاپ قويۇپتۇ؟

- گاجىت ئاكا «بۇ كالىنى بازارغا ئاپىرىپ ساتمەن»

دەۋاتقان، تايىن ئۇ باغقا كىرىپ كەتكەندۇ.

ئىبراھىم شۇنداق دەپ تۇرۇشىغا باغنىڭ ئىشىكى ئېچىلىپ
پېشقەدەم دېھقان گاجىت ئاخۇن چىقتى. ئۇ ئابدۇخالق ئۇيغۇرنى
كۆرۈپ خۇددى يېقىن ئۇرۇق - تۇغقىنىنى كۆرگەندەك خۇشال
بولۇپ كەتتى:

- ئۆزلە بىلەنمۇ دىدار كۆرۈشۈشكە نېسىپ بولىدىكەن
خۇدايىم، بىر نەچچە يىللار بولۇپ قالدىغۇ ئېيتۇر، ئۆزلەنى
كۆرمىگىلى، رەسىيىگە^① بېرىپ كەلدىلىغۇ دەيمەن.

ئابدۇخالق ئۇيغۇر گاجىت ئاخۇن بىلەن قىزغىن سالاملىشىپ
كۆرۈشۈپ ئۆزىنىڭ سوۋېت ئىتتىپاقىدا ئوقۇپ ئۇ يەردىن تېخى
يېڭىلا قايتىپ كەلگەنلىكىنى سۆزلەپ بەردى. ئىككىيلەن شۇ
يوسۇندا بىر پەس پاراڭلاشقاندىن كېيىن گاجىت ئاخۇن كالىسىنى
باغلاقتىن يېشىپ مېڭىشقا تەمشەلدى. ئابدۇخالق ئۇيغۇر كالىنى
نەگە ئاپىرىدىغانلىقىنى سورىدى.

گاجىت ئاخۇن جاۋاب بېرىپ دەيدى:

- بازارغا ئاپىرىپ ساتمەن، مۇشۇ يېقىندا چوڭ ئوغلۇم
ماجىتنى ئۇيلىمەكچىدىم. تويغا لازىملىق رەخت - پىچەككە قولۇم

① رەسىيە - رۇسىيەنىڭ بۇرۇپ تەلەپپۇز قىلىنىشى.

قىسقىلىق قىلىۋاتىدۇ. مۇشۇ كالىنى سېتىپ بىزەرى پۇل قىلسام، ئۇ پۇلغا رەخت - پىچەك ئالىمەن.

ئابدۇخالق ئۇيغۇر ئويلىنىپ تۇرۇپ دەيدى:

— بۇ كالىنى بازارغا ئاپارسىلا، ئالغۇچىلار ئەرزان تىلەيدۇ. بۇنىڭ پۇلى بىلەن ئېھتىياجلىرى قانماس. مۇنداق بولسۇن: مەن بىر خەت يېزىپ بېرەي، ئۆزلە خەتنى ئېلىپ بازارغا كىرىپ بىزنىڭ دۇكاندىن تويغا لازىملىق گەزمال، قەنت - گېزەكتىن تارتىپ ھەممىنى ئالسىلا، ئىنەك بىزگە قالغاي.

بۇ مەسلىھەت گاجىت ئاخۇنغا ياغدەك ياقتى. ئابدۇخالق ئۇيغۇر يانچۇقىدىن قويۇن دەپتىرىنى چىقىرىپ بىر ۋاراقنى بىرتتى - دە، خەت يېزىپ گاجىت ئاخۇنغا بەردى. گاجىت ئاخۇن شۇ كۈنىلا ئابدۇخالق ئۇيغۇر يېزىپ بەرگەن خەتنى ئېلىپ يېڭىشەھەرگە باردى. ئۇ يېڭىشەھەر رەستىدىن مېجىت ھاجىنىڭ دۇكىنىنى تاپتى - دە، پىرىكازچىقا خەتنى بەردى. پىرىكازچىك ئابدۇخالق ئۇيغۇر يېزىپ بەرگەن خەتكە ئاساسەن، گاجىت ئاكىنىڭ «ئالىمەن» دېگەن گەزمال، لازىمەتلىكلىرىنى بەردى. خورجۇنىنى مال بىلەن لىق تولدۇرغان گاجىت ئاخۇن ئېشىكىنى مىنىپ خۇشال ھالدا ئۆيىگە قايتتى.

خاننىڭ تۇرمۇشى

1927 - يىلى 4 - ئاينىڭ باشلىرى ئىدى. بىر كۈنى ئابدۇخالىق ئۇيغۇر ئەتىگەنلىك ناشتىدىن كېيىن خاس خانىسىغا كىرىپ كېتىپ تاكى كەچقۇرۇنغىچە ئۆيىدىن تالاغا چىقمىدى، ئابدۇراخمان مەخسۇم ئائىلىسىنىڭ قائىدىسى بويىچە، شائىر ئىشخانىسىدا ئىجادىيەت ياكى كىتاب ئوقۇش بىلەن مەشغۇل بولۇۋاتقاندا، پەۋقۇلئاددە مۇھىم بىرەر ئىش يۈز بەرمىسىلا ئۇنى ھېچكىم چاقىرماس ۋە ئىشخانىسىغا قەدەم باسماستىكى ئىدى.

نىيازخان دېگەر نامىزىنى ئوقۇپ بولۇپ ھويلىغا چىقىپ ئىككىنچى قەۋەتتىكى خاس ئۆيگە نەزەر تاشلاپ چوڭ بىر نەپەس ئالدى - دە، بېشىنى چايقاپ، چىڭ يېپىلغان ئىشىككە قارىغىنىچە تۇرۇپ قالدى: «بۇ بالغا نېمە بولغاندۇ؟ بۈگۈن ئۈچ كۈن بولدى، بۇرناكۈنمۇ، تۈنۈگۈنمۇ ئاشۇ ئۆيگە كىرىۋېلىپ تالا - تۈزگە چىقايۇ دەيمەيدىغۇ، خۇدايىم توۋا، كىتاب ئوقۇسىمۇ ئۇنداقمۇ بېسىق ئوقۇمدۇ؟ كۆزى تېلىپمۇ قالۇر، خەت يازسىمۇزە، ئۇنداقمۇ توختىماي يازامدۇ؟ قولى ئاغرىپ قالۇر، بالانىڭ يە بىر يېرى ئاغرىپ قېلىپ ياتامدىغاندۇ؟ شۇ بالانى ئۆز پاناھىڭدا ساقلىغىن، خۇدايىم...» مېھرىبان ئانا ئەنە شۇلارنى ئويلاپ بىر ئاز ئەندىشىگە چۈشتى. ئۇ ئوغلنىڭ ئەھۋالىنى بىلىشكە ئالدىرايتتى، ئۈستۈنكى قەۋەتكە چىقىپ ئۇنىڭ ئىشخانىسىغا ئۈسۈپلا كىرىشكە ئوڭايىسىزلىناتتى. دەل شۇ چاغدا، ھۇجرىدىن ئايمىخان چىقتى. نىيازخان ئايلا كېلىننى كۆرۈپ ئۈستىنى بېسىپ تۇرغان ئېغىر يۈكنى ئىرغىتىپ

تاشلىغاندەك ئۆزىنى خېلى يەتتىكىل ھېس قىلدى - دە:
- ھەي، ئاي خېنىم! ئابدۇخالققا نېمە بولدى؟ - دەپ سورىدى.

قېيىننىسىنىڭ بۇ سوئالىدىن ئايىمخان ھەيران بولۇپ:
- بىرەر ئىش بولغاندەك ئەمەسقۇ، ساپساقلا، - دېدى
مۇلايىملىق بىلەن كۈلۈمسىرىگىنىچە.
- ئۇ تالا - تۈزگە چىقىپمۇ باقمىغاندىكىن، كېسەل بولۇپ
ئاغرىپ يېتىپ قالدىمىكىن دەپتەنمەن خۇدايىم، - دېدى
نىيازخان ئايىلا، - قىلمىغان خىيالىم قالمىدى، بىر ياققا
كېتىپ قالدىمىكىن دەپسەم، دەرۋازىدىن چىققانلىقىنى كۆرمىدۇق،
ئاتمۇ ئېغىلدا تۇرىدۇ.
- ھېچنەگە بارسىدى، كېچىچە ئۇخلىماي شېئىر يازدى، -
دېدى ئايىمخان ئويماقتەك ئاغزىنى پۈرۈپ، ساغرىسىغا چۈشكەن
توم قارا چېچىنى ئويىناپ تۇرۇپ.
- ھە، كېچىچە شېئىر يازغان بولسا ھازىر ئۇخلاۋاتامدۇ -
يە؟

- ھى - ھى - ھى! - قېيىننىسىنىڭ بۇ گېپى كېلىنىنى
ئىختىيارسىز كۈلدۈرۈۋەتتى، - ۋاي ئانا نېمە دېگەنلىرى
ئۇ، مەجەز - خۇلقىنى بىلمەيدىغاندەك گەپلەرنى قىلىۋاتلاغۇ،
ئۇ بەزىدە پۈتۈن - پۈتۈن كېچىلەرنى شېئىر يېزىش، كىتاب ئوقۇش
بىلەن ئۆتكۈزۈۋېتىدىغان تۇرسا، تېخى يېقىندىلا ئۆزلىرىمۇ
ئاڭلىدىلاغۇ «بىر مىنۇت ۋاقىت بىر جىڭ ئالتۇندىنمۇ قىممەتلىك»
دېگەن گېپىنى. كېچىسى ئۇخلىماي شېئىر يازىدىغان ئادەمزە
كۈندۈزى ئۇخلارمۇ؟

- بولمىسا، ھازىر نېمە قىلىۋاتىدىغاندۇ؟
- شېئىر يېزىۋاتىدىغاندۇ، ئۇ كىشى: «ئىلھام كەلگەندە
دەرھال پۇرسەتنى چىڭ تۇتۇپ يېزىۋەتمەسەم بولمايدۇ» دەپ، ئاش-
تاماققىمۇ قارىمايدۇ.

نىيازخان ئايلا لېچىكىنىڭ ئۇچىنى غىجىملاپ تۇتقىنىچە
ئويلىنىپ قالدى - دە كېلىنىگە بۇيرۇدى:

- ئىسسىق بىر چەينەك چاي دەملەپ چىقسىلا!
ئايىمخان لەرزىلەپ مېڭىپ ئاشخانا ئۆيىگە كىردى - دە، كۆپ
ھايال قىلماي، قورسىقىدىكى چوغدەك يېنىپ تۇرغان قىزىل گۈل
جۇلالىنىپ ئاجايىپ چىرايلىق كۆرۈنىدىغان چىنە چەينەككە چاي
دەملەپ چىقتى.

- ئەكەلسىلە، چەينەكنى ماخا بەرسىلە، قىزىم،
ئابدۇخالىقنىڭ قېشىغا ئۈزۈم چىقىپ نېمە قىلىۋاتقىنىنى كۆرۈم
بىلەن كۆرۈپ باقاي، ئىلھام دېگەن قانداق كېلىدىغان
نېمىكىن ئۇ، - نىيازخان ئايلا شۇنداق دەپ كېلىنىنىڭ قولىدىن
چەينەكنى ئېلىپ ھويلىنىڭ شىمالىي تەرىپىدىكى ئىككىنچى
قەۋەتكە چىقىدىغان پەلەمپەينىڭ تاغاق ياغىچىنى تۇتتى - دە:

- ياپىرىم، خۇدايمغا ئامانەت، - دەپ يۇقىرىغا چىقىشقا
پەلەمپەينىڭ بىرىنچى باسقۇچىنى دەسسەدى. ئۇنىڭ ئايىغى
ئاستىدىكى تاختاي غىجىرلاپ كەتتى. ئۇ بىر قولىدا چەينەك
كۆتۈرۈپ، بىر قولى بىلەن پەلەمپەينىڭ يان تاغاق ياغىچىنى تۇتۇپ
ئىككىنچى قەۋەتكە چىققۇچە يۈرىكى سېلىپ ھاسىراپ كەتتى. ئۇ
ئوغلنىڭ خانىسىنىڭ ئالدىغا كېلىپ بىر پەس تۇرۇپ دېمىنى
ئېلىۋېلىپ «ئىم!» قىلىپ تامىقىنى قىرىپ قويۇپ ئىشىكىنى ئاستا
ئاجىتى. ئۇ ئۆيگە كىرىشىگىلا ئۈستەلنىڭ چېتىدە تۇرغان بىر تاۋاق
پولۇغا كۆزى چۈشتى. پولۇ ئازراقمۇ يېيىلمىگەن، ئۈستىگە
بېسىلغان گۆشمۇ شۇ پېتى تۇراتتى. بۇ چۈشتە ئېتىلگەن پولۇ
ئىدى. ئابدۇخالىق ئۇيغۇر ئۈستەلدىكى قەغەزگە ئېڭىشىپ، پۈتۈن
زېھنىنى مەركەزلەشتۈرۈپ ئىجادىيەت بىلەن شۇغۇللىنىۋاتقاچقا،
ئانىسىنىڭ كىرگىنىنى تۇيىمىدى. نىيازخان ئوغلنىڭ مەشغۇلاتىغا
بىردەم قاراپ تۇردى. شائىرنىڭ تەۋەرىك قولىدىكى قەلەم ئاق
قەغەز ئۈستىدە ناھايىتى راۋان، يەڭگىل يورغىلاپ بىردەمدىلا

خۇددى يېپقا تىزىلغان مارجاندەك چىرايلىق، رەتلىك مىسرالارنى ھاسىل قىلاتتى. ئانا ئوغلىنىڭ قۇندۇزدەك قارا چېچىغا، كەڭ بېشانسىدە ئۈنچىدەك پارقىراپ تۇرغان تەرىگە قاراپ تۇرۇپ ئاخىر ئاقەت قىلالمىدى - دە، «ئۆھ - ھۇ!» دەپ يۆتەلدى. پەقەت شۇ چاغدىلا خانىسىغا ئانىسىنىڭ كىرگىنىنى سەزگەن ئابدۇخالىق ئۇيغۇر قەلىمىنى قويۇپ يېزىشتىن توختىدى. ئۇ قەغەزدىن بېشىنى كۆتۈرۈپ، ئۈستەلنىڭ چېتىدە ئۆزىگە تەلمۈرۈپ قاراپ تۇرغان ئانىسىنى كۆرۈپ ھۆرمەت بىلەن ئورنىدىن تۇرۇپ:

- ھە، ئۆزلىرى چىققانمىدە، كەلسە، ئولتۇرسىلا، - دەپ بېنىدىكى ئورۇندۇقنى سۈرۈپ قويدى.

نىيازخان ئايلا ئوغلى يېمىگەن پولۇ بار تاۋاقنىڭ يېنىدىكى پىيالىنى ئېلىپ چاي بىلەن چايقىۋېتىپ قىزىق چايدىن قۇيۇپ ئوغلىغا ئۇزاتتى. ئابدۇخالىق ئۇيغۇر ئانىسى ئۇزاتقان پىيالىنى ئېلىپ چايدىن بىر ئوتلاپ:

- رەھمەت، ئەجەب تەملىك چايكىنا بۇ، - دېدى ھۇزۇرلانغان ھالدا.

- ئىچسە، بەتتە پولۇ ئاغزىلىرىغا تېتىماي، سىنچاي تېتىغان بولسا، ئۈسسۈزلۈقلىرى قانغۇدەك ئىچسە، - دېدى نىيازخان ئايلا.

- پولۇ؟ - دېدى ئابدۇخالىق ئۇيغۇر قورسىقىنىڭ راسا ئېچىپ ئۈچەيلىرىنىڭ تارتىشىۋاتقانلىقىنى سېزىپ ئۈستەلدىكى ئاشقا نەزەر سېلىپ، - ماڭا پولۇمۇ ئەپچىقېتىلا - دە! بىر قوللىرىدا چەينەك، بىر قوللىرىدا تاۋاقنى كۆتۈرۈپ قانداق چىقتىلا، ھاي دەۋەتسىلە، ئېلىۋالمادىم.

- ھى - ھى - ھى! - خاپچىلىقى تۇتۇپ قالغان نىيازخان ئايلا كۈلۈۋەتتى ۋە تامىقىنى «چىك - چىك» قىلىپ چىكىلدىتىپ تۇرۇپ دېدى:

- بۇ پولۇنىچۇ، چۈشتە ئەتكەن، چۈشتە ئاي خېنىم

ئالدىغا بېرىپ يىراقتىكى ئاقۋاش چوققىلىق تەڭرىتاغلىرىغا نەزەر تاشلاپ بىر پەس تۇرغاندىن كېيىن كەينىگە بۇرۇلۇپ ئانىسىغا قاراپ:

— بىر بېيىت ئاڭلاپ باقاملار، — دېدى كۈلۈمسىرەپ.
نىيازخان ئايلا بېشىنى لىڭشىتىپ ئوغلنىڭ ئاغزىغا قاراپ ئولتۇرۇۋىدى، ئۇ تەسىرلىك ئاھاڭدا ئوقۇدى:

مەن زېرىككەندە قەلەم ئەڭ ياخشى بىر سازم مېنىڭ،
ئېيتىڭىزچۇ، ئۇشبو تۇرمۇش تەڭ ئەمەسمۇ خان بىلەن.

نىيازخان ئايلا ئوغلنىڭ چىرايىدا نامايان بولۇۋاتقان قەتئىيلىك، جەسۇرانە شىجائەت ئىپادىلىرىنى كۆرۈپ ھەيران بولغان ھالدا دېدى:

— توۋا خۇدايىم، بۇ شۇنداق ئىشىمۇ؟ ئۆزلىرى كىتاب ئوقۇپ، نەزمە پۈتۈپ يۈرگەنلىرىنى خاننىڭ تۇرمۇشى بىلەن تەڭ كۆرگەن بولسىلا، بوپتۇ، بۇنىسىنى بىز بىلمەپتىمىز، بىكارلا گاشات قىلىپ يۈرۈپتىمىز، بوپتۇ، ئۆزلىرى ئۇ ئۆيدە خاننىڭ كۈنىنى كۆرۈۋەرسىلەر. دېگەنبىلەن يېيىش — ئىچىشنى قولدىن بەرمىسىلەر، تەرەپپالا^① ئاغرىق — سىلاق بوپقالسىلا قانداق بولۇر؟
— خاتىرجەم بولۇشىمىز، — دېدى شائىر سەمىي ھالدا.
نىيازخان ئايلا ئۈستىلنىڭ گىرۋىكىنى تايىنىپ «ياپىرىمىدىن مەدەت!» دەپ ئورنىدىن تۇرۇپ ئىشىككە قاراپ مېڭىپ، كەينىگە بۇرۇلۇپ:

— ھازىر نارىن چۆپ تەييار بولىدۇ، بۇرۇننى ئۆزلەنگە ئەپچىقىپ بەرسۇن، چۈشلۈك غىزا بىلەن كەچلىكىنى بىر بەيدىغان بولىدىلا — دە، — دەپ ئۆيدىن چىقىپ كەتتى.

① تەرەپپالا — تۇيۇقسىزلا.

ئابدۇخالىق ئۇيغۇر ئانىسىنىڭ كەينىدىن بىر پەس قاراپ تۇردى - دە، ئورنىغا كېلىپ ئولتۇرۇپ ئەتىگەندىن بېرى تىنمىسىز ھالدا يېزىپ، يالقۇنلۇق ھېسسىياتقا تولغان، ئاجايىپ چوڭقۇر مەنىلىك مىسرالار بىلەن تولدۇرۇۋەتكەن ۋاراقلارنى بىر - بىرلەپ رەتلەشكە باشلىدى. ئارىدىن ئانچە ۋاقىت ئۆتمەي پەلەمپەيدىن يەڭگىل چىقىۋاتقان ئاياغ تۇشى شائىرنىڭ دىققىتىنى بۆلدى. ئۇ قولىدىكى قەغەزنى ئۈستەلگە رەتلىك تاشلاپ قويۇپ ئورنىدىن تۇردى. دەل شۇ چاغدا ئىشىك يوغان ئېچىلىپ، قولىدا نارىن چۆپ ئۇسۇلغان چىرايلىق تاۋاقنى كۆتۈرۈپ خۇش نەبەسسۇم بىلەن ئايىمخان كىرىپ كەلدى.

ئالتۇن ئاچقۇچ

ئۆكتەبىرنىڭ بىر كۈنى، ھېسامىدىن زۇپەر، ئەكبەرخان، ھەبىبۇللا ئەپەندى، يۈنۈسبەگ، تۆمۈر جىساھاجى، ئابدۇپەتتار ۋەلىيۇپ، پولاتباي، ئەنەيتۇللار خۇددى مەسلىھەتلىشىۋالغاندەكلا بىرىنىڭ كەينىدىن بىرى ئابدۇخالق ئۇيغۇرنىڭ ئۆيىگە يىغىلىشتى. ئۇلار داستىخان ئۈستىدە چاي ئىچىپ، مېۋە - چېۋە يېيىشىپ، تازا قىزغىن پاراڭلىشىپ ئولتۇرۇشقنىدا، مەخسۇت مۇھىتى بىلەن نەمەت خەلپەت كىرىپ كېلىشتى.

بۇ ئىككى مۇتۋەر زاننىڭ خۇددى ئاسماندىن چۈشكەندەكلا تۇيۇقسىز كىرىپ كېلىشى ساھىبخانا ئۈچۈن چوڭ خۇشاللىق ئىش بولدى. قىزغىن سالام - سەھەت، كۆرۈشۈشلەردىن كېيىن، يېڭى كىرگەن ئىككى مېھمان مۇناسىپ ئورۇنغا - تۈرگە چىقىرىلدى. قايتىدىن داستىخان سېلىنىپ ھەر خىل نازۇ نېمەت، مېۋە - چېۋىلەر كەلتۈرۈلدى، ئاش مانتۇ يېيىلىپ بولغاندىن كېيىن قېنىق دەملەنگەن قىزىق چاي، ئاندىن ۋاللىداپ تۇرغان سېرىق مىس لېڭەنلەردە دورا - دەرمانلىرىنىڭ ئۆتكۈر پۇرىقى ئېغىزغا سېرىق سۇ كەلتۈرۈۋېتىدىغان كاۋاپ ئېلىپ كېلىندى.

غىزا يېيىلىپ دۇئا قىلىندى، داستىخان يىغىشتۇرۇلدى.

- ھەممىمىز ئۆزلىرىنىڭ ئاغزىغا قاراپ ئولتۇرۇپتىمىز، -

دېدى ئەنەيتۇللا شائىرغا مۇلايىملىق بىلەن ئىلتىجا قىلىپ، -

كۆرگەن - بىلگەنلىرىدىن ئازراق سۆزلەپ بەرگەن بولسىلا ...

ئابدۇخالق ئۇيغۇر بېشىنى لىڭشىتىپ مېيىقىدا كۈلۈپ

قويدى.

ئابدۇخالىق ئۇيغۇر سوۋېت ئىتتىپاقىدا ئوقۇغان ئۈچ يىل ئىچىدە دەرىستىن سىرتقى بوش ۋاقىتلىرىدا كۈتۈپخانىغا بېرىپ كىتاب ئوقۇدى، كىنو - تىياتىر خانىلىرىغا بېرىپ كىنو - تىياتىر كۆردى، يازلىق ۋە قىشلىق تەتىل مەزگىللىرىدە موسكۋادىن چىقىپ، لېنىنگراد، كېيىن قاتارلىق شەھەرلەرگە بېرىپ سەيلە - ساياھەت قىلدى، ئوتتۇرا ئاسىيادىكى تاشكەنت، سەمەرقەند شەھەرلىرىدە زىيارەتتە بولدى. ئۇ بۇ جەرياندا ئىنسانىيەت مەدەنىيىتىنىڭ يۈكسەك تەرەققىياتىغا ۋە كىلىك قىلىدىغان نەمۇنىلەر بىلەن ئۇچرىشىش ئىمكانىيىتىگە مۇيەسسەر بولۇپ، نەزەر دائىرىسى كېڭەيدى. خۇددى قاپقاراڭغۇ كېچىدە نىشاندىن ئادىشىپ، ماڭىدىغان يولىنى تاپالمىغان يولۇچى بىردىنلا كۆرۈنۈپ قالغان قۇتۇپ يۇلتۇزىغا قاراپ ماڭىدىغان يولىنى تېپىپ غەيرەتكە كەلگەندەك، ئابدۇخالىق ئۇيغۇردا كەلگۈسىگە بولغان ئۈمىد - ئىشەنچ تۇغۇلۇپ، ئۆزىنى گويا كۈچ - قۇۋۋەتكە تولغاندەك ھېس قىلدى. كۆپ ھاللاردا رېئاللىق ئۈمىد ۋە گۈزەل ئارزۇنىڭ تامامەن ئەكسىچە بولۇپ چىقىدۇ. يالقۇنلۇق قەلبى جۇشقۇن ئىنتىلىشلەرگە تولغان ئابدۇخالىق ئۇيغۇرمۇ ئۇنىڭدىن مۇستەسنا بولالمىدى. ئۇ ئۆز ۋە تىنىنىڭ تەرەققىياتىنى، ئۆز خەلقىنىڭ ئەھۋالىنى تەرەققىي تاپقان ئەللەر ۋە دۇنيادا ئالغا كەتكەن ئىلغار مىللەتلەرنىڭ سەۋىيىسى بىلەن سېلىشتۇرۇپ كۆرۈپ ۋىجدانى ئىنتايىن قاتتىق ئازابلاندى. يۈرىكى سىقىلدى. ھەر دائىم جەسۇرلۇق، مەردلىك ئۇچقۇنلىرى چاقناپ تۇرىدىغان نۇرلۇق كۆزلىرىگە ئاچچىق، ئەلەملىك ياشلار كەلدى. تۇرمۇش ئەمەلىيىتى ئۇنى تەربىيىلىدى. ئۇ ئۆزى كۆرگەن رېئاللىقتىن نېمە قىلىش ۋە قانداق قىلىش كېرەكلىكىنى چۈشىنىۋالدى. ئۇ ئىلىم - پەننىڭ نادانلىق، خۇراپاتلىق، جاھالەتنىڭ غەپلەت ئۇيقۇسىغا غەرق بولۇپ ياتقان خەلقىنى ئويغاتقۇچى ئەڭ قۇدرەتلىك كۈچ، يېڭىلىمەس قورال ئىكەنلىكىنى تونۇپ يەتتى. ئۇ ئىلغار مىللەتلەرگە سېلىشتۇرغاندا

بىر قانچە ئەسىر، بىر نەچچە تارىخىي دەۋر كېيىن قالغان ئۆز خەلقىنىڭ خۇددى كۆزىنى ئېتىپ قويۇپ جۇۋازغا قوشۇپ بىر دائىرنى تىنماي چۆرگىلەشكە مەجبۇر قىلىنغان كالىدەك ئېچىنىشلىق ئەھۋالنى ئۆزگەرتىش ئۈچۈن ئوقۇشنى تۈگىتىپ، تېزىرەك ئۆز ۋەتىنىگە قايتىشقا تەقەززا بولدى ...

— ئۆتكەن يىل موسكۋادا ئوقۇۋاتقان چېغىمدا، — دەيدى ئۇ سۆز باشلاپ، — يازلىق تەتىلدە لېنىنگرادقا باردىم. لېنىنگراد رۇسىيە بويىچە ئەڭ چوڭ شەھەر. مەن لېنىنگرادنى بىر ھەپتە ئايلىدىم. بىر كۈنى داڭلىق ئىرمىتاژ مۇزېيخانىسىغا كىردىم، مۇزېيخانىدا رۇس ئارخېئولوگلىرىنىڭ 1910 - يىللارنىڭ ئالدى - كەينىدە تۇرپاندىن ئېلىپ كەتكەن، ئۇزاق قەدىمىي تارىختىكى ئاتا - بوۋىلىرىمىزدىن تەۋەررۈك قالغان يادىكارلىق بۇيۇملارنى كۆرۈپ يىغلاپ تاشلاشتىن ئۆزۈمنى ناھايىتى تەستە تۇتۇۋالدىم. ئاتا - بوۋىلىرىمىز تارىختا دۇنيادا شۆھرەتلىك خەلقلەردىن بولۇپ، بۇنىڭدىن مىڭ ئۈچ يۈز يىل بۇرۇنلا باسما زاۋۇتى قۇرۇپ كۆپ كىتابلارنى نەشر قىلغانىكەن. مەن قاراغۇجا ئاستانىدىكى ئەششانى^① پايەخت قىلغان ئىدىقۇت پادىشاھى ئارىسلان تېگىن زامانىسىدا ئاتا - بوۋىلىرىمىز تەرىپىدىن بېسىپ چىقىرىلغان كىتابلارنىڭ پارچىلىرىنى ئۆز كۆزۈم بىلەن كۆرۈپ ئاتا - بوۋىلار روھى ئالدىدا ناھايىتى بەك قورۇندۇم، خىجالەتتە قالدىم. ۋىجدانىم ئازابلىنىدى ... چۈنكى بىزنىڭ ئاتا - بوۋىلىرىمىز مىڭ ئۈچ يۈز يىل بۇرۇن قىلىپ بولغان ئىشلارنى، مىڭ كەزرە ئەپسۇسكى، بىز ھازىرقى كۈندە قىلالمىساق، بۇنىڭغا بىزدە ئىمكانىيەت تېپىلمىسا ! ...

ئابدۇخالىق ئۇيغۇر قاتتىق ھايجانلىنىپ گەپ قىلالماي قالدى.

① ئەششا — يەرلىك خەلق ئىدىقۇت قەدىمىي شەھەر خارابىسىنى شۇنداق ئاتىشىدۇ.

ئۇنىڭ يېنىدا ئولتۇرغان ھېسامدىن زۇپەر:

— قېنى، بۇرادەر، ئىسسىق چاي ئىچىسە، — دەپ بىر پىيالە چاي تۇتتى.

— ئىنىم ئابدۇخالىق توغرا ئېيتىدۇ، — دەپ ئۆي ئىچىدىكى ھەممەيلەنگەن تەكشى نەزەر سېلىپ سۆزىنى داۋام ئەتتى مەخسۇت مۇھىتى، — دەرھەقىقەت بىر مىللەتنىڭ مەدەنىيەت تەرەققىياتىنى ئۆلچەشتە مەتبەئەچىلىك، نەشرىياتچىلىق ئىشلىرىنىڭ تەرەققىي قىلغان - قىلمىغانلىقى بىر ئۆلچەم قىلىنىدۇ. قەدىمكى نام - شوھرىتىمىزنى ئەسلەپ ھازىرقىغا نەزەر سېلىش بىزنى دېمىسىمۇ قاتتىق ئازابلايدۇ، ئۇياتقا قالدۇرىدۇ. ئەجدادلارغۇ شۇنچىلىك ئىشلارنى قىپتۇ، ئەمدى بىز ئەۋلادلار زادى نېمە قىلدۇق؟

— بىر ئىش قىلساق بولۇردىغۇ، يارەنلەر، — دېدى ھېسامدىن زۇپەر كۆپچىلىككە قاراپ.

— مېنىڭ ئويلىغىنىم بار، ئاز - تولا تەييارلىقىمۇ قىلغانىدىم، — دېدى ئابدۇخالىق ئۇيغۇر.

مېھمانلار دىققەتتە بولۇشۇپ «قېنى، ئاڭلاپ باقايلى» دېگەندەك شائىرنىڭ ئاغزىغا قاراشتى. ئابدۇخالىق ئۇيغۇر گېپىنى داۋام قىلدى:

— تاشكەنتتە بىر تونۇش ئاغىنەم ئارقىلىق مەتبەئە ماشىنا - ئۈسكۈنىلىرىنى سۆزلىشىپ قويغانىدىم. تۇرپاندا پات ئارىدا بىر باسما زاۋۇتى قۇرساق، كىتاب بېسىپ تارقاقساق دەيمەن. رۇسلارنىڭ ھەر كۈندىكى يېڭى خەۋەرلەرنى بېسىپ تارقىتىدىغان «گېزىت» دەيدىغان چوڭ بىر تاختا قەغەزنىڭ يوغانلىقىدەك كېلىدىغان نەرسىسى بار. يەنە ئايدا بىر، پەسىلدە بىر بېسىپ تارقىتىدىغان قىرىق - ئەللىك غەرەك كېلىدىغان «ژۇرنال» دەيدىغان كىتابلىرى بار. بىزدە ئۇنداق نەرسىلەر پەقەتلا بولمىسا، ئۆتكەندە

ئابدۇخالق ئۇيغۇر

بەي لاۋشى^① بېيىڭغا بارغاندا ئالغاچ چىققان «دۇڭفاڭ زاجى» دېگەن كىتاب ئورۇسنىڭ مەن ھازىر دەۋاتقان زۇرۇنلىغا ئوخشايدۇ. — ياخشى گەپ، ئىنىم ئابدۇخالق سىز باسما زاۋۇت قۇرسىڭىز، مانا مەن ھەر تەرەپتىن قوللايمەن. — دەيدى مەردانىلىك بىلەن مەخسۇت مۇھىتى مەيدىسىگە مۇشتلاپ.

— مەنمۇ قوللايمەن ...

— مانا مەن پۇل دەپسە پۇل، ئادەم دەپسە ئادەم بىلەن ياردەم بېرىشكە تەييار.

— مەنمۇ شۇ.

... —

مېھمانلارنىڭ ھەممىسى ئابدۇخالق ئۇيغۇرنىڭ تۇرپاندا باسما زاۋۇتى قۇرۇشىنى قوللايدىغانلىقىلىرىنى ئىززەت قىلىشتى. ئابدۇخالق ئۇيغۇر دوست - بۇرادەرلىرىنىڭ بۇنداق قىزغىن قوللىشىدىن قاتتىق تەسەرلەندى. ئۇ دوست - بۇرادەرلىرى بىلەن باسما زاۋۇتىنى قانداق قۇرۇشنى خېلى ئۇزاق مەسلىھەتلەشتى.

ئابدۇخالق ئۇيغۇر ئۇزۇنغا قالماي يەتتە يۈز سەر كۈمۈش مەبلەغ توپلىدى. ئۇ رۇسىيەگە ماڭغان كارۋانلارغا تېگىشلىك پۇل يېرىپ تاشكەنتتىكى ھېلىقى ئاغىنىسىگە خەت يازدى. 1927 - يىلى ئەتىيازنىڭ ئاخىرلىرىدا باسما زاۋۇتىنىڭ ماشىنا - ئۈسكۈنىلىرى چۆچەككە يېتىپ كەلدى. ئابدۇخالق ئۇيغۇر دوست - بۇرادەرلىرى ۋە تەرەققىيپەرۋەر زاتلارنىڭ قوللىشى بىلەن باسما زاۋۇت قۇرۇشقا جىددىي كىرىشىپ كەتتى.

ئابدۇخالق ئۇيغۇرنىڭ باسما زاۋۇت قۇرماقچى بولۇۋاتقىنىدىن خەۋەر تاپقان تۇرپان ئامبىلى چىڭ دارىن قاتتىق ئالاقىدارلىككە چۈشۈپ، بۇنى چوڭ بىر ۋەقە سۈپىتىدە ياڭ زېڭشىنغا خەۋەر قىلدى.

① بەي لاۋشى — بەي ئۇستاز.

ياڭ زېڭشىن ئابدۇخالىق ئۇيغۇر توغرىسىدا خېلى بۇرۇنلا ئاڭلىغان، بىراق مۇستەقىل خاقانلىقنىڭ يىلتىزغا پالتا چاپىدىغان بۇنچىۋالا چوڭ ئىشىنى تەۋرىتىشىنى ئويلاپ باقمىغانىدى. ئۇ ئالاقزادە بولغان ھالدا دەرھال ئۆز قولى بىلەن تۇرپان ئامبىلى چىڭ دارىغا خەت يېزىپ، ئابدۇخالىق ئۇيغۇرنىڭ باسما زاۋۇت قۇرۇشىغا يول قويۇشقا قەتئىي بولمايدىغانلىقىنى ئۇقتۇردى. ھىلىگەر ياڭ زېڭشىن ئۆز خېتىدە: ناۋادا تۇرپاندا باسما زاۋۇت قۇرۇلۇپ قالسا، غەپلەت ئۇيقۇسىدا ئۇخلاپ ياتقان ئارىسلاننىڭ ئويغىنىپ ئورنىدىن دەس تۇرۇپ ئۆزلىرىگە چوڭ بالا تېرىيدىغانلىقىنى، ھەتتا ئۇنىڭ ئۆزلىرىنى يەۋىتىشى مۇمكىنلىكىنى ئاگاھلاندۇردى. ياڭ زېڭشىننىڭ يارلىقىغا ئاساسەن، چىڭ دارىن ئابدۇخالىق ئۇيغۇرغا تۇرپاندا باسما زاۋۇت قۇرۇشقا رۇخسەت قىلىنمايدىغانلىقىنى ئۇقتۇردى.

بۇ چاغدا باسما زاۋۇتنىڭ ئۈسكۈنىلىرى چۈچەكتىن ئۈرۈمچىگە ماڭغۇزۇۋېتىلگەنىدى. ئابدۇخالىق ئۇيغۇر چىڭ دارىن بىلەن ياڭ زېڭشىننىڭ يېزىشقان خەتلىرىدىن بىخەۋەر بولغاچقا، ئۆزى بىۋاسىتە ياڭ زېڭشىنغا خەت يېزىپ تۇرپاندا بىر باسما زاۋۇت قۇرۇش تەلىپىنى ئوتتۇرىغا قويدى ۋە «باسما زاۋۇتنىڭ پايدىسى سىزگە بولسۇن» دەپمۇ ئەسكەرتتى. شائىرنىڭ خېتىنى تاپشۇرۇۋالغان ياڭ زېڭشىن بۇيرۇق چۈشۈرۈپ، ئابدۇخالىق ئۇيغۇر جاپا چېكىپ پۇل توپلاپ چەت ئەلدىن سېتىۋالغان باسما زاۋۇت ئۈسكۈنىلىرىنى مۇسادىرە قىلىپ تارتىۋالدى. شائىر ۋە ئۇنىڭ دوست - بۇرادەرلىرىلا ئەمەس، تۇرپاندىكى ئوقۇمۇشلۇق زاتلار، تەرەققىيپەرۋەر كىشىلەر ياڭ زېڭشىنغا قاتتىق ئېتىراز بىلدۈرۈشتى.

ئابدۇخالىق ئۇيغۇر بۇ ئىشتىن كېيىن دوست - بۇرادەرلىرىگە چەكسىز ئۈمىدۋارلىق بىلەن:

— مەتبەئە، نەشرىياتچىلىق ئىلىم - مەرىپەتنىڭ بۈيۈك

ئىشىكىنى ئاچىدىغان ئالتۇن ئاچقۇچنىڭ بىرى ئىدى. زالىم ياك
زېڭىش بۇ ئالتۇن ئاچقۇچنى بىزگە تۇتقۇزمىدى. خەپ، توختا!
شۇنداق كۈنلەر كېلىدۇكى، بىزنىڭمۇ ئۆز مەتبەئەيىمىز، ئۆز
نەشرىياتىمىز بولىدۇ، ئۇ چاغدا ئۆزىمىز ئىجاد قىلغان ئەسەرلەرنى
نەشر قىلالايمىز، گېزىت-ژۇرناللىرىمىزدا بېسىپ تارقىتىلالايمىز.
بۇ پارلاق كۈنلەر ئۇزاققا قالماي يېتىپ كەلگۈسى، — دېدى.

مۇسابىقىدە ئوتۇپ چىقىش

ئابدۇخالىق ئۇيغۇرنىڭ نەشرىيات قۇرۇش پىلانىنى ئەمەلگە ئاشمىدى، شۇنداقتىمۇ ئۇ ئۈمىدسىزلەنمەي، ئالدىنقى يىلى كۈزدە ئۆز ھويلىسىدا ئاچقان يېڭى مەكتەپ ئاساسىدا بىر مەكتەپ ئاچماقچى بولۇپ، يەتتە يۈز سەككىز كۈمۈش پۇل چىقىرىپ جىددىي تەييارلىققا كىرىشتى. شائىرنىڭ بۇ ھەرىكىتىنى مەخسۇت مۇھىتى، ھېسامىدىن زۇپەر، تۆمۈر جىساھاجى، يۈنۈسبەگ، ھەبىبۇللا ئەپەندىلەر قىزغىن قوللىدى. ئۇزۇن ئۆتمەي مەكتەپ قۇرۇش خىراجىتى ئۈچۈن ئۈچ مىڭ سەككىز كۈمۈش ئىشانە توپلاندى. ئابدۇخالىق ئۇيغۇر دوستلىرىنىڭ ياردىمى بىلەن بۇ پۇلنىڭ بىر قىسمىغا پارتا - ئورۇندۇق، دوسكا قاتارلىق ئوقۇتۇش مەنقولاتلىرىنى سېتىۋېلىپ تۆتىنچى ئايدا نىياز ھاجىنىڭ قورۇسىدا يېڭى مەكتەپ ئېچىپ، ئۇنىڭغا «ئاقارتىش مەكتىپى» دەپ نام بەردى. بۇ مەكتەپكە مۆمىن ئەپەندى، ئەنەيتۇللا ئەپەندى ئوقۇتقۇچىلىققا تەكلىپ قىلىنىپ (كېيىنكى يىللىرى ھەبىبۇللا ئەپەندى، ئابدۇرازاق ئەپەندى، زۇنۇن تۆمۈرىلەر ئوقۇتقۇچىلىق قىلدى)، يېڭىدىن بىر سىنىپ ئوقۇغۇچى ئېلىندى. مەكتەپتە ئانا تىل، ھېساب، ھۆسنخەت، تەنتەربىيە دەرىسلىرى ئۆتۈلدى. ئانا تىل دەرىسنى ئابدۇخالىق ئۇيغۇر ئۆز ئۈستىگە ئالدى. ھېساب، تەنتەربىيە، ھۆسنخەت دەرىسلىرىنى مۆمىن ئەپەندى بىلەن ئەنەيتۇللا ئەپەندى ئۆتتى.

بۇ مەكتەپكە دەسلەپكى مەزگىلدە مۇتەئەسسىپ جاھىل كۈچلەرنىڭ پىستىنە - ئىغۋاسى، خۇراپاتلىق، نادانلىق،

كونىلىقىنىڭ توسقۇنلۇقى تۈپەيلىدىن ئاتا - ئانىلار بالىلىرىنى ئوقۇشقا بەرمەي قاقچۇرۇپ يۈردى. بىر مەزگىل ئۆتكەندىن كېيىن يېڭى مەكتەپنىڭ جانلىق، قىزىقارلىق، يېڭىچە ئوقۇتۇش مەزمۇنى ۋە ئۇسۇل، مېتودلىرى ياش - ئۆسمۈرلەرنى ئۆزىگە جەلپ قىلىپ قىزىقتۇرۇشقا باشلىدى. بەزى بالىلار مەكتەپكە ئاتا - ئانىلىرىدىن يوشۇرۇنچە كېلىۋالدىغان بولدى. ئۇزۇن ئۆتمەي يېڭى مەكتەپنىڭ ئوقۇ - ئوقۇتۇش ئىشلىرىنى ئۆز كۆزى بىلەن كۆرۈپ قايىل بولغان ئاتا - ئانىلار بالىلىرىنى ئەكېلىشكە باشلىدى. شۇنىڭ بىلەن يېڭى مەكتەپنىڭ ئوقۇتۇش ئىشلىرى جانلىنىپ كەتتى. ئۇزۇن ئۆتمەي بۇ مەكتەپ تۇرپاندا ئىلىم - مەرىپەت، يېڭىلىق، ئىلغارلىق ۋە دېموكراتىك ئىدىيەلەرنى تارقىتىپ، نادانلىق، جاھالەتكە قارشى ئوت ئاچىدىغان يېڭى مەدەنىيەت ئوچىقىغا ئايلاندى.

يېڭى مەكتەپ تەسىرىنىڭ بارغانسېرى كۈچىيىپ كېتىۋاتقانلىقىنى ئۆزلىرى ئۈچۈن ئىنتايىن چوڭ خەۋپ ۋە تەھدىت دەپ بىلگەن جاھىل موللا، ئالدامچى سوپى - ئىشانلار ۋە مۇتەئەسسەپ بەگ، بايلار ئابدۇخالىق ئۇيغۇرنى «يۇرت بۇزار جەدىت» دەپ، يېڭى مەكتەپ بىلەن ئۇنىڭ ئوقۇتقۇچىلىرىنى قاغاپ، ھاقارەتلەشكە باشلىدى. 5 - ئاينىڭ بىر كۈنى جاھىل، مۇتەئەسسەپ موللا، رىياكار سوپى - ئىشانلاردىن تەركىب تاپقان جاھالەتنىڭ ھامىيلىرى بىرلىشىپ «ئاقارتىش مەكتىپى» گە باستۇرۇپ كىرىپ، سىنىپتا دەرس ئۆتۈۋاتقان مۇمىن ئەپەندىنى ھاقارەتلەپ ئۇردى، پارتا - ئورۇندۇقلارنى پاچاقلاپ سۇندۇرۇپ، مەكتەپنى ۋەيران قىلدى.

شۇ كۈنى كەچتە ئابدۇخالىق ئۇيغۇر، مەخسۇت مۇھىتى، ھېسامىدىن زۇپەر، تۆمۈر جىسا ھاجى، ئەنەيتۇللا ئەپەندى قاتارلىق كىشىلەر باش قوشۇپ مەجلىس ئېچىپ، ۋەزىيەتنى تەھلىل قىلىپ ئاقارتىش مەكتىپىدە ئوقۇتۇشنى قانداق داۋاملاشتۇرۇش مەسلىسىنى مۇزاكىرىلەشتى. مۇزاكىرە ئارقىلىق دەرىسلەر

تەرتىپكە سېلىندى: ھەپتىدە ئالتە سائەت دىن دەرسى ئۆتۈشمۇ قارار قىلىندى. بۇ تەدبىرلەر جاھىل مۇتەئەسسەپ ئادەت كۈچلىرىنىڭ يېڭى مەكتەپكە بولغان توسقۇنلۇقىنى ۋە قارشىلىقىنى پەسەيتتى. شۇنىڭدىن كېيىن مەكتەپنىڭ ئوقۇ - ئوقۇتۇش ئىشى بىر قەدەر ئوڭۇشلۇق ئېلىپ بېرىلدى.

ئارىدىن بىر يىل ئۆتتى. بۇ بىر يىل ئىلىم - مەرىپەت بىلەن نادانلىق، يېڭىلىق بىلەن كۈنلىق، ئىلغارلىق بىلەن قالاقلۇق كەسكىن كۈرەش قىلغان بىر يىل بولدى. 1928 - يىلى 3 - ئاينىڭ ئاخىرىدا، جەمئىيەتتە يېڭى مەكتەپكە قارشى تۇرۇش تەتۈر قۇيۇنى يەنە كۆتۈرۈلدى. جاھىل جاھالەت ھامىيلىرى، خۇراپىي كۈچلەر «جەدىت مەكتىپىنى ئۇرۇپ چاقىمىز، بۇزۇپ كۆيدۈرىمىز» دەپ چۇقان كۆتۈرۈشتى. ئابدۇخالىق ئۇيغۇر بۇ تەتۈر قۇيۇنغا قانداق تاقابىل تۇرۇش توغرىسىدا مۆمىن ئەپەندى، ئەنەيتۇللا ئەپەندى، ھېسامىدىن زۇپەرلەر بىلەن مەسلىھەتلەشتى. ئۇلار ئاخىر يېڭى مەكتەپ ئوقۇغۇچىلىرى بىلەن مەدرىسىدە ئوقۇۋاتقان بالىلارنى بىر ئورۇنغا يىغىپ مۇسابىقىگە سېلىپ، ئاۋۋال ئىسلام دىنى ئەھكاملىرىدىن، كېيىن ئانا تىل، ھېساب، ھۆسنخەت دەرىجىلىرىدىن ئوچۇق ئىمتىھان ئېلىشنى، ئەگەر يېڭى مەكتەپ ئوقۇغۇچىلىرى ئىمتىھاندىن ئۆتەلمىسە، مەكتەپنى تاقاشنى، ئۆتەلسە، ئوقۇشنى داۋاملاشتۇرۇشنى قارار قىلىشتى. شۇنىڭ بىلەن يېڭى مەكتەپ ئوقۇغۇچىلىرى مۇسابىقىگە تەييارلىق قىلىشقا كىرىشتى.

مەسلىھەت بويىچە ئەتىسى چۈشتىن ئىلگىرى ئابدۇخالىق ئۇيغۇر بىلەن ھېسامىدىن زۇپەر يېڭى مەدرىسە ئىچىدە ئولتۇرۇشلۇق ھەمدۇللا داموللامنىڭ ھۇزۇرىغا كىردى. ھەمدۇللا داموللام ياشلىقىدا قەشقەردە، كېيىن قوقەند، بۇخارادا ئىلىم تەھسىل قىلغان، سەمەرقەند، ئوفا، قازان شەھەرلىرىدە بولغان، كۆپىنى كۆرگەن تەرەققىيپەرۋەر ئۆلىما بولۇپ، تۇرپاننىڭ ئەلەمى ئىدى. بۇ زات بۇنىڭدىن بىر نەچچە يىل بۇرۇن يېڭى مەدرىسىنىڭ

باش مۇدەررىسلىكىنى ئۈستىگە ئېلىپ، ئوقۇتۇشتا ئابدۇقادىر داموللامنىڭ ئۆز ۋاقتىدا ئېلىپ بارغان ئوقۇتۇشنى ئىسلاھ قىلىش تەدبىرلىرىنى ئىجادىي قوللىنىپ، نۇرغۇن تالىپلارنى يېتىشتۈرۈپ، تۇرپان ئويمانلىقىدا كاتتا شۆھرەت قازانغانىدى.

ھەمدۇللا داموللا ئابدۇخالىق ئۇيغۇر بىلەن ھېسامدىن زۇپەرنى ئۆز مېھمانخانىسىدا قىزغىن كۈتۈۋالدى. پاتىھەدىن كېيىن ئابدۇخالىق ئۇيغۇر كېلىش مەقسىتىنى ئوتتۇرىغا قويدى. ھەمدۇللا داموللا بۇ تەدبىرگە قوشۇلۇپ، بېشىنى لىگىشتىپ تەستىقلاپ تۇرۇپ دېدى:

— ئىسلام دىنىغا پەننىڭ زىت كېلىدىغان، پەنگە ئىسلام دىنىنىڭ مۇخالپ كېلىدىغان ھېچقانداق يېرى يوق. بەلكى دىنى ئىسلام پەننى قارشى ئالدىدۇ. ئاقارتىش مەكتىپىدە پەننى دەرسلەر قاتارىدا دىن دەرسىنىڭمۇ ئۆتۈلۈشى ياخشى ئەھۋال. يېڭىچە پەننى مەكتەپلەرگە قارشى تۇرغۇچىلار دىنى ئىسلامنى چوڭقۇر بىلمەيدىغان نادان، چالا موللىلاردۇر. «چالا موللا ئادەم ئۆلتۈرەر» دېگەن مانا شۇ. مەن مۇسابىقە ئىمتىھانى خۇسۇسىدا ئابلىمىت قازى ئاخۇنۇم بىلەن مەسلىھەتلىشىشكە ھازىرلا ئادەم ماڭغۇزاي.

4 - ئاينىڭ 15 - كۈنى تۇرپان يېڭىشەھەرنىڭ غەربىي جەنۇبىدىكى ئېلى ھاجىنىڭ پاختا زاۋۇتىنىڭ چوڭ قورۇسىغا پەننى مەكتەپ ئوقۇغۇچىلىرى بىلەن دىنى مەكتەپ ئوقۇغۇچىلىرى مۇسابىقە ئىمتىھانىغا قاتنىشىش ئۈچۈن يىغىلىشتى. قورۇنىڭ تۆت ئەتراپى بۈك - باراقسان تاللىرى، ئاسمانغا بوي سوزۇپ ئۆسكەن تېرەكلەر بىلەن ئورنىلىپ تۇرغاچقا، چوڭ سەينىغا كۈن نۇرى چۈشمەيتتى. قورۇنىڭ كۈنچىقىش تەرىپىدىكى شىمالدىن جەنۇبقا سوزۇلغان ئېرىقتا توختىماي سۇ ئېقىپ تۇرغاچقا، تومۇز كۈنلىرىدىمۇ بۇ يەرنىڭ ھاۋاسى سالقىن ئىدى.

قورۇنىڭ كۈنچىقىش تەرىپىدىكى ئېرىق بويىغا چوڭ كارىۋاتىن تۆتى جۈپلەپ قويۇلۇپ، يېڭى گىلەم، كۆرپىلەر

سېلىنىپ ۋاقتلىق سەھنە ياسالغانىدى. ئۇ يەردە ھەمدۇللا داموللا، ئابلىمىت قازى، تۆمۈر جىساھاجى، لۈكچۈندىن شەمشىدىن ئاخۇنۇم، لۈكچۈن ۋاھىنىڭ ۋەكىلى ئىسكەندەر خوجا ۋە يەنە بىر قانچە ئۆلىما، داموللىلار، يۇرت چوڭلىرى ئولتۇرۇشاتتى. سەھنىنىڭ سول تەرىپىگە بىر نەچچە ئۈستەل، ئورۇندۇقلار قاتار قويۇلغان، ئۇ يەردە ئابدۇخالىق ئۇيغۇر، ھېسامىدىن زۇپەر، ھەبىبۇللا ئەپەندى، ئەكبەرخان، مۆمىن ئەپەندى، لىتىپ ئەپەندى، نىياز ھاجى، ئەنەيتۇللا ئەپەندى، ئابدۇرازاق ئەپەندى، ئابدۇراخمان قارى، زۇنۇن تۆمۈرى، پولاتباي قاتارلىق ياش زىيالىيلار ۋە بىر قىسىم ئاتا - ئانىلار ئولتۇرۇشاتتى. سەھنىنىڭ ئوڭ تەرىپىدە دىنىي مەكتەپنىڭ، سول تەرىپىدە پەننىي مەكتەپنىڭ ئوقۇغۇچىلىرى ئىككى سەپ بولۇپ ئولتۇردى.

ھەر ئىككى تەرەپ ۋەكىل بەلگىلەپ ئىسلام دىنىي ئەھكاملىرىدىن، ئانا تىل، ھېساب دەرسلىرىدىن سوئال چىقىرىشتى. ھەر بىر سوئال ئايرىم - ئايرىم قەغەزلىرىگە كۆچۈرۈلدى، بۇ باغاقچە قەغەزلىرى ۋاقتلىق سەھنىنىڭ ئالدىدىكى ئۈستەلگە دۈم كۆمتۈرۈپ قويۇلدى. كومىسسسىيلىككە ئابدۇخالىق ئۇيغۇر بەلگىلەندى. داموللىلاردىن بىرى ھەر ئىككى تەرەپتىن تەڭ دېمەتلىك بالىلاردىن ئۈچتىن ئالتە بالىنى تاللاپ مەيدانغا چىقاردى. ئابدۇخالىق ئۇيغۇر بالىلارغا ئۈستەلدىكى باغاقلاردىن خالىغان بىرىنى ئېلىشنى بۇيرۇدى. ئالتە بالا ئۆزلىرى خالىغان باغاقتىن بىردىن ئالدى. ئابدۇخالىق ئۇيغۇر ھەر بىر بالىنىڭ قولىدىكى باغاققا قاراپ ئۇلاردىن سوئال سوراشقا باشلىدى.

باشلىرىغا سەللىنى يوغان ئوراپ، ئۈستىگە بەقەسەم تونلارنى كىيىپ، غادىيىپ ئولتۇرۇشقان موللىلار گاللىرىنى مەنىلىك ھالدا قىرىشىپ يۆتەلگەن بولۇپ بىر - بىرىگە قارىشىپ، پەننىي مەكتەپ ئوقۇغۇچىلىرىنىڭ سوئاللارغا جاۋاب بېرەلمەي مات بولۇشىغا، ئۆز شاگىرتلىرىنىڭ غەلبە قىلىدىغانلىقىغا جەزىم قىلىشتى. دەسلەپتە

مەيداندا پىچىرلاشقان ئاۋازلار كۈچىيىپ كەتكەنىدى، ئابدۇخالق ئۇيغۇر جاراڭلىق ئاۋازى بىلەن ھەممىگە ئاڭلىتىپ بىرىنچى بولۇپ پەننىي مەكتەپ ئوقۇغۇچىسى قۇرباندىن سوئال سورىغاندا، مەيدان چۈش ئۇچسىمۇ ئاڭلانغۇدەك دەرىجىدە تىمتاسلىققا چۆمدى.

قۇربان سورالغان سوئالغا توغرا، ئېنىق جاۋاب بەرگەندە، مەيداندا ئولتۇرغان ئوقۇغۇچىلار قىزغىن چاۋاك چېلىشىپ تەنتەنە قىلىشتى. دىنىي مەكتەپ ئوقۇغۇچىسى ھازىم ئۆزى ئالغان باغاقچىنى ئابدۇخالق ئۇيغۇرغا ئۇزاتتى. ئابدۇخالق ئۇيغۇر باغاقچىدىكى «مۇسۇلمانلار ئادا قىلىشقا تېگىشلىك پەرىزەلەر قايسى؟» دېگەن سوئالنى سورىۋىدى، ھازىم ھودۇقۇپ، دۇدۇقلاپ جاۋاب بېرەلمىدى. ئابدۇخالق ئۇيغۇر دىنىي مەكتەپنىڭ قالغان ئىككى ئوقۇغۇچىسىدىن بۇ سوئالنى سورىغانىدى، ئۇلارمۇ تولۇق جاۋاب بېرىشەلمىدى. ئابدۇخالق ئۇيغۇر بۇ سوئالغا بېرىلگەن كەم جاۋابنى پەننىي مەكتەپ ئوقۇغۇچىسى مىرزەخمەتنىڭ تولۇقلاپ جاۋاب بېرىشىنى ئېلان قىلغاندا، ئون بىر ياشلىق، چىرايى سېرىقراق كەلگەن مىرزەخمەت ياڭراق ئاۋازى بىلەن تېز ھەم توغرا جاۋاب بېرىپ، مەيداندىكى ھەممە ئادەمنىڭ ئالقىشىغا ئېرىشتى.

ئىمتىھان شۇ تەقلىدە داۋام قىلدى: پەننىي مەكتەپ ئوقۇغۇچىلىرى سوئاللارغا توغرا، تېز جاۋاب بېرىپ ھەممە ئادەمنى قايىل قىلدى، دىنىي مەكتەپ ئوقۇغۇچىلىرى دۇدۇقلاپ، كەم جاۋاب بېرىپ، ئۇلارنىڭ كەينىدە قالدى. ئۇنىڭغا چىدىمىغان ھەسەتخور موللىلار كۆزلىرىنى پارقىرىتىپ كېتىشتى. بىر پەس غۇدۇراشتىن كېيىن، باغرى مەدرىسىنىڭ قارا ساقاللىق بىر خەلىپىتى ئورنىدىن تۇرۇپ «پەننىي مەكتەپ ئوقۇغۇچىلىرىدىن ئۆزۈم سوئال سوراپ كۆرسەم» دېگەن تەلەپنى قويدى. ئابدۇخالق ئۇيغۇر مۇمىن ئەپەندى بىلەن ئەنەيتۇللا ئەپەندىلەرگە قارىۋىدى، ئۇلار بېشىنى لىڭشىتىپ «مەيلى سوراۋەرسۇن» دېگەن ئىپادىنى بىلدۈرۈشتى.

باغرى مەدرىسىنىڭ خەلىپىتى ئوتتۇرىغا چىقىپ، پەننىي

مەكتەپ ئوقۇغۇچىلىرىدىن كۆرۈنۈشىدىن قارىغاندا ياۋاش، كىيىملىرى ئوسالراق ئۈچ بالىنى تاللاپ بەش ئىماندىن ئۈچ سوئال سورىۋىدى، ئۇلار توغرا جاۋاب بەردى، ئارقىدىن دىنىي مەكتەپ ئوقۇغۇچىلىرىدىن ئۈچ بالىنى تۇرغۇزۇپ يەنە ئۈچ سوئال سورىۋىدى، بىر بالا توغرا جاۋاب بەرگەن بولسىمۇ، ئىككىسى جاۋاب بېرەلمىدى. ئۇ سوئاللارنى پەننىي مەكتەپ ئوقۇغۇچىلىرىدىن سورىۋىدى، ئۈچىلا بالىنىڭ جاۋابى توغرا بولدى.

بۇ ھالدىن گاڭگىراپ قالغان موللىلار، يۇرت چوڭلىرى ساقاللىرىنى تۇتاملاپ، بىر - بىرلىرىگە تەئەججۈپ بىلەن قاراپ قېلىشتى.

مۇسابىقىنىڭ ئىككىنچى تۈرى قارا دوسكىغا ھۆسنخەت يېزىش بولدى. بۇنىڭدىنمۇ پەننىي مەكتەپ ئوقۇغۇچىلىرى دىنىي مەكتەپ ئوقۇغۇچىلىرىنى بېسىپ چۈشتى.

مۇسابىقىنىڭ ئۈچىنچى تۈرىدە يەنە ھەر ئىككى تەرەپتىن ئۈچتىن ئوقۇغۇچىدىن ھېساب دەرسىدىن كەررە يادلىتىلدى، تۆت ئەمەلگە دائىر مەسىلە - مىساللار ئىشلەتكۈزۈلدى، ئاخىردا ئەرەبچە ئەبجەت ھېسابىدىن ئىمتىھان ئېلىندى. بۇ ئىمتىھانلارنىڭ ھەممىسىدە پەننىي مەكتەپ ئوقۇغۇچىلىرى ياخشى جاۋاب بېرىپ دىنىي مەكتەپ ئوقۇغۇچىلىرىنى بېسىپ چۈشتى. ئاخىردا، پەننىي مەكتەپ ئوقۇغۇچىلىرى ئابدۇخالق ئۇيغۇرنىڭ «غەزەپ ۋە زار» ناملىق شېئىرىنى دېكلاماتسىيە قىلدى. مۇسابىقە ئىمتىھانى شۇ تەقلىدە قىزغىن ۋە تەسىرلىك ئۆتكۈزۈلۈپ چۈشكىچە داۋام قىلدى.

ھەمدۇللا داموللام «ئىم» قىلىپ گېلىنى قىرىپ ئىككى يېنىغا تەۋرىنىپ قويۇپ، ئۇلۇغۋار قىياپەتتە مەيدانغا نەزەر سالدى، ئاندىن يېنىدا ئولتۇرغانلارغا بىر قارىۋېتىپ سۆزلەشكە باشلىدى:

— بۇ مۇسابىقە ئىمتىھانى ياخشى ئۆتتى. كەمىنە پەقىر يېڭى مەكتەپ ئوقۇغۇچىلىرىنى بىر - ئىككى يىل ئوقۇپلا بۇنچىلىك

بىلىم ئۆگىنەر دەپ ئويلىماپتىكەنمەن. ئۇلار ھەقىقەتەن ياخشى ئوقۇپتۇ ...

ھەمدۇللا داموللامنىڭ گېپىنى ياققۇرمىغان ھەسەتخور موللا، رىياكار ئىشانلار غورا يېگەندەك چىرايلىرىنى پۈرۈشتۈرۈپ، بېشىنى بىر يەرگە ئەكېلىشىپ كۆسۈرلىشىشقا باشلىدى. بەزى داموللا، يۇرت كاتتىلىرى ھەمدۇللا داموللامنىڭ مۇنداق سۆزلىشىنى خىيالىغىمۇ كەلتۈرمىگەچكە، ھەيران بولۇپ، ئاغزىلىرىنى كاماردەك ئاچقانلىرىچە ئولتۇرۇپ قېلىشتى. ئابلىمىت قازى بولسا قولدىكى تەسۋىسنى سىرىپ پىچىرلاپ ئولتۇراتتى. ھەمدۇللا داموللا سۆزىنى داۋام ئەتمەكتە ئىدى:

— بىزدە: «چالا موللا ئادەم ئولتۇرەر» دېگەن گەپ بار. بەزىلەر يېڭى مەكتەپنى «بالىلىرىمىزنى دەھرىيلىككە باشلاپ يولدىن چىقاردى» دەپتۇ. بۈگۈن كۆردۈقكى، يېڭى مەكتەپ ئوقۇغۇچىلىرى دىنىي ئىلىمىمۇ، پەننىي ئىلىمىمۇ ياخشى ئۆگىنىپتۇ. مەيلى دىنىي ئىلىم بولسۇن، مەيلى پەننىي ئىلىم بولسۇن، بىتەھقىق ھەر ئىككىلىسى ئىلىم، ھەقىقەت ئەسەر، ئۇلارنى ئۆز يولى بويىچە ئەۋلادلارغا ئۆگىتىش يامان ئىشىمۇ؟ پەننىي مەكتەپنى «جەدىت» دەپ چەتكە قېقىش توغرا ئەمەس ...

— ئەلەم ئاخۇنۇم كىتاب قىلىپ پۈتۈپ قويغۇدەك كاتتا گەپ قىلدى، يېڭى مەكتەپ بالىلىرىمىزنى ياخشى ئوقۇتۇپتۇ. مەن بۇ مەكتەپكە بۇ پۇلنى ئىئانە قىلىمەن، — دېدى تۆمۈر جىساھاجى ئورنىدىن تۇرۇپ.

ئۇ چەندازىسىدىن يۈز سەز كۆمۈش پۇلنى چىقاردى. مۇمىن ئەپەندى دەرھال ئورنىدىن تۇرۇپ تۆمۈر جىساھاجى سۇنغان پۇلنى رەھمەت ئېيتىپ، ھۆرمەت بىلەن خۇشال تاپشۇرۇۋالدى. مەيداندا قىزغىن چاۋاك ساداسى ياڭرىدى.

يېڭى مەكتەپنى ئەيىبلەپ گەپ ... سۆز قىلىشقا ھېچكىم پىتىنالمىدى. ھېسامىدىن زۇپەر ئورنىدىن تۇرۇپ ئابدۇخالىق ئۇيغۇرنىڭ بىر شېئىر ئوقۇپ بېرىشىنى تەلەپ قىلدى. مەيدان جىملىققا چۆمدى.

ئابدۇخالىق ئۇيغۇر

ئابدۇخالىق ئۇيغۇر ئورنىدىن تۇرۇپ، مەيدانغا تەكشى بىر نەزەر تاشلاپ سۆز باشلىدى:

— بىز ئەھلى مۇسۇلمانمىز، بىز ئىسلام دىنىغا قارشى ئەمەس، بەلكى نادانلىق، بىلىمسىزلىك، خۇراپاتلىق، جاھالەتپەرەسلىككە قارشىمىز. چۈنكى بۇلار خەلقىمىزنى خۇددى ئۆمۈچۈكنىڭ تورىدەك چىرمىۋېلىپ ئۆلۈم گىردابىغا ئىتتىرمەكتە. ھەزرىتى پەيغەمبىرىمىز مۇھەممەد ئەلەيھىسسالام بىر ھەدىستە «ئىلىم ئەگەر جۇڭگودا بولسىمۇ ئۇنى ئىگىلەش ئۈچۈن شۇ يەرگە بېرىڭلار ... ئىنسان پەخىرلىنىشكە توغرا كەلسە، پەقەت ئىلىم بىلەن پەخىرلىنىش كېرەك» دېگەن. ئىلىم - پەن قارىغۇلۇقنىڭ داۋاسى، ھاياتلىقنىڭ ئالتۇن ئاچقۇچى. بىلىمسىزلىك جانسىزلىق بىلەن باراۋەر بولىدۇ، - ئابدۇخالىق ئۇيغۇر سۆزدىن توختاپ بىر پەس تىنىۋالغاندىن كېيىن «ئۈزۈلمەس ئۈمىد» شېئىرىنى ئوقۇشقا باشلىدى:

.....

جاھالەت بۇلۇتى توستى قۇياشنى ھېچ كۆرۈپ بولماس،
مۇقەددەس ئول قۇياشنى بۇ دىيار قايتا كۆرالمىمۇ؟

ئوقۇتماي بالىلارنى ئوينىتىپ، خوپ ياخشى چوڭ قىلدۇق،
ئىسىت! بۇ بالىلار ئاخىر، بېرىم ناننى تاپالمىمۇ؟

ئوقۇڭلار، ئوقۇتۇڭلار، ھاۋا ھەم ئەۋزائىنى بۇزدى،
ئەگەر يوق بولسا ھازىرلىق، بۇ مىللەت ھەم يوقالمىمۇ؟

چىقىپ بوران تەرەپپال، چۈشمىدى ئەسلا تېمىم يامغۇر،
قۇرۇپ كۆلەر، خاراب بولدى، ھاياتلىققا يېتالمىمۇ؟

تەرەپپال بوراننىڭ ھەم يامغۇرنىڭ ھېچ تېڭى يوقتۇر،
ۋە لېكىن ئابدۇخالىقنىڭ ئۈمىدى ھېچ ئۈزۈلگەنمۇ؟

بىباھا گۆھەر

20 - يىللاردا، شىنجاڭدا ئۈچ چوڭ ئائىلە قىرائەتخانىسى بار ئىدى. بۇلار: چۆچەكتە مىر يۈسۈپلەر قىرائەتخانىسى، غۇلجىدىكى ھۈسەيىنىيە قىرائەتخانىسى، تۇرپاندىكى ئابدۇخالىق ئۇيغۇر قىرائەتخانىسى ئىدى. ئابدۇخالىق ئۇيغۇر قىرائەتخانىسى داڭلىق كىتابلارنىڭ جىقلىقى، تۈرلىرىنىڭ كۆپلۈكى جەھەتتىن ئالدىنقى قاتاردا تۇراتتى ۋە مەشھۇر ئىدى. ئىلىم - مەرىپەت تەشنىاسى ئابدۇخالىق ئۇيغۇر كىتابى جېنىدىنمۇ ئەزىز كۆرەتتى. ئۇ كىتاب ئوقۇشنى كۈندىلىك تۇرمۇشنىڭ بىرىنچى مۇھىم ئېھتىياجى ھېسابلايتتى، بىرەر يېڭى كىتاب قولغا چىقىپ قالسا، ئۆزىنى ئۇنتۇغان ھالدا ئوقۇشقا كىرىشىپ كېتەتتى.

جاھالەتنىڭ قارا پەردىسى ھەممە يەرنى قاپلاپ كەتكەن زۈلمەتلىك زاماندا، شىنجاڭدا گېزىت - ژۇرنال، كىتاب نەشر قىلىنمايتتى. ئەھۋال، ئابدۇخالىق ئۇيغۇر «كۆردۈم» شېئىرىدا: «قۇياش چىققانغا كۆپ بولدى، پۈتۈن دۇنيادا كۈندۈزدۈر، ۋە لېكىن بىزنىڭ شىنجاڭنى قۇرۇمدەك قاپقارا كۆردۈم» دەپ قاتتىق ئېچىنىش ۋە غەزەپ بىلەن يازغىنىدەك ئىدى.

ئابدۇخالىق ئۇيغۇر ئىلىم - مەرىپەت بوسۇغىسىغا قەدەم قويغان ئۆسمۈرلۈك دەۋرىدىن باشلاپلا كىتاب ئوقۇشقا ئىشتىياق باغلاپ، ھەر خىل توسقۇنلۇقلاردىن بۆسۈپ ئۆتۈپ، كىتاب يىغىشقا باشلىغان. مەرىپەتپەرۋەر ئاتا ۋە ئانا ئەزىز ئوغلىنىڭ ئىلىمگە ئىنتىلىشتەك قىممەتلىك پەزىلىتىنى قەدىرلەپ، بىر ئۆيىنى مەخسۇس ئاجرىتىپ، كىتاب تىزىدىغان جاھازىلار بىلەن جابدۇپ

بەرگەندى. ئابدۇخالق ئۇيغۇر ياشلىق دەۋرىدە رۇسىيىگە قىلغان سەپەرلىرىدە، شەمەي، قازان، موسكۋاغا ئوخشاش شەھەرلەرگە بارغىنىدا، بىرىنچى بولۇپ ئىزدەيدىغىنى كىتاب ئىدى. ئۇ ھەر نۆۋەت چەت ئەلدىن بىر نەچچە سائىدۇق يېڭى كىتابلارنى گەزىمال، قەنىت - گېزەك قاتارلىق ماللارنىڭ ئارىسىغا يوشۇرۇپ مەخپىي ھالدا ئەپكېلەتتى، ئىچكى ئۆلكىلەرگە سودىغا ماڭغان كارۋانلاردىكى ئىشەنچلىك ئادەملەرگە پۇل بېرىپ، شاڭخەي، بېيجىڭ قاتارلىق شەھەرلەردىن يوشۇرۇن ھالدا ئىلغار مەزمۇندىكى كىتاب - ژۇرناللارنى ئەكەلتۈرەتتى. يىللارنىڭ ئۆتۈشى بىلەن ئابدۇخالق ئۇيغۇرنىڭ كىچىككىنە قىرائەتخانىسى ئۇيغۇر، ئەرەب، پارس، خەنزۇ، رۇس، تۈرك، تاتار، ئۆزبېك تىللىرىدىكى ھەر خىل كىتاب، گېزىت - ژۇرناللار بىلەن تولدى. بۇ قىرائەتخانا تۇرپاننىڭ ئۆز زامانىسىدىكى ئىلغار زىيالىي، ئىلىم - مەرىپەت تەشنىلىرى ئۈچۈن بىلىم ئوچىقى بولۇپ قالغانىدى. ھېسامىدىن زۇپەر، ھەبىبۇللا ئەپەندى، رەجەپ، سۇڭشاۋ، ماجەنلىك، ئەكبەرخان، قادىر ئاشۇرۇپ، يۈنۈسبەگ، ئابدۇراخمان قارى، لىتىپ ئەپەندى، مۇمىن ئەپەندى، ماجاۋگۈي لەر^① ئابدۇخالق ئۇيغۇر كۈتۈپخانىسىنىڭ دائىملىق كىتابخانىلىرى ئىدى. ئۇلار پات - پات بۇ كۈتۈپخانىغا يىغىلىپ، ئوقۇغان كىتابلىرىدىن ئالغان تەسىراتلىرىنى سۆزلىشىپ، قىزغىن تالاش - تارتىش قىلىشاتتى.

بىر كۈنى كەچقۇرۇنلۇقى ئابدۇخالق ئۇيغۇر يېقىنىدا بېيجىڭدىن 300 سەر كۈمۈشكە ئەكەلتۈرگەن كىتابى «سەخەي» (ئوكيانۇس) نى كۆرۈپ ئولتۇراتتى. پەلەمپەيدىن بىر كىمىنىڭ يۇقىرىغا ئىتتىك چىقىۋاتقان ئاياغ تۇشى ئاڭلاندى. ئىشىككە

^① ماجەنلىك، ماجاۋگۈي، سۇڭشاۋ - ئابدۇخالق ئۇيغۇرنىڭ شۇ ئاڭدىكى

ساۋاقداشلىرى بولۇپ، شۇ زاماندىكى ئىلغار خۇيزۇ زىيالىيلىرى.

يېقىنلىشىپ، ئابدۇساتتار كىرىشكە ئىجازەت سورىدى:
— خوش، نېمە ئىش؟ — دېدى ئابدۇخالىق كىتابتىن بېشىنى
كۆتۈرۈپ.

— مېھمانلار كەلدى، ئۆزلىرىنى چاقىرىۋاتىدۇ.
ئابدۇساتتار شوخلۇق بىلەن پەلەمپەيدىن ئوغلاقتەك دىك - دىك
سەكرەپ پەسكە چۈشۈپ كەتتى. ئابدۇخالىق ئۇيغۇر مېھمانخانغا
كىرگىنىدە، تۆردە قېلىن كۆرپىلەردە بەدەشقانلىرىنى قۇرۇشۇپ
سودىگەر، دۇكاندارلاردىن يۈسۈپ پىپاڭ، سىدىق ئوسمان، مۆيدىن
قارى، مىزراپ شاڭخۇلار ئولتۇرۇشاتتى. شائىر مېھمانلار بىلەن
سالاملىشىپ، پەستىرەك ئولتۇردى. خىزمەتكار داستىخان
سېلىپ، يۇمشاق نان، توقاچ، مېۋە - چېۋە، قەنىت -
گېزەك كەلتۈرۈپ، نەپىس، چىرايلىق جانان چىنىلەرگە چاي قۇيۇپ
ئالتۇن سۈيى يۈگۈرتۈلگەن چىرايلىق گۈللۈك پەتنۇس بىلەن
مېھمانلارغا بىر - بىرلەپ چاي تۇتتى. مېھمانلار چىنىلىرىگە
مۇشتتەك - مۇشتتەك ناۋاتلارنى سېلىشىپ، قېنىق دەملەنگەن
خۇش پۇراق چايدىن ئىچىشىپ پاراڭغا چۈشتى. ئابدۇخالىق ئۇيغۇر
بۇ چاقىرىلمىغان مېھمانلارنىڭ نېمە ئۈچۈن كېلىشكەنلىكىنى
بىلمەي ئولتۇرغىنىدا، پاكار بويلۇق، سېمىز، دوپدوغىلاق
كەلگەن، قارىمۇتۇق يۈسۈپ پىپاڭ مايلىشاشغۇ يۈزىدىكى
مۇنچاقىتەك تەر تامچىلىرىنى بېلىگە باغلىۋالغان پوتىسىنىڭ ئۇچى
بىلەن ئېرتىپ بولۇپ شائىرغا قاراپ گەپ ئاچتى:

— شويى، ئۆزلىرىنى 300 سەر كۈمۈشكە بىر كىتاب
سېتىۋاپتۇدەك دېگەن گەپلەرنى ئاڭلايمىزغۇ؟

— شۇنداق، ئاڭلىغانلىرى خاتا ئەمەس، — دېدى ئابدۇخالىق
ئۇيغۇر تەمكىن ھالەتتە.

— خۇدايا توۋا، مەن دەسلەۋانسىدا ئۈچ سەر كۈمۈشكە
ئالغاندۇ دەپ ئىشەنگۈم كەلمىگەن، — دېدى مىزراپ شاڭخۇ قاپقارا
كەكە ساقىلىنى تۇتاملاپ ئاغزىنى يوغان ئاچقىنىچە.

سېدىق ئوسمان بولسا ئاق سانجىلغان ئۆچكە ساقلىنىشى بارماقلىرى بىلەن تاراپ نېمىنىدۇر كۆڭلىدە ھېسابلاپ دەڭسەۋاتقانداكى قىلاتتى. مۆيدىن قارى گەپ قىلىشقا تەمىشلىپ ئېغىز ئاچقۇچە، يۈسۈپ پىپاڭ تەۋەززۇ بىلەن ئورنىدىن تۇرۇپ دەيدى:

— ئىجازەت قىلسىلا، شويى، ئاشۇ قىممەت باھالىق كىتابلىرىنى بىر كۆرۈپ باققان بولساق.
— شۇنداق، بىزلەر شۇ مەخەلس^① بىلەن كەلگەن، — دەيدى مۆيدىن قارى.

— قېنى ئولتۇرۇشۇۋالسىلا، — دەيدى شائىر يۈسۈپ پىپاڭ بىلەن مۆيدىن قارىغا.

يۈسۈپ پىپاڭ «خوش، خوش» دېگىنىچە ئىنجىقلاپ جايغا چۆكتى. ئابدۇخالىق ئۇيغۇر ئىنىسىنى چاقىرىۋىدى، ئابدۇساتتار دەرھاللا ئىشىكتە پەيدا بولدى.

— ماڭ يۈگۈر، مەن باياتىن ئوقۇۋاتقان ھېلىقى يېشىل تاشلىق قېلىن كىتابنى ئەپچۈشكىن، — دەيدى ئابدۇخالىق ئۇيغۇر ئۇنى بۇيرۇپ.

مېھمانلار بىر - بىرىگە قارىشىپ ئىشىككە تەلمۈرۈپ ئولتۇرۇشقانلىرىدا، ئابدۇساتتار ئۇلارنىڭ كۆزلىرىنى ئالچەكمەن قىلىپ «سەخەي» نى ئىككى قوللاپ ئاۋايلاپ كۆتۈرگىنىچە ئۆيگە كىرىپ كەلدى. ئابدۇخالىق ئۇيغۇر كىتابنى قولغا ئېلىپ يېنىك سىپاپ قويدى - دە، قېلىن دورداي كالىپۇكىنى تىلى بىلەن يالاپ، كۆزىنى مولۇندەك پارقىرىتىپ كىتابنى تۇتۇپ كۆرۈشكە ئالدىراپ كەتكەن يۈسۈپ پىپاڭغا ئۇزاتتى. يۈسۈپ پىپاڭ بۇ قىممەتلىك كىتابنىڭ شائىر تەرىپىدىن تۇنجى قېتىم ئۆزىگە ئۇزىتىلىشىنى چوڭ ھۆرمەت ۋە شان - شەرەپ بىلىپ، خۇشاللىقىدىن ئاغزى قۇلىقىغا

① مەخەلس - مەقسەت، نىيەت.

يەتكەن ھالدا ئورنىدىن تۇردى - دە:

- بىسىمىلاھىررەھمانىررەھىم، - دەپ كىتابىنى ئىخلاسەنلىك بىلەن ئالدى ۋە دەڭسەپ كۆرۈپ ئىككى يېنىغا قاراپ، - ياپىرىم، ئاجايىپ ئۇلۇغ كىتابمۇ نېمە بۇ، ئون جىڭ كەلگۈدەك جۇمۇ، - دېدى ھەيرانلىق ئىلكىدە.

- مەرھەمەت قىلىپ بۇياققا سۇنۇۋەتسىلىچۇ، - دېدى سىدىق ئوسمان كىتابىنى كۆرۈشكە تەقەززا بولۇپ قولىنى ئۇزىتىپ.

يۈسۈپ پىپاڭ كىتابىنى كۆرۈپ بېقىش نىيىتى بولغاچقا، تەرنىنى تۈرگەن پېتى نائىلاج سۇنۇلغان قولغا كىتابىنى تۇتقۇزۇپ قويدى.

- يا ئاللا، - سىدىق ئوسمان شۇنداق دېگىنىچە كىتابىنى ئېچىپ كۆرۈپلا چۆچۈپ كەتتى، - ئەستاغپۇرۇللا، بۇ ئۆزى غەيرىي كىتابقۇ؟ بۇ نېمە گەپ ئۆزى؟

- ھوي، قاراۋىراق بىر نېمە دەپسەلە جۇمۇ، قاشقارلىق ئاغىنە، ئۆزلىرىگە گۇناھ ئارتىۋالسىلا يەنە، - دېدى يۈسۈپ پىپاڭ قىزىشىپ.

مۆيدىن قارى بىلەن مىزراپ شاڭخۇنىڭ ئاغزى ئېچىلىپ نېمە دېيىشىنى بىلەلمەي قېتىپ قېلىشتى.

- شۇنداق، بۇ خەنزۇچە قامۇس، - دېدى ئابدۇخالىق ئۇيغۇر مىيىقىدا كۈلۈپ تۇرۇپ.

- بىز تېخى «بىر ئۇلۇغ، مۇقەددەس كىتابلاردىن بولسا كېرەك» دەپ ئويلاپتىمىز، - دېدى يۈسۈپ پىپاڭ سىدىق ئوسمانغا قاراپ.

سىدىق ئوسمان قىزارغان پېتى يۈزىنى چەتكە بۇرىۋالدى.

كىتابىنى كۆرۈشكە تەقەززا بولغان مېھمانلارنىڭ رايى بىردىنلا ياندى. مىزراپ شاڭخۇ سىدىق ئوسماننىڭ ئالدىدا تۇرغان كىتابقا قاراپ ئېچىنغان ھالدا:

- شويى، گەپنىڭ لىللاسىنى دەپسەم، مۇشۇ دورەم بۇ كىتاب سودىسىدا جەزمەن زىيان تارتىپتىلا، كەمىنە ئۆزلىرىنى سودىغا

پىششىق دەپ يۈرۈپتىمەن، ئەممازە بەزى چاغلاردا زىيىنىغا سودا قىلىپ، مەرتىۋىلىرىگە نالايىق ئىشلارنىمۇ قىپ قويدىكەنلا، — دېدى تامىقىنى چىكىلدەتتىپ بېشىنى چايقاپ تۇرۇپ.

— ئۈچ يۈز سەر كۈمۈشكە سۇجۇنىڭ ئېسىل توگاسىدىن ئۈچ توپنى سېتىۋالغىلى بولماسمىدى، ھەي ئىست! — دېدى مۇيدىن قارى ئۆچكە ساقىلىنى تۇتاملاپ.

— شۇنى دەپسىلرا، — دېدى يۈسۈپ پىپاڭ، — بۇ كىتابنى سېتىۋالغان پۇلغا قاراشەھەرنىڭ ياراملىق ئېتىدىن بەشىنى ئالغىلى بولىدۇ.

— مەن ئۆتكەندە شەمەيگە ئۈچ يۈز سەر كۈمۈشكە قوي يۇڭى سېتىۋېلىپ ئاپارسام مەڭ سەر پۇلغا يارىغان. شويىنىنىڭ كېسەكچىلىك بىر كىتابنى ئۈچ يۈز سەر ياچەنگە ئالغانلىقىنى پەقەت ئەقلىمگە سىغدۇرالمىۋاتىمەن، — دېدى مىزراپ شاڭيۇ ئابدۇخالىق ئۇيغۇرغا ئەجەبلىنىپ قاراپ.

شائىر ئۈچ مىنۇت بۇرۇنلا ئۆز قولىغا ئېلىپ كۆرۈپ بېقىشقا ئالدىراشقان بۇ مېھمانلارنىڭ ئەمدىلىكتە بۇ كىتابقا خۇددى ھېچنېمىگە ئەرزىمەس بىراك مالدەك ئېتىبارسىز قاراپلا قالماي، ھەتتا ئۆزىنى ئەخمەق دەپ ئەيىبلەۋاتقىنىغا قىلچىمۇ پىسەنت قىلمىدى. ئۇنىڭ چىرايدىكى زور ئىشەنچ ۋە مەغرۇرانە قىياپەت مېھمانلارنى ئوڭايىسىزلىاندۇرۇپ قويدى. ئۇلار يەنە بىر نېمە دېيىشكە ئېغىز ئاچالمىدى. ئابدۇخالىق ئۇيغۇر كىتابنى قولىغا ئېلىپ مۇقاۋىسىنى ئاۋايلاپقىنا سىپاپ قويۇپ مېھمانلارغا قاراپ ۋەزىمىن ئاھاڭدا دېدى:

— مەن بۇ كىتابنى ئۈچ يۈز سەر كۈمۈشكە تېخى ئەرزان ئېلىۋالدىم دەپ خۇش بولۇۋاتىمەن. ھېلىغۇ پۈتۈن كىتاب شۇنچىلىك پۇلغا كەلدى. ئەگەردە بۇ كىتابنىڭ بىر غەرىكى ئۈچ يۈز سەر كۈمۈش بولسىمۇ، قىممەت كۆرمەي ئالغان بولاتتىم. — ياپىرىم، ئىباراخۇدايا، توۋا، — دەۋەتتى يۈسۈپ پىپاڭ

ساقلىنى تۇتاملاپ، كۆزلىرىنى چەكچەيتىپ. ئابدۇخالىق ئۇيغۇر مېھمانلارغا بىر قۇر قاراپ چىقىپ گېپىنى داۋام ئەتتى:

— بىر ياخشى كىتابنىڭ ئۆزى بىباھا گۆھەر، ئۇنىڭدىكى بىلىمنىڭ قىممىتىنى پۇل بىلەن تەڭلەشتۈرۈش مۇمكىن ئەمەس، چۈنكى، بىلىمنىڭ باھاسى چەكسىز، دۇنيادا ئەڭ قىممەتلىك نەرسىنىڭ بىرى بىلىم. ئەجدادلار ياراتقان بىلىملەر كىتاب ئارقىلىق بىزگە يېتىپ كەلگەن، كىتاب بىلىم بۇلىقى، بۇ بۇلاقنىڭ شىپالىق سۈيىنى ئىچىپ تەشئالىقنى قاندۇرغان كىشىلا ئۇنىڭ قەدرىنى بىلىدۇ. ئالتۇننىڭ قەدرىنى زەرگەر بىلەر دېگەندەك، نادانلار ئۇنىڭ قەدرىنى قانداقمۇ بىلسۇن!

مېھمانخاننىڭ ئىچى جىمجىتلىققا چۆمدى، بىر پەس تىمئاسلىقتىن كېيىن يۈسۈپ پىپاڭ ئاغزىنى كالجايىتىپ:

— بەرھەق، بەرھەق، — دېدى ئىككى يېنىغا قاراپ.

مىزراپ شاڭجۇ بىلەن مۆيدىن قارى يۈسۈپ پىپاڭغا ئاچچىقلىنىپ چىرايلىرىنى غورا يېگەن بالدەك پۇرۇشتۇرۇپ ئاللىبىپ قاراشتى. سىدىق ئوسمان نېمە دېيىشىنى بىلەلمەي ھەرىكەتسىز قېتىپ قالدى. ئابدۇخالىق ئۇيغۇر ئىپتىخار ۋە سۆيۈنۈش بىلەن كىتابنى قولغا ئالدى.

چوڭ ساۋابلىق ئىش

ئابدۇخالىق ئۇيغۇر ھەپتىدە تۆت - بەش كۈن ئىجادىيەت ۋە كىتاب ئوقۇش بىلەن شۇغۇللانسا، ئىككى - ئۈچ كۈن ئۆيىدىن چىقىپ كوچا ئارىلايتتى، يېزىلارغا باراتتى، دېھقانلار، ھۈنەرۋەن - كاسىپلار، سودا - سېتىقچىلار، تالىپلار، ھۆكۈمەت خىزمەتچىلىرى دېگەندەك ھەر خىل تەبىقىدىكى ئادەملەر بىلەن ئۇچرىشىپ سۆھبەتلىشەتتى، بەزىدە بىرلىرىنىڭ تۇرمۇش، تىرىكچىلىك ئەھۋالىنى سوراپ دەردىگە تەڭ قايغۇرۇپ ھېسداشلىق قىلسا، بەزىدە بىرلىرىنىڭ قىزىق پاراڭ، چۆچەك، بېيىتلىرىنى ھېرىسمەنلىك بىلەن تىڭشاپ ئۆزىنى ئۇنتۇغان ھالدا ئولتۇرۇپ كېتەتتى؛ بەزىدە بىرلىرىنىڭ ئاغزىدىن ئەمەلدارلارنىڭ زالىملىقى، بەگ، بايلارنىڭ پۇقراغا زۇلۇم سېلىپ ھەددىدىن ئېشىپ كېتىۋاتقانلىقىنى ئاڭلىغاندا، ۋۇجۇدىدا غەزەپ - نەپرەت گويا گۈلخاندىك لاۋۇلداپ مۇشتلىرى تۈرۈلۈپ كېتەتتى، بەزىدە جەشئەتتىكى خۇراپاتلىق، نادانلىق، جاھالەتنىڭ ھامىيلىرى بولغان ناس - ناس موللا، رىياكار ئىشانلارنىڭ خەلقكە سېلىۋاتقان روھىي ۋە جىسمانىي زۇلۇملىرىنى ۋە ئۇنىڭ دەھشەتلىك ئاقىۋەتلىرىنى ئۆز كۆزى بىلەن كۆرگەندە، زادىلا تاقەت قىلالمايتتى - دە، ئۇلارنىڭ رەزىللىكلىرىنى كۈچلۈك ھەجۋىي، مەسخىرە ئوتىدا ئۆرتەپ، چاۋىسىنى خەلقئالەم ئالدىدا يېيىپ شەرمەندىسىنى چىقىراتتى.

1927 - يىلى كۆز كۈنلىرىنىڭ بىرى ئىدى. ئابدۇخالىق ئۇيغۇر چۈشتىن كېيىن يېڭىشەھەرنىڭ «قىلۋە قوۋۇق» دەپ ئاتىلىدىغان غەربىي دەرۋازىسىدىن چىقىپ، كەچقۇرۇنلۇقى قىزىپ

كېتىدىغان كالتە بازارىنى ئارىلاپ يۈردى. ئۇ قوغۇن، تاۋۇز، ئۈزۈم، ئالما، ئانار، نەشپۈت ۋە كۆكتات سېتىۋاتقان دېھقان، باققاللار بىلەن ئەھۋاللىشىپ پاراڭلاشتى. شائىرنى كۆرگەن دېھقانلار خۇددى قېرىندىشى، كۈچلۈك ھىماتى، پاسپاننى كۆرگەندەك ناھايىتى قىزغىن ھۆرمەت ۋە چەكسىز سۆيۈنۈش ھېسسىياتى بىلەن ئۇنىڭغا ئېھتىرام بىلدۈرۈشەتتى، ئۆزلىرىنىڭ شېرىن - شەربەت مېۋىلىرىگە ئېغىز تېگىشنى ئىلتىماس قىلىپ تۇرۇۋېلىشاتتى. ئابدۇخالق ئۇيغۇر ساپ دىل، ئاق كۆڭۈل دېھقانلارنىڭ ياخشى كۆڭۈللىرىگە رەھمەت ئېيتاتتى، ئېرىق بويىغا يوغان سۈكەننى قويۇۋېلىپ ئۈزۈم سېتىۋاتقان يارلىق ئۈجىۋۇللا بوۋاينىڭ قىزىل سايۋا ئۈزۈمىدىن بىر شىڭگىل ئۈزۈپ بىر تالنى ئاغزىغا سالغان شائىر تامىقىنى تامىشىپ قويۇپ رەھمەت ئېيتىپ خوشلىشىپ، تۆۋەن تەرەپكە قاراپ ماڭدى. ئۇ قاسساپ، كاۋاپچى، زاسۇپپەز، سامسەپەزلەرنى ئارىلاپ ئۆتتى ۋە كېلىۋېتىپ ساتراشخاننىڭ ئالدىدىكى ئورۇندۇقتا ئولتۇرۇشقان ئادەملەرنىڭ ئىچىدە لىتىپ ئەپەندىنىڭمۇ بارلىقىنى يىراقتىن كۆردى. يېقىنلىشىپ كېلىشىگە ئولتۇرغانلار ئورۇنلىرىدىن تۇرۇشتى. ئابدۇخالق ئۇيغۇر ئۇلار بىلەن سالاملىشىپ كۆرۈشكەندىن كېيىن، ئۇلارنىڭ يېنىدا بىر پەس ئولتۇرۇپ پاراڭلاشتى. بىر ھازادىن كېيىن، ئولتۇرغان كىشىلەردىن ئىككىيلەن خوشلىشىپ كېتىشتى، ئابدۇخالق ئۇيغۇر ئورنىدىن تۇرۇپ لىتىپ ئەپەندىگە:

— بۇرادەر، ئىشىڭ بولمىسا، يۈرۈ، ئاۋۇ تەرەپلەرگە بېرىپ ھاۋالانغاچ ئايلىنىپ كېلىنى، — دەپتى غەربىي دەۋازىنىڭ شىمالىي تەرەپكە كەتكەن كوچىسىنى كۆرسىتىپ.

— بولىدۇ، شائىر بىلەن بىللە سەيلە قىلىشتىن مۇھىم نېمە ئىشىم بولسۇن، — لىتىپ ئەپەندى رازىمەنلىك بىلەن ئورنىدىن تۇردى.

ئۇلار قاتارلىشىپ غەربىي دەۋازىنىڭ ئالدىدىن

ئۆتۈپ يۇقىرىغا - شىمالىي تەرەپكە كېتىشتى. شۇ زامانلاردا ئەسقىر ھاجىنىڭ كارىزى دەپ ئاتىلىدىغان سۈيى ئۇلۇغ چوڭ كارىز ئېرىقىنىڭ ئىككى تەرىپىگە سېلىنغان ئۆيلەردىن ھاسىل بولغان ئەيسا قارىنىڭ كوچىسى دېيىلىدىغان بۇ مەھەللە كوچىسى ئىككى چاقىرىمغا يەتمەيتتى. ئابدۇخالق ئۇيغۇر لىتىپ ئەپەندى بىلەن پاراڭلىشىپ ئەيسا قارى كوچىسىنىڭ ئۈچىتىگە - كارىزنىڭ تىلىمىسىغا بېرىپ قالدى. غەربىي شىمال تەرەپتىن چىقىۋاتقان غۇر - غۇر شامال كارىز تىلىمىسىنىڭ غەربىدىكى دۆڭگە جايلاشقان مۇزخانا دەپ ئاتىلىدىغان جاڭزا تەرەپتىن سېسىق، بەتبۇي پۇراقلىرى ئېلىپ كەلدى. لىتىپ ئەپەندى مۇزخانا تەرەپكە نەزەر تاشلاپ:

- چېكەرمەن بەڭگىلەر مۇزخاننى بېشىغا كىيىپتۇ - دە، بېرىپ قاراپ باقمىزمۇ؟ - دېدى ئابدۇخالق ئۇيغۇرغا.

- بولىدۇ، - دەپ بېشىنى لىگىشتىن شائىر لىتىپ ئەپەندىنىڭ كەينىدىن كارىز تىلىمىسىدىن سەكرەپ ئۆتۈپ يولغا چىقىپ مۇزخاننىڭ ئالدىغا كەلدى.

- بولدى، بەس! بۇرادەر، مۇزخاننىڭ ئىچىگە كىرمەينى، - دېدى ئابدۇخالق ئۇيغۇر.

لىتىپ ئەپەندى بېشىنى لىگىشتىپ توختاپ قالدى. دەرۋازىنىڭ ئالدىدا خېلى ئويدانلا كىيىنگەن تۆت ئادەم سۇنايلىنىپ ئۆلۈكنەك ياتاتتى. ئۇلار نەشە چېكىپ مەست بولۇپ قالغانلاردىن ئىدى. جاڭزىنىڭ ئىچىدىن چىقىۋاتقان ئالا - تاغىل ئاۋازلاردىن چېكەرمەنلەرنىڭ ئوندىن كەم ئەمەسلىكىنى جەزمەشتۈرگىلى بولاتتى.

ئەينىنىڭ بەتبۇي پۇرقىدىن سەسكەنگەندەك ئابدۇخالق ئۇيغۇر ئۇلۇغ - كىچىك تىنىپ:

- بۇرادەر، بۇ لەنتى ماكاندىن تېزىرەك كېتىنى، - دېدى لىتىپ ئەپەندىگە.

— بۇلارنىڭ توپىغا مىلىنىپ ياتقىنى ياتقان، شۇمۇ كۈن بولدۇمۇ؟ ھەي ئېست! — لىتىپ ئەپەندى بېشىنى چايقاپ، شائىرغا ياندېشىپ كەينىگە ياندى.

ئابدۇخالق ئۇيغۇر ئابدۇللا ئىمامنىڭ دەرۋازىسى ئالدىدىن ئۈتۈپ كېتىۋېتىپ ئېچىنىش بىلەن دېدى:

— ھازىر بىر قىسىم ياشلارمۇ نەشە چېكىپ ئۆزىنى كاردىن چىقىرىۋاتىدۇ، بۇنىڭغا چارە قوللىنىپ توسۇش كېرەك ئىدى. لىتىپ ئەپەندى شەھەر دەرۋازىسى ئالدىغا كەلگەندە، «ئازراق ئىشىم بار» دەپ شائىر بىلەن خوشلىشىپ، ئۈرۈمچى كوچىسىغا كىرىپ كەتتى. ئابدۇخالق ئۇيغۇر يا ئوقۇش، يا بىرەر ھۈنەر - كەسىپ بىلەن شۇغۇللانماي، كۈننى نەشە چېكىپ مەست بولۇپ، جېدەل - ماجىرا بىلەن ئۆتكۈزۈۋاتقان، ئەخلاقى جەھەتتىن چۈشكۈنلىشىپ بۇزۇلۇپ كېتىۋاتقان ئاشۇ ئەۋلادلارنى ئويلاپ كۆڭلى قاتتىق غەش بولۇپ، چوڭقۇر خىيالغا پېتىپ ھويلىسىغا كىرىپ قالغىنىنى تۇيىمدى. پەقەت كىچىك ئىنىسى ئابدۇساتارنىڭ:

— ئاكا، گەپ قىلسام ئاڭلىمايدىلاغۇ، — دەپ چۇڭۇلدېشىدەن چۆچۈپ بېشىنى كۆتۈردى.

ئۇ ھويلىنىڭ ئوتتۇرىسىغا قويۇلغان كارىۋاتقا بېرىپ ئولتۇرۇشىغا رەپىقىسى ئايىمخان ئۆيدىن جانان چىنىگە سوغۇق چاي قۇيۇپ ئاچىقىپ پەتنۇستا ئەدەب بىلەن ئىككى قوللاپ سۇندى. ئابدۇخالق ئۇيغۇر گەپ قىلماي كۈلۈمسىرەپ بېشىنى لىڭشىتىپ سۆيۈملۈكىگە «رەھمەت» دېگەن ئىپادىنى بىلدۈرۈپ، چىنىنى قولغا ئېلىپ ئۇسسۇلۇقنى گۈپۈلدەتتىپ ئىچىپ چىنىنى پەتنۇسقا قويدى. دەل شۇ چاغدا دەرۋازىدىن بىر ئادەم سالام قىلىپ كىرىپ كەلدى. ئايىمخان دەررۇ ئۆيگە كىرىپ كەتتى.

— ۋەئەلەيكۇم ئەسسالام، كەلسىلە ھاجىم، — دېدى ئابدۇخالق ئۇيغۇر كارىۋاتتىن چۈشۈپ ھەببۇسلا ھاجى بىلەن

ئابدۇخالق ئۇيغۇر

كۆرۈشۈپ، — قېنى بۇياققا مەرھەمەت، كارىۋاتقا. ھەببۇللا ھاجى كارىۋاتقا ئولتۇرۇپ خېلى ئۇزاق دۇئا قىلدى. شۇ ئەسنادا ئابدۇساتتار بىر چەينەك چاي ئەپچىقتى، ئابدۇخالق ئۇيغۇر ھەببۇللا ھاجىغا ئۇسسۇلۇق قويدى. ھەببۇللا ھاجى بىردەمدىلا ئۈچ چىنە چاينى گۈپۈلدەتتىپ كەينى — كەينىدىن ئىچىۋەتتى.

— ئۇھ، توۋا، ئەجەبمۇ ئۇسسايتمىنا، — دېدى ئۇ ئالدىنى بىلەن ئاغزىنى ئېرتىپ.

ئابدۇخالق ئۇيغۇر سورىدى:

— بىر يەرگە بېرىپ كەلسەمۇ، نېمە؟

— ھەئە، — دېدى ھەببۇللا ھاجى، — سوگاپ تاپاي دەپ سوگاپلىق ئىش ئىستەپ بارمىغان يېرىم قالمىدى.

بۇ يىل يازدا ھەج تاۋاپ قىلىپ، ھاجى بولۇپ كەلگەن، ئۆزىدىن ئۈچ — تۆت ياش چوڭ، قويۇق قارا ساقاللىق بۇ ئادەمگە تىكىلىپ قارىغان شائىر مىيىقىدا كۈلۈپ قويۇپ سورىدى:

— مۇزخانغىمۇ باردىلامۇ؟

ھەببۇللا ھاجىنىڭ چىرايى ئوڭۇپ كەتتى — دە، ئورنىدىن ئىرغىپ تۇرۇپ:

— ئۆزلە، ئۆزلە مېنى مازاقلاپ ھەلەكەدەۋاتاملا، — ئۇ سوقۇشقا خورازدەك ھۆرپەيدى.

ئابدۇخالق ئۇيغۇر كۈلۈپ قويۇپ دېدى:

— ئۆزلە ساۋاب تاپمەن دەۋاتاملا، ئۇ يەردە چوڭ بىر ساۋابلىق ئىش بار.

بۇ گەپنى ئاڭلىغان ھەببۇللا ھاجىنىڭ كۆزلىرى چۆچەكتەك يوغان ئېچىلىپ، ئاغزى يۇمۇلماي جايدا قېتىپ قالدى.

— ئۇ — ئۆزلە، بۈگۈن نېمە بولدىلا؟ ئەجەب ئالشاڭغۇ، تۈزسىز گەپ قىللاڭغۇ، ئابدۇخالق، — دېدى ھەببۇللا ھاجى، بىر قىزىرىپ، بىر تاتىرىپ.

— ئۆزلە باشقا نەرسىنى ئويلانمىسىلا، ھەبىبۇللا ھاجى مەن ئۆزلەگە راستتىنلا ساۋابلىق بىر ئىشنى دەپ بېرەي.
ھەبىبۇللا ھاجى ئۈنچىقىمدى. ئابدۇخالق ئۇيغۇر گېپىنى داۋاملاشتۇردى:

— ئۆزلە ئابدۇللا ئىمامنىڭ بالىسى، تېخى يېقىندىلا ھەج - تاۋاپ قىلىپ كەلدىلە، ھويلىلىرىدىن بەش - ئالتە يۈز قەدەملا نېرىسىغا مۇزخانا جايلاشقان. ئۆزلە بىلىلا، ئۇ يەر ئەتىياز ۋە يازلىقى سوغۇق ئىچىملىك ياساشتا ئىشىلىتىلىدىغان مۇزنى ساقلايدىغان ئورۇن بولماي، چېكەرمەن بەڭگىلەرنىڭ سورۇنى بولۇپ قالدى. ھەر كۈنى يىگىرمە - ئوتتۇز بەڭگى بەڭ چېكىپ توپىغا مىلىنىپ ياتقىنى ياتقان. بۇ تەرەپتىن سىلەرنىڭ ھويلاڭلارنىڭ ئالدىغا كېلە - كەلمەي سېسىق بەتپۇراق ئادەمنى بىزار قىلىۋېتىدۇ. ئۆزلە ئابدۇللا ئىمامغا دەپسەلە، ئىككىلىرى مۇزخاننى چېكەرمەن بەڭگىلەردىن خالىي قىلىشىسىلا، قولغا كالتەك ئېلىپ ئاشۇ نەشخورلارنى گۇناھىغا توۋا قىلدۇرۇپ يامان يولدىن توساشسىلا، بۇنىڭدىنمۇ چوڭ ساۋابلىق ئىش بولمايدۇ.
بۇ گەپنى ئاڭلىغان ھەبىبۇللا ھاجى ئىككى تىزىغا شاپىلاقلاپ ئۇرۇپ:

— ۋاي ئەقىل، ۋاي ئەقىل، ئەقىل بولمىسا كۆز دېگەن تام تۆشۈكى دېگەن راست گەپكەن، كۆزۈم كۆرۈپ تۇرۇپمۇ ئەقىل يەتمىگىنىنى، ئوقۇغان، شەھەر كۆرگەن ئادەم دېگەن باشقىلا گەپكەن بۇ، رەھمەت، رەھمەت، مەن ياناي، مەن ياناي، بۇ مۇگاڭلىق ئىشنى ھايال قىلماي بېجا كەلتۈرەي، خوش، — ھەبىبۇللا ھاجى شۇنداق دەپ ئابدۇخالق ئۇيغۇر بىلەن خوشلىشىپ، ئالدىراش ھويلىدىن چىقىپ كەتتى.

خوپ بولدى

تۇرپان يېڭىشەھەرنىڭ غەربىي دەرۋازىسىنىڭ سىرتىدىكى كالتە بازارنىڭ غەربىي قاسنىقىدا ئىشكى كۈنچىقىشقا قارايدىغان چوڭ بىر مەسچىت بولۇپ، ئۇنىڭ ئالدىدا يوغان بىر تۈپ قېرى سېدە دەرىخى بار ئىدى. بۇ مەسچىتنىڭ يۈز - ئابرويلۇق جامائىتى ھېسابلىنىدىغان بىر نەچچە موللا، قارىي، سويلار بېشىدا يوغان سەللە، ئۈستىدە ئۇزۇن تون، سېدە سايىسىگە ئورنىتىلغان ئورۇندۇقتا ئولتۇرۇشۇپ پاراخچا چۈشۈپ كېتەتتى. ئۆزلىرىنى تەقۋادار، ئىمانى كامىل، مۆمىن مۇسۇلمان ھېسابلاپ، ھېچكىمگە تەڭلەشتۈرمەيدىغان بۇ مەھەللە «كاتتىلىرى» بۇ يەرنىڭ «خۇدانىڭ ئۆيى» — مەسچىتنىڭ ئالدى ئىكەنلىكىنى ئۇنتۇغان ھالدا، كېلىپلا غەيۋەت - شىكايەتنى باشلىۋېتەتتى. مەھەللەدە قايسى ئۆيدە نېمە ۋەجىدىن جېدەل چىقتى؟ كىم خوتۇندىن قورقىدۇ؟ قايسى خوتۇن ئەڭ يامان؟ كىمنىڭ قىزى، كىمنىڭ كېلىنى يولدىن چىققان؟ كىملەرنىڭ بالىلىرى «جەدىت مەكتەپ» تە ئوقۇپ ئىمانى سۇسلىشىپ كېتىۋاتىدۇ؟ ... دېگەندەك ئىشلاردىن تارتىپ، ئامبالنىڭ چۈشۈرگەن يارلىقى، مەشھۇر ئۆلىما ھەمدۇللا داموللامنىڭ بامدات نامىزىدا ئېيتقان ۋەزى، ئابدۇخالىق ئۇيغۇرنىڭ ئورۇسچە كىيىنىپ، بېشىغا چاچ قويۇپ، بەزىدە ئالدىراپ قالغانلاردا ئۆرە تۇرۇپلا سىيىپ دەھرىلىككە مېڭىپ يۇرتنى بۇزۇۋاتقانلىقى ... قاتارلىق ئىشلارغىچە ئاغزىدىن كۆپۈك كېلىپ، راسا چىڭقىلىپ، غەزەپلىنىپ سۆزلىشىپ كېتەتتى. مەھەللەدە ھەر قانداق يېڭى خەۋەر مەسچىتنىڭ ئالدىدىكى ئاشۇ سەينادىن

تارقىلاتتى. ئەگەر، بىرەر غەيرىي ئادەم مەسچىتنىڭ ئالدىدىن ئۆتۈپ قالغۇدەك بولسا، سۆزنىڭ تېمىسى دەرھال شۇ كىشى ئۈستىگە يۆتكىلەتتى. ئۇ ئادەمنىڭ كىيىم - كېچەك، قەددى - قامەت، يۈز - كۆزلىرى ھەققىدە مەسخىرىلىك كۆلكە - سۆزلەر ئەۋج ئالاتتى. بەزى كىشىلەر بىر نېمە دەي دېسە، ئۇلار مەھەللىنىڭ كاتتىلىرى، گېپى گەپ، ئىلاج يوق، ئۇلۇغ - كىچىك تىنىپ: «شۇڭا كىشىلەر مەھەللىنىڭ دېگىنىنى قىل، قىلغىنىنى قىلما!»، دېگەنكەن - دە» دېيىشىپ توختاپ قالاتتى.

1927 - يىلى كۆز ئايلىرىنىڭ بىر كۈنى كەچقۇرۇن ئابدۇخالق ئۇيغۇر قولتۇقىغا يېشىل مۇقاۋىلىق چوڭ بىر كىتابنى قىستۇرۇپ مەسچىتنىڭ ئالدىدىن ئۆتۈشكە توغرا كەلدى. «خۇدانىڭ ئۆيى» ئالدىدا ئولتۇرغان تىۋت - بەش موللا يىراقتىنلا ئابدۇخالق ئۇيغۇرنىڭ قارىسىنى كۆرۈپ ئاغزىلىرىنى ئېچىۋېتىشتى:

— جە - جەدەت چىكىلتۇرتتۇغۇ ①، قاراشسىلا، - دەيدى بىر سوپى يوغان سەللىلىك بېشىنى قىڭغايىتىپ تۇرپاننىڭ مۇرتۇق شېۋىسىدە سۆزلەپ.

ئۇنىڭ ھەمراھلىرى ئابدۇخالق ئۇيغۇرغا زەن سېلىپ قاراپ بىر - بىرىگە گەپ بەرمەي غودۇڭشىپ كېتىشتى:

— نەگە بارۇر بۇ يۇرت بۇزار، قولتۇقىدىكى يېشىل بىر نېمىسىنى كۆرمەيدىغان قېلىن ھەم چوڭلۇقىنى، ھەقچان بىلىسەم - بىلىسەم كۆپپارلارنىڭ كىتابى.

— ئېتى ئۇلۇغ، سۆپىسى قۇرۇق دېگەن شۇ - دە. شەھىرى قاشقاردا ئوقامدۇ ۋە ياكى بۇخاراىي شەرىفكە بارامدۇ، بىر نېمە قىلامدۇ؟ ئورۇس يۇرتىغا بېرىپ، ئورۇسچە ئوقۇغىنى نېمىسى؟ بۇ يەردە شۇتايخدا خىتايچە ئوقۇغىنى ئاز كەلگەندەك؟ مۇشۇنداق بىدئەت ئىشلارزە، ئەھلى مۇسۇلمانغا جايىزمۇ؟ - تۈرتەك قارىي

① چىكىلتۇرتتۇغۇ - «كىلىۋاتىدۇ» دېگەن سۆز.

لەقەملىك بۇ ئادەم ئاچچىقى يامان بولغاچقا، شۇ گەپلەرنى دېگۈچە بوغۇلۇپ، چىرايى قىزىرىپ، چىڭقىلىپ، تېلىقىپ كەتتى.

— ئابدۇخالىق دېگەن بۇ جەدىت پەننىي مەكتەپ ئاچتىم دەپ مۇسۇلمان بالىلىرىنى يولدىن چىقىرىپ دەھرىلىككە باشلاۋاتىدۇ، بۇنى مەننى قىلىپ توسماي بولمايدۇ.

— بېشىغا كىيىۋالغان بىر نېمىسىنى، ئۈچىسىدىكى كۇپار كىيىدىغان ئەڭلىلەرگە قاراشسىلاچۇ تېخى.

ئۇلار ئۆزلىرىچە ۋالاقشىپ قىزىشىپ كەتكەچكە، ئابدۇخالىق ئۇيغۇرنىڭ ئالدىغىلا كېلىپ قالغىنىنى تۇيماي قېلىشتى.

— ئەسسالامۇ ئەلەيكۇم! — دېدى ئابدۇخالىق ئۇيغۇر ئوڭ قولىنى كۆكسىگە ئېلىپ.

غەيۋەتكە چۈشۈپ كەتكەن موللار چۆچۈپ كېتىشتى.
ئۇلاردىن بىرسى ئارانلا:

— ۋە ئەلەيكۇم ئەسسالام! — دېيەلدى.

— مېنىڭ ئۆزگىلەرنىڭ گېپىنى ئوغرىلىقچە تىڭشاش ئادىتىم يوق ئىدى. بىراق يولدا بۇ يەرگە كېلىۋېتىپ ھەر قايسىلىرىنىڭ گەپلىرىنى ئاڭلاپ قالدىم، — دېدى ئابدۇخالىق ئۇيغۇر تەمكىنلىك بىلەن، — ئىسلام ئەھكاملىرىدا غەيۋەت - شىكايەت قىلىش، پىتىنە - پاسات توقۇپ، باشقىلارغا يالا چاپلاش زىندان، بەلكى ناھەق ئادەم ئۆلتۈرۈشتىن يامان ئىكەنلىكى ئېنىق ئېيتىلغان. بۇ مەسىلىنىڭ شەرھى مېنىڭدىن كۆرە ھەر قايسىلىرىغا كۆپرەك مەلۇمدۇر. ئۇلۇغلارنىڭ بىر ھېكمەتلىك سۆزى باركى: «ئەگەر كىشىدە ئىمان بولمىسا، سەللە دېگەن يۈك، ساقال دېگەن تۈك» ھەممە گەپ كامىل ئىماندا ...

كىم گەپ قىلسا دەرھال ئەگىشىپ ۋالاقلايدىغان موللا ئامەت سۆزىگە ئېغىز ئاچتى:

— بەرھەق، بەرھەق، — دېدى ئۇ ئالدى - كەينىگە چايقىلىپ.

تۈرتەك قارىي ئاچچىقلىنىپ ئۇنىڭغا ئاليسىپ قويدى.

ئابدۇخالىق ئۇيغۇر خۇددى نەق جىنايەت بىلەن تۇتۇلۇپ قالغان ئوغرىلاردەك خۇدۇكسىرەپ ئولتۇرغان ئۇ كىشىلەرگە قاراپ ئىككى مىسرا شېئىر ئوقۇدى:

يوغان سەللە، ئۇزۇن تونلار بىلەن بىزلەر دىيانەتلىك،
كۆرۈشكە زاھىرەن تەقوا، كۆرۈنمەستە خىيانەتلىك.

ئابدۇخالىق ئۇيغۇر كېلىشى بىلەنلا بىر نەچچە ئادەم ئولاشقاندى. ئۇلار شېئىرنى ئاڭلىغاندىن كېيىن:
— دۇرۇس گەپ بولدى. شائىر ئارىمىزدىكى بار نەق ئىشلارنى تازا قاملاشتۇرۇپ بايلاپتۇ، — دېيىشتى.
قىيىن ئەھۋالدا قالغان غەيۋەتخور نادان موللىلار ئالدى - كەينىگە بېقىشماي مەسچىتكە كىرىپ كۆزدىن غايىب بولۇشتى.
— خۇب بولدى، شائىر بىز دېيەلمەيۋاتقان گەپنى دېدى ئەمەسمۇ، بۇ بىر نەچچە چالا موللا بەك ھەددىدىن ئېشىپ كەتتى، — دېدى بىر ناۋاي.
— چالا موللام ئادەم ئولتۇرىدۇ، دېگەن شۇ ئەمەسمۇ، — دېدى بىر موزدۇز گەپ قىستۇرۇپ.
كۆپچىلىك مەمنۇن بولۇپ تۇرۇشقىنىدا، شائىر كىشىلەر بىلەن خوشلىشىپ، ئىتتىك مېڭىپ ئۈرۈمچى كوچىسىغا كىرىپ كەتتى.

قىممەتلىك سۆيۈنچە

1928 - يىلى كۈزدە ئابدۇخالىق ئۇيغۇرنىڭ رەپىقىسى ئايىمخان ئۈچىنچى پەرزەنتىنى تۇغدى. ئۈچىنچى نەۋرىسىنىڭمۇ ئوغۇل بولغانلىقى مەسجىت ھاجى بىلەن ئەرەمسىما خېنىمنىلا ئەمەس، ئابدۇراخمان مەخسۇم ئائىلىسىدىكى چوڭ - كىچىك ھەممە ئادەمنى خۇشال قىلىۋەتتى. ئىككى كۈنگىچە مۇبارەكلەپ كەلگەن ئۇرۇق - تۇغقان، دوست - بۇرادەرلەر ۋە قولىم - قوشنىلارنىڭ ئايىغى ئۈزۈلمىدى.

شائىرغا سۆيۈملۈك رەپىقىسىنىڭ ساق - سالامەت يەتتىگەنلىكىنى، يېڭىدىن دۇنياغا كۆز ئاچقان بۇ جاننىڭ ئوغۇل ئىكەنلىكىنى خەۋەر قىلىشقاندا، كىتاب ۋە قەغەز دۆۋىسى ئىچىگە چۆكۈپ ئولتۇرغان ياش ئاتا جانجىگەر پەرزەنتىگە «ئابدۇرېشىد - خان» دەپ ئىسىم قويۇشنى تاپىلاپ قويۇپلا يەنە ئۆز مەشغۇلاتىنى داۋام ئەتتۈرۈشكە كىرىشىپ كەتكەنىدى. شۇنداق قىلىپ كىتاب ئوقۇش ۋە ئىجادىيەتكە ئوتتەك قىزغىنلىقى بىلەن قاتتىق بېرىلىپ كەتكەن شائىر تۇغۇتلۇق رەپىقىسىنى مۇبارەكلەشنى ئېسىدىن چىقىرىپ قويدى. ئارىدىن ئىككى كۈن ئۆتتى. شائىر بۇ چوڭ ھويلىنىڭ شىمالىي تەرىپىدىكى ئىككىنچى قەۋەتكە جايلاشقان خاس خانىسىدىن چىقىمىدى. بۇ ھالدىن رەنجىگەن نىيازخان ئايلا كەچقۇرۇن بىر چەينەك يېڭى دەملەنگەن چايىنى ئېلىپ ئوغلنىڭ ئىشخانىسىغا چىقتى. ئۇ ئاچچىقلانغان ھالدا:

— ئابدۇخالىق، ئەسلىرىنى يوقىتىپ قويدىلامۇ؟ مەزلۇملىرى بىر چىرايلىق، پاخانلەك ئوغۇل تۇغۇپ بەرسىزە، ھازىرغىچەلا

يوقلاپ مەرەكلەپ قويمايلاغۇ؟ بۇ قانداق گەپ - ھە؟ ئۇ بالغا مۇشۇنداق ئوڭال قىلسىلا - زە بولامدۇ؟ - دەپ كايىپلا كەتتى. ئابدۇخالق ئۇيغۇرنىڭ ئاق پىشماق، تۈرۈك كەلگەن يۈزى شەلپەردەك قىزاردى. خىجالەت ئىلكىدە قالغان شائىر سەل دۇدۇقلىغان ھالدا:

- مەن، مەن، «مۇشۇ ئىشنى قولىدىن چىقىرىۋېتىمەن» دەپ، ئۇنىڭ ئۈستىگە بۇ كىتابنىڭ ئىچىگە شۇڭغۇپ كىرىپ كېتىپ قېلىپ ئىككى كۈندىن بۇيان ئۆيدىن تالاغا چىقىمىدىم، - دەپ ئۈستەل ئۈستىدە تۇرغان «باقى ئاكامنىڭ دەردى»^① ناملىق ھېكايىسىنىڭ ئورنىگىنالىنى ئىشارەت قىلدى - دە، ئۆزىنى ئەيىبلەك ھېس قىلىپ بېشىنى ساڭگىلاتقان پېتى ئارتۇقچە ئۈنچىقىمدى.

نىيازخان ئايلا «ئوغلۇمنىڭ ئەس - يادىنى مۇنچىۋالا جەلپ قىلىپ ئۇنى ئەسىر قىلىۋالغان قانداق كىتابتۇ بۇ؟» دەپ ئۈستەلگە ئېڭىشىپ، ئالدىدا تۇرغان كىتابنىڭ مۇقاۋىسىغا قارىۋىدى، كۆزلىرى ئىمىر - چىمىر بولۇپ كىتابنىڭ ئىسمىنى ئوقۇيالمىدى. - بۇ رۇسچە كىتاب، ئاپپاق ئايلا. لېۋتولىستوي دېگەن مەشھۇر يازغۇچىنىڭ «ئاننا كارىننا» رومانى، - دېدى ئابدۇخالق ئۇيغۇر كىتابىنى كۆرسىتىپ.

نىيازخان ئايلا دەررۇ:

- ھە، ئورۇسنىڭ كىتابىمۇ، بوپتۇ، مەن مۇنداقلا قاراپ قويدۇم. يەنە دەپسەم بايقى گەپ، ئۆزلىرىگە زىيادە گەپ قىلىشنىڭ ئورنى يوق، - دەپ ئۆيدىن چىقىپ كەتتى.

ئابدۇخالق ئۇيغۇر ئىشىكنى تاقاپ، نىيازخان ئايلىنىشنىڭ كەينىدىن ئەگىشىپ ئىككىنچى قەۋەتتىن پەسكە - ھويلىغا چۈشتى - دە، رەپىقىسى ئايىمخان ياتقان ئۆيگە كىرىپ ئۇنىڭدىن

① «باقى ئاكامنىڭ دەردى» - ئابدۇخالق ئۇيغۇر يازغان ھېكايە.

ئابدۇخالىق ئۇيغۇر

سەمىمىي ئەھۋال سوراپ، يېنىدا بىر پەس ئولتۇردى. ئاق پىشماق چىرايى قەغەز دەك ئاقىرىپ كەتكەن ياش، بەختلىك ئانىنىڭ يېنىدا زاكىدا ياتقان بۇدۇققىنا، تېمەن، ساغلام تۇغۇلغان ئوغلى ئابدۇرېشىتخانغا زوقلىنىپ قاراپ مېيىقىدا كۈلۈپ قويۇپ، ئورنىدىن تۇردى - دە، ئايىمخانغا بىر نەچچە ئېغىز كۆڭۈل ئاۋۇتقۇچى گەپلەرنى قىلىپ قويۇپلا خوشلىشىپ ئۆيدىن چىقىپ كەتتى.

ئوغلنىڭ بۇ قىلىقى تۈپەيلى قەدىرلىك كېلىنى ئالدىدا خىجالەتكە قالغان نىيازخان ئايلا دەرھاللا ئارقىسىدىن چىقىپ ئابدۇخالىق ئۇيغۇرغا كايىغلى تۇردى:

— ھوي، ئابدۇخالىق، ئۆزلە نەدە چوڭ بولغان - ھە؟ بىز ئۆزلەنى شۇنچە ئەقىللىق چاغلاپ يۈرسەك، بىر مۆڭ، گاتتارنىڭ^① قىلىقىنى قىلىپ يۈرۈيلاغۇ؟ ئىككى كۈنگىچە بالىلىرىنى كۆرگىلى كىرمەي، يەنە كېچىكىپ بۈگۈن كىرگەننىڭ ئۈستىگە قۇرۇق قول كىرگەنلىرى نېمىسى؟ ئەمتەي، سۆيۈنچىلىرى قېنى؟ ئابدۇخالىق ئۇيغۇر گەپ قىلماي «چىك» قىلىپ تامىقىنى چىكىلدەتىپ قويدى - دە، يانچۇقىدىن قەغەز - قەلەمنى ئېلىپ بىر پەس ئويلىنىپ تۇرغاندىن كېيىن، شارەتتە بۇرۇلۇپ پەلەمپەي بىلەن ئىتتىك مېڭىپ خاس خانىسىغا چىقىپ كەتتى. ئارىدىن بەش مىنۇتتەك ۋاقىت ئۆتە - ئۆتمەيلا ئابدۇخالىق ئۇيغۇر پەسكە چۈشۈپ تۇغۇتلۇق رەپىقىسى ئايىمخان ياتقان ئۆيگە كىردى - دە، ئۇنىڭ يېنىغا كېلىپ:

— سىزگە سۆيۈنچە دەپ تەقدىم قىلغۇدەك ياخشى نەرسىنى ئالدىراپ قېلىپ تەييارلىيالمىدىم، رەنجىمەڭ، - دەپ بىر ۋارق قەغەزنى سۇندى.

ئايىمخان قەدىردانى سۇنغان قەغەزنى ھۆرمەت بىلەن ئىككى

^①مۆڭ، گاتتار - ئىشنىڭ ئېپنى بىلمەيدىغان ئەخمەق مەنىسىدە.

قوللاپ ئېلىپ ئۇنىڭغا كۆز يۈگۈرتتى. قەغەزگە ناھايىتى چىرايلىق پوچۇركىدا بىر كۆپلەپ مۇبارەكنامە يېزىلغانىدى. ئوقۇمۇشلۇق ئائىلىدە ئۆسكەن بۇ گۈزەل، ۋاپادار، ئەقىللىق ئايال كىتاب ئوقۇشقا تولمۇ زوقمەن ئىدى. ئۇ ئۆز سۆيۈملۈكى ئابدۇخالق ئۇيغۇرنى قانچىلىك قىزغىن سۆيسە، ئۇ يازغان شېئىرلارنىمۇ شۇنچىلىك قىزغىن سۆيۈپ ئوقۇيتتى. بەزىدە ئۇ سۆيۈملۈكى شېئىرنى يېزىپ بولا - بولمايلا قىزغىن ئىشتىياق بىلەن بېرىلىپ ئوقۇپ تېزلا يادلىۋالاتتى. تۇغۇتلۇق ياتقان ئايىمخان مۇبارەكنامىنى ئوقۇپ قەلبى يايىپ، بۇلاقتەك كۆزلىرىدە شادلىق نۇرى چاقناپ كەتتى - دە:

— رەھمەت، ماڭا ھەر قانچە قىممەت باھالىق سۆيۈنچىدىنمۇ ئۆزلىرىنىڭ مۇشۇ بىر كۆپلەپ شېئىرلىرى ئەۋزەل، — دېدى ھاياجان بىلەن سۆيۈنگەن ھالدا.

نىيازخان ئايلا ھەيران قېلىپ:

— قىزىم، مۇبارەكنامىنى بىزمۇ ئاڭلاپ باقىنى ئەمەسە، — دېدى.

ئايىمخان پىسىسىڭىدە كۈلۈپ قويۇپ مۇبارەكنامىنى بېقىملىق ئاھاڭدا كېلىشتۈرۈپ ئوقۇدى:

بار ئىدى بىر گۈل چىمەندە،

ئۆزى ھەم غۇنچە ئىدى.

غۇنچىدىن قۇدرەت ئىلاھىم،

غۇنچە پەيدا ئەيلىدى.

— مەم - مەم، ئەجەبمۇ ئەپلىك چۈشۈپتۇ بۇ نەزەم، — دېدى

نىيازخان ئايلا خۇش بولۇپ.

ئايىمخان مۇبارەكنامە يېزىلغان قەغەزنى ئاۋايلاپ قاتلىدى - دە، بېشىدىكى ئەينەكنىڭ ئاستىغا باستۇرۇپ قويدى. نىيازخان ئايلا كېلىنى ئايىمخاننىڭ مۇبارەكنامە يېزىلغان ئاشۇ بىر ۋاراق قەغەزنى ئالتۇن - كۈمۈشتىنمۇ ئەتۋا بىلىپ چەكسىز سۆيۈنۈپ كەتكەنلىكىنى كۆرۈپ، ئوغلنىڭ بۇ سېھىرلىك، كارامەت سۆيۈنچىسىدىن خۇشال بولۇپ قانائەت تاپتى. شۇ پەيتتە ئۇنىڭ كۆڭلى خۇددى بۇلۇتلار كەينىدىن پاللىدە چىققان تولۇن ئايدەك ئېچىلىپ يورۇپ كەتكەندى.

بىر ۋاراق قەغەز لازىمكەن

بىر كۈنى ئابدۇخالىق ئۇيغۇر بىلەن ئۇچراشمىغىنىغا بىر نەچچە كۈن بولۇپ قالغان ئەكبەرخان ئەتىگەنلىك ناشتىدىن كېيىن ئۇنى ئىزدەپ ئويىگە كەلدى. ئەكبەرخان ھويلىدا ئابدۇراخمان مەخسۇم ھاجى بىلەن ئۇچرىشىپ قېلىپ شائىرنى سورىۋىدى، ئاتىسى ئوغلنىڭ ئىككىنچى قەۋەتتىكى كۈتۈپخانىسىنى كۆرسىتىپ:

— ئۇ ئاشۇ ئويىگە بېكىنىۋالغىنى نەق بەش كۈن بولدى، ئوقۇيدۇ، ئوقۇيدۇ، بەزەن تۇرۇپلا قەلەمنى قولغا ئېلىپ يېزىپ كېتىدۇ، بىزمىغۇ ئۇنىڭغا كاشلا قىلمايلى دەپ قېشىغا چىقمايمىز، ئۆزلىرى مەرەمەت قىلىپ چىقسىلا، ئۇ ئۆزلىرىنى كۆرسە خۇش بولىدۇ، — دېدى.

— ئۆھ - ھۇ! ئۆھ - ھۇ! ئىم، — ئەكبەرخان يۈتلىپ تامىقىنى قىرىپ قويۇپ پەلەمپەينىڭ باسقۇچلىرىنى تاقىلدىتىپ دەسسگىنىچە يۇقىرىغا چىقتى. ئۇ ئىشىكىنى ئېچىپ:

— ئەسسالام شائىرىم! — دەپ كۈتۈپخانىغا كىرگىنىدە، ئابدۇخالىق ئۇيغۇر قېلىن بىر كىتابنى ئالدىغا قويۇۋېلىپ ئۆزىنى ئۈنتۈغان ھالدا ئوقۇپ ئولتۇراتتى. ئۇ ئاۋازنى ئاڭلاپ كىتابتىن باش كۆتۈرۈپ ئەكبەرخاننى كۆردى - دە، دېھاللا ئورنىدىن تۇرۇپ سالىمغا جاۋاب قايتۇرۇپ:

— كەلسىلە، قېنى ماۋۇ ئورۇندۇققا، — دەپ يېنىدىكى ئورۇندۇقنى كۆرسەتتى.

ئەكبەرخان ئورۇندۇققا ئولتۇرۇپ چوڭقۇر نەپەس ئېلىپ

ئابدۇخالىق ئۇيغۇر

شائىرغا بىر پەس تىكىلىپ قارىغاندىن كېيىن چاقچاقنى باشلىدى:
— بەش كۈنگىچە تالا - تۈزگە چىقماي شائىرىمىز نېمە بولغاندۇ دەپسەم، كىتابقا ئەسىر بولۇپ كەتكەن گەپ ئىكەن - دە، ھوي ئەكبەرخان دېگەن بۇرادەرلەرمۇ تۇرپان دىيارىدا بار ئىدى دەپ خىيالىمۇ ئەيلىمەيدىغان گەپمۇ؟ قايسى كۈنكى ئاخىرقى قول شاھماتتا مات بولۇپ قالغانلىرى ھازىرغىچەلا ئەلەم قىلىۋاتامدۇ - يە؟

ئابدۇخالىق ئۇيغۇر قاقاقلاپ كۈلۈپ كەتتى. ئۇ بىر پەس كۈلگەندىن كېيىن ئۆزىنى توختىتىۋېلىپ پىيالىگە چاي قۇيىدى - دە، ئەكبەرخانغا ئۇزاتتى، ئاندىن ئالدىدىكى چايدىن ئازراق ئوتلىغاندىن كېيىن دېدى:

— گەپلىرىنىڭ ئازراق بىر يېرى راست، قالغانلىرىنىڭ بەرى ئۆزلىرىنىڭ پەرەزلىرى، كەمىنە شاھماتتا ئىلگىرى - كېيىن كۆرۈلگەن بىر قېتىملىق مەغلۇبىيەت بىلەن ئۆزلىرىگە ئوخشاش ئۆزۈمنى ئون كۈنگىچە يوقىتىپ قويمايمەن. توغرىسىنى ئېيتسام، قاھىرەدىن ئەكەلدۈرگەن مۇنۇ كىتاب مېنى ئۆزىگە ناھايىتى بەك مەپتۇن قىلىۋالدى.

ئەكبەرخان شائىرنىڭ ئالدىدىكى ئوچۇق تۇرغان قېلىن كىتابنىڭ خەتلىرىگە نەزەر سېلىپ دېدى:

— ئەرەبچە كىتاب ئىكەن - دە، بۇ.

ئابدۇخالىق ئۇيغۇر بېشىنى لىڭشىتىپ قويۇپ ئۈنچىقىمدى. ئەكبەرخان ئالدىدىكى پىيالىنى قولىغا ئېلىپ چايدىن ئىچىۋېتىپ دېدى:

— ئەرەبلەر ئۇلۇغ خەق، بىراق بىر يامان يېرى ئىسمى بەك ئۇزۇن. بىز ئۆزبەكلەردە ئۇنداق ئىش مۇتلەق يوق.

— ھۆرمەتلىك دوستۇم، قاراپراق گەپ قىلساق بولارمىكىن، ئۇزۇن ئىسىم دېگەن سىلەردە، - دېدى ئابدۇخالىق ئۇيغۇر ۋەزىمىن ئاھاڭدا.

— ياق، ياق، ھېچقاچان، — دەدى ئەكبەر خان قولنى شىلتىپ قەتئىيلىك بىلەن.

ئابدۇخالىق ئۇيغۇر بېشىنى چايقاپ قويۇپ سالماقلىق بىلەن دەدى:

— مەن ئۆزلىرىگە بىر ۋەقەنى ھېكايە قىلىپ بېرەي، قانداق؟ ئەكبەر خان ئالدىراپ — تېنەپ:

— قېنى، قېنى مەرھەمەت، قۇلىقىم ئۆزلىرىدە، — دەدى شائىرغا تىكىلىپ.

ئابدۇخالىق ئۇيغۇر مېيىقىدا كۈلۈپ قويۇپ ھېكايىسىنى باشلىدى:

— بازاردا بىر ئۆزبېك بوۋاي «ئوتۇن ساتمەن» دەپ تۈۋلغىنىچە ئۈستىگە ئوتۇن ئارتىلغان بىر ئېشەكنى يېتىلەپ كېتىپ بارغانىكەن، ئالدىغا بىر رۇس ئۇچراپتۇ، ئۇ ئوتۇن مېتىۋالماقچىكەن. ئۇ ئوتۇنچى بوۋاي بىلەن سودىلىشىپ باھادا كېلىشىپ قاپتۇ — دە، ئوتۇننى سېتىۋېلىپ پۇلىنى بوۋايغا بېرىپتۇ. بۇ بوۋاي ئوتۇننىڭ پۇلىنى پوتسىغا تۈگۈپ ئېشىكىنى يېتىلەپ ئۆيىگە ماڭاي دەپ تۇرسا، ھېلىقى رۇس بوۋايدىن سوراپتۇ:

— قەغزىڭ بارمۇ؟

بوۋايدا قەغەز نېمە قىلسۇن، بوۋاي «يوق» دەپ بېشىنى چايقاپتۇ. رۇس شىمىنىڭ ئارقا يانچۇقىدىن موخۇركا قەغەزىنى چىقىرىپ بوۋايغا تەڭلەپ:

— مېخايىلغا ئوتۇن ساتتىم دەپ بىر ھۆججەت يېزىپ بەرگەن، — دەپتۇ.

ئوتۇنچى بوۋاي:

— خەت بىلمەيمەن، — دەپتىكەن، رۇس ھۆججەتنى ئۆز يېزىقىدا يېزىپتۇ. ئۇ ھۆججەتنى بوۋايغا تەڭلەپ كۆرسىتىپ:

— مانا بۇ يەرگە ئېتىڭنى يېزىش كېرەك. سېنىڭ ئېتىڭ نېمە؟ — دەپ سوراپتۇ.

ئوتۇنچى بوۋاي چىگىشلىشىپ كەتكەن كۆتمەك ساقلىنى
مىسلاپ قويۇپ:

— مېنىڭ ئىسمىم، مىرسەئىد ئەنۋەر ئەلى شاھى كەششاپ
خان خوجا، — دەپتۇ.

رۇس ئوتۇنچى بوۋاينىڭ ئىسمىنى تەستە يېزىپ بولۇپ:
— قېنى قائىدە بويىچە ئۆز ئىسمىڭنىڭ ئۈستىگە گۆش
تامغاڭنى باس، — دەپ قىزىل سۇرۇخنى تەڭلەپتىكەن،
ئوتۇنچى بوۋاي ئەستايىدىللىق بىلەن:

— توختىمامسەن، ئىش تېخى قول باسدىغان يەرگە بەتمىدى،
ئەمدى سەن ئىسمىمنى يېزىپ بولغان تۇرساڭ، مېنىڭ تېخى
فامىلەم بارغۇ، — دەپتۇ.

بۇ گەپكە ھەيران قالغان رۇس:

— ئۇنداقتا سېنىڭ فامىلەڭ نېمە؟ — دەپ سوراپتۇ.

— فامىلەم، — دەپتۇ ئوتۇنچى بوۋاي رۇسقا قاراپ، — مىر
مىرامىدىن خوجايۇپ مىركارامىدىن خوجا.

ئوتۇنچىدىن بۇنداق ئۇزۇن فامىلىنى ئاڭلىغان رۇسنىڭ
ھەيرانلىقتىن ئاغزى ئېچىلىپ قاپتۇ. ئۇ بىر ھازادىن كېيىن ئېسىگە
كېلىپ، قولىدىكى ھۆججەت يېزىلغان قەغەزنىڭ ئاخىرقى
قۇرىدىكى ئېشىپ قالغان تىرناقچىلىك ئاق يېرىگە قاراپ ئۇھ
تارتقىنىچە دەپتۇ:

— بولدى، بولدى، سېنىڭ ئىسمىم — فامىلەڭنى تولۇق يېزىش
ئۈچۈن پۈتۈن بىر ۋاراق قەغەز لازىمكەن، بولدى، مەندە ئۇنداق
قەغەز يوق، پۇلنى قايتۇر، ئوتۇنۇڭنى ئالالمىغۇدەكمەن.

— ھا - ھا - ھا! — ئابدۇخالىق ئۇيغۇر كۈلۈپ كەتتى.

ئەكبەرخانمۇ ئۇنىڭغا قوشۇلۇپ كۈلۈشكە مەجبۇر بولدى:

— ھى - ھى - ھى!

چىراغ

1928 - يىلى ئەتىيازنىڭ بىر كۈنى، ئابدۇخالىق ئۇيغۇرنىڭ ئۆيىگە كېتىۋاتقان ئەكبەرخان يولدا ساۋۇت مەزىن بىلەن ئۇچرىشىپ قالدى. ئۇ ئىككىسى سالام - سەھەت قىلىشقاندىن كېيىن «يولمىز بىر ئىكەن» دېيىشىپ تاغدىن - باغدىن پاراڭلىشىپ ماڭدى.

— مەزىن ئاكا، ئابدۇخالىقتا بىرەر ئىشلىرى بارمىدى؟ — دەپ سورىدى ئەكبەرخان كەشىنى شىرتىلدىتىپ يېنىدا بىللە كېتىۋاتقان ھەمراھىدىن.

— يوغىسۇ، ئەكبەرخان تۆرەم، بىرەر ئىشىممىغۇ يوق. ئەممازە شاھىرنىڭ^① نەزمىسىنى ئاڭلىمىغىلى بەش - تۆت كۈن بولۇپ قالدى، نەزمە ئاڭلىماي ئىچىم پۇشۇپ كەتتى. بىر نەزمە ئاڭلايمىكەن دەپ شاھىرنىڭ ئۆيىگە ماڭغان. خۇدايىم بەرگەندە كىلا ئۆزلىرى بىلەن يولمىز بىر چىقىپ قالدى، — دېدى ساۋۇت مەزىن كېتىۋېتىپ.

ئەكبەرخان بېشىنى لىڭشىتىپ قويۇپ ئۈنچىقىمىدى. ئابدۇخالىق ئۇيغۇرنىڭ ئۆيىگە بەزىدە ئۇنىڭ دوست - بۇرادەرلىرى، تۇرپاننىڭ زىيالىلىرى، ئوقۇمۇشلۇق زاتلار، ئوقۇتقۇچىلاردىن باشقا ساۋۇت مەزىن، يۈسۈپ پىپاڭدەك «قۇلاق موللا» لىرىمۇ كېلەتتى. بولۇپمۇ ساۋۇت مەزىن ئۆزىنىڭ چالا ساۋات ۋە يېشىنىڭ ئاتمىشقا يېقىنلىشىپ قالغانلىقىغا قارىماي،

① شاھىر — «شائىر» سۆزىنىڭ بۇزۇپ تەلەپپۇز قىلىنىشى.

«شاھىرنىڭ شېئىرلىرىنى قولۇم بىلەن تۇتۇپ بىر ئوقۇپ باقاي» دەپ شېئىر يېزىلغان قەغەزنى كىچىك بالدەك باشقىلاردىن تالمىشىپ قولغا ئېلىۋالاتتى. ئۇ ئۆزى چالا ساۋات بولغاچقا، شېئىرنىڭ ۋەزىن، نۇراقلىرىغا قارىماي ھەجىلەپ باشتىكى مىسرانى كېيىنكى مىسراغا قوشۇپ، ئىنجىقلاپ، زورۇقۇپ ئوقۇپ كېتەتتى. ساۋۇت مەزىنىنىڭ شېئىر ئوقۇشى كۆپىنچە قاتتىق كۈلكىگە سەۋەبچى بولاتتى - دە، مەسخىرە ئىچىدە بىر قىزىرىپ، بىر تاتىرىپ، قولىدىكى شېئىر يېزىلغان قەغەزنى باشقىلارغا بېرىۋېتىشكە مەجبۇر بولاتتى. ئۇ بۇنى كۆپىنچە ئۇنتۇپ قالاتتى. بىر نەچچە كۈن ئۆتۈپلا ئۇ يەنە يەردىن ئۇنىڭدەكلا كەشىنى شىرتلىدىتىپ پەيدا بولاتتى - دە، شائىرنىڭ يېڭى يازغان شېئىرلىرىنى ئۆز قولى بىلەن تۇتۇپ بىر ئوقۇپ بېقىشنى تەلەپ قىلىپ تۇرۇۋالاتتى. ئابدۇخالىق ئۇيغۇرمۇ بىر كۈچىدا ئولتۇرۇشلۇق بۇ قوشنىسىنىڭ تەلپىنى يەردە قويمايتتى.

- شاھىر يېڭى نەزمە پۈتكەندىمۇ؟ - دېدى ساۋۇت مەزىن دەۋازا ئالدىغا كەلگەندە ئەكبەرخانغا قاراپ.

ئەكبەرخان بېشىنى لىگىشىتىپ جاۋاب بەردى:

- ئابدۇخالىق دېگەن كۈنلىكى ئىككى - ئۈچ پارچە شېئىر يازمىغۇچە قەلەمنى قولىدىن چۈشۈرمەيدىغان شائىر ئۇ، مەزىن ئاكا.

ئۇ ئىككىسى شۇنداق دېيىشىپ چوڭ دەۋازىدىن كىرىپ ئۇدۇللا پەلەمپەي بىلەن ئىككىنچى قەۋەتكە چىقىشتى. ئەكبەرخان ئالدىدا شائىرنىڭ خاس خانىسىنىڭ ئىشىكى ئالدىغا كەلدى، ئۇنىڭ كەينىدىن ھاسىراپ - ھۆمىدەپ يېتىپ چىققان ساۋۇت مەزىن:

- بارمۇ نېمە؟ ھەقاچان بىلىسەم، بىلىمىسەم نەزمە پۈتۈۋاتىدىغاندۇ، - دېدى ساقىلىنى سىلاپ.

ئەكبەرخان ئېغىز ئاچقۇچە ئۆينىڭ ئىشىكى ئېچىلىپ، ئابدۇخالىق ئۇيغۇر چىقتى. ئۇ ئىككى مېھمان بىلەن سالاملىشىپ،

ئۇلارنى ئۆيگە تەكلىپ قىلدى.
ساۋۇت مەزىن ئالدىدا، ئۇنىڭدىن كېيىن ئەكبەرخان ئۆيگە كىردى:

— ئامىن، ئاللاھۇ ئەكبەر! — ساۋۇت مەزىن دۇئا قىلىپ بولۇپلا ئۈستەل ئۈستىگە ئالاڭغىراپ قاراشقا باشلىدى. ئۇ ئابدۇخالىق ئۇيغۇردىن سورىدى:

— يېڭىدىن پۈتكەن نەزمە - پەزىلىرى قېنى، شاھىر؟
ئابدۇخالىق ئۇيغۇر مىيىقىدا كۈلۈپ جاۋاب بەردى:

— يېڭىدىن يازغانلىرىمنى تېخى رەتلەپ بولالمىدىم، مايزىن ئاكا.

ئابدۇخالىق ئۇيغۇر شۇنداق دەپ پىيالىلەرگە ئۈسسۈلۈك چاي قويۇپ ساۋۇت مەزىن بىلەن ئەكبەرخانغا سۈندى. ساۋۇت مەزىن پىيالىنى قولغا ئېلىپ چايدىن بىر ئوتلاپ:

— نەزمىلىرىنى بەش - تۆت كۈندىن بۇيىزىڭە^① ئاڭلىماي، زېرىكىپ ئىت بولۇپ كەتتى كىشى، — دېۋىدى، پىيالىدىكى چايدىن يېڭىلا بىر ئوتلىغان ئەكبەرخان «پۇۋ» قىلىپ ئاغزىدىكى چاينى پۈركۈۋەتتى. ئۇ پىيالىنى ئالدىغا قويۇپ ئۆزىنى تۇتۇۋالماي كۈلۈپ تېلىقىپ كەتتى.

ساۋۇت مەزىن «ھى - ھى - ھى!» قىلىپ، چالا كۈلۈپ قويۇپ:

— تۆرەم، ئۈسسۈزلىرىڭ جىم يولغا كېتىپ قالدى - ھە، — دېدى.

ئابدۇخالىق ئۇيغۇر كۈلكىدىن ئۆزىنى تۇتۇۋېلىپ ئەكبەرخاننىڭ پىيالىسىدىكى چاينى تۈكۈۋېتىپ قايتا چاي قويۇپ قويدى.

ساۋۇت مەزىن تاغدىن - باغدىن پاراڭ قىلىپ بىر پەس

① بۇيىزىڭە - «بۇيان»، «بېرى» سۆزلىرىنىڭ تۇرپان شىۋىسى.

ئابدۇخالىق ئۇيغۇر

ئولتۇردى. ئەكبەرخان چىش يېرىپ بىر نېمە دەي دېسە، چوپچوڭ ئادەم، ئۇ ئامالسىز ئۇنىڭ پاتراق ئۆيىدىن چىقىپ كېتىشىنى تىلەپ ئولتۇردى. ساۋۇت مەزىن ئۇنى - بۇنى پاراڭ قىلىپ ئولتۇرۇپ بىردىنلا ئۈستەلدىكى لامپىنىڭ شېشىسىگە قالپاق شەكىلدە كىلدۈرۈلگەن قەغەزگە يېزىلغان شېشىرنى كۆرۈپ قالدى. ئۇ بويىنىنى سوزۇپ قاراپ شېشىگە كىلدۈرۈلگەن قەغەزگە يېزىلغان خەتلەرنىڭ شېشىر ئىكەنلىكىنى جەزملەشتۈرۈپ:

- قاراڭلار، بۇ شاھىرنى، چىراغنىڭ قەغەزىگىمۇ نەزمە پۈتۈۋاتقىنىنى، مەم - مەم، ئۇ قەغەزنىڭ تۆت بۇرجىكىدە تۆت كۆپلەپ نەزمە بارمۇ نېمە بۇ بىر نېمىنىڭ، - دەپ لامپا شېشىسىدىكى قەغەزنى ئاۋايلاپ چىقىرىۋالدى.

لامپا شېشىسىگە كىلدۈرۈلگەن قەغەزدىكى بۇ تۆت كۆپلەپ شېشىرنى ئابدۇخالىق ئۇيغۇر ئاخشىمى چىراغ ئالدىدا ئولتۇرۇپ ئىلھامى كېلىپ يېزىپ قويغانىدى.

ساۋۇت مەزىن بىر قولىدىكى قەغەزگە، بىر شائىرغا قاراپ شېشىرنى ئوقۇشقا تەمىشلىپ، ئاخىر:

- ئوقۇيمۇ؟ - دەپ تەۋەززۇ بىلەن سورىدى.
- ئوقۇسلا، - دېدى ئابدۇخالىق ئۇيغۇر كۈلۈمسىرىگىنە.
چە.

ساۋۇت مەزىن ئاستىدىكى ئورۇندۇقنى جايىدىن بىر ئاز سۈرۈپ، ئۆزىنى رۇسلاپ راۋۇرۇس ئولتۇردى، ئاندىن «ئىم!» قىلىپ كېكىرتىكىنى قاتتىق بىر قىرىۋېتىپ شېشىرنى ئوقۇشقا باشلىدى:

- ت - ت - ۇ - تۇنى، تۇنى كۈز - كۈندۈز - دەك ...
ساۋۇت مەزىن بىر مىسرا شېشىرنى ئوقۇپ بولغۇچە ئىچى پۇشۇپ كەتكەن ئەكبەرخان نېمە قىلىشىنى بىلمەي بىر پىيالە ئۈسسۈزلۈك ئىچىپ بولدى. ئابدۇخالىق ئۇيغۇر ساۋۇت مەزىننىڭ شۇنچىۋالا زورۇقۇپ ئوقۇشىغا قىزىقىپ ئولتۇراتتى. ساۋۇت

مەزىن شېئىرنىڭ بىرىنچى مىسراسىنىڭ ئاخىرىدىكى «چىراغ» مەزىنى ئىككىنچى مىسراسىنىڭ بېشىدىكى «نۇرنى» دېگەن سۆزگە ئۇلاپلا ئوقۇشقا باشلىغاندا، ئەكبەرخان چىداپ تۇرالمىدى - دە، ئورنىدىن دەس تۇرۇپ:

— ساۋۇت ئاخۇن ئاكا ھوي، بىر ئوبدان، ئېسىل شېئىرنى پاخاللاشتۇرماي بۇياققا بەرسىلە، مەن ئۆزەملا ئوقۇۋېتەي، — دەپ مەزىنگە قولىنى سۇندى.

ساۋۇت مەزىن ئەكبەرخاننىڭ گېپىگە خاپا بولۇپ بىر نېمە دەي دېسە، بۇ خەقنىڭ ئۆيى، بۇتتا چىقىپ كېتەي دېسە يېڭى شېئىرنى ئاڭلىيالمىدى قالدى. ئۇ ئۆزى شېئىرنى ھەجىلەپ ئوقۇغاچقا، شېئىرنىڭ بىرىنچى مىسراسىنى ئوقۇپ بولۇپمۇ ئۇنىڭ مەنىسىنىڭ نېمە ئىكەنلىكىنى چۈشىنەلمىگەنىدى. بىراق ئۇ ئابدۇخالىق ئۇيغۇرنىڭ شېئىرنىنى ئوقۇشنى بەك ياخشى كۆرگەچكە، بۇنداق كۆڭۈلسىزلىك، قورساق كۆپۈكلىرىگە ئۇچرىسىمۇ ئېغىر ئېلىپ خاپا بولۇپ كەتمەيتتى.

— مانا، ئۆزلىرى ئوقۇسىلا، — دەپ، ساۋۇت مەزىن قولىدىكى قەغەزنى ئەكبەرخانغا سۇندى.

ئەكبەرخان قەغەزنى قولىغا ئېلىپ ئۇنىڭ ھەر بىر بۇرجىكىگە ئالدىرىماي زەن سېلىپ قاراپ چىققاندىن كېيىن قەغەزنى راۋۇرۇس تۇتۇپ شېئىرنى ئوقۇشقا باشلىدى. ئۇ شېئىرنىڭ تۇراق، رىتىم، ۋەزىنلىرىگە ئېتىبار بېرىپ قائىدە بويىچە يېقىملىق ئاھاڭدا ئوقۇيتتى. ئۆي ئىچىدە ئەكبەرخاننىڭ ئاۋازى ياڭراشقا باشلىدى:

چىراغ

تۈنى كۈندۈزدەك قىلۇر خۇددى گەۋھەر بۇ چىراغ،
نۇرنى ئالغان قۇياشتىن نۇرى جەۋھەر بۇ چىراغ.

قايقاراڭغۇ تۈندە نۇرنىڭ مەنبەئىدۇر بۇ چىراغ،
تۈندە يول تېپىپ مېڭىشنىڭ مەشئەلىدۇر بۇ چىراغ.

تۈندە قەلەم تۇتقىلى بولماس يوقالسا بۇ چىراغ،
قانچە يازسام يەنە قاينار دەرد تېڭىدىن ئىشتىياق.

ئابدۇخالىق كۈن - تۈنى ئۇيقۇدىن بىدارسەن،
خۇددى بىر پەرۋانسەن، كەتمە ھامان نۇردىن يىراق.

ئەكبەرخان شېئىرنى ئوقۇپ بولۇپ ساۋۇت مەزنىگە «شېئىر
دېگەننى مانا مۇنداق ئوقۇماق كېرەك» دېگەندەك تىكىلىپ قاراپ
قويۇپ، قولىدىكى قەغەزنى ئاۋايلاپقىنا لامپىنىڭ شېئىسىگە
كىيگۈزۈپ قويدى.

— مەم - مەم، ھەجەپمۇ بىر قالماشتۇرۇپ يېزىپتىلا،
شاھىر بۇنى، — دېدى ساۋۇت مەزىن ئورنىدىن تۇرۇۋېتىپ.
— ئولتۇرسىلرا، مايزىن ئاكا، پاراڭلىشىمىز، — دېدى
ئابدۇخالىق ئۇيغۇر ئىشىككە قاراپ ماڭغان مەزىنگە.
— رەھمەت، رەھمەت، ياخشى نەزىمدىن بىرنى ئاڭلىۋالدىم.
ئەمدى كۆڭلۈم قاراڭغۇدا چىراغ يېقىپ قويغاندەك يورۇپ كەتتى.
تەرەت يېڭىلاپ دىگەر نامىزىغا مەسچىتكە ماڭمىسام كېچىكىپ
قالۇرمەن، خوش، خوش، خۇدايمغا ئامانەت، — دېدى ساۋۇت
مەزىن.

ئۇ شۇنداق دەپ خوشلاشقىنىچە ئۇيدىن چىقىپ كەتتى.
بىر ئاز ۋاقىت ئۆتكەندىن كېيىن ئەكبەرخان شائىرنىڭ
ئىجازىتى بىلەن، لامپا شېئىسىگە كىيگۈزۈلگەن قەغەزنى ئېلىپ
ئۇنىڭغا يېزىلغان «چىراغ» شېئىرىنى ئايرىم قەغەزگە كۆچۈردى.
ئۇ بۇ شېئىرنى «خاتىرە ئۈچۈن ساقلاپ قوياي» دەپ شېئىر
يېزىلغان قەغەزنى چىرايلىق قاتلاپ مەيدە يانچۇقىغا سېلىۋالدى...

قاملاشمىدى

1928 - يىلى 7 - ئاينىڭ 7 - كۈنى پەن ياۋنيەن قوزغىغان سىياسىي ئۆزگىرىشتە مىللىتارىست ياكى زېڭشىن ئۇلۇپ، ئۇنىڭ ئورنىغا جىن شۇرېن ئۆلكىلىك ھۆكۈمەتكە رەئىس بولدى. ئون يەتتە يىلدىن بۇيان شىنجاڭدا ھۆكۈم سۈرگەن زالىم ياكى زېڭشىن ئاخىر ئۆز بېشىنى بېدى. ياكى زېڭشىننىڭ ئۆلۈمى شىنجاڭدىكى ھەر مىللەت خەلقى ئارىسىدا چوڭ غۇلغۇلا قوزغىدى. خەلق «ئۈستىمىزدىكى بۇ زۇلۇم تېغى ئاخىر ئاغدۇرۇلدى. ئەمدى كۈنىمىز ياخشى بولۇپ قالار» دېيىشتى. زىيالىيلار، تەرەققىيپەرۋەر زاتلار، سودىگەرلەر مۇستەبىت سىياسەتنىڭ ئورنىغا جۇمھۇرىيەت تۈزۈمىدىكى دېموكراتىك سىياسەتنىڭ يۈرگۈزۈلۈشىنى ئۈمىد قىلىشتى.

پەن ياۋنيەن سىياسىي ئۆزگىرىش قىلغان كۈنلەردە ئابدۇخالىق ئۇيغۇر ئۈرۈمچىدە ئىدى. ئۇمۇ ئىلغار زاتلارغا ئوخشاش كونا فېئوداللىق ھاكىمىيەت تۈزۈمى ئورنىغا يېڭى جۇمھۇرىيەت تۈزۈمىنىڭ ئورنىتىلىشىنى ئۈمىد قىلاتتى. ئۇ 8 - ئاينىڭ بېشىغىچە ئۈرۈمچىدە تۇرۇپ ۋەزىيەتنى كۆزەتتى. بىراق، بىر ئايغىچىلىك بىرەر يېڭىلىقنىڭ شەپسىسى بولمىدى. ھۆكۈمەت ئىشلىرى كونا پېتىچە قېلىۋەردى. جىن شۇرېن رەئىس بولۇپ ئۇزۇن ئۆتمەيلا «خەزىنە قۇرۇقىلىپ ئەسكەرلەرنىڭ تەمىناتى ئۈزۈلۈپ قالدى» دېگەننى باھانە قىلىپ، پۇقرادىن كېلەر يىللىق ئالدىغان باج - سېلىقنى بالدۇر يىغىۋېلىش توغرىسىدا پەرمان چۈشۈرۈلدى. جىن شۇرېننىڭ ھاكىمىيەت ئۈستىگە چىقىپلا خەقنى

ئىقتىسادىي تەرەپتىن تالان - تاراج قىلىشنى جىددىيلەشتۈرىدىغان بۇنداق تەدبىرى خەلقنىڭ نارازىلىقىنى قوزغىدى.

ئابدۇخالىق ئۇيغۇر 8 - ئاينىڭ بېشىدا ئۈرۈمچىدىن تۇرپانغا قايتىپ كەلدى. شائىرنىڭ قايتىپ كەلگەنلىكىنى ئاڭلىغان دوست - بۇرادەرلىرى شۇ كۈنلا ئۇنى يوقلاپ پەتىگە كېلىشتى. - بۇنداق بولۇشنى بىلگەن بولساق، ئۆزلەنى بالدۇرلا ئۈرۈمچىگە چىقۇرتۇردىغان ئىشكەندۇق، بۇرادەر، - دېدى ھەبىبۇللا ئەپەندى گېپىنى داۋام قىلىپ، - ئۇزاق يىللاردىن بۇيان پۇقرانىڭ ئۈستىدىن بېسىپ تۇرغان قارا تاش ئۆزلە ئۈرۈمچىگە چىقىپلا ئاغدۇرۇپ تاشلاندى ئەمەسمۇ؟! - شائىرنىڭ ئايىقى ياراشتى، - دېدى ھېسامدىن زۇپەر كۈلۈپ تۇرۇپ.

- بىزلەرمۇ بۇ يەردە ئۈرۈمچىدىكى سىياسىي ئۆزگىرىشتىن خەۋەر تاپقان. خەقتىن ئاڭلىغان ھېساب ئەمەس، قېنى ئۆز ئاغزىلىرىدىن بىر ئاڭلىلى، - دېدى ئەكبەرخان.

- سىياسىي ئۆزگىرىش قوزغىغان پەن ياۋنيەن باشلىقىدا ياپونىيىدە ئوقىغانىكەن، - دېدى ئابدۇخالىق ئۇيغۇر دوستلىرىغا قاراپ، - ئۇ ئۆزى ئۈرۈمچىنىڭ ۋالىيسى، ئۆلكىلىك خارىجى مەھكىمىسىنىڭ باشلىقى، ھەربىي ئىشلار نازارىتىنىڭ نازىرى ئىدى. ئۇنىڭ يەنە بىر ئىسمى پەن دۇيىڭ، يادىڭلاردا باردۇ، ئۇ تېخى تۆت ئاي بۇرۇنلا قاراشەھەردە سەنمىنچۈيىنى ئۆگىنىش كۇرسى ئېچىۋىدى ...

ئاڭلاپ ئولتۇرغانلار باشلىرىنى لىڭشىتىشتى. ئابدۇخالىق ئۇيغۇر ئۇلارغا 1928 - يىلى 7 - ئاينىڭ 7 - كۈنى ئۆلكىلىك رۇسچە سىياسىي قانۇن مەكتىپىنىڭ 2 - قارارلىق ئوقۇغۇچىلىرىنىڭ ئوقۇش پۈتتۈرۈش مۇراسىمىدىن كېيىنكى زىياپەتتە، پەن ياۋنيەن تەرىپىدىن ياك زېڭشىننىڭ قانداق ئېتىپ ئۆلتۈرۈلگەنلىكىنى، مەمۇرىي ئىشلار نازىرى جىن شۇرېننىڭ ئون نەچچىلا ئادىمى بار

ئابدۇخالىق ئۇيغۇر

پەن ياۋنيەن ۋە ئۇنىڭ شېرىكى رۇسچە سىياسىي قانۇن مەكتىپىنىڭ ئىلمىي مۇدىرى جاڭ چۇڭشىنى نەق مەيداندىلا ئېتىپ ئۆلتۈرۈپ، ئۆلكىلىك ھۆكۈمەتنىڭ رەئىسلىك تەختىگە چىقىۋالغانلىقىنى تەپسىلىي ھېكايە قىلىپ سۆزلەپ بەردى. ئىشك ئېچىلدى.

— ئەسسالامۇئەلەيكۇم!

ئابدۇخالىق ئۇيغۇرنىڭ گېپىنى دىققەت بىلەن ئاڭلاپ ئولتۇرۇشقان دوست - بۇرادەرلەر تەڭلا دېگۈدەك ئىشككە قارىدى. ئىشككە مەيدىسىگىچە چۈشكەن مەشۇتتەك ئاپئاق ساقىلىنى سىلاپ ساۋۇت مەزىن تۇراتتى.

— ۋەئەلەيكۇم ئەسسالام! كەلسىلە، مايزىن ئاكا، — دېدى

ئابدۇخالىق ئۇيغۇر ئورنىدىن تۇرۇپ.

ساۋۇت مەزىن ئالدىراش كېلىپ شائىر بىلەن قول ئېلىشىپ كۆرۈشتى. ئۇ بىر ھازا تىنچ - ئامانلىق سوراشقاندىن كېيىن مېھمانلارنىڭ قاتارىدىن ئورۇن ئالدى.

ساۋۇت مەزىن كىرىپ ئابدۇخالىق ئۇيغۇرنىڭ گېپىنى بۆلۈۋەتكەندىن كېيىن ئۆي ئىچىدە پاراك قولاشمىدى. ساۋۇت مەزىن ئۇنىڭغا - بۇنىڭغا ئالاڭغىراپ قاراپ قويۇپ، ئابدۇخالىق ئۇيغۇرغا دېدى:

— ھوي شاھىر، تۇرپاننى ئۇنداقمۇ ئۇزاق تاشلىۋاتاملا، ھوي، ئاتام بىلەن ئاتام بارىدى، خوتۇن بىلەن بالام بارىدى، ساۋۇت مەزىنىدەك نەزمىگە خۇشتار قولۇم - قوشنىلىرىم بارىدى دەپ باقسىلا بولمامدۇ؟ يە شاھىر دېگەن شۇنداق بولامدۇ؟

— ھا - ھا - ھا!

— ھى - ھى - ھى!...

ساۋۇت مەزىننىڭ بۇ گېپى بىلەن ئۆي ئىچىدە كۈلكە كۆتۈرۈلدى. ئابدۇخالىق ئۇيغۇرمۇ كۈلۈمسىرەپ:

— ئۈرۈمچىدىن پاتلا قايتۇرمەن دەپتىمەن، ئۇ يەرگە چىقىپ

شۇنداق ئۇزۇن تۇرۇپ قالدىم، مايزىن ئاكا، — دېدى.

— شاھىر، نەزمىلىرىنى ئاڭلىمىغىلى خېلى گاڭ^① بوپقالدى،
ئۇنداق قىلمىسىلرا، يېڭىدىن يازغان نەزمىلىرىنى ئاڭلاپ باقىنى.
ساۋۇت مەزىنىنىڭ بۇ گېپى ھەممەيلەنگە ماقۇل كەلدى.
— مايزىن ئاكام دۇرۇست گەپ قىلدى، قېنى ئابدۇخالىق، بىر
شېئىر ئوقۇپ بەرسىلە، — دېيىشتى دوستلار بىردەك ھالدا.
ئابدۇخالىق ئۇيغۇر يانچۇقىدىن يېڭى يازغان بىر شېئىرنى
چىقىرىۋىدى، ساۋۇت مەزىن بويىنى سوزۇپ قاراپ ئورنىدىن
تۇرۇشقا تەمشەلدى. ساۋۇت مەزىنىنىڭ «شېئىرنى مەن ئوقۇيمەن»
دەپ كىچىك بالدەك تالىشىدىغان مەجەزنى ياخشى بىلىدىغان
ئەكبەرخان دەرھاللا:

— ئولتۇرۇۋالسىلا، مايزىن ئاكا، شېئىرنى يازغان ئادەم ئۆزى
ئوقۇسا، قۇلاققا تېخىمۇ ياخشى ئاڭلىنىدۇ، شائىر شېئىرنى
ئۆزى ئوقۇپ بېرىدۇ، — دېدى.
ئەكبەرخاننىڭ بۇ گېپىگە ھەممەيلەن كۈلۈشۈپ كېتىشتى.
ساۋۇت مەزىن گويا ھېچ ئىش بولمىغاندەك پەرۋاسزلىق بىلەن
ئابدۇخالىق ئۇيغۇرنىڭ ئاغزىغا قاراپ ئولتۇراتتى.
ئابدۇخالىق ئۇيغۇر ئۆي ئىچىدە كۈلكە بېسىقاندن كېيىن،
«قاملاشمىدى» ناملىق شېئىرنى ئوقۇشقا باشلىدى:

ئادىمى ئالماشتىۋ، يولى، تۈزۈم ئالماشمىدى،
جىن^② دېگەننىڭ ئىشلىرى مىسقالچىمۇ قاملاشمىدى.

ياڭ^③ ئۆلۈپ تاپتى لەھەت، بولمامدىكەن جۇمھۇرىيەت،
بەرمىسە جۇمھۇرىيەت، بۇ ئىشلىرى قاملاشمىدى.

① گاڭ — ۋاقىتنىڭ تۇرپان شېۋىسى.

② جىن - جىن شۇرپىن.

③ ياڭ - ياڭ زېڭشىن.

ئاتى جىننىڭ ئۆزى جىن، جىننىڭ كۈنى بولغاي قىيىن،
ئېتىبارى بىر تىيىن، قىلغان ئىشى قاملاشمىدى.

ئابدۇخالىق نەرە تات، ئەنە قالقان، ئەنە ئات،
ئۇخلاپ يېتىش بەك ئۇيات، جىننىڭ ئىشى قاملاشمىدى.

شائىر شېئىرنى ئوقۇپ بولغاندا، ئۆي ئىچى جىمجىتلىققا
چۆمگەنىدى. بۇ جىمجىتلىقنى ساۋۇت مەزىن بۇزدى:
— مەم - مەم، شاھىر، «قالماشمىدى، ۋاي قالماشمىدى»
ئەگەرچەندە قالمىشىپ قالغان بولسىزە، خۇدايىم پاناھ بەرگەي،
نەزمە دېگەننى قانچىلىك كېلىشتۈرۈپ يازۇردىلاكىن تاڭ؟
ساۋۇت مەزىننىڭ بۇ گېپى يەنە كۈلكىگە سەۋەب بولۇپ ئۆي
ئىچىدە بىر پەس كۈلكە كۆتۈرۈلدى. بىر ھازادىن كېيىن ساۋۇت
مەزىن ئورنىدىن تۇرۇپ:
— خوش ئەمىسە، ھەر قايسىلىرى ئولتۇرغان جايلىرىدىن
قوزغىلىشىمىسىلا، مەن چىقىپ تەرەت يېڭىلاپ مېچىتىگە
ماڭمىسام بولمايدۇ، — دەپ ئۆيدىن چىقىپ كەتتى.

① قالماشمىدى — «قالماشمىدى» نىڭ تۇرپان شېۋىسى.

يول دېگەن شۇ

1929 - يىلى 5 - ئاينىڭ بىر كۈنى، تۇرپاندا ئۈجمە پىشقان چاغ ئىدى. موللا روزمەتنىڭ كېسەل بولۇپ ئورۇن تۇتۇپ يېتىپ قالغىنىدىن خەۋەر تاپقان ئابدۇخالىق ئۇيغۇر ئۇ پېشقەدەم شائىرنى يوقلاپ كېلىش ئۈچۈن ئەتىگەنلىك چايدىن كېيىن ئاتلىق يولغا چىقتى.

ئەسلىدە شائىر موللا روزمەت ناھايىتى ساغلام، تېتىك، خۇش چاقچاق ئادەم ئىدى. ئۇ ياشنىپ قالغانلىقىغا قارىماي، بىناكارلىق ھۈنرىنى تاشلىماي تامچىلىق قىلاتتى. ئالدىنقى يىلى ئۇ تۇرپان يېڭىشەھەردە بىر باي سودىگەرنىڭ دۈكىنىنى سېلىۋاتقاندا، تام ئۈستىدىن يىقىلىپ كېتىپ پۈتى سۇنۇپ كەتكەن، شۇنىڭدىن كېيىن كېسەلچان بولۇپ قالغانىدى. شۇڭا، ئابدۇخالىق ئۇيغۇر پات - پات ئۇنى يوقلاپ تۇراتتى.

ئابدۇخالىق ئۇيغۇر ئېتىنى مېڭىشىغا قويۇپ بېرىپ كۈنئەھەرنىڭ ئۇدۇل جەنۇب تەرىپىگە جايلاشقان يار بېشى مەھەللىسىگە يېقىنلاشتى. ئۇ يولدا كالىغا مىنگەن دېھقاننى ئارىغا ئېلىۋېلىپ «ۋاي كالىدىن چۈشمە، ۋاي كالىدىن چۈشمە!» دەپ ۋارقىرىشىپ كېلىۋاتقان بىر توپ كىشىلەرنى كۆردى. ئابدۇخالىق ئۇيغۇر «بۇ نېمە ۋەقە ئۆزى» دەپ ئالدىدا ئۆزى تەرەپكە قاراپ كېلىۋاتقان بىر توپ ئادەملەرگە قىزىقىپ قالدى - دە، «چۆۋ!» دەپ ئۈزەڭگىدىكى پۈتى بىلەن ئېتىنى دۈۋىتىۋىدى، تورۇق ئات يورغىلاپ يۈرۈپ كەتتى. بېشىغا كۈل رەڭ شىلەپە كىيىپ، ئۈچسىدىكى ئاق پانچۇ كۆڭلىكىنى ئۇچۇرتۇپ، ئارغىماق

نەسىللىك تورۇق ئاتنى يورغىلىتىپ كېلىۋاتقان ئابدۇخالق ئۇيغۇرنى تونۇۋالغان دېھقانلار ئۇ يېتىپ كەلگۈچە كالنى يېتىلەپ يولنىڭ چېتىگە ئەپچىقپ توختىدى. ئۇنىڭغىچە ئابدۇخالق ئۇيغۇر ئۇلارنىڭ ئۇدۇلغا يېتىپ كېلىپ ئاتتىن چۈشتى.

— ئەسسالامۇ ئەلەيكۈم! — دېھقانلار شۇنداق دېيىشىپ ھۆرمەت بىلەن شائىرغا سالام بېرىشتى.

— ۋە ئەلەيكۈم ئەسسالام! — ئابدۇخالق ئۇيغۇر ئۇلارنىڭ سالامىغا جاۋاب قايتۇرۇپ ئالدىدىكى ئىككى پېشقەدەم دېھقان بىلەن قول ئېلىشىپ كۆرۈشتى.

شۇ ئەسنادا، كالغا مىنىۋالغان ئوتتۇرا ياشلىق دېھقان كالدىن چۈشۈشكە تەمشەلدى. ئۇنىڭ يېنىدىكى ئۇنىڭغا قاراپ تۇرغان ئىككى ئادەم تەڭلا:

— ۋاي نۇراخۇن، بولدى، بولدى، كالدىن چۈشمە! — دەپ ۋارقىرىشىپ كەتتى.

كالنىڭ ئۈستىدىكى قارمۇتۇق چىرايى ئاچچىقىدىن بېغىرەڭ تۈسكە كىرىپ تىترەپ تۇرغان، دوغىلاق كەلگەن، كەكە ساقاللىق نۇراخۇن ئىسىملىك ئادەم يۇلقۇنۇپ ئىككى دېھقاننىڭ قولىدىن ئاجراپ كالنىڭ ئۈستىدىن يەرگە چۈشۈشكە تىرىشاتتى. دېھقانلار بولسا ھولۇقۇپ جىددىيلەشكەن ھالدا «بولدى قىلسىنا ئەمدى، كالدىن چۈشمىسىنا» دېيىشەتتى.

بۇ ئىش ئابدۇخالق ئۇيغۇرغا غەلىتە تۇيۇلدى. ئۇ كالا ئۈستىدىكى نۇراخۇنغا قاراپ ئۇنىڭغا سەپسىلىپ چىققاندىن كېيىن ئالدىدىكى پېشقەدەم دېھقاندىن سورىدى:

— بۇ نېمە گەپ ئۆزى؟

پېشقەدەم دېھقان «ئەھ - ھى!» قىلىپ مېيىقىدا كۈلۈپ قويۇپ «خەپشۈك» دېگەندەك، كالنىڭ يېنىدا تۇرغان ھەمراھلىرىغا بىر قارىۋېلىپ نەزەرىنى ئابدۇخالق ئۇيغۇرغا يۆتكەپ، سەل قورۇنغاندەك خىجالەت بولۇپ دېدى:

— شائىر، بىز تەرەپپالا ئۆزلەنىڭ يوللىرىنى توسۇپ قويغاندەك ئىش قىلغىنىمىزغا ئۆزلەدىن خىجىل بولۇپ ئىزا تارتىپ تۇرۇپتىمىز، يۇرت دېگەندە ھەر قىسما ئىشلار بولۇر كەن.

— ئۇنداق دەپ كەتمەڭ. ئۈنچىلىك تۈزۈت قىلىش بىھاجەت، — دېدى ئابدۇخالق ئۇيغۇر كەمتەرلىك بىلەن.

قىسقا داۋاملاشقان بىر پەس سۈكۈتتىن كېيىن پېشقەدەم دېھقان كالا ئۈستىدىكى نۇراخۇننىڭ ۋەقەسىنى سۆزلەپ بەردى:

نۇراخۇن بايلارنىڭ كارىزىنى چاپىدىغان دېھقان بولۇپ، بۈگۈن ئەتىگەنلىك ناشتىدىن كېيىنلا ئېغىلدىكى كالىسىنى ئىشىك ئالدىغا ئەپچىقىپ مىنىپ كارىز بېشىغا قاراپ يول ئاپتۇ. ئۇ بىر ئاز مېڭىپ كارىز چېپىشقا ئىشلىتىدىغان پوچىسىنى^① ئۆيدە ئۇنتۇپ قالغانلىقىنى سېزىپ كەينىگە قايتىپتۇ. ئۇ ئىشىك ئالدىغا كېلىپ ئۆيدە قالغان خوتۇننى چاقىرىپتۇ. ئۇنىڭ خوتۇنى يېتەرخان ئىشىكتىن بېشىنى چىقىرىپ:

— نېمە ئىش؟ — دەپ سوراپتۇ.

نۇراخۇن كالىدىن چۈشمەيلا:

— پوچىنى ئەپچىقىۋاتسىنا، ئۇنتۇپ قاپتىمەن، — دەپتۇ.

يېتەرخان خېمىر يۇقى قولىنى پۇلاڭلىتىپ:

— كۆرمىدىمۇ، تونۇرغا نان يېقىشقا خېمىر يۇغۇرۇۋاتمەن، كالىدىن چۈشۈپ ئۆزى ئالغاي ئۇ پوچى دېگەن بىر نېمىسىنى، — دەپتۇ.

نۇراخۇننىڭ ئاچچىقى يامان، مىجەزى چۈس ئادەم بولغاچقا:

— مەن ئىشقا ئالدىراۋاتمەن، تولا قۇرۇق گېپىڭنى قويۇپ پوچىنى چاپسان ئەپچىقىپ بەر! — دەپ ۋارقىراپتۇ.

يېتەرخانمۇ ئۆزۈمنىڭ راست دەيدىغان خوتۇن بولغاچقا:

— كالىنىڭ ئۈستىگە تېقىمىنى قارا يىلىمدا يەملەپ

① پوچى — كارىز چېپىشتا ئىشلىتىدىغان خوتۇننىڭ بىر تۈرى.

قويمىغاندىكىن، ئۆزى يەرگە چۈشۈپ ئۇ بىر نېمىسىنى ئاۋالغاي! — دەپ پوچنى ئەپچىقىپ بەرمەپتۇ. — مەن تام قوشنا بولغاچقا، بۇ ۋاڭ - چوڭ گەپ - سۆزلەرنى ئاڭلاپ قېلىپ ئىشىك ئالدىغا چىقىپ نۇراخۇننىڭ قېشىغا كېلىشىمگە، — دەپ سۆزىنى داۋام ئەتتى پېشىقە دەم دېھقان، — ئاچچىقىدا يېرىلىپ كەتكۈدەك بولغان نۇراخۇننىڭ ئاغزىدىن: «پوچنى ئەپچىقىپ بەرمىسەڭ بوپتۇ، مەن بۈگۈن مۇشۇ كالىنىڭ ئۈستىدىن يەرگە چۈشىدىغان بولسام، سەندەك خوتۇن ئۈچ تالاق» دېگەن يامان گەپ چىقىپ كەتتى.

— ئاپلا نۇراخۇن، بۇ نېمە دېگىنىڭ ئۈكەمۇي، — دېگىنىمچە ئۇنىڭ يېنىغا يۈگۈرۈپ باردىم، بىراق مەن كېچىككەندىم. ئەگەر ئۇ كالىنىڭ ئۈستىدىن يەرگە چۈشۈپلا كەتسە، خوتۇنى يېتەرخان ئۈچ تالاق بولىدۇ - دە، ئۇلارنىڭ ئۆيى بۇزۇلۇپ چۆچۈرىدەك بەش بالىسى يېتىم قالىدۇ ئەمەسمۇ، بۇنداق بولسىزە، بەش نارەسىدىگە ئۇڭال بولمامدۇ. مەن گەپ قىلسام، نۇراخۇن:

— نېمە بولسا بولۇر، تەقدىر - ئاللا پېشانەمگە پۈتكەننى كۆردۈم. كالىنىڭ ئۈستىدىن يەرگە چۈشۈپ پوچنى ئۈزۈم ئەپچىقىپ ئىشىمغا ماڭمەن، — دەپ تۇرىدۇ.

مەن ئۇنى:

— بولدى پەيلىڭدىن يان، — دەپ تۇتۇۋالدىم. بۇنى ئىشىتكەن مەھەللىمىزدىكى قولۇم - قوشنىلار، ھەقەمسايىلەر دۇررىدە يىغىلىشىپ كېلىشتى. ھەممىمىز بۇ ئىشقا باش قاتۇردۇق. بىز:

— بۇ ئىش تازا چاتاق بولدى. نۇراخۇن كالىدىن يەرگە چۈشمەيزە ئولتۇرۇرمۇ؟ ئۇ ئەمدى يەرگە چۈشۈپلا كەتسە مەزىمى^①

① مەزىم — مەزلۇم سۆزنىڭ تۇرپان شېۋىسى.

ئۈچ تالاق بولىدىغان تۇرسا، ئەمدى بۇ ئىشنىڭ ئاقىۋىتى قانداق بولۇر، — دېيىشىپ بىر ئامال تېپىشقا تىرىشتۇق. بىرسى بىر نېمە دەپ، يەنە بىرسى يەنە بىر نېمە دەپ ئاخىر ھەممىمىز «شەرىئەتنىڭ شېخى قىرىق» دېگەن گەپ بار. باغرىدىكى قازى ئاخۇنۇمنىڭ ئالدىغا بېرىپ باقساق، قازى ئاخۇنۇم كىتاب كۆرۈپ بىر يول تېپىپ بۇ ئىشنى تۈزەپ قويۇر، دەپ باغرىغا قاراپ يولغا چىققان، ھازىر باغرىغا كېتىپ بارىمىز، شائىر ئەپەندىم.

بېشىقەدەم دېھقاننىڭ سۆزىنى تەستىقلاپ ئۇنىڭ ھەمراھلىرى «راست شۇنداق» دېيىشتى.

بۇ بىر توپ بىچارە دېھقانغا قاتتىق ئېچىنغان ئابدۇخالىق ئۇيغۇر كالا ئۈستىدىكى نۇر كارىزچىغا قاراپ ئۇلۇغ - كىچىك تىنىپ قويۇپ ئۈنچىقماي بىر پەس تۇردى. بىردىنلا ئۇنىڭ كاللىسىغا بىر ئەقىل كەلگەندەك بولدى، ئۇنىڭ قەلب ئاسمىنىدا ئاجايىپ بىر ئوي - پىكىر ئۇچقۇنى چاقىندى - دە، ئۆزىگە قاراپ تۇرغان دېھقانلارغا دېدى:

— كەينىڭىزلىرىگە قايتىڭىزلىر، مەھەللىگە بارغاندا بىر گەپ بولۇر.

بۇ گەپ بىلەن دېھقانلار ئۈمىدىنى ئابدۇخالىق ئۇيغۇرغا باغلاپ كەينىگە قايتىشتى. نۇر كارىزچى خىجالەت بولغان ھالدا:

— ئۆزلىرىدەك يۇرت كاتتىسىنىڭ ئالدىدا كالدىن چۈشمەي ناھايىتى سەت ئىش قىلدىم، ئېغىر ئالمىسىلا، شائىرىم، — دەپ ئابدۇخالىق ئۇيغۇردىن ئەپۇ سورىدى.

— «ئۆزۈم تاپقان بالاغا، نەگە باراي دەۋاغا» دەپ، ئۆزىڭىزگە ئۆزىڭىز تېپىۋالغان ئىش بولغاندىكىن، بوپتۇ، كېرەك يوق، — دېدى ئابدۇخالىق ئۇيغۇر دېھقانلار بىلەن بىرگە ئېتىنى يېتىلەپ كېتىۋېتىپ.

ئۇلار پاراخلىشىپ ئانچە ئۇزۇن ماڭمايلا مەھەللە ئىچىگە يېتىپ باردى. مەھەللە مەسچىتىنىڭ ئالدىدىكى بۈك - باراقسان

يوغان ئۈجمە راسا پىشىپ كەتكەندى. — كالىنى جۈجەمنىڭ^① ئاستىغا ئېلىپ بېرىڭلار، — دېدى ئابدۇخالق ئۇيغۇر توپ ئىچىدىكى ياشراق بىر دېھقانغا. شۇ گەپ بىلەن ئۇ دېھقان كالىنى يېتىلەپ ئۈجمەنىڭ ئاستىغا ئېلىپ كەلدى. ئابدۇخالق ئۇيغۇر نۇراخۇنغا بۇيرۇدى: — قېنى ئورنىڭىزدىن تۇرۇڭ. نۇراخۇن ئىنجىقلاپ بىر قولى بىلەن كالىنىڭ دۈمبىسىنى تاپىنىپ، يەنە بىر قولى بىلەن ئۈجمەنىڭ ئېگىلىگەن شېخىنى تۇتۇپ ئورنىدىن تۇردى. دېھقانلار «بۇنىڭ كەينىدىن شائىر نېمە دەرگىن» دەپ ھەيرانلىق ئىلكىدە ئابدۇخالق ئۇيغۇرغا قارىشىپ قېلىشتى. — ياخشى، — دېدى ئابدۇخالق ئۇيغۇر نۇراخۇنغا، — قېنى ئاۋۇ يوغان شاخنى تۇتۇپ جۈجەمنىڭ ئۈستىگە چىقىڭ. نۇراخۇن ھېچبىر ئىككىلەنمەيلا ئابدۇخالق ئۇيغۇر كۆرسەتكەن شاخنى تۇتتى. بۇنىڭدىن ھودۇقۇشۇپ قالغان بىر نەچچە دېھقان تەڭلا: — ۋۇي، ۋۇي، بولمىدى بۇ، بۇنداق قىلسا قانداق بولۇر؟! — دېيىشتى. ئابدۇخالق ئۇيغۇر ئۇلارغا قاراپ قولىنى كۆتۈرۈپ پۇلاڭشىتىپ «بولدى، گەپ قىلماڭلار» دېگەن شەرەتنى قىلدى، ئاندىن نۇراخۇنغا قاراپ: — قېنى، تېز بولۇڭ، — دېدى. نۇراخۇن بىرلا كۈچەپ شاخقا ئېسىلىپ لىككىدە ئۈجمەنىڭ ئۈستىگە — يوغان بىر شاخقا چىقىۋالدى. — ھە، مانا بۇ ئىشىڭىز جايىدا بولدى، قېنى ئەمدى ئاۋۇ ئېگىزىدىكى شاخقا چىقىڭ، — دەپ ئابدۇخالق ئۇيغۇر ئۈجمەنىڭ يەنە بىر شېخىنى كۆرسەتتى.

① جۈجەم — ئۈجمەنىڭ تۇرپان شېۋىسى.

بۇ ئىشنىڭ قانداق ئاقىۋەت بىلەن ئاخىرلىشىشىغا تەقەززا بولۇشۇۋاتقان دېھقانلار ئۈنچىقماستىن بىردە ئۈجمىنىڭ ئۈستىگە خۇددى ماي مۇندەك ئەپچىللىك بىلەن يامىشىپ چىقىپ كېتىۋاتقان نۇراخۇنغا قاراشسا، بىردە تەمكىن ھالدا بېلىنى تۇتۇپ تۇرغان سۈلەتلىك ئابدۇخالق ئۇيغۇرغا قارىشاتتى.

— جۈجەملەر پىشىپتىمۇ؟ — سورىدى ئابدۇخالق ئۇيغۇر نۇراخۇندىن.

— خېلى پىشىپتىغۇ بۇ بىر نېمە، — دېدى نۇراخۇن پەسكە قاراپ.

— ئۇنداق بولسا، — دېدى ئابدۇخالق ئۇيغۇر نۇراخۇنغا، — قورسىقىڭىز تويغۇچە جۈجەم يەڭ.

نۇراخۇن شائىرنىڭ گېپى بىلەن پىشىپ كۈمۈشتەك پارقىراپ كەتكەن ئۈجمىلەرنى ئۈزۈپ ئېلىپ ئاغزىغا سالغىلى تۇردى.

— ۋۇي، شائىر، مەن بىشەپ ئىش قىپتىمەن جۇمۇ، — دېدى ئۇ پەسكە قاراپ، — جۈجەمگە ئۈزلەمۇ ئېغىز تېگىپ باقسىلا.

— رەھمەت، ئۈزىڭىز يەڭ، — دېدى ئابدۇخالق ئۇيغۇر كۈلۈپ.

بۇ چاغدا دېھقانلار ئۆيلىرىدىن كېڭىز، كۆرپە ئاچقىقپ سايىگە سېلىپ بىر سورۇن راسلاشقاندى. بايقىق پېشقەدەم دېھقان ئابدۇخالق ئۇيغۇرنى كۆرپىگە تەكلىپ قىلدى. ئابدۇخالق ئۇيغۇر كۆرپىگە كېلىپ ئولتۇرۇشىغا، ئۇنىڭ ئالدىغا داستىخان سېلىنىپ ئۈسسۈزلۈك كەلتۈرۈلدى. ياشلاردىن بىر نەچچىسى بىر شالدىرشاپ^① ئەكېلىپ ئۈجمە ئىرغىتى. شالدىرشاپقا چۈشكەن ئۈجمىنى بىر نەچچە لېگەنگە ئېلىپ داستىخانغا ئەكېلىپ قويدى. — قېنى، جۈجەمگە ئېغىز تېگىپ باقسىلا، — دېيىشتى

① شالدىرشاپ — ئۈجمە ئېغىتىپ چۈشۈرىدىغان، ئىككى تەرىپىدە تۇتىدىغان

ياغىچى بار چوڭ داستىخان.

دېھقانلار. ئابدۇخالىق ئۇيغۇر ئۈجمىدىن ئازراق يەپ، رەھمەت ئېيتىپ ئورنىدىن تۇردى. ئۇ ئۈجمە دەرىخى ئۈستىدە تېخىچىلا ئۈجمە يەۋاتقان نۇراخۇنغا قاراپ دېدى:

— ھوي نۇراخۇن، جۈجەمگە تويدىڭىزمۇ؟

— ئەجەبمۇ بىر پىشىپ كېتىپتىكەنتۇق، بۇ بىر نېمىنى بىر قورساق يەۋالدىم دەپسىلەر، — دېدى نۇراخۇن كالىپۇكىدىكى شىرنىلەرنى ئالغىنى بىلەن ئېرتىۋېتىپ.

— ئۇنداق بولسا يەرگە چۈشۈڭ! — دەپ بۇيرۇدى ئابدۇخالىق ئۇيغۇر كەسكىنى بىلەن.

بۇ گەپ دېھقانلارنى ئالاقزادە قىلىۋەتتى.

— شائىر ئەپەندىم، بۇنداق بولسا قانداق بولۇر؟ — دېيىشتى ئۇلار تەتىرىشىپ.

— ياخشى بولىدۇ، چۈنكى نۇراخۇن كالىپۇكىدىن چۈشسەم خوتۇنۇم ئۈچ تالاق، دېگەن ئەمەسمىدى، — دېدى شائىر دېھقانلارغا چۈشەندۈرۈپ، — باياتىن ھەممىڭىزلەر كۆردىڭىزلەر، نۇراخۇن كالىپۇكىنىڭ ئۈستىدىن جۈجەمنىڭ ئۈستىگە چىقتى. ئۇ ئەمدى يەرگە چۈشسە جۈجەمنىڭ ئۈستىدىن چۈشىدىغۇ، ھەرگىز كالىپۇكىنىڭ ئۈستىدىن چۈشمەيدۇ. نۇراخۇن جۈجەمنىڭ ئۈستىدىن چۈشۈپ كەتسەم، خوتۇنۇم ئۈچ تالاق دېمىگەندۇ؟

بۇ گەپ دېھقانلارنى كۈلدۈرۈۋەتتى. ئۈجمە ئۈستىدە بۇ گەپنى ئاڭلاپ تۇرغان نۇراخۇن:

— مەن جۈجەمنىڭ ئۈستىدىن چۈشسەم، خوتۇنۇم ئۈچ تالاق دېگەن سۆزنى ئىللا - بىللا ئېغىزغا ئالمىدىم، ئاداشلار، — دېدى پەسكە قاراپ.

— دۇرۇس، نۇراخۇن ھازىر يەرگە چۈشسە جۈجەمنىڭ ئۈستىدىن چۈشىدۇ. يول دېگەن ئاشۇ، قورقماي چۈشۈۋېرىڭ، نۇراخۇن، — دېدى ئابدۇخالىق ئۇيغۇر كۈلۈمسىرىگەن پېتى.

بۇ گەپ بىلەن دېھقانلار ئۈستىدىن گويا بىر ئېغىر يۈكنى
ئېلىۋەتكەندەك يېنىك نەپەس ئېلىشىپ كۆڭۈللىرى سۆيۈنۈپ
كېتىشتى. پېشقەدەم دېھقانلار شائىرغا كەينى - كەينىدىن رەھمەت
ئېيتىشتى. شائىر ئۈجمىدىن يەرگە چۈشۈپ تۇرغان نۇراخۇنغا
كۆپ نەسىھەت قىلغاندىن كېيىن، دېھقانلار بىلەن خوشلىشىپ،
شائىر موللا روزىمەتنىڭ ئۆيىگە قاراپ يۈرۈپ كەتتى.

جۇدالىق زارى

1929 - يىلى يازدا ئابدۇخالىق ئۇيغۇرنىڭ تۆت ياشقا كىرگەن ئوتتۇرانچى ئوغلى ئابلىزجان بىلەن بىر ياشقا توشقان كەنجى ئوغلى ئابدۇرېشىخان ئاغرىپ قېلىپ بىر ئاينىڭ ئىچىدىلا كەينى - كەينىدىن ئالەمدىن ئۆتتى. ئىككى ئوغلدىن ئايرىلىش قايغۇ - ھەسرەت شائىرنىڭ قەلبىنى قاتتىق ئۇرتىدى. ئاچچىق ھىجران پىراقىدا ئازابلىنىۋاتقان شائىرنى دوستلىرى باشقا يەرلەرگە بېرىپ ئايلىنىپ ساياھەت قىلىپ كەلسە، كۆڭلى تەسكىن تاپار دەپ ئويلاپ قاراشەھەرگە يولغا سېلىپ قويدى.

ئابدۇخالىق ئۇيغۇر قاراشەھەرگە يېتىپ بارغان كۈنى ئالدىنقى يىلى بۇ يەردە ئېچىلغان سەنمىنجۇيى^① كۇرسىغا ئۆگىنىشكە كەلگەندە تونۇشۇپ قالغان ئارا ئىسىملىك موڭغۇل ئاغىنىسى بىلەن ئۇچرىشىپ قالدى. ئۇچراشمىغىلى بىر يىل بولغان ئىككى دوست قىزغىن كۆرۈشۈپ ئەھۋاللاشتى. ئەتىسى ئارا شائىرنى ئۇنىمىغىنىغا قويماي يايلاققا ئېلىپ كەتتى. ئابدۇخالىق ئۇيغۇر يايلاققا ئاران ئاغىنىلىرى بىلەن تونۇشۇپ قالدى. يايلاقنىڭ گۈزەل مەنزىرىسى شائىرنى ئۆزىگە قاتتىق جەلپ قىلىۋالدى. ئۇ ئارا بىلەن ھەر كۈنى يايلاقنى - گۈزەل مەنزىرىلەرنى ئاتلىق ئارىلاپ، ئىككى ھەپتىنىڭ قانداق ئۆتۈپ كەتكىنىنى تۇيماي قالدى. 15 - كۈنى ئارا ئۇنى ئۆزى بىلەن قاراشەھەرگە ئەكەپ قويدى. ئابدۇخالىق ئۇيغۇر قاراشەھەردىكى دوستلىرىنىڭكىدە بىر

① سەنمىنجۇيى - سۇن جۇڭشەننىڭ ئۈچ مەسىلى.

نەچچە كۈن تۇرۇپ تۇرپانغا قايتىپ كەلدى. بۇنىڭ بىلەن ئۇنىڭ قايغۇ - ھەسرىتى كۆتۈرۈلگەندەك بولغانىدى. ئۇ ئۆيىگە قايتىپ كېلىپ ئاتا - ئانا، ئۇرۇق - تۇغقانلىرى بىلەن كۆرۈشتى ۋە ھۇجرا ئۆيىگە كىرىپ قاتتىق چۆچۈپ كەتتى: تېخى بىر يېرىم ئاي بۇرۇن ساق قالغان سۆيۈملۈكى ئايىمخان ئورۇن تۇتۇپ ياتاتتى. ئۇنىڭ قىزىلگۈلدەك جىلۋىدار چىرايى زەپىرانىدەك سارغىيىپ، جۈدەپ، يۈز سۆڭىكى تومپىيىپ چىقىپ، تونۇغۇسىز ھالغا كېلىپ قالغانىدى.

شائىر سۆيۈملۈكنىڭ بۇ ھالغا چۈشۈپ قالغىنىنى كۆرۈپ يۈرىكى قاتتىق سىقىلدى. ئۇ ۋارقىرىۋېتىشتىن ئۆزىنى بېسىۋېلىپ ئىتتىك مېڭىپ ئايىمخاننىڭ يېنىغا كېلىپ ئولتۇردى - دە، ئىچى سىرىلغان ھالدا ئۇنىڭ پېشانىسىنى تۇتتى. ئايىمخان قەدىردانىنىڭ قولىنى چىڭ تۇتۇۋېلىپ ئۆكسۈپ يىغلاپ كەتتى. ئابدۇخالق ئۇيغۇر ئۇنىڭدىن ئەھۋال سوراپ، كۆڭۈل ئوۋلىغۇچى سۆزلەرنى قىلىپ، يىپەك قولىغا قىلىقى بىلەن رەپىقىسىنىڭ يامغۇردەك قۇيۇلۇۋاتقان يېشىنى سۈرتتى.

ئابدۇخالق ئۇيغۇر ئىمكانىيىتىنىڭ بارىچە ھەرىكەت قىلدى. داڭلىق تېۋىپلارنى تەكلىپ قىلىپ كېسەلنى كۆرسىتىپ داۋالانغان بولسىمۇ، ئايىمخاننىڭ ھالى كۈندىن - كۈنگە زەئىپلىشىشكە باشلىدى. شائىر سۆيۈملۈك رەپىقىسىنىڭ قېشىدىن كېچە - كۈندۈز ئايرىلمىدى.

بۇ بىر جۈپ ئاشىق - مەشۇق، ۋاپادار ئەر - خوتۇننىڭ مۇھەببىتى كارىز سۈيىدەك پاك، تۇرپان ئىسسىقىدەك قىزغىن، تۇرپانلىقلار قەلبىدەك ساددا، بىغۇبار، سەممىي ئىدى. ئۇ ۋىسال تاپقان ئون يىل مابەينىدە، خۇددى يېڭىدىن تويى بولغان قىز - يىگىتلەردەك بىر - بىرىنى قەدىرلەپ ئىنتايىن قىزغىن مۇئامىلە قىلىشاتتى. ۋاپادار دىلبىرىنىڭ ھالىدىن قاتتىق ئازابلانغان شائىر ئازغىنا ۋاقىت ئىچىدە خېلىلا ئېتىدىن چۈشۈپ جۈدەپ كەتتى.

ئابدۇخالق ئۇيغۇر

بىر كۈنى كېچىسى تاڭ ئاتارغا يېقىن ئايىمخان ئاچچىمىق ئىگىراپ توختىدى - دە، ئولتۇرۇشۇپ كەتكەن كۆزلىرىنى يوغان ئېچىپ ئابدۇخالق ئۇيغۇرغا قاراپ كۈلۈمسىرەپ ئۇنىڭ قولىنى چىڭ تۇتۇۋالدى. بۇنىڭدىن بىر ئىشنى سەزگەن شائىرنىڭ يۈرىكى «جىغىدە» قىلدى - دە، قەدىردانى ئايىمخاننىڭ قولىنى چىڭ تۇتۇپ كۆزلىرىگە تەلمۈرۈپ ئولتۇردى. بىر پەستىن كېيىن بىردىنلا ئايىمخاننىڭ قولى بوشاپ كۆزلىرى يۇمۇلدى. بۇ ئايرىلىشقا چىدىمىغان شائىر مەرھۇم مەھبۇبنى يىغا ئارىلاش ئېچىنىشلىق ئاۋازدا چاقىردى، لېكىن ئايىمخان ئۈنچىقارمىدى. چۈنكى ئۇ راستىنلا ھاياتلىق بىلەن ۋىدالاشقاندى.

ئۆي ۋە ھويلىدا قاتتىق يىغا - زار كۆتۈرۈلدى. قاتتىق مۇسبەت قايغۇسىغا چۆمگەن ئابدۇخالق ئۇيغۇر ئەقىللىق، ۋاپادار مەھبۇبى ئايىمخاننىڭ ھىجران دەردىدە باھار بۇلۇتىدەك ياش تۆكتى! ...

مەرھۇمنىڭ نەزىرلىرى بېرىلىپ بولغاندىن كېيىن شائىر ئۆز ھۇجرىسىدا يالغۇز ئولتۇرۇپ ھاياتىدىكى ئەڭ يېقىن سىردىشى، سۆيۈملۈك مەھبۇبنى ئەسلىدى، جۇدالىق قايغۇسىنى بېسىۋالماي دەريا - دەريا ياشلىرىنى تۆكۈپ ھەسرەت چەكتى، ئورنىدىن تۇرۇپ خاس خانىسىغا كىرىپ قولىغا قەلەم ئالدى - دە، ئاق قەغەزگە قىزىل سىيادا «مەرسىيە» دەپ ماۋزۇ قويدى. ئۇ دەرىزىدىن يىراققا بىر پەس نەزەر تاشلاپ ئويلانغاندىن كېيىن، قۇرلارغا چىرايلىق، ئۈستىخانلىق پۇچۇركا بىلەن قەلبىنىڭ مۇسبەت قايغۇ - ھەسرەتى سىڭگەن سۆز دۇردانلىرىنى ئۈنچىدەك تىزىشقا باشلىدى.

.....

ئاي ئىدى ئىسمىڭ سېنىڭ ئاي دېمەك لايىق ئىدى،
ئاي دېمەك بەلكى كېلىشمەس، كۈن دېمەك مۇۋاپىق ئىدى.

قىلمىدى بۇ ھالىغا دەۋران تەھەممۇل ئاقىبەت،
سالدى ئاغرىقنى تېنىڭگە كەتتى سەندىن ئافىيەت.

ئىرجىنى ئايات ئىلە كۆكتىن ساڭا كەلدى نىدا،
قىلمىدىڭ بىردەم تەۋەققىپ ئاقىبەت بولدۇڭ جۇدا.

ئاهىلەر، پەريادىلەر چىقتى پەلەكلەرگە بىر ئون،
كەلمىدىڭ قايتىپ ئەجەب كەلمەمدۇ ھېچ رەھمىڭ بۈگۈن.

ھەقىقتۇرسەن، چۈنكى ئالىي روھىڭغا يەر تار ئىدى،
ئالىي روھلار يەر يۈزىدە تۇرمىغى چوڭ ئار ئىدى.

.....

ياخشى ۋەسىپىڭ تا قىيامەتكە قەدەر تىلدا بولۇر،
خاس ساڭا بولغان مۇھەببەت تائەبەد دىلدا بولۇر.

.....

يۈرەك سۆزى

ئابدۇخالىق ئۇيغۇرنىڭ رەپىقىسى ئايىمخانى 1929 - يىلى 10 - ئايدا يىگىرمە تۆت يېشىدا ئالەمدىن ئۆتتى. ئۆمۈرلۈك، ۋاپادار يارىنى ئائىلىۋى تۇرمۇشنىڭ تۈۋرۈكى دەپ بىلگۈچى شائىر چەكسىز مۇسبەت، قايغۇ دېڭىزغا غەرق بولدى. شۇڭا ئۇ ماتەملىك قەلبىنىڭ لىرىك زارى - مەشھۇر مەرسىيىسىنى يازغانىدى. ئۇ ئۆز ھۇجرىسىدا تەنھالىق ئازابىنى چېكىپ ۋاپادار مەشۇقنى ئەسلىگىنىدە، تۆۋەن ئاۋازدا، ناھايىتى كۈچلۈك ھاياجان بىلەن تۆۋەندىكى مىسرالارنى ئوقۇيتتى:

ياخشىلاردىن ياخشىراق بىر بىباھا يولداش ئىدىڭ،
مەجنۇننىڭ لەيلىسىدەك دەردداش ئىدىڭ، سىرداش ئىدىڭ.

بۇ جاھاننىڭ لەززىتىگە سەن ئىدىڭ تەم بەرگۈچى،
ھەر گۈزەل بىر مەنزىرە بولسا ئاڭغا يەم بەرگۈچى.

غۇنچىگە كىم ئاغرىماس، كەتسە ئېچىلماستىن قۇرۇپ،
ياكى بىر ياش گۈل تۇرۇپ كەتسە ئېچىلماستىن تۈزۈپ.

تاشلىدىڭ جىسمىمىز گۈلۈم، روھان ھامانە بىرگە بول،
ھەم يىراقتۇر، ھەم ئېغىردۇر تۇرمۇشتا قالغان ئۇشۇ بول.

شائىر مەرھۇمە ئايىمخانىغا بولغان چوڭقۇر مۇھەببەت ۋە

ھۆرمىتىنى ئالىيجاناب، پاك قەلبىدە كىر قوندۇرماستىن ساقلاپ بىر يىلغىچە ئۇنىڭ پاك روھىغا قارىلىق تۇتۇپ، ئويۇن - تاماشا، توي - تۆكۈنلەرگە بېرىشنى تەرك ئەتتى. ئۇ پاك، ئالىيجاناب، ئەخلاقى پەزىلەتكە، ئەل ئىچىدە يۈكسەك ئابروى - ئىناۋەتكە ئىگە، قەددى - قامىتى كېلىشكەن، ئەقىللىق يىگىت بولغاچقا، ئۇنىڭغا قىزىقىدىغانلار كۆپ ئىدى. تۇرپاننىڭ داڭدار سودىگەر، بايلىرىدىن بىر قانچىسى بىر - بىرىدىن خۇپىيانە ھالدا ئابدۇراخمان مەخسۇمھاجى ئائىلىسىگە كىشى كىرگۈزۈپ، ئۆزلىرىنىڭ رەسىدە بولۇپ بويىغا يەتكەن خان قىزلىرىنى شائىرغا بېرىدىغانلىقىنى بىلدۈرۈشتى. ئوغلنىڭ مەجەز - خۇلقىنى ئوبدان چۈشىنىدىغان ئاتا - ئانا ئەزىز پەرزەنتىنىڭ ئازابلىق يۈرىكىنى پۇچىلىماسلىققا تىرىشاتتى. ئۇلار «قىزىمىزنى كېلىنلىككە بېرىمىز» دېگۈچىلەرنىڭ ئەلچىلىرىگە كۆپتىن - كۆپ رەھمەت ئېيتىپ، ئۇلارنى ئۆزىغاھلىق بىلەن ناھايىتى تەستە ئۇزاتتى. بۇ خۇسۇستىكى گەپ - سۆزلەرنى بولسا ئوغلدىن خۇپىيانە تۇتاتتى. بىراق، مەرھۇمە ئايىمخاننىڭ يىل نەزىرى ئۆتكەندىن كېيىن توي خۇسۇسىدىكى گەپ - سۆزلەر كۆپىيىپ كەتتى. توي مەسلىھەتى ئۈچۈن بۇ ئائىلىگە كېلىپ - كېتىدىغان «خالىس نىيەت» كىشىلەرنىڭ ئايىغى ئۈزۈلمەي قالدى. بويتاق ئوغلنى ئۆيلەپ قويۇش قارارىغا كەلگەن ئابدۇراخمان مەخسۇمھاجى خوتۇنى نىيازخان خېنىم بىلەن مەسلىھەتلىشىپ، بۇ ئىشتا ئوغلنىڭ رايىنى سىناپ كۆرۈش ئۈچۈن ئەرمەسىما خېنىمغا ئىلتىماس قىلدى. نىيازخان خېنىم ئانىسى ئەرمەسىما خېنىمغا:

— ئابدۇخالىق ئۆزلىرىنى ناھايىتى ياخشى ھۆرمەتلەيدۇ، گەپلىرىنىمۇ بىرماس، ھازىر ئۇ ھۇجرىسىدا دەم ئېلىۋاتىدۇ، ئۆزلىرى توي توغرىسىدىكى مەسلىھەتمىزنى ئۇنىڭغا دەپ بىر ماقۇل كەلتۈرەپ بەرسە، — دېدى.

— بولدى، شۇنداق بولسۇن، بۇ تازا چىنىمىدىكىدەك گەپ بولدى. بۇ ئىشقا مېنىڭمۇ خېلى ۋاقىتلاردىن بۇيان ئىچىم پۇشۇپ تۇرغان. ئابدۇخالىقنى ئالدىمغا چاقىرىڭلار، مەن ئۇنىڭ تومۇرىنى بىر تۇتۇپ باقاي. بىزنىڭ گېپىمىزگە ئۇمۇ بويۇن تولغىماس، — دېدى ئەرمەسىما خېنىم.

نىيازخان خېنىم شائىرنى چاقىرىپ قويۇپ، ئۆزى غىپلا قىلىپ ئۇيدىن چىقىپ كەتتى. پۇرسەتنى غەنىمەت بىلگەن موماي نەۋرىسىنىڭ سالام - سەھنىدىن كېيىنلا دەرھال گەپ باشلىدى: — ئابدۇخالىق بالام، تەقدىر شۇنداق بولىدىكەن. بىز بەندىلەرنىڭ ئۇنىڭغا ئەلھۆكەملىلا دەپ رازى بولۇپ كۆنمەكتىن باشقا چارىمىز يوق. رەھمەتلىك ئايىمخان قازالاپ كەتكىلىمۇ بىر يىلدىن ئېشىپ قالدى، يالغۇزچىلىق ناھايىتى تەس، بالام، ھۇجرىلىرىدا ھەمراھسىز يالغۇز ياتسىلا يامان بولىدۇ، خۇدانىڭ ئالدىدا گۇناھكار بولۇپ قالىدىغان گەپ، خۇدايىم بۇيرۇسا يۇرتىمىزنىڭ بەزەن نامدار، كاتتا بايلىرى ئۆزلىرىنى «بالا قىلىۋالساق» دېيىشىۋاتىدۇ.

ئەرمەسىما خېنىم سۆزلەشتىن توختاپ، سىنچى كۆزلىرى بىلەن نەۋرە ئوغلىنىڭ ئۇيقۇسىزلىقتىن قىزىرىپ كەتكەن كۆزلىرىگە تىكىلدى. ئۇ «يۈزى ئون بەش كۈنلۈك تولۇن ئايدەك دۇپدۈڭلەك تۇرىدىغان بىر ئوغۇل ئىدى، بۇ بالام. بۇ ئۇڭالغا ئەجەب سەپ سالماپتىمىنا، جۈدەپلا قاپتىغۇ، توۋا خۇدايىم، ئاناردەك قىپقىزىل تۇرىدىغان مەڭزىلىرى سارغىيىپ خېلىلا تارتىلىپ قاپتۇ، بۇ بالا جۇمۇ...» دېگەنلەرنى كۆڭلىدىن ئۆتكۈزۈپ، «قېنى گېپىمگە نېمە دەپ جاۋاب بېرىسەن؟» دېگەندەك قىلىپ بىر پەسكە ئۈندىمىدى. نەۋرە ئوغۇلمۇ ئېغىز ئاچماي ئولتۇرۇۋەردى. جىمجىتلىقنى ئاخىر يەنە موماي بۇزدى: — گەپ قىلمايلاغۇ، بالام، — دېدى ئۇ سۆزىنى داۋام قىلىپ، — ئۆزلىرىنى كۈپشۈگۈل قىلىۋالساق دېيىشىۋاتقان

كاتتىلەرنىڭ خان قىزلىرىدىن بىرىنى تاللاپ «بولدى» دېسە، خۇدايىم بۇيرۇسا ئۆزلىرىنى بۆلەكتىن توي قىلىپ ئۆيلەپ قويىلى. ھەي بالام، توققۇز ئاي، توققۇز كۈن قورساق كۆتۈرۈپ، بالا تۇغۇپ چوڭ قىلىپ «قىزىمىزنى سىلەرگە بېرىلى» دەپ ئېغىز ئاچماق ئوڭايىمۇ؟

ئەرەمسىما خېنىم ئۈمىدۋارلىق بىلەن نەۋرىسىنىڭ ئاغزىغا قاراپ جاۋاب كۈتتى. نەۋرە ئوغۇل ئېغىر - بېسىقلىق بىلەن ئانىسىغا ئۆز مۇددىئاسىنى چۈشەندۈرۈشكە باشلىدى:

— مۇتئۇەر كاتتىلارنىڭ ھىممەتلىرىگە كۆپ رەھمەت، ھەر قايسىلىرىنىڭ ياخشى كۆڭۈللىرىگىمۇ رەھمەت. ئانا، مەن كۆڭلۈمدىكى گېپىمنى ھېچقاچان ئۆزلەدىن يوشۇرۇپ باقمىغان. جان ئانا، ھەر قايسىلىرى بىلىشمەيۋاتاملا، ھازىر تويغا ھەۋەس قىلىدىغان چاغمۇ؟ ھازىر جاھاندا نېمە ئىشلار بولۇۋاتىدۇ؟ ئەل - يۇرت نېمە بولۇۋاتىدۇ؟ خەلقىمىز قانداق ئازاب - كۈلپەتلەرنى چېكىۋاتىدۇ؟ مەن قانداقمۇ ئۇلارنى ئويلىماي تۇرالايمەن؟ ئۆزىنى «مەن ئەلنىڭ ئوغلى» دەپ ھېسابلايدىغان بىر ئەر ئۆز مەشۇقىنى، ئۆز خۇشاللىقىنى، ئۆز بەختىنىلا ئويلىسا بولامدۇ؟ ئۇ بەك چاكنىلىق، تېتىقسىزلىق، بىمەنلىك بولمامدۇ؟ مەن ئۆزۈمنى ئەمەس، ئالدى بىلەن ئازاب ئىچىدە تۇرغان خەلقىمنى ئويلىشىم كېرەك، ئانا، ئۆزلىرى ئابدۇخالىق سۆزۈمنى ئاڭلىمىدى دەپ خاپا بولمىسلا، مېنى توي قىلىشقا سايى قىلغۇچىلارغا «ئۇ مەن ھازىرمۇ مەرھۇمە ئايىمخاننىڭ تەزىيىسىدىمەن» دەپ يۈرۈپتۇ، ھازىرچە ئۆيلەنمىگۈدەك دەپ قويسلا.

نەۋرىسىدىن بۇنداق جاۋابنىڭ چىقىشىنى كۈتمىگەن ئانا بىر ھازا ئۈندىمەي ئولتۇرۇپ قالدى. بىر مەھەل ئۆتكەندىن كېيىن ئۇلۇغ - كىچىك تىنىپ قويۇپ بېشىنى لىڭشىتىپ دېدى:

— بولدى، بالام، ئالدىرىغان شەيتاننىڭ ئىشى، خۇدايىم بۇيرۇسا، ئالدىرىماي - تېنىمەي، ئەتە - ئۆگۈنلۈككىچە تىرەنرەك

ئويلاپ باقسىلا.

ئارىدىن بەش كۈن ئۆتۈپ، ئابدۇخالىق ئۇيغۇرنىڭ دوستلىرىدىن ھېسامىدىن زۇپەر، ھەبىبۇللا ئەپەندى ئۇنى يېڭىشەھەرنىڭ غەربىدىكى پولۇچىنىڭ تاللىقىغا تەكلىپ قىلدى. ئۇلۇغ سۇ ئېقىۋاتقان ئۆستەڭ بويىدىكى يوغان باراقسان تالنىڭ سايبىسىدە ئولتۇرۇپ ھەبىبۇللا ئەپەندى توي ئىشىدىن گەپ ئاچتى. ھېسامىدىن زۇپەر يېڭىشەھەر، كۈنشەھەردىكى بىر قانچە بايلارنىڭ خان قىزلىرىدىن چېكىپ تۇرۇپ بىرنى تاللىۋېلىش توغرىسىدا مەسلىھەت بەردى. ئىككى دوست بىرى توختىسا بىرى سۆزلەپ، ئۇنى ماقۇل كەلتۈرۈشكە كۆپ ھەرىكەت قىلىشتى. ئابدۇخالىق ئۇيغۇر دوستلىرىغا كەسكىن ھالدا دەيدى:

— ئاتام بىلەن ئانام ئوغۇل ئۆيلەپ توي قىلىشقا شۇنچە ھەۋەس قىلىشىپ كەتكەن بولسا، ئىنىم ئابدۇقەييۇمنى ئۆيلەپ تۇرسۇن، مەن ھازىرچە ئۆيلەنمەيمەن.

ھېسامىدىن زۇپەر مەنىلىك قاراپ ھەبىبۇللا ئەپەندىگە كۆز قىسىپ قويدى. ھەبىبۇللا ئەپەندى ئابدۇخالىق ئۇيغۇردىن سورىدى:

— ئەزىز بۇرادەر، ئۆزلىرىنىڭ تويلىرىنى قاچان ئوينايىمىز بولمىسا؟

— مەن ھازىرچە ئۆيلەنمەيمەن. سىلەرگە يۈرەك سۆزۈمنى ئېيتسام، خەلقىم قاچان زۇلۇم - كۈلپەتتىن قۇتۇلۇپ ئەركىنلىك، ھۆرلۈككە ئېرىشىدىكەن، ئاشۇ كۈنى مېنىڭ تويۇم بولىدۇ، — ئابدۇخالىق ئۇيغۇر تىنىمىسىز شارقىراپ ئېقىۋاتقان سۇغا قاراپ شۇنداق دەيدى - دە، ئورنىدىن تۇرۇپ كەتتى.

خورۇششى پېرېۋۇد^①

1930 - يىلى 1 - ئايدا سوغۇق ئالدىنقى يىللاردىكىدەك قاتتىق بولدى. ئابدۇخالىق ئۇيغۇرنى بىر نەچچە كۈنگىچە كوچا - كويلاردا ئۇچراتمىغان ھېسامدىن زۇپەر بىر كۈنى چۈشتىن كېيىن ئۇنى كۆرگىلى كىردى. ئۇ خاس خانىغا كىرگەندە، ئابدۇخالىق ئۇيغۇر ئىشىككە كەينىنى قىلىپ ئولتۇرۇپ ئالدىدىكى ئوچۇق تۇرغان قېلىن بىر كىتابتىن قەغەزگە نېمىلەرنىدۇر كۆچۈرۈپ يېزىۋاتاتتى. شائىر ئۆز ئىشىغا شۇ قەدەر چىن ئىخلاسى بىلەن بېرىلگەندىكى، ھېسامدىن زۇپەرنىڭ ئۆيگە ئىشىكىنى ئېچىپ كىرگىنىنى تۇيىمدى. ئۇ خەت بىلەن تولغان ۋاراقلارنى ئالدىدىكى قېلىن بىر دەستە قەغەزنىڭ ئۈستىگە ئاۋايلاپ قويۇپ يەنە يېڭى ۋاراققا يېزىشقا باشلايتتى.

پەگادا بىر پەس تۇرغان ھېسامدىن زۇپەر يېنىك نەپەس ئېلىپ، پۇتىنىڭ ئۇچىدا ئاۋايلاپ دەسسەپ شائىرنىڭ كەينىگە كەلدى. ئۇ بىر قارايللا بىلىدىكى، ئابدۇخالىق ئۇيغۇر بىر رۇسچە كىتابنى ئۇيغۇرچىغا تەرجىمە قىلىۋاتاتتى. «پاھ، بىر نەچچە يىل بۇرۇن ئۇ «سۇ بويىدا»، «ئۈچ دۆلەت ھەققىدە قىسسە»، «قىزدا» راۋاقتىكى چۈش، نى بىزگە خەنزۇچىدىن ئۇرۇپ ھېكايە قىلىپ سۆزلەپ بەرگەندى، مانا ئەمدى بۇ ئورۇسچە كىتابنى ئانا تىلىمىزغا ئۇرۇپ يېزىۋېتىپتۇ - دە، بۇمۇ بىر قىزىق كىتاب بولسا كېرەك، يازسىلا، تېزىرەك يازسىلا، دوستۇم، بولدى»

① خورۇششى پېرېۋۇد - رۇسچە «ياخشى تەرجىمە» دېگەن سۆز

دېققەتلىرىنى چېچىۋەتمەي، ئىلاھىم قوللىرى دەرد كۆرمىگەي»
ھېسامىدىن زۇپەر شۇلارنى ئويلاپ كەينىگە بۇرۇلۇشىدى، قولىدىكى
قەغەز - قەلەمنى ئۈستەلگە قويۇپ كېرىلىپ ئەسنەشكە باشلىغان
ئابدۇخالىق ئۇيغۇر بىردىنلا ئۇنى كۆرۈپ قالدى ۋە دەرىۋ ئورنىدىن
تۇردى.

— ئۆزلە كىرگەنمىدىلە، سەزمەي قاپتىمەن، بىئەدەپلىك
بوپتۇ، كەچۈرگەيلا، — دەدى ئۇ دوستىنىڭ ئالدىغا بېرىپ قولىنى
سۇنۇپ.

ئىككى دوست قول ئېلىشىپ كۆرۈشتى.

— ھە، جىم - جىملا كىرىپ، يەنە جىم - جىملا كەينىلىرىگە
قايتىشلىرى نېمە ۋەجىدىن؟ — سورىدى شائىر خىجالەت بولۇپ
قىزىرىپ قالغان ھېسامىدىن زۇپەردىن.

— كىرسەم ئىش ئۈستىدىكەنلا، ئەھۋالنى كۆرۈپ كەينىمگە
يېنىشىم ئىدى، — دەدى ھېسامىدىن زۇپەر.

— كىرگەنلىرى ياخشى بولدى، ئۆزۈممۇ چارچاپ قالغانىدىم،
قېنى ئولتۇرسىلا، — شائىر دوستىنى ئورۇندۇققا تەكلىپ قىلدى.
ھېسامىدىن زۇپەر ئولتۇرۇۋېتىپ تۆت ئىلىك قېلىنلىقتىكى
قوليازمىنىڭ ئۈستىدىكى بىر ۋاراقنى ئېلىپ كۆز يۈگۈرتۈپ
چىقتى - دە، ئوقۇشقا باشلىدى: «ئاننا يېشىنىپ بولدى - دە،
كېچىلىك كىيىملىرىنى كىيىپ ئۇخلاش ئۈچۈن ياتتى، بىراق،
ئۇنىڭ كۆزىگە زادىلا ئۇيقۇ كەلمىدى...» ھېسامىدىن
زۇپەر ئوقۇشتىن توختاپ دوستىدىن سورىدى:

— بۇ ئورۇسچە كىتابنى ئۆز تىلىمىزغا ئۆرۈۋېتىپلا - دە؟

ئابدۇخالىق ئۇيغۇر بېشىنى لىگىشىتىپ جاۋاب بېرىپ دەدى:

— شۇنداق، بۇ بەك ياخشى كىتاب.

ھېسامىدىن زۇپەر قىزىقىپ سورىدى:

— كىم يازغانىكەن؟

ئابدۇخالق ئۇيغۇر كىتابىنىڭ ئوچۇق تۇرغان بېتىگە خەلچەپ^① سېلىپ قويۇپ كىتابىنى ياپتى - دە، ئۇنى ھېسامىدىن زۇپەرگە سۇنۇۋېتىپ دەيدى:

— دۇنياغا مەشھۇر رۇس يازغۇچىسى لېۋتولستوي. ھېسامىدىن زۇپەر زەڭگەر رەڭلىك قاتتىق مۇقاۋىلىق كىتابىنىڭ تېشىنى سىلاپ قويۇپ قارىۋىدى، ئابدۇخالق ئۇيغۇر: — بۇ «ئاننا كارىننا» دېگەن كىتاب. بۇنى ئۆز تىلىمىزغا ئاغدۇرۇپ مەشەگە كەلدىم، — دەيدى كىتابىنى ھېسامىدىن زۇپەرنىڭ قولىدىن ئېلىپ، بايا خەلچەپ سېلىپ قويغان يەرنى ئېچىپ كۆرسىتىپ.

— ياپىرىم، يېرىمنى ئۇرۇپ بوپتىلاغۇ، بۇنىڭ ھېكايىسىنى ئەمدى قاچان ئاڭلايمىز؟ — ھېسامىدىن زۇپەر شۇنداق دەپ دوستىغا قارىدى.

— بۇ كىتابىنى ئۆز تىلىمىزغا ئاغدۇرۇپ مۇشۇ يەرگە كەلگۈچە تۆت ئايدىن كۆپرەك ۋاقىت كەتتى، — دەيدى ئابدۇخالق ئۇيغۇر كۈلۈمسىرەپ، — قالغىنىنى ئىشلەپ بولغىچىمۇ يەنە شۇنچىلىك ۋاقىت كېتەرمىكىن. ھېكايىسىنى سۆزلىسەك، بىر نەچچە دوست - بۇرادەرلەرلا ئاڭلايدىكەن، تىلىمىزغا ئاغدۇرۇپ كىتاب قىلىپ يېزىپ قويساق، تېخىمۇ نۇرغۇن ئادەملەر ئوقۇمامدۇ؟ كەلگۈسىدە بىزدە نەشرىيات بولغاندا، ئەلۋەتتە، مۇشۇ خىل كىتابلارنى مىڭلاپ، تۈمەنلەپ بېسىپ چىقىرىمىز - دە.

— دېگەنلىرى دەر ھەقىقەت، دۇرۇس، بۇ ئىشنى ياخشى قىپتىلا، — دەيدى ھېسامىدىن زۇپەر چىن قەلبىدىن قوللاپ.

ئابدۇخالق ئۇيغۇر ئۈنچىقىمىدى. ئۆي ئىچى جىمجىتلىققا چۆكتى. دەل شۇ چاغدا پەلەمپەيدىن يۇقىرىغا چىقىۋاتقان ئاياغ تۇشى ئاڭلىنىپ، خاس خانىنىڭ ئىشىكى ئالدىغا چىقىپ توختاپ

① خەلچەپ - خەتكۈش.

قالدى. ئابدۇخالىق ئۇيغۇر ئورنىدىن تۇرۇشىغا ئىشىك بەشىگىلىگەنە قېقىلدى.

— مەرھەمەت! — دېدى ئابدۇخالىق ئۇيغۇر ئىشىككە قاراپ.
— ئەسسالام دوستلار! — دەپ ئىشىكنى ئېچىپ سالام بەرگىنىچە چىرايى سېرىق، كۆزلىرى كۆك، بەستىلىك، بوغان كەلگەن پىلاتوۋسكى كىرىپ كەلدى.

ئابدۇخالىق ئۇيغۇر ئۇنىڭ سالامىغا سالام قايتۇرۇپ ئالدىغا باردى. دە، قول ئېلىشىپ كۆرۈشۈپ ئۇنى ھېسامىدىن زۇپەرنىڭ يېنىدىكى ئورۇندۇققا تەكلىپ قىلدى. پىلاتوۋسكى ھېسامىدىن زۇپەر بىلەن قول ئېلىشىپ:

— ئەسسالام زۇپەر، دەپ دېدى، ھېسامىدىن زۇپەر:

— ئىزدىراستى، — دەپ ئۇنىڭ قولىنى سىقتى.

پىلاتوۋسكى ئورۇندۇققا ئولتۇرۇۋېتىپ ئۈستەلدىكى كىتابنى كۆرۈپ قالدى. پىلاتوۋسكى كىتابنى قولغا ئېلىپ خۇشاللىقىدىن ئاغزى ئېچىلىپ كۆزلىرى يۇمۇلۇپ كەتتى. دە، دېدى:

— ئاننا كارىننا؟

— شۇنداق، مەن «ئاننا كارىننا» رومانىنى ئانا تىلىمىزغا تەرجىمە قىلىۋاتىمەن، — دېدى ئابدۇخالىق ئۇيغۇر ئۇنىڭغا چۈشەندۈرۈپ.

پىلاتوۋسكى بىر كىتابقا، بىر شائىرغا قاراپ:

— پېرېۋودنا رومان ئۇيغۇرسىكى يازمىكۇ؟^① دېدى يەنە.

— ھەئە، — دېدى ئابدۇخالىق ئۇيغۇر بېشىنى لىگىشتىپ.
پىلاتوۋسكى قوليازىدىن بىر نەچچە بەتنى ئېلىپ باشمالتىقىنى چىقىرىپ:

— ئوچىن خوروشوۋ، خورۇشىي پېرېۋود، — دېدى.

— ئوچىن خوروشوۋ دېگۈدەك ئاغدۇرالمىدىم، ئۇنچە

① ئۇيغۇرچە مەنىسى: رومان ئۇيغۇر تىلىغا تەرجىمە قىلىنىۋاتىدۇ.

ئەمەس، — دەدى ئابدۇخالىق ئۇيغۇر بېشىنى چايقاپ كەمتەرلىك بىلەن.

پىلاتوۋسكى يەنە باشمالتىقىنى چىقىرىپ بايقى گەپنى تەكرارلىدى:

— ئوچىن خوروشوۋ، خورۇششى پېرېۋود ...

پىلاتوۋسكى تۇرپان كونسىتېتۇتسىيەسىنىڭ شەرقىي دەۋازىسىنىڭ بىر چاقىرىم شىمالغا قۇرۇلغان «دېھقانچىلىق يېڭى تېخنىكىسىنى كېڭەيتىش پونكىتى» نىڭ سوۋېت ئىتتىپاقىدىن تەكلىپ قىلىنغان يېزا ئىگىلىك تېخنىكىسى ئىدى. ئۇ تۇرپانغا ئالدىنقى يىلى كەلگەن بولۇپ، كېلىپلا سوۋېت ئىتتىپاقىدا ئوقۇپ كەلگەن بىر ئۇيغۇر شائىر بارلىقىنى ئاڭلاپ سۈرۈشتۈرۈپ يۈرۈپ ئىزدەپ تېپىپ، ئابدۇخالىق ئۇيغۇر بىلەن تونۇشۇپ قالغانىدى. شۇنىڭدىن كېيىن ئۇ شائىرنىڭ ئۆيىگە پات - پات كېلەتتى. ئۇلار سوۋېت ئىتتىپاقىنىڭ ئەھۋالى، ئىلىم - پەن تەرەققىياتى، ئەدەبىيات تىملىرىدا ئۇزاق - ئۇزاق سۆزلىشىپ كېتەتتى، بەزى كىشىلەر ئۇلارنىڭ رۇسچە گېپىگە قىزىقىپ، مەنىسىنى چۈشەنمىسىمۇ قېشىدا ئاڭلاپ ئولتۇرۇشاتتى.

كۈنلەر ئۆتۈپ بىر كۈنى پىلاتوۋسكى ئابدۇخالىق ئۇيغۇردىن ئۇيغۇر تىلىنى ئۆگىتىپ قويۇشنى ئۆتۈندى. شۇنىڭ بىلەن شائىر بۇ رۇس تېخنىكىغا ئۇيغۇر تىلىنى ئۆگىتىشكە باشلىدى. پىلاتوۋسكى تىرىشچان ئادەم بولغاچقا، بىر نەچچە ئايدىلا تۇرمۇشتا كۆپ ئىشلىتىلىدىغان سۆزلەرنى ئۆگىنىۋالدى. ئابدۇخالىق ئۇيغۇر ئۆز نۆۋىتىدە، ئىلگىرى ئۆگەنگەن رۇس تىلىنى مۇستەھكەملەپ پىلاتوۋسكىدىن بەزى نەرسىلەرنى ئۆگەندى.

ئىشلىك يېنىك قېقىلدى. ئابدۇخالىق ئۇيغۇر ئورنىدىن تۇرۇپ ئىشلىكنى ئېچىۋىدى، ئابدۇساتتار چۈشلۈك تاماقنىڭ تەييار بولغانلىقىنى ئېيتتى. ئابدۇخالىق ئۇيغۇر ھېسامىدىن زۇپەر بىلەن پىلاتوۋسكىنى پەسكە — ھويلىغا باشلاپ چۈشۈپ مېھمانخانىغا ئېلىپ كىردى، ئۇلار ئۈستىگە پېتىرمانتا بېسىلغان مەزىلىك پولۇنى ئىشتىھا بىلەن يېيىشكە باشلىدى.

تاماقتىن كېيىن پىلاتوۋسكى خوشلىشىۋېتىپ دەدى:

ئابدۇخالىق ئۇيغۇر

— ھازىر قىش ۋاقتى بولغاچقا، ماخا ئىش يوق. مەن ئەتە كېلىپ «ئاننا كارىننا» نى ئوقۇپ بېرەي، سىز تەرجىمە قىلىپ يېزىۋېرىڭ.

ئابدۇخالىق ئۇيغۇر بېشىنى لىڭشىتىپ ماقۇل بولدى.
ئەتىسى ۋەدە بويىچە پالاتوۋسكى ئەتىگەندىلا يېتىپ كەلدى.
ئۇلار خاس خانىغا چىقىپ قىزغىن ئىشقا كىرىشىپ كەتتى.

بۇلبۇل ناۋاسى

تۇرپان شەھىرىنىڭ غەربىي شىمالىغا جايلاشقان يار يېزىسىدىكى بۈك باراقسان دەل - دەرەخلەر بىلەن ئورالغان بەگ مەھەللىسى تۇتاش كەتكەن ئۈزۈملۈك باغلىرى، ئېرىق ئۈستەڭلەردە قىشۇ ياز توختىماي ئېقىپ تۇرىدىغان زۇمرەتتەك سۈزۈك سۇلۇق كارىزلىرى، ئالدى ئۈزۈم باراڭلىق، كەينى چوڭ باغلار بىلەن ئورالغان ئايۋان سارايلىق ھويلا - ئاراملىرى بىلەن كىشىنى جەلپ قىلاتتى. مەھەللىنىڭ ئوتتۇرىسىغا جايلاشقان نەبىخاننىڭ ھويلىسى كىشىلەرنىڭ دىققىتىنى ھەممىدىن بەك تارتاتتى. بەش مو يەرنى ئىگىلىگەن ئايۋان، سارايلىق بۇ چوڭ ھويلىنىڭ تاشقى دەرۋازىسى بەگ مەھەللىسىنى شىمالدىن جەنۇبقا كېسىپ ئۆتىدىغان چوڭ يولنىڭ غەربىي قاسنىقىغا جايلاشقاندى. چوڭ دەرۋازىدىن كىرگەندە، ئىككى يۈز مېتىر ئۇزۇنلۇقتىكى ئازادە، ئارامبەخش يېشىل كارىدور - ئۈزۈم بارىڭى ئىچكى ھويلىنىڭ دەرۋازىسىغا تۇتاشتى. تاشقى ھويلىغا مال ساقلايدىغان چوڭ ئامبار ئۆيلەر، خىزمەتكارلارنىڭ تۇرالغۇسى، ئات ئېغىللىرى جايلاشقاندى. يېشىل سىرلىنىپ، چىرايلىق گۈل نەقىشلەر چىقىرىلغان ئەگمە دەرۋازىدىن ئىچكى ھويلىغا ئۆتەتتى، ئىچكى ھويلىنىڭ شىمال تەرىپىگە كۈنگەيگە قارىتىپ ئېگىز كۆتەرمە قىلىنىپ سېلىنغان ئايۋان سارايدىكى يىگىرمە ئېغىز ئۆيدە نەبىخان ئائىلىسى، ئەكبەرخان، ئايالى سەنەۋەرخان ۋە ئەكبەرخاننىڭ ئانا بىر ئاتا باشقا مۇئەززەمخان، مۇيدىنخان، مۇئەتتەرخان، مۇختەرخان، غۇلامخان، نەسىردىنخان ئىسىملىك ئىنىلىرى، رسالەتخان،

ئەسلەتخان دېگەن سىڭىللىرى تۇراتتى.

ئىچكى ھويلىنىڭ غەربىي تەرىپى قىرىق مو يەرنى ئىگىلىگەن چوڭ باغقا تۇتاشتى. ئىچكى ھويلا بىلەن چوڭ باغنىڭ ئوتتۇرىسىغا جايلاشقان ئۆستەڭدە يىل بويى توختىماي بىر تاشلىق سۇ ئېقىپ تۇراتتى. ئەسلىدە بۇ چوڭ ھويلىدىكى ئۆيلەرنى بۇرۇن ئەھراخان تۆرە سالدۇرغانىدى.

ئەھراخان تۆرە ئەنجانلىق ئۆزبېك سودىگەر بولۇپ، 1887 - يىلى ئوتتۇز ئۈچ يېشىدا تۇرپانغا سودا ئىشى بىلەن كېلىپ تۇرۇپ قالغان. كېيىنكى بىر قانچە يىللاردا ئەھراخان يار يېزىسىدا چوڭ بىر پاختا زاۋۇتى قۇرغان. ئۇ رۇسىيە سودىگەرلىرى بىلەن پاختا دىگۋار توختامى تۈزۈپ سودا قىلىدىغان چوڭ سودىگەرلەردىن ئىدى. ئەھراخان 1907 - يىلى ئەللىك ئۈچ يېشىدا ئالەمدىن ئۆتكەن. بۇ چاغدا ئۇنىڭ تۇنجى ئوغلى ئەكبەرخان ئون ياشتا، قىزى رىسالەتخان يەتتە ياشلاردا ئىدى. ئەھراخان ئالەمدىن ئۆتكەندىن كېيىن ئۇنىڭ ئايالى مەريەمخاننى تۇغقانلىرى ئىككى نارسىدە بالىسىنى يات ئادەمگە خار قىلماسلىقىنى كۆزلەپ، ئەھراخاننىڭ يېقىن ئادىمى نەبىخانغا چېتىپ قويغان. شۇنىڭدىن كېيىن ئەكبەرخان باشقا ئىنى، سىڭىللىرى بىلەن نەبىخاننىڭ تەربىيىسىدە چوڭ بولغان.

نەبىخان مېۋىلىك باغقا، گۈل - گىياھلار، قۇشلارغا ھېرىسمەن ئادەم ئىدى. 1930 - يىلى 5 - ئايدا «نەبىخاننىڭ بېغىغا بۆلبۈل كەپتۇ» دېگەن خەۋەر تۇرپانغا پۇر كەتتى. ئەسلىدە تۇرپاندا بۆلبۈل يوق ئىدى. بۆلبۈلنىڭ سايىرىشىنى ياخشى كۆرىدىغان نەبىخان ئۈرۈمچى ۋە داۋانچىڭدىكى قىرچىنغۇلنىڭ ئورمانلىقلىرىدىن بىر نەچچە بۆلبۈلنى تۇتۇپ ھويلىسىغا ئەكېلىپ قەپەزدە باققان، بىر مەزگىل ئۆتكەندىن كېيىن بېغىغا قويۇۋەتكەن. شۇنىڭدىن كېيىن ئۇ بۆلبۈللەر باغدا يەرلىشىپ كۆپەيگەنىدى.

5 - ئاينىڭ ئاخىرى. بىر كۈنى ئەكبەرخان دوستلىرىنى بېغىغا

باراۋەتكە چىلىدى. يېڭىشەھەردىن ئابدۇخالىق ئۇيغۇر، ھېسامىدىن زۇپەر، ھەبىبۇللا ئەپەندى، يۇنۇسبەگ، پولاتباي، ئابدۇپەتتار ۋەلىيۇپ، مۇمىن ئەپەندى، لىتىپ ئەپەندى، ئەنەيتۇللا ئەپەندى، نىياز سەيپۇڭ، مۇپتۇل باي، ساجىت ئاخۇن قاتارلىق دوست - بۇرادەرلەر ئاش ۋاقتى بىلەن يېتىپ كېلىشتى. ئەكبەرخاننىڭ خىزمەتكارلىرىدىن ھەمدۇل ۋە مەتنىياز ئىككىسى مېھمانلارنىڭ ئاتلىرىنى ئېلىپ تاشقىرىقى ھويلىغا جايلاشتۇردى. مېھمانلار ئۈزۈم باراخلىرى بىلەن ئورالغان يېشىل كارىدوردىن ئۆتۈپ ئىچكىرىكى ھويلىنىڭ چىرايلىق دەرۋازىسىغا كېلىشىگە غازلار غاقلىدى. ئىچكىرىكى ھويلىدىكى ئايۋانغا ئېسىلغان قەپەزىدىكى شاتۇتى مېھمانلارنى يىراقتىن كۆرۈپ قېلىپ: «مېھمان كەلدى، مېھمان كەلدى!» دەپ سايىراپ خەۋەر بەردى. ئەكبەرخان مېھمانلارنىڭ ئالدىغا چىقىپ قىزغىن سالاملىشىپ ئۇلارنى مېھمانخانغا باشلىدى. نەبىخان كېلىپ مېھمانلار بىلەن سالاملاشتى.

مېھمانلار بۇ ياسىداق، كەڭ، ئازادە مېھمانخانغا كىرىپ خوتەننىڭ ئېسىل گىلەملىرى ئۈستىگە سېلىنغان دۇخاۋا كۆرپىلەردە بەھۇزۇر ئولتۇرۇپ، ناۋات سېلىنغان خۇش پۇراق چايدىن ئوتلاپ، داستىخاندىكى نازۇ نېمەتلەردىن ئېلىپ، تونۇردىن يېڭىلا قومۇرغان ئىسسىق شىرمان نانغا ئېغىز تەگدى. كەينىدىنلا چىرايلىق چىن تاۋاقلاردا غاز گۆشى بېسىلغان بەتتە پولى كەلتۈرۈلدى. راسا ئوخشىغان پولىنىڭ مەزىلىك ھىدى مېھمانلارنىڭ ئىشتىھاسىنى ئېچىۋەتتى. پولىدىن ئازراق، غاز گۆشىدىن كىچىككىنە يەپلا ئۈسسۈزۈك ئىچىپ ئولتۇرغان ئابدۇخالىق ئۇيغۇرغا كۆزى چۈشكەن ئەكبەرخان قەدىناس دوستىنى پولىدىن ئېلىشقا كەينى - كەينىدىن تەكلىپ قىلدى.

ياغدا سارغىيىپ قورۇلغان غازنىڭ يوغان پاقىقىنى مەزە قىلىپ يەپ ئولتۇرغان نىياز سەيپۇڭ ئابدۇخالىققا قاراپ:

— شائىر ھەقاچان ئۆزبەكنىڭ نارىنىغا ئىشىنىشىغا ساقلاپ ئولتۇرامدىكەن، — دېدى چاقچاق قىلىپ.

— ياق، ئۆزلە تازا بىلەلمەپتىلا، ئابدۇخالىق چۆچۈرگە ئىشىتىشىغا ساقلاۋاتىدۇ، — دېدى ھېسامىدىن زۇپەر.

— شائىرىمىز چۆچۈرگە ئامراق بولغاچقا، ئالاپتەن يۇمغاقسۇت سالغان چۆچۈرمىۇ تەبىئىي بولغانىدى. پولۇنىڭ قورسىقى باشقا، قېنى، ئابدۇخالىق، ئالسىلا، باقسىلا، — دېدى ئەكبەرخان شائىرغا قاراپ تەۋەزۇ بىلەن.

— رەھمەت، قېنى، ئۆزلەمۇ تەڭ ئالسىلا، — دېدى ئابدۇخالىق ئۇيغۇر ئەكبەرخانغا قاراپ خۇشخۇيلۇق بىلەن.

ئەكبەرخان مېھمانلار بىلەن ئولتۇرۇپ پولۇدىن ئازراق يېدى. ئابدۇخالىق ئۇيغۇرمۇ غاز گۆشىدىن ئازراق يېگەن بولدى. ئۇ تاماقنى ئەزلەدىن ئاز يەيتتى.

داستىخان يىغىشتۇرۇلدى. ئۆي ئىچى ئىسسىپ كەتكەندى.

ئەكبەرخان مېھمانلارنى باغقا تەكلىپ قىلدى.

ئۆيدىن مېھمانلار باغقا چىقتى. بۇ چوڭ باغقا ئۈرۈك، شاپتۇل، ئالما، نەشپۈت، ئانار، ئەنجۈر، ئۈزۈم قاتارلىق خىلمۇ خىل مېۋىلەر ئۆز رېتى بويىچە ئايرىم - ئايرىم يەرگە تىكىلگەن بولۇپ، ئېگىز، باراقسان ئۆسۈپ شاخلىرىنى كۆتۈرەلمىگۈدەك بولۇق مېۋە بولغانىدى. باغقا كىرگەن ئادەمنىڭ دىمىغىغا ئەنجۈرنىڭ خۇشبوۋى ھىدى گۈپۈلدەپ پۇراپ جانۇ تېنىنى ياپرىتىۋېتەتتى. باغ ئىچىدە شاختىن - شاخقا قونۇپ خەندان ئۇرۇپ سايراۋاتقان بۇلبۇللارنىڭ مۇڭلۇق جەزىدار ناۋاسى، كاككۇك، تۇرلىغا، ھۆپۈپلەرنىڭ نەغمىلىرى، سېرىق قۇشقاچلارنىڭ يېقىملىق ۋىچىرلاشلىرى يەنە قانداقتۇر بىر قۇشلارنىڭ شوخ سايراشلىرى بىر سىمفونىيىدەك كىشىنىڭ يۈرەك تارىلىرىنى تىرتىتەتتى. مېھمانلار باغ ئارىلاپ يۈرۈپ بىر ئوچۇقچىلىققا كېلىشتى. بىر مودىن ئوشۇق جايغا تىكىلگەن قىزىلگۈللەر ھۆپپىدە

ئېچىلىپ كەتكەن بولۇپ، خۇشبۇي پۇرىقى ئادەمنى مەستخۇش قىلاتتى. نېرىسىدا ئۆسكەن ئالما شېخىغا قونۇۋېلىپ بەس - بەس بىلەن سايراۋاتقان بۇلبۇللارنىڭ ناۋاسىغا قولاق سېلىپ ئۆزىنى ئۇنتۇغان ھالدا ئابدۇخالىق ئۇيغۇر تۇراتتى. ئۇ دوستلىرىنىڭ ئۆز ئەتراپىغا يىغىلغانلىقىنى تۇيىمىدى بولغاي، ھاياجانلانغان ھالدا شېشىر ئوقۇشقا باشلىدى:

جانلارغا راھەت ھۇزۇر بېغىشلار،
باغى ئىرەمنىڭ سالقىن ھاۋاسى،
دىللاردا ئىشقى ئوتىنى قوزغار،
زەپمۇ يېقىملىق بۇلبۇل ناۋاسى.

زەپمۇ يېقىملىق بۇلبۇل ناۋاسى،
ئەسەلتەن جانان مۇڭلۇق ناخشاڭنى.
بولۇپ ئىنتىزار ھىجران ئوتۇڭدا،
ۋەسلىڭگە قانغان ئاشۇ ئاخشامنى.

ئابدۇخالىق ئۇيغۇر شېئىرنى ئوقۇپ بولۇشىغا ئەتراپتا تۇرغان دوست - يارەنلەرنىڭ ئۇرۇشقان چاۋاكلردىن بىرى ئۆركۈگەن بۇلبۇللار پۇرىتىدە ئۇچۇپ كېتىشتى. پەقەت شۇ چاغدىلا دوستلىرىنىڭ ئۆزىنىڭ كەينىدە تۇرۇپ چاۋاك چېلىشىۋاتقانلىقىنى سەزگەن ئابدۇخالىق ئۇيغۇر ئۇلارغا قاراپ:

— تېخى مۇسەللەس ئىچمەيلا، مەست بولدىڭلارمۇ، نېمە؟
كىم ئۇ بۇلبۇلنىڭ سايرىشىغا چاۋاك ئۇرغان؟ — دېدى كۈلۈپ تۇرۇپ.

— بىز شاختا سايراۋاتقان بۇلبۇلغا ئەمەس، يەردە سايراۋاتقان بۇلبۇلغا چاۋاك چېلىۋاتىمىز، — دېدى نىياز سەيبۇك.
— شۇنداق، — دېيىشتى ئەتراپتا تۇرغانلار كۈلۈشۈپ.

— بەللى، گۈلگە گۈل كەلدى دېگەن مانا شۇ — دە، — دەدى مۇمىن ئەپەندى.

مېھمانلار باغنى بىر قۇر ئايلىنىپ چىقتى. ساھىبخانا ئۇلارنى باغنىڭ ئوتتۇرىسىدىن كېسىپ ئۆتىدىغان، ئىككى قىرغىقىنى رەڭگارەڭ گۈل — چېچەكلەر ئورمان ئېرىق بويىغا سېلىنغان گىلەملەرگە تەكلىپ قىلدى. مېھمانلار ساھىبخانىنىڭ تەكلىپى بىلەن گىلەملەرگە ئولتۇرۇپ سورۇن تۈزۈشتى. خىزمەتكار داستىخان سالدى، ئاندىن لېگەنلەردە راسا پىشىپ مەي باغلىغان ئاق ۋە چەڭگىل^① ئۈجمە كەلتۈردى.

— ۋاھ، جۈجەم تازا پىشىپتۇ — دە، — دەدى مۇپتۇل ئاخۇن ئاغزىنى تامشىتىپ.

— قېنى جۈجەمگە ئېغىز تېگىشىسىلە، — دەدى ئەكبەرخان. سورۇن ئەھلى داستىخاندىكى چوكلارنى ئېلىشىپ ئۈجمە يېيشكە باشلىدى. ئەكبەرخان بىر لېگەن چەڭگىل ئۈجمىنى ئابدۇخالىقنىڭ ئالدىغا سۈرۈپ:

— قېنى ئالسىلا، — دەدى ۋە ئۆزىمۇ شائىرنىڭ يېنىدىن ئورۇن ئېلىپ ئۈجمە يېيشكە باشلىدى.

ئابدۇخالىق ئۇيغۇر مېۋىلەردىن چەڭگىل ئۈجمە، سارغىيىپ پىشقان قاشقىر ئۈزۈم ۋە ئانارغا ئامراق ئىدى. ئۇ چەڭگىل ئۈجمىنى يەپ قىزىق چايدىن ئوتلىدى.

ئۈجمە يېيىلىپ بولا — بولمايلا داستىخانغا كەھرىۋادەك سارغىيىپ پىشقان كىشىمىش ئۆرۈك كەلتۈرۈلدى. مېھمانلار ئانچە تۈزۈت قىلىشمايلا ئۆرۈك يېيشكە باشلىدى. باشقىلار ئۆرۈكتىن بىرنى يېگۈچە مۇپتۇل ئاخۇن ئىككى — ئۈچىنى يەپ چىشى بىلەن ئۇرۇقچىسىنى چېقىپ بولاتتى. ئۇ ئاغزىدىكى ئۆرۈك مېغىزىنى

① چەڭگىل ئۈجمە — رەڭگى قىزغۇچ قارا، بېغىررەڭ، دانىسى يوغان بولىدىغان ئۈجمە سۈرتى.

چايناپ تۇرۇپ:

— ۋاھ، خۇددى ھەسەلدەك، ئېغىز سالىسىلا ئېرىپ تۇرغان، — دەيتتى ئۈرۈكنى ماختاپ.

— يېسىلە، بۇرادەر، كىشىمىش ئۈرۈك ناھايىتى سىڭىشلىك بولىدۇ. ئاتام نەبىخان ئۈرۈكنىڭ بۇ ئېسىل خىلىنى كۇچاردىن ئالايىتەن ئەكەلدۈرۈپ ئۈستۈرگەن ئەمەسمۇ، قېنى، ئالسىلا، — دېدى ئەكبەرخان مۇپتۇل ئاخۇنغا.

باشقا مېھمانلار ئۈرۈكتىن تۆت - بەش تالدىن يەپ قوللىرىدىكى شىرنىنى ئېرتىشقا باشلىدى. بىراق مۇپتۇل ئاخۇن ھېچكىم بىلەن كارى بولماي ھەدەپ ئۈرۈك يەيتتى ۋە ئۇدۇلۇق يېگەن ئۈرۈكنىڭ ئۇرۇقچىسىنى چېقىپ مېغىزىنى چايناپ ئولتۇراتتى. ئۇ ئەللىك - ئاتمىش تال ئۈرۈكنى يەپ بولۇپ ئالدىدىكى لېگەننىڭ بوشاپ قالغىنىدىن خىجالەت بولىدىمۇ، ئەيتاۋۇر، لۇڭگىنى ئېلىپ قولىنى ئېرتىشقا باشلىدى. خىزمەتكار چىنىلەرگە سوغۇق سۇ قويۇپ مېھمانلارغا تۇتتى. ئەكبەرخان:

— قېنى دوستلار، بىزنىڭ تۇرپاندا «جۈجەم يەپ چاي ئىچ، ئۈرۈك يەپ سۇ» دېگەن گەپ بار ئەمەسمۇ، ئازراق سۇ ئىچەيلى. ئۆزلە مۇپتۇل باي سوغۇ سۇدىن چىقراق ئىچسىلە جۈمۇ، — دېدى مۇپتۇل ئاخۇنغا چاقچاق ئارىلاش.

شۇ ئارىلىقتا خىزمەتكار داستىخاننى يىغىشتۇرۇۋېتىپ قايتىدىن سالىدى، بىر ھازا ئۆتكەندىن كېيىن لېگەنلەردە زىرە، قارىمۇچ پۇراپ، مېيى ئېقىپ تۇرغان كاۋاپ كەلتۈردى. كاۋاپنى ئابدۇرېھىم ناۋاي پىشۇرغانىدى. ئابدۇرېھىم ناۋاينىڭ ئۈرۈك ئوتۇنىنىڭ چوغىدا پىشۇرغان كاۋاپلىرى تۇرپاندا داڭلىق ئىدى. ئەكبەرخان:

— قېنى، ئېلىشىسىلا، مېھمانلار، كاۋاپ سوۋۇپ قالغىنىمۇ، — دەپ مېھمانلارنى كاۋاپ يېيىشكە تەكلىپ

قىلدى.

مېھمانلار بىرەر زىختىن كاۋاپ يېيىشكەندىن كېيىن چىرايلىق كوزىدا مۇسەللەس كەلتۈرۈلدى. جانان چىنىلەرگە بېلىق كۆزى قىلىنىپ مۇسەللەس قۇيۇلدى. ئەكبەر خان مېھمانلارغا بىر - بىرلەپ مۇسەللەس تۇتۇپ مۇپتۇل ئاخۇنغا كەلدى. ئۇ ھەدەپ سىرىپ - سىرىپ كاۋاپ يېيىشكە بېرىلىپ كۆزى يەنىلا كاۋاپتا بولغاچقا، ئەكبەر خاننىڭ قولىغا دىققەت قىلمىغانىدى. مۇپتۇل ئاخۇننىڭ ئوڭ يېنىدا ئولتۇرغان نىياز سەپپۇڭ ئۇنى نوقۇپ:

— مۇپتۇلباي، سامانلىققا ئوت كەتتىمۇ، نېمە؟ — دېدى.

— سامان خەقنىڭ بولغان بىلەن سامانلىق ئۆزلىرىنىڭ جۇمۇ،

پەخەس بولسىلا.

— ھا - ھا - ھا!

— ھى - ھى - ھى!

— پىخ - پىخ! — سورۇندىن كۆتۈرۈلگەن خىلمۇ خىل كۈلكىلەردىن چۆچۈپ كەتكەن ئىككى ھۆپۈپ نېرىسىدىكى ئوت - چۆپلەر ئىچىدىن پۇررىتە ئۇچۇپ كېتىشتى. بىر چاتقىدا يوق خىرامان كاۋاپ يەۋاتقان مۇپتۇلباي ئەكبەر خاننىڭ مۇسەللەس قۇيۇلغان چىنىنى تۇتۇپ ئۆزىگە قاراپ تۇرغانلىقىنى كۆرۈپ قالدى. ئۇ دەرھال ئەكبەر خاننىڭ قولىدىن چىنىنى ئالدى - دە:

— ئەپۇ قىلسىلا، تۆرەم، كاۋاپ بىلەن بولۇپ قېلىپ كۆرمەي

قايتىمەن، — دېدى ئۆزى خاھلىق ئېيتىپ.

— بوغىسۇ، ھېچ گەپ يوق، ئالسىلا، كاۋاپنى قىزىقىدا

يېگەن ياخشى، — دېدى ئەكبەر خان سىپايلىك بىلەن.

مۇپتۇلباي مۇسەللەسنى بىر كۆتۈرۈشتىلا گۈپۈلدەتتىپ ئىچىۋېتىپ چىنىنى ئەكبەر خانغا ئۇزاتتى. ئۇ ئىككى يېنىغا بىر قارىۋېتىپ يەنە بىر زىخ كاۋاپنى ئېلىپ ئىشتىھا بىلەن يېگىلى تۇردى. ئۇ كاۋاپنى چايناۋېتىپ باياتىن نىياز ھاجىنىڭ گېپىگە جاۋاب قايتۇرمىغانلىقى ئېسىگە كەلدىمۇ، قانداق:

— بۇ سامان تېخى سامانلىقنىڭ بۇلۇڭغىمۇ بارمىدى. قېنى ئۆزلەمۇ ئالسىلا، — دەپ نىياز سەيپۇڭغا قارىدى.

نىياز سەيپۇڭ ئېغىز ئاچقۇچە، مۆمىن ئەپەندى:

— كۆكۈشنى كۆرۈپ قالغان كالنى قوناقلقتىن تارتىپ چىقارغىلى بولامدۇ؟ — دېۋىدى، ھەممەيلەن پاراقلاپ كۈلۈۋەتتى.

مۇپتۇل ئاخۇننىڭ لەقىمى كالا ئىدى. مۇپتۇل ئاخۇننىڭ سول يېنىدا ئولتۇرغان پولاتباي تېخى يېڭىلا ئىچكەن بىر يۇتۇم چاينى ئۆزىنى تۇتۇۋالماي «پۇۋا!» دەپلا مۇپتۇلباينى پۈركۈۋەتتى. سورۇندا يەنە بىر قېتىم كۈلكە كۆتۈرۈلدى.

مۇپتۇلباي ھەدەپ كاۋاپنى زىخىتىن سىرىپ چايناش بىلەن بولۇپ كەتكەچكە، چاينى كىمىنىڭ پۈركۈگىنىنى پەرق ئەتمەيلا ئوڭ يېنىدا ئولتۇرغان نىياز سەيپۇڭغا قاراپ:

— ئۇستام، ئۆزلەمۇزە مۇسەللەسنى ئىچە — ئىچمەيلا مەست بولۇپ قالدىلارمۇ نېمە، بۇ سۇ پۈركۈپ چاينىغا دەزمال سالىدىغان قازىخانا يېنىدىكى سەيپۇڭخانلىرى ئەمەس، بۇ يەر دېگەن ئەكبەرخان تۆرەمنىڭ بېغى، ھەي ئىسىت، ئۇتتۇپ قاپتىلا — دە، — دېدى كۈلكىسىگە زورلاپ.

— ئەسلىرى جايدىمۇ، كاۋاپنى جىق يەۋېلىپ بويلىرى قىزىپ قالمىغاندۇ، قاسساپقا پۇل بېرىپ ناۋايغا قارىغاندەك گەپ قىلىدىلاغۇ، تۇتۇپ كۆرسە، چامچىلىرىنىڭ^① قايسى يېشى ھۆلكىن؟ — دېدى نىياز سەيپۇڭ چاقچاق بىلەن.

كۆڭلىكىنىڭ ئىككى يېشىنى تۇتۇپ كۆرگەن مۇپتۇلباي پولاتباينى قاراپ:

— خاپا بولمىسىلا، بۇرادەر ئەزىز، — دېۋىدى، سورۇندا ئولتۇرغانلارنىڭ كۈلكىسى باغقا بىر كەلدى.

— بىراۋ يۈزىگە بىر شاپىلاق ئۇرسا «ۋاي رەھمەت!»

① چامچا — ئەرلەرنىڭ كۆڭلىكى.

دېگەندەك گەپ بولدىغۇ بۇ، مۇپتۇلباي، — دېدى مۆمىن ئەپەندى كۈلۈپ تۇرۇپ.

— مېنىڭ بۇرۇنۇم ئۆزلەنگىدەك چوڭ بولمىغاندىكىن، قايسى پېشىمنىڭ ھۆل بولغىنىنى پۇراپ تاپالمايچۇ، — دېدى مۇپتۇلباي «ھى - ھى!» قىلىپ كالتە كۈلۈپ.

مۆمىن ئەپەندىنىڭ لەقىمى بۇرنى چوڭ ئىدى. ئۇ دەرھال چاقچاقنى قايتۇرۇپ:

— مېنىڭ بۇرۇنۇم ھەر قانچە چوڭ بولسىمۇ، كالىنىڭكىگە يەتمەيدۇ، — دېۋىدى، سورۇندا كۈلكە ئەۋجىگە چىقىپ «بەللى!» دېگەن سادالار ياڭرىدى.

مۇسەللەس بىر ئايلانغاندىن كېيىن ئەكبەر خان ھەر بىر مېھماننىڭ ئالدىدىكى چىنىگە مۇسەللەسنى تولدۇرۇپ قويدى. ئۇ چىنىنى قولغا ئېلىپ قىسقا قەدەھ سۆزى قىلغاندىن كېيىن مېھمانلارنى مۇسەللەسنى تەڭ ئىچىشكە تەكلىپ قىلدى:

— قېنى خوشە، يارانلار، — دېدى ئۇ ھەممەيلەنگە تەكشى قاراپ چىقىپ.

مېھمانلار «خوشە!» دېيىشىپ بىر كۆتۈرۈشتە چىنىلىرىنى قۇرۇقداپ قويۇشتى. چىنىلەر ئۈچ ئايلانغاندىن كېيىن مېھمانلار كەينىدىكى ياستۇقلارغا يۆلىنىپ پۇت - قوللىرىنى سۇنۇپ ئولتۇرۇشتى. بىر پەس ئۆتۈپ خىزمەتكار تەخسىلەردە توغرالىغان شوخلىنى ئەكېلىپ داستىخانغا قويدى. مۇپتۇلباي قوللىرىنى زىخنى تاشلاپ، شوخلىغا چوكا ئۇزارتىپ:

— ئىچىم قىزىپ تۇرۇۋىدى، ئورۇسنىڭ بۇ بىر نېمىسىنى بىر يەيچۇ مۇزدەك، — دەپ شوخلىنى ئېلىپ يېيىشكە باشلىدى.

— ئورۇسنىڭ بىر نېمىسىنى يېگىلى بولماس، مۇپتۇلباي، تەخسىدىكى ئورۇس لازىسى، — دېدى ھېسامىدىن زۇپەر يېنىدا ئولتۇرغان ئابدۇپەتتار ۋەلىيۇپقا مەنىلىك قاراپ قويۇپ. ئابدۇپەتتار ۋەلىيۇپنىڭ گۆشلۈك سېرىق يۈزى قانچىتقان ئۆپكەدەك قىزىرىپ

كەتتى. ئۇنىڭ لەقىمى «ئورۇس» ئىدى. شۇ زاماندا تۇرپانلىقلار شوخلىنى بىلمەيتتى، چۈنكى تۇرپاندا شوخلا تېرىلمەيتتى. 1918 - يىلى ئەكبەرخاننىڭ بەگ مەھەللىسىنىڭ تۆۋەن تەرىپىدىكى پاختا زاۋۇتى ئىشتىن توختاپ قالغانىدى. كېيىنكى يىللىرى ئەكبەرخان پاختا زاۋۇت قورۇسىنىڭ ئىچىدىكى نەچچە مو كېلىدىغان بوش يەرگە كۆكتات تېرىدىغان بولدى. ئۇرۇسىدىن شوخلا ئۇرۇقى كەلتۈرۈپ باشقا كۆكتاتلار قاتارىدا ئۇنىمۇ تېرىدى. شۇ يىلى شوخلا راسا ئوخشىدى. دەسلەپتە شوخلىنى «ئورۇسنىڭ بىر نېمىسى» دەپ نۇرغۇن ئادەملەر قورقۇپ يېمىدى. پەقەت ئابدۇخالىق ئۇيغۇر، مەخسۇت مۇھىتى، ھېسامىدىن زۇپەر، پولاتباي، ئابدۇپەتتار ۋەلىيۇپلار ئالدى بىلەن يېگەندى. شۇنىڭدىن باشلاپ شوخلا تۇرپانغا تارقىلىشقا باشلىدى. كىشىلەر ئۇنى «ئورۇس لازىسى» دېيىشەتتى.

بىر چىنە مۇسەللەسنى ئىچىپ چىنىسىنى داستىخانغا قويغان ئابدۇخالىق ئۇيغۇر سورۇن ئەھلىگە قاراپ:

— مېنىڭ تەكلىپىم مۇسەللەسنى قاتارى ئىچمەي خالىغانلار ئىچسە، ئەكبەرخان تۆرەم كىتاب ئوقۇپ بەرسە، ئاڭلىساق، قانداق؟ — دېدى سورۇن ئەھلىگە تەكشى نەزەر تاشلاپ.

— راسا كۆڭلىمىزدىكىدەك گەپ بولدى بۇ، مانا مەن بىرىنچى بولۇپ قوشۇلمەن، — دېدى ھېسامىدىن زۇپەر قولنى كۆتۈرۈپ.

— شۇنداق قىلايلى، — دېيىشتى كۆپچىلىك بىردەك.

ئەكبەرخان ئۆيىگە كىتاب ئالغىلى كىرىپ كەتتى.

ئەكبەرخان كىتابخۇمار ئادەم ئىدى. ئۇنىڭ ئائىلە قىرائەتخانىسى بار ئىدى. بۇ قىرائەتخانا چوڭ بىر ئۆيگە جايلاشقان بولۇپ، تام ياقىلىتىپ بىر نەچچە ئىشكاپلار قويۇلغانىدى. ئىشكاپلار ئەلىشىر نەۋائى، فۇزۇلى، ئابدۇقادىر بىدىل، ھۈۋەيدا، شامەشرەپ، مۇقىمى، فۇرقەت، جالالىدىن رۇمى، ئۆمەر ھەيىام، شەيخ سەئىدى، ئابدۇراخمان جامى قاتارلىقلارنىڭ تۈرك، تاتار،

ئەرەب، پارس ۋە ھازىرقى زامان ئۆزبېك تىلىدا يازغان ئەدەبىي ئەسەرلىرى ۋە گېزىت، ژۇرناللار بىلەن تولغانىدى. ئەكبەرخان ئالدىنقى يىلى تاشكەنتتىن ئۆزبېك يازغۇچىسى ئابدۇللا قادىرنىڭ «ئۆتكەن كۈنلەر» رومانىنى ئالدۇرۇپ كەلگەن چاغدا، خۇددى بۈگۈنكىدەك مۇشۇ باغدا باراۋەت ئۆتكۈزۈلگەن بولۇپ، روماننى ئوقۇپ ئاڭلىغانىدى. بۇنداق كىتاب ئوقۇش سورۇنلىرىدا كىتابنى ئەڭ دەسلەپتە ئابدۇخالىق ئۇيغۇر ئوقۇيتتى. ئۇ ئازراق ئوقۇپ كىتابنى ئەكبەرخانغا بېرەتتى. ئەكبەرخان كىتاب ئوقۇشقا زوقمەن ئىدى. شۇڭا، كۆپىنچە كىتابنى ئۆزى ئوقۇيتتى.

ئەكبەرخان بالىلىق دەۋرىدە ئاتىسى ئەھراخاندا ئوقۇپ باشلانغۇچ دىنىي ساۋاتنى ئالغاندىن كېيىن يار مەدرىسىدە ئوقۇغان. ئۇ يار مەدرىسىدە يەتتە يىل ئوقۇپ يېتىشكەن موللا بولۇپ چىققان. ئۇ تۈرك تىلىدىكى نۇرغۇن مەشھۇر كىتابلارنى ئوقۇغان بولۇپ، ئەرەب، پارس تىللىرىدىكى دۇنياۋى ئۆلمەس ئەدەبىي ئەسەرلەرنىڭ كۆپىنچىسىنى ئوقۇپ چىققانىدى. ئۇ ئەرەب، پارس تىلىدىكى كىتابلارنى ئوقۇپ، ئۇنىڭغا مەنە ئېيتىپ ئۇيغۇرچىغا راۋان تەرجىمە قىلالايتتى. ئۇ كېيىنكى يىللاردا نەبىخان رۇسىيىنىڭ قازان، شەمەي، تاشكەنت شەھەرلىرىدىن يوشۇرۇنچە ئەكەلتۈرگەن، قازاندا نەشر قىلىنىدىغان «شورا»، تۈركىيىدە نەشر قىلىنىدىغان «مەشرۇت»، «يۇلتۇز» قاتارلىق ژۇرنال، مەجمۇئە، يېڭى كىتابلارنى ئوقۇشقا بېرىلىپ كەتتى. شۇنىڭدىن باشلاپ ئۆزبېكچە ئوتتۇرا مەكتەپ تىلى - ئەدەبىيات، تارىخ دەرسلىكلىرىنى ئۆزلۈكىدىن ئۆگىنىپ ھازىرقى زامان ئىلىم - پەن يېڭىلىقلىرىدىن خەۋەردار بولدى، - يېقىنقى يىللاردا رۇس تىلى ئۆگىنىپ ساۋاتنى چىقىرىۋالغانىدى.

سورۇن ئەھلىنىڭ كۆزى ئەكبەرخاندا ئىدى. ئەكبەرخان ئوتتۇرا ھال قېلىنلىقتىكى يېڭى بىر كىتابنى كۆتۈرۈپ باغنىڭ ئىشىكىدە پەيدا بولغاندا، سورۇندا ئولتۇرغانلار «قايسىسى

كىتابتۇ؟» دېيىشىپ بويۇنلىرىنى سوزۇپ قاراشتى.

ئەكبەرخان سورۇنغا كېلىپ:

— دوست - بۇرادەرلەر، قولۇمدىكى بۇ كىتابنى مۇتەلجان يېقىندا تاشكەنتتىن ئالدۇرۇپتىكەن، تېخى بۇرناكۈن بىر تونۇشمىزدىن ئەۋەتىپتۇ. مەن ئوقۇپ يېرىمىغا كەلدىم، بەك ياخشى كىتاب ئىكەن، ئاڭلىمىغانلار ئارماندا قالدۇ جۇمۇ، - دەپ كىتابنى ئېگىز كۆتۈردى.

ھەممەيلەن بويۇنلىرىنى سوزۇشۇپ كىتابقا قاراشتى.
ئەكبەرخان ئابدۇخالىق ئۇيغۇرغا كىتابنى بېرىپ ئۇنىڭ قېشىغا ئولتۇردى. ئابدۇخالىق ئۇيغۇر كىتابنى قولغا ئېلىپ مۇقاۋىسىغا قاراپ دېدى:

— «مېھرابتىن چايان»؟

— توغرا، بۇ كىتاب مەشھۇر ئۆزبەك يازغۇچىسى ئابدۇللا قادىرىنىڭ بىز ئۆتكەن يىلى مۇشۇ يەردە سورۇن تۈزۈپ ئوقۇغان «ئۆتكەن كۈنلەر» رومانىدىن كېيىن يېڭىدىن يازغان رومانىكەن. بەك قىزىق، بەك تەسىرلىك كىتاب ئىكەن، - دېدى ئەكبەرخان.
ئابدۇخالىق ئۇيغۇر كىتابنى ئەكبەرخانغا سۈنۈپ:

— ئوقۇشنى باشلىۋەتسىلە، ھەممىمىز تېزىرەك ئاڭلاشقا تەقەززا بولىۋاتىمىز، - دېدى ئۆتۈنۈپ.

— ئۆزلەدىن كەلگەي، شائىر، - دېدى ئەكبەرخان.

— يوغىسۇ، ئۆزلە كىتابنىڭ يېرىمىنى ئوقۇپ بوپتىلا ئەمەسمۇ، قېنى ئوقۇشنى باشلىۋەتسىلە، - دېدى ئابدۇخالىق ئۇيغۇر.

— كىتاب ئوقۇشنى باشلىسىلا، تۆرەم، - دېيىشتى مېھمانلار. ئەكبەرخان كىتابنى ئېچىپ ئوقۇشقا باشلىدى. كىتاب باشتىلا ئاڭلىغۇچىلارنى ئۆزىگە كۈچلۈك جەلپ قىلىۋالدى. سورۇندىكى دوست - بۇرادەرلەر قىمىر - سىمىر قىلىشماي ئەكبەرخاننىڭ ئاغزىغا قارىشىپ ئولتۇراتتى. ساھىبخانا بىلەن

مېھمانلار كىتابقا قاتتىق بېرىلىپ كەتتى، كۈننىڭ قىيامىدىن ئۆتۈپ كەتكىنىمۇ تۇيۇشمىدى.

خىزمەتكار كېلىپ داستىخاننى يىغىشتۇرغان چاغدىلا ئەكبەر خان كىتابتىن بېشىنى كۆتۈرۈپ ئاسمانغا قاراپ:

— ئاپلاھۇ ئەكبەر، بېشىنى قازا قىلىۋېتىپتىمىز - دە، تاماق تەييار بولغان بولسا تېز ئەپچىقڭلار، - دېدى خىزمەتكارغا. خىزمەتكار «خوپ» دەپ، داستىخاننى سۇغا سىلكىۋېتىپ مېھمانلارنىڭ ئالدىغا يېڭىۋاشتىن سالدى. ئاندىن كېيىن يوغان چىن تاۋاقلاردا نارىن چۆپ ئەكەلىپ مېھمانلارنىڭ ئالدىغا قويدى.

چۈشلۈك تاماق بېيىلىپ بولغاندىن كېيىن ئابدۇخالىق ئۇيغۇر، ھېسامىدىن زۇپەرلەر باغنى ئايلىنىپ سەيلى قىلىشتى. بەزەنلەر ئۆز ئورۇنلىرىدا قىڭغىيىپ يېتىپ ئارام ئېلىشتى. بىر ھازادىن كېيىن كىتاب ئوقۇش يەنە باشلىنىپ كەچكىچە داۋام قىلدى.

كەچتە ئەكبەر خان مېھمانلارنىڭ ھاردۇقىنى چىقىرىش ئۈچۈن مۇقامچى سەپەر ئاخۇن ۋە ئۇنىڭ ھەمراھلىرىنى تەكلىپ قىلدى. سەپەر ئاخۇن ھەمراھلىرى بىلەن «ئوشاق مۇقامى» نى ئورۇندىدى. مۇقام ئېيتىش يېرىم كېچىگىچە داۋاملاشتى.

مېھمانلار شۇ كېچىسى ئەكبەر خاننىڭ ئۆيىدە قونۇپ قېلىشتى، ئەتىسى پۈتۈن بىر كۈن «مېھرابتىن چايان» نى ئوقۇش - ئاڭلاش بىلەن ئۆتتى. شۇ كۈنى ناماز خۇپتەندىن كېيىن كىتاب ئوقۇلۇپ تۈگىدى. مېھمانلار ئۇزاق كېتىشتى.

ئابدۇخالىق ئۇيغۇر «مېھرابتىن چايان» نى قايتا ئوقۇپ چىقماقچى بولۇپ ئەكبەر خاندىن سوراپ ئېلىپ ئۆيىگە قايتتى.

قىممەتلىك سوۋغات

تۇرپاندا قىشنىڭ قارا سوغۇقى ئوتۇپ چىللە چىقىپ بولۇشىغا ھاۋا كۈندىن - كۈنگە ئىللىپ ئەتىياز كېلىدۇ، قارىياغاچلار تەڭگە بولىدۇ، تال - تېرەكلەر بىخلىنىدۇ، ئۆرۈكلەر ئاپئاق چېچەكلەشكە باشلايدۇ. ئوت - چۆپلەر توپنى يېرىپ كۆتۈرۈلۈپ يەرلەر كۆكسىدۇ. بالىلار «قى - چۇۋ» لىشىپ، بېدە، سۈزە، يالپۇزلارنى تېرىشىدۇ، دېھقانلار كۈدىنى ئورۇپ باھارنىڭ تۇنجى يېڭى كۆكتاتلىرىغا ئېغىز تېگىپ، پۈرە ئېتىپ يېيىشىدۇ. ھەر يىلى 3 - ئاينىڭ 20 - كۈنىنىڭ ئالدى - كەينىدە تۇرپاندا ئەنئەنىۋى يېڭى يىلنى تەبرىكلەش مەرىكىسى - نورۇز بايرىمى قىزىپ كېتىدۇ. كىشىلەر نورۇز بايرىمىنى «سارا» دېيىشىدۇ. سارا كۈنى ھەر بىر ئائىلە بىر تاۋاقتىن غىزا تەييارلاپ مەھەللىسىدىكى مەسچىتكە ئەكىرىپ جامائەتنىڭ ئالدىغا قويدۇ. بۇ كۈنى مەھەللىنىڭ ئىمام، مەزىن، ئاقساقاللىرىدىن تارتىپ سەككىز - ئون ياشلىق بالىلارغىچە جىمى ئەرلەر مەسچىتكە يىغىلىشىپ، سارالىق تااملارغا ئېغىز تەڭگەچ خۇدادىن ياخشى تىلەكلەرنى تىلىشىدۇ. يىراق - يېقىندىكى ئۇرۇق - تۇغقان، دوست - بۇرادەرلەر جەم بولۇشىدۇ. ئىلگىرى جېدەللىشىپ، ئازارلىشىپ قالغان قولىم - قوشنىلارمۇ سارا كۈنى ئارىلىرىدىكى ئاداۋەت ۋە ئۆچمەنلىكلەرنى چىقىرىپ تاشلاپ، ئەپلىشىدۇ. ئۇنىڭدىن كېيىن بىر نەچچە كۈنگىچە مەشرەپ، ئويۇن - تاماشىلار قىزىپ كېتىدۇ.

1930 - يىلى ئەتىيازدا يېڭىدىن ئۆرۈكلەر چېچەكلىگەن بىر

كۈنى، تۇرپان يېڭىشەھەرنىڭ غەربىي جەنۇبىغا تۆت چاقىرىم كېلىدىغان قالماق مەھەللىسىدە سارا باشقىچىلا قىزىپ كەتتى. بۇ مەھەللىدە ئولتۇرۇشلۇق موللا، تېۋىپ ئابدۇللا ئاخۇن يىسراق - يېقىنىدىكى ئۇرۇق - تۇغقانلىرىنى ئۆيىگە چىللاپ داستىخان سالىدى. بامدات نامىزىدىن كېيىن، ساھىبخانا مەھەللىسىدىكى ئۇرۇق - تۇغقانلىرى ۋە جامائەت ئىچىدىكى مۆتىۋەرلەرنى ئۈزىتىپ بولۇپ، يىراقتىن كېلىدىغان مېھمانلارنىڭ يولىغا قاراپ تۇرغىنىدا، يېڭىشەھەردىن پەيتۇنغا ئولتۇرۇپ ئابدۇخالىق ئۇيغۇر بىلەن ئۇنىڭ ئانىسى نىيازخان ئايلا يېتىپ كەلدى. ئابدۇللا ئاخۇننىڭ مەدرىسىدە ئوقۇيدىغان ئون سەككىز - ئون توققۇز ياشلاردىكى ئوغلى ئابدۇگۈلنىڭ شائىرنى كۆرۈپ خۇشاللىقىدىن ئاغزى قۇلىقىغا يەتكەچ ئۆزىنى قويدىغان يەر تاپالماي قالدى. ئابدۇگۈل شائىرنىڭ ئالدىغا بېرىپ ئۇنىڭ بىلەن قىزغىن سالاملىشىپ كۆرۈشۈپ ئۆز شادلىقىنى ئىزھار قىلدى، ئۇزاققىچە شائىرنىڭ قولىنى قويۇۋەتمىدى، پەقەت ئابدۇللا ئاخۇن نىيازخان ئايلا بىلەن ئابدۇخالىق ئۇيغۇرغا قاراپ تەۋەززۇ بىلەن ئېگىلىپ: - قېنى، ئۆيىگە مەرھەمەت قىلىشىسلا، ھە ئابدۇگۈل، شائىر ئاكاڭنى ئۆيىگە باشلا! - دېگەندىن كېيىنلا شائىرنىڭ قولىنى قويۇۋېتىپ مېھمانلارنى ئۆيىگە باشلىدى.

ئابدۇگۈل شائىرنىڭ قولىغا سۇ بەرگەندىن كېيىن ئۇنى داستىخانغا تەكلىپ قىلدى. شۇ ئەسنادا يەنە بىر نەچچە مېھمان كەلدى. ھەممەيلى قىزغىن سالاملىشىپ كۆرۈشۈپ بولغاندىن كېيىن ھەر كىم ئۆزىگە مۇناسىپ ئورۇن ئېلىشتى. داستىخانغا يۈزىگە پىياز سۈركەپ، كۈنجۈت سېپىلگەن يۇمشاق، ئىسسىق نان، قەن - ناۋات، قۇرۇق ئۈزۈم، خاسىڭغا ئوخشاش نېمەتلەر مول كەلتۈرۈلگەنىدى. مېھمانلار قېنىق دەملەنگەن خۇش پۇراق چايدىن ئوتلاپ، ناننى يېيىشىپ، نازۇ نېمەتلەرگە ئېغىز تېگىشكەندىن

كېيىن، چۆرىسىگە گۈل چېكىلگەن يوغان ياغاچ تاۋاقلاردا مەزىلىك پۇرىقى ئادەمنىڭ ئاغزىغا سېرىق سۇ كەلتۈرۈۋېتىدىغان، تازا ئوخشىغان نارىن چۆپ كەلتۈرۈلدى. مېھمانلار بىر - بىرلىرىنى تائامغا تەكلىپ قىلىشىپ، ئىنچىكە، سەل تومراق كېسىلىپ ئۆز پېتى پىشۇرۇلغان چۆپكە ئىلىكتەك پىشۇرۇلۇپ ئەپچىل توغرالغان پاخان گۆشى تەخمۇ تەڭ ئارىلاشتۇرۇلۇپ، ئۈستىگە چانالغان پىياز بىلەن توغرالغان سەۋزىگە ئازراق شورپا قۇيۇلۇپ، تۈز - تەمى، دورا - دەرمەكلىرى تازا تەڭشەلگەن نارىن چۆپنى مەرزە قىلىپ يېيشكە باشلىدى.

ساھىبخانا ئابدۇخالق ئۇيغۇرنىڭ مەجەزىنى ئوبدان بىلگەچكە، ئۇنىڭ ئالدىغا مەخسۇس ئايرىم تاۋاقتا تائام كەلتۈرۈپ، كىچىكرەك بىر تەخسە ۋە چوكا قويۇپ قويغانىدى. ئابدۇخالق ئۇيغۇر تاۋاقتىكى نارىن چۆپتىن تەخسەگە ئازراق بۆلۈپ ئېغىز تەگدى. ئابدۇگۈل ئۇنى تائامغا خېلى زورلاپ تۇرۇۋالغان بولسىمۇ، ئۇ ئۆزى خاھلىق ئېيتىپ، سىنچاي ئىچىپ ئولتۇردى. يېقىنقى ئىككى يىلدىن بۇيان ئۇنىڭ ئىشتىھاسى كەملەپ تاماق يېگۈسى كەلمەيدىغان بولۇپ قالغانىدى.

مېھمانلار نارىن چۆپنى تازا ماخشىتىپ يەپ تاۋاقلارنى قۇرۇقداپ بولۇشقا، لېگەنلەردە ئۈستىگە گۆش بېسىلغان پولۇ كەلتۈرۈلدى. سەۋزە - پىياز، مايلىق گۆش ۋە زىرنىڭ مەزىلىك پۇرىقى ئۆيگە بىر كېلىپ مېھمانلارنىڭ ئىشتىھاسىنى ئېچىۋەتتى. مېھمانلاردىن بىرى ئاغزىنى تامشىپ تۇرۇپ:

— ئۇكام ئابدۇخالق، پولۇ توغرىسىدا بىر نەزمە يازدىلاغۇ دەيمە - ھە؟ - دېدى شائىرغا.

— يوغىسۇ، شۇنداق بىر شېئىرنى ئوقۇغانىدىم، ئۇ مەن يازغان شېئىر ئەمەس.

— ئەتەكەي، شۇ شېئىرنى بىر ئاڭلاپ باققان بولساق،

ئابدۇخالىق ئۇيغۇر

—دېيىشتى تۈردە ئولتۇرۇشقان مېھمانلار.

ئابدۇخالىق ئۇيغۇر پەگادا تۇرغان ئابدۇگۈلگە «ئېسىڭدە بولسا، ئوقۇغىن» دېگەن مەنىدە شەرەت قىلىۋېدى، چېچەن ئابدۇگۈل ئۇنى دەرھال چۈشىنىپ:

— ئۇ شېئىرنى مەنلا ئوقۇۋېتەي، ئىجازەت بولسا، — دېدى.

بۇ گەپ بىلەن ئۆي ئىچىدىكىلەر تەڭلا شائىرغا قاراشتى.

ئابدۇخالىق ئۇيغۇر ئابدۇگۈلگە رۇخسەت قىلدى.

ئابدۇگۈل شائىرنىڭ بۇ ئىلتىپاتىدىن ئىلھاملنىپ «ئىم» دەپ

تامىقىنى قىرىپ قويۇپ شېئىرنى ئوقۇشقا باشلىدى:

جۈملە نىمەتلەر ئىچىدە شاھى سۇلتاندۇر پۇلۇ،

پەدەرى^① قوي مايدۇر، مادەرى^② كۆكچاي پۇلۇ.

سەۋزە، گۆشتە جۇش^③ قىلىپ يېسە پۇلۇنى بىر تاۋاق،

بىر تاۋاقۇ بىر تاۋاق، تىللاغا ئەرزاندۇر پۇلۇ.

ئالتە مىسكىن جەم بولۇپ يېسە پۇلۇنى بىر تاۋاق،

گۈمبىزى ئانداق چىقۇر كىم، ئۇنلىرى ئاھۇ پەلەك.

ئىككى قارام جەم بولۇپ يېسە پۇلۇدىن بىر تاۋاق،

ھېق تۇتۇپ كۆز ئالايىتىپ ئەسلا سىگمەيدۇ پۇلۇ.

.....

— ھى - ھى - ھى!

— ھا - ھا - ھا!

① پەدەر — ئانا.

② مادەر - ئانا.

③ جۇش - قايناش.

— بەللى، ئابدۇگۈلمۇ شائىر بولايلا دەپ قاپتۇ جۇمۇ.

— بۇ نەزمىنى ئۇ تازا كېلىشتۈرۈپ ئوقۇدى.

مېھمانلارنىڭ خۇش كەيپىدىن سۆيۈنگەن ساھىبخانا ئۇتۇنگەن

ئاھاڭدا:

— قېنى، ئاش سوۋۇپ قالمىسۇن، ئېلىشىسىلا، — دەيتتى

كەينى - كەينىدىن.

ئابدۇخالىق ئۇيغۇر بولۇدىن ئازراق يېگەن بولدى. باشقا

مېھمانلار بىر پەستىن كېيىنلا لېگەنلەرنى قۇرۇقداپ قويۇشتى.

دۇئادىن كېيىن داستىخان يىغىشتۇرۇلدى. ئابدۇخالىق ئۇيغۇر

ھويلىغا چىقتى. ئۇ قولنى كەينىگە قىلىپ ئاق بۇلۇت كېلىپ

قونۇۋالغاندەك ئاپئاق چېچەكلەپ كەتكەن ئۈرۈكلەرگە قاراپ

ئۇياقتىن - بۇياققا مېڭىپ يۈرەتتى. ئۇ بۇ كەڭ، ئازادە

ھويلىنىڭ ئوتتۇرىسىدا توختاپ بۇلۇتسىز، تىنىق، كۆك ئاسمانغا

قارىغىنىچە نېمىنىدۇر ئويلاپ تۇرۇپ قالدى. مېھمانلارنى ئۈزىتىپ

بولۇپ ئىشىك ئالدىدىن ھويلىغا كىرگەن ئابدۇگۈل شائىرنىڭ شۇ

تاپتا خىيال دۇلدۇلغا مىنىپ بېپايان تەپەككۈر دالسىدا بىمالال

چېپىپ يۈرگەنلىكىنى ھېس قىلىپ، بىر بېسىپ، ئىككى بېسىپ

ئاستاغنا ئۇنىڭ يېنىغا كەلدى. شائىر ئابدۇگۈلنى كۆرۈپ

مىيىقىدا كۈلۈپ قويۇپ كاستۇمنىڭ يانچۇقىدىن بىر نەچچە ۋاراق

قەغەزنى چىقاردى. شائىرنىڭ قولىدىكى قەغەزنى كۆرگەن

ئابدۇگۈلنىڭ يۈرىكى دۇپۇلدەپ سوقۇپ، نەپەس ئېلىشى

ئىتتىكىلەپ تولىمۇ ھاياجانلىنىپ كەتتى. چۈنكى ئۇ شائىر ئۆزىگە

ئۈزىتىۋاتقان بۇ بىر نەچچە ۋاراق قەغەزدە چوقۇم شائىرنىڭ

يېڭىدىن يازغان شېئىرلىرى بارلىقىغا ئىشىنەتتى. ئۇ شائىرنىڭ

شېئىرلىرىنى ئوقۇشقا بەكمۇ قىزىقاتتى. دەرۋەقە، شائىر بۇنى

بىلگەچكە، مۆرتى كېلىپ قالغان چاغلاردا شېئىرلىرىنى بۇ

ھەۋەسكار ياش تالىپقا كۆرسىتەتتى. ئابدۇگۈل شائىرنىڭ قولىدىكى

ۋاراقلارنى ئىككى قوللاپ ھۆرمەت بىلەن ئالدى.

ئابدۇخالق ئۇيغۇر

— سەن شېئىرغا قىزىقسەنغۇ، مەن ساڭا سارالسۇق باشقا سوۋغات ئەپچىقىمىدىم، مۇشۇ ئىككى شېئىرىم ساڭا قىلغان سوۋغىتىم بولسۇن، — دېدى ئابدۇخالق ئۇيغۇر كوپپىلەرنى قولغا ئېلىپ چۆلدە سۇغا تەشنا بولغان كارۋان سۇغا ئېرىشكەندە ئۇنىڭغا قانمىغاندەك، كوپپىلەرگە قاراپ كۆزىنى ئۈزەلمەيۋاتقان ئابدۇگۈلگە.

— مەن ئۈچۈن بۇنىڭدىنمۇ قىممەتلىك سوۋغات بولماس، ئابدۇخالق ئاكا، ئىجازەت بەرسىلە، ھازىرلا ئوقۇسام، — دېدى ئۈتۈنۈپ ئابدۇگۈل.

— ئىختىيارىڭ، — دېدى ئابدۇخالق ئۇيغۇر.
ئابدۇگۈل قەددىنى رۇسلاپ، بېشىدىكى دوپپىسىنى تۈزەپ قويۇپ تامىقىنى بىر قىرئالدى — دە، شائىر تېخى بۈگۈن تاڭ سەھەردىلا يازغان «مەقسىتىم» دېگەن شېئىرنى ئوقۇشقا باشلىدى:

كىرىپك يۇمماي ياد قىلسام كەلمىدىڭ، ئەي مەقسىتىم،
چۈنكى سەن ئالىي ئىدىڭ، تاپماي بولامدۇ، مەقسىتىم.
ھەر نىيەتكىم، دىندا تۇتتۇڭ، ئۇخلىدىڭ غەپلەت بىلەن،
جەسۇر بولماي مەيداندا كۆڭلۈڭ تولامدۇ، مەقسىتىم.

كۆز ئېچىپ ئەسلىم بىلسەم بۈيۈك مىللەت ئەۋلادىمەن،
ئارزۇيۇم بېھىسابتۇر ساڭا يەتمەك مەقسىتىم.
قۇش كەبى ئاسماندا ئۇچماق، يەر يۈزىدە ئوق مەسەل،
سۇ يۈزى ئاستىدا ھەم ھەر يانە ئۈزمەك مەقسىتىم.

ئابدۇگۈل شېئىرنى ئاھاڭغا سېلىپ خېلى تەسىرلىك ئوقۇيتتى. ئۇ شېئىر ئوقۇشقا بېرىلىپ كېتىپ ئەتراپىغا چوڭ - كىچىك، ئۇرۇق - تۇغقان، قولۇم - قوشنىلار بولۇپ نۇرغۇن ئادەمنىڭ يىغىلىپ ئۆزلىرىنى ئوربۇلىشقانلىقىنى سەزمەي

قالغانىدى. ئۇ شېئىرنى ئوقۇپ:

ۋەتەننىڭ بىپايان ئۇخلىغان دەشت - چۆلىنى،
ئۇيقۇدىن بىدار قىلىپ بوستان قىلىشتۇر مەقسىتىم.
ئەي ۋەتەن، ئەزىز ۋەتەن، خارلىقتا ياتقان گۈل ۋەتەن،
خەلقىئالەم كۆرگۈدەك داستان قىلىشتۇر مەقسىتىم.

دېگەن مىسرالارغا كەلدى - دە، دېمىنى ئېلىۋالماقچى بولۇپ
توختىدى. ئۇ چوڭ بىر نەپەس ئېلىپ خۇددى تۇرۇلغىنىڭ يەم
بېرىشىگە تەقەززا بولۇپ ئاغزىنى ئېچىشىپ تۇرغان كاككۇك
بالىلىرىدەك ئۆزىنىڭ ئاغزىغا قارىشىپ تۇرغان كىشىلەرنى كۆرۈپ
سەل ھودۇقۇپ، قىزىرىپ كەتتى.

ئوغلغا مەستلىكى كەلگەن ئابدۇللا ئاخۇن:

- ئوقۇ، ئوغلۇم، ھەممىمىز ئاغزىڭغا قاراپ قالدۇق، -

دېدى.

ئابدۇگۈل كالىپۇكنى بىر چىشلەپ، ئابدۇخالىق ئۇيغۇرغا
لاپىدە قاراپ قويۇپ شېئىرنىڭ داۋامىنى ئوقۇشقا باشلىدى ...
شېئىر كىشىلەرگە خۇددى تومۇزدىكى تىنچىق ئىسسىقتا
چىققان سالقىن، جانغا ئارامبەخش تاغ شامىلىدەك ياققان بولغاچقا،
ھېچكىم چوڭراق بىر تىنىشىمۇ كۆزى قىيمايتتى. ئابدۇگۈل
شېئىرنى ئوقۇپ بولۇشىغا كىمدۇر بىرى ئۇلۇغ - كىچىك تىنىپ
قويدى. مەھەللىنىڭ مۆتىۋىرى، سەكسەن ياشتىن ھالقىغان
ئىبراھىم ئىمام ئىككى قولىنى سۇنۇپ:

- ئەسسالامۇئەلەيكۇم، شائىر ئوغلۇم، مۇشۇ نەزمىنى يازغان
قوللىرى دەرد كۆرمىسۇن، كېرەملىك خۇدايىتائالا
مەقسەتلىرىگە يەتكۈزگەي ئىلاھىم، - دەپ ئابدۇخالىق
ئۇيغۇرنىڭ قولىنى چىڭ سىقىپ تۇرۇپ ئۆيىگە تەكلىپ قىلدى.
ئابدۇخالىق ئۇيغۇر ئۇنىڭ ياخشى كۆڭلىگە رەھمەت ئېيتىپ

ئابدۇخالىق ئۇيغۇر

تۇرۇشىغا، ئەتراپتا قارىشىپ تۇرغان ئادەملەر شائىرغا ياخشى تىلەكلەرنى تىلىشىپ، يەنە بىرەر - ئىككى پارچە شېئىر ئوقۇپ بېرىشىنى تەلەپ قىلىشتى.

ئابدۇگۈل شېئىرنى ئوقۇپ بولغاندا كېلىپ تەييار بولۇپ تۇرغان ئايىت ھارۋىكەش ئابدۇخالىق ئۇيغۇرغا قارىۋىدى، شائىر ئۆزى خاھلىق ئېيتىپ توپنىڭ ئارىسىدىن چىقتى.

— نېمە؟ ئابدۇخالىق ئاكا، كېتەملا، — ئابدۇگۈل ئالدىراش

سورىدى.

— ھەئە، بىز قايتايلى، ئۇكام ئابدۇگۈل، قولۇڭدىكى ئىككى پارچە شېئىرنى خاتىرە ئۈچۈن ساقلاپ قويارسەن، خەير - خوش! — ئابدۇخالىق ئۇيغۇر شۇنداق دەپ خوشلاشتى - دە، نىيازخان ئايلىنىڭ كەينىدىن پەيتۇنغا ئولتۇردى.

ئايىت ھارۋىكەش پۈپۈكلۈك قامچىسىنى «قارس» قىلىپ بىرنى سوقۇپ، مېڭىشقا ئالدىراپ چاپچىپ تۇرغان چىلاتتورۇق ئاتنى «چۈۋ» دېيىشىگە پەيتۇن يېڭىشەھەرگە قاراپ قوزغىلىپ ئىتتىك مېڭىپ كەتتى.

بىر ساتىرا

ئابدۇخالىق ئۇيغۇر شاھمات ئويناشقا بەكمۇ ھېرىسمەن ئىدى. ئۇ ئوقۇش، يېزىش بىلەن شۇغۇللىنىپ چارچىغان چاغلىرىدا، كۆپىنچە چۈشتىن كېيىن ئەكبەرخاننىڭ دۇكىنىنىڭ قېشىدىكى ئۆيىگە كېلىپ دوست - بۇرادەرلىرى بىلەن شاھمات ئوينايىتى. ئۇ شاھماتقا كىرىشىپ كەتكەندە ھەممىنى ئۇنتۇپ ئويۇنغا شۇنداق بېرىلەتتىكى، يېڭىشنى ھاياتلىق، يېڭىلىشنى بولسا ماماتلىققا تەڭ دەپتىتى دوستلىرىغا قىزىشىپ. كەسكىن ئېلىشىش بىلەن بىر نەچچە قول شاھمات ئوينالغاندىن كېيىن ھارغىنلىق ھېس قىلغان دوست - بۇرادەرلىرى ئۇنىڭ شېئىر ئوقۇپ بېرىشىنى تەلەپ قىلاتتى. ئابدۇخالىق ئۇيغۇر ھەر دائىم دوستلىرىنىڭ لەۋزىنى ياندۇرماي، يېڭىدىن يازغان شېئىرلىرىنى ئوقۇپ بېرەتتى. بەزىدە شېئىرىي تېپىشماق - مۇئەمما ئوقۇپ، كۆپچىلىكنىڭ ئۇنىڭغا جاۋاب تېپىشىنى تەلەپ قىلىپ، ئۆيدە ئولتۇرۇشقان ھەممە ئادەمنى چوڭقۇر ئويغا سېلىپ قويسا، بەزىدە قىزىق لەتىپە، ۋەقەلەرنى سۆزلەپ ھەممىنى كۈلدۈرۈۋېتەتتى.

1930 - يىلى 4 - ئاينىڭ بىر كۈنى كەچقۇرۇنلۇقى ئابدۇخالىق ئۇيغۇر ئەكبەرخاننىڭ دۇكىنىغا يانداش ھېلىقى ئۆيىدە، ئەكبەرخان، ھەبىبۇللا ئەپەندى، پولاتباي، يۈنۈسبەگ، تام قوشنىسى زۇنۇن تۆمۈرى بىلەن پاراڭلىشىپ ئولتۇرغاندا، سالام بەرگىنىچە تەۋەگىدە ئىسسىق ھور چىقىپ تۇرغان گۆش گىردە ئېلىپ ئابدۇرېھىم ناۋاي كىرىپ كەلدى. ئۇ گۆش گىردىنىسى داستىخانغا قويۇپ بولۇپلا چىقىپ كېتىش ئۈچۈن كەينىگە

بۇرۇلمۇدى، ئابدۇخالىق ئۇيغۇر:

— ئابدۇرېھىم ئۇستام، قېنى سىزمۇ ئولتۇرۇڭ، ئىشىڭىز ئالدىراش ئەمەستۇ، پاراڭلىشىمىز، — دېدى.

ئابدۇرېھىم ناۋاينىڭ كۈتكىنىمۇ دەل شۇ ئىدى. ئۇ شائىرنىڭ سۆھبىتىگە داخىل بولۇپ شېئىرلىرىنى ئاڭلاشقا خۇشتار ئىدى. شۇڭا ئۇ شائىرنىڭ تەكەللۇپىنى ئاڭلاپ خۇددى ئاتىسىدىن ھېيتلىق ئالغان بالدەك خۇشال بولۇپ ئاغزى قۇلقىغا يەتتى. شائىرنىڭ مېجەزىنى ياخشى بىلىدىغان ئەكبەرخان دەرھاللا:

— ھە ئابدۇرەھىماخۇن، ئولتۇرغىن، — دەپ ئۇنىڭغا پەگانى كۆرسەتتى.

ئابدۇرېھىم ناۋاي ئەكبەرخان كۆرسەتكەن جايغا ئولتۇرۇپ ئابدۇخالىق ئۇيغۇرنىڭ گېپىگە قۇلاق سېلىشقا باشلىدى. ئابدۇخالىق ئۇيغۇر ئۆزىگە تىكىلىپ ئولتۇرغان بۇرادەرلىرىنى بىردەم كۈلدۈرۈپ، بىردەم چوڭقۇر ئويغا سېلىپ، خەنزۇچە مەشھۇر كلاسسىك رومان «ئۈچ دۆلەت ھەققىدە قىسسە» دىن ھېكايە سۆزلەپ بېرىۋاتتى. جۇڭگىلىياڭنىڭ پەم - پاراسىتى، چارە - تەدبىرلىكلىكى، لەشكىرىي قوماندانلىق ماھارىتىنىڭ ئاجايىپ ئۈستۈنلۈكى ھېكايە ئاڭلىغۇچىلارنى ھەيران قالدۇردى. ئابدۇخالىق ئۇيغۇر ھېكايىنى ئېيتىپ بولغاندا، ئۆي ئىچىدە ئۇنىڭ ھېكايىسىنى تىڭشاپ ئولتۇرغانلار بىرى بىر نېمە دەپ ئۆز قارىشىنى سۆزلەپ قىزىپ كېتىشتى.

ئابدۇخالىق ئۇيغۇر دېرىزە تۈۋىگە كېلىپ كوچىغا قاراپ، ئۆتكەن - كەچكەن ئادەملەرنى كۆزىتىشكە باشلىدى. بۇ ئۇنىڭ ئادىتى ئىدى. بىر پەس قاراپ ئولتۇرغاندىن كېيىن كوچىنىڭ ئۇ يېشىدا ئىككى ئادەم كۆرۈندى. ئابدۇخالىق ئۇيغۇر بىر قاراپلا ئۇ ئىككىسىنىڭ بىرى ھوشۇرخان، يەنە بىرى ئۇنىڭ بىلەن تەڭ قوراملىق ياش يىگىت ئىكەنلىكىنى پەرق ئەتتى. ھوشۇرخان بەزىدە ئويۇن، مەشرەپ، سورۇنلاردا ئايالچە ياسىنىپ ئۇسسۇل ئويناشقا

ئابدۇخالق ئۇيغۇر

ئامراق ئىدى ۋە ئۇنى خېلى قاملاشتۇراتتى. ئۇ ياش چوكانلارنى، خېنىم قىزلارنى شۇنچىلىك تەبىئىي دوراپ چىقاتتىكى، ھەرىكەتلىرى پەقەت چانمايتتى، شۇڭا ئۇنىڭ ئىسمىنىڭ ئاخىرىدىكى «ئاخۇن» نامىنى «خان» دەپ چاقىراتتى، ئۇمۇ بۇنىڭغا كۆنۈپ ئادەتلىنىپ كەتكەنىدى. ھوشۇرخان يېقىنقى ۋاقىتلاردىن بېرى ئەخلاققا چۈشكۈنلىشىپ، ھاياسىز بولۇپ كەتكەچكە، كىشىلەر ئۇنىڭدىن بىزار بولۇپ ھەزەر ئەيلىشىدىغان بولۇپ قالغانىدى.

ئابدۇخالق ئۇيغۇر كوچىنىڭ ئوتتۇرىسىدا ياش يىگىتنىڭ بىلىكىنى ھەدەپ سىلاپ، خۇددى بۇزۇق ئاياللاردەك ھىجىيىپ كۈلۈپ، نايناقلاپ، قاش ئېتىپ، كۆزىنى قىسىپ كېلىۋاتقان ھوشۇرخاننىڭ ھاياسىز قىلىقلىرىدىن قاتتىق يىرگەندى - دە، چوڭقۇر نەپەس ئېلىپ، بېشىنى چايىقاپ ئولتۇرۇپ بىر پەس ئويلانغاندىن كېيىن كاستۇمنىڭ ئىچ يانچۇقىدىن قەغەز - قەلەم ئېلىپ دەرھال شېئىر يېزىشقا باشلىدى. بىر پەستلا شائىرنىڭ ئۆتكۈر قەلىمى سۈتتەك ئاق قەغەزنىڭ بېتىنى ئاجايىپ چىرايلىق، ئۈستىخانلىق پوچۇركىدا يېزىلغان مىسرالار بىلەن تولدۇرۇۋەتتى. شۇ ئەسنادا ھوشۇرخان بىلەن ھېلىقى يىگىتمۇ دېرىزە ئالدىغا يېقىنلىشىپ قالغانىدى.

ئابدۇخالق ئۇيغۇرنىڭ بىردەمدىلا بىر شېئىرنى يېزىپ پۈتكۈزۈۋەتكىنىگە قاراپ ئولتۇرغان ھەبىبۇللا ئەپەندى: — قېنى بۇرادەر، ئوقۇپ بەرمەملا، بىر ئاڭلاپ قالايلى، — دېدى ئابدۇخالق ئۇيغۇرغا.

ئابدۇخالق ئۇيغۇر «بولدۇ، ئەمەسە» دەپ ئاۋۋال ھەبىبۇللا ئەپەندى، كېيىن ئۆي ئىچىدىكى باشقا بۇرادەرلىرىگە بىر قۇر قاراپ چىقىپ شېئىرنى ئوقۇشقا باشلىدى:

ھوشۇردۇر ئاتىڭ سېنىڭ خاتۇن سۈپەت،

بولۇشتى ساڭا جاھان ھەممە ئىلىپت.

سېنىڭ ئۈزۈڭ ئوبدان، كۆڭلۈڭ يامان،
سېنىڭ دەستىڭدىن ھەممە تاپماس ئامان.

دەۋر سۈرۈپ بىر نەچچە يىل يۈرەرسەن،
چىرايىڭغا بولۇپ ماز ئەڭلىك سۈرەرسەن.

زامانلار ئۆتۈپ چىقۇر ساڭا ساقال،
ئاندىن بولۇرسەن شۇ قادىرخان^① قاتار.

ساڭا بولدى شاگىرت مىسكەرچى موللا ئابدۇللا،
كېچە - كۈندۈز بولۇپ مەشرەپ، بارىكالىلا.

ئېلىپ غېجەك، دۇتار، تەمبۇر ئارقىسىدا،
سوكۇلدېشىپ جەپىر توختى، لەيجىرلا^②.

شېئىر ئوقۇلۇپ مۇشۇ مىسىرالارغا كەلگەندە، كوچىدا دېرىزە
يېنىدا ئاڭلاپ تۇرغان ھوشۇرخان ئاۋازىنى نازىنى خېنىملاردەك
ياساپ:

— ئەمەي، ئادەمنى شۇنداقمۇ سۆكۈپ نەزمە يازامدۇ ئەمدى،
ئۆلدۈمغۇ مەن، ۋاي ئاتام، ۋاي ئانام! — دەپ مۇرىلىرىنى
ئېگىز - پەس قىلىپ، يۈزىنى ئىككى قولى بىلەن ئېتىپ،
نايىناقلاپ مېڭىپ كېتىپ قالدى. ئۆي ئىچىدە قاتتىق كۈلكە
كۆتۈرۈلدى.

① قادىرخان — شۇ زاماندىكى بۇزۇق كىشى بولۇپ، ھەممە ئادەم
يىرگىنەتتى.

② لەيجىر — يېڭىشەھەرلىك خۇيزۇ.

ئابدۇخالق ئۇيغۇر

— بۇ ساتىرا تازا قالمىشىپتۇ جۇمۇڭلار، يارانلار، — دېدى ئەكبەرخان كۈلكە بېسىققاندىن كېيىن كۆپچىلىككە قاراپ.
— شۇنداق، ئەمدى ھوشۇرخان قانداق قىلار كىن؟ — دېيىشتى كۆپچىلىك.

ئابدۇخالق ئۇيغۇرنىڭ بۇ ساتىراسى ئەتىسىلا ئېغىزدىن — ئېغىزغا كۆچۈپ يېڭىشەھەرگە تارالدى. شۇنىڭ بىلەن ھوشۇرخان بىر مەھەل كوچا — كويلارغىمۇ خاتىرجەم چىقالماي ئۆزىنى يوشۇرۇپ دالدىغا ئېلىپ يۈرۈشكە مەجبۇر بولدى.

بۇ كېچە

1930 - يىلى 10 - ئاينىڭ ئاخىرى جۈمە كۈنى كەچقۇرۇن ئابدۇخالىق ئۇيغۇر خاس خانىسىدا شېئىر يېزىپ ئولتۇرغانىدى. ئۇ ئاخىرقى بىر كۆپلىپتىنى يېزىپ بولۇپ «ئۇھ» دەپ قەلىمىنى ئۈستەلگە قويۇپ تۇرۇشىغا ئىشىك چىكىلدى.

- كىرىڭ! - دېدى ئابدۇخالىق ئۇيغۇر ئورنىدىن تۇرۇپ ئىشىككە قاراپ.

ئىشىك ئېچىلدى.

- ئەسسالامۇئەلەيكۇم! - دەپ سالام قىلىشقىنىچە، ھېسامىدىن زۇپەر بىلەن ھەبىبۇللا كىرىپ كەلدى.

- ۋەئەلەيكۇم ئەسسالام! - ئابدۇخالىق ئۇيغۇر جاۋاب سالام بېرىپ ئىككى مېھماننىڭ ئالدىغا باردى ۋە قىزغىن قول ئېلىشىپ كۆرۈشتى.

- قېنى، ئورۇندۇققا مەرھەمەت!

ھېسامىدىن زۇپەر بىلەن ھەبىبۇللا ئۈستەلنى چۆرىدەپ قويۇلغان ئورۇندۇققا ئولتۇردى. ھېسامىدىن ئۈستەلدە تۇرغان شېئىر يېزىلغان قەغەزگە قاراپ بەتنىڭ بېشىدىكى قاندەك قىزىل رەڭدە يېزىلغان «بۇ كېچە» دېگەن ماۋزۇغا كۆزى چۈشتى.

- يېڭىدىن يازغان شېئىرلىرىمۇ بۇ، شائىر، - سورىدى ھېسامىدىن ئۈستەلدىكى بىر نەچچە ۋاراق قەغەزنى كۆرسىتىپ.

ئابدۇخالىق ئۇيغۇر ئويچان كۆزلىرىنى دوستىغا تىكىپ بېشىنى لىڭشىتى ۋە بىردەملىك سۈكۈتتىن كېيىن سۆزلىگىلى تۇردى:

— مەرھۇمە ئايىمخاننىڭ ۋاپاتىدىن كېيىن مۇشۇ تېمىدا بىر شېئىر يېزىش ئىستىكى قەلبىمنى چۇلغۇالغانىدى. بۇرناكۇن مەرھۇمەنىڭ يىل نەزىرىنى بەرگەندە باشقا دوستلار بىلەن ئىككىلىرىمۇ جامائەتنى ئۇزىتىپ بېرىپ چىقىپ كېتىشتىلە. پەقىر مىسكىن ئۆيدە تىكەندەك تەنھا قالدىم. بىردىنلا مېنى ئەسلىي - ۋەسلىمدىن ئايرىلىپ ھەممىدىن قۇرۇق قالغاندەك بىر تۇيغۇ ئەسىر قىلىۋالدى. ئىچىم سىقىلىپ، يۇچۇنلا بولۇپ كېتىۋاتقىنىمنى سېزىپ تۇرىمەن. دەل شۇ پەيتتە مەرھۇمە ئايىمخاننىڭ گۇيا باھاردا ئېچىلغان قىزىل گۈلدەك سىماسى كۆز ئالدىمدا نامايان بولدى. ئۇ ھەر قاچانقىدەك خۇشخۇي، مېھرىلىك تەبەسسۇم بىلەن كۆز ئالدىمدا پەيدا بولدى. ئۇ ماڭا «كۆڭۈللىرىدە ئويلىغانلىرىنى تېز يېزىۋەتسىلە، بىر شائىرنىڭ كۆڭۈلدە قالمىسۇن غۇسسە بىر زەرىچە، دېگەن مىسراسى يادلىرىدا باردۇر» دېگەندەك قىلدى. مەن گەپ قىلىشقا تەمىشلىپ ئاغزىمنى ئاچاي دېيىشىمگە ئۇ غايىب بولدى. كۆزۈمنى ئۇۋلاپ ئەتراپقا قارىسام، قولۇمدا قەلەم، ئالدىمدا قەغەز تۇرىدۇ. ئۆزۈم ئورۇندۇقتا ئولتۇرۇپتىمەن. ئېھتىمال ئورۇندۇقتا ئولتۇرۇپ كۆزۈم ئۇيغۇغا كەتكەن چېغى. شۇنىڭ بىلەن ئورنۇمدىن تۇردۇم - دە، يۈزۈمنى يۇدۇم، ئاندىن قولۇمغا قەلەم ئالدىم.

— ئىش مۇنداق ئىكەن - دە، بۇرناكۇن كېچە، تۈنۈگۈن، بۈگۈن ئارام ئېلىشنى تەرك ئېتىپ، ئىجادىيەت بىلەن مەشغۇل بولغان گەپ دېسىلە، - دېدى ھەبىبۇللا.

ئابدۇخالىق «ھەئە» دەپ بېشىنى لىگىشتىپ قويدى.
ئابدۇخالىق ئىككى دوستىغا قاراپ:

— ئەپۇ قىلىشىمىزلا، گەپ بىلەن بولۇپ ئۇسسۇزلۇق كەلتۈرمىگىنىمنى قارىمامدىغان، - دەپ سىرتقا ماڭماقچى بولدى. ھېسامىدىن بىلەن ھەبىبۇللا شائىرنى توسىدى.

— رەھمەت، ئۇنتۇپ قالدىلامۇ، بۇرادەر، بۈگۈن كەچتە

تۆمىنىياز باي زىياپەتكە چاقىرىغان ئەمەسمىدى. چاپنى شۇ يەردە ئىچىمىز، يۈرسىلە، — ھەبىبۇللا شۇنداق دەپ ئورنىدىن قوپتى. — شۇنداق قىلىلى، يۈرسىلە، — دەپ ھېسامىدىن ئىشىككە ماڭدى.

— ئۇنداق بولسا، مەنمۇ ماڭاي، — دېدى ئابدۇخالىق ئۇيغۇر ئۇلارغا.

ئابدۇخالىق ئۇيغۇر كىيىم ئىشكاپىدىن كۈزلۈك سۈر پەلتۇسى بىلەن شىلەپسىنى ئېلىپ كىيىپ، ئىككى دوستىنىڭ كەينىدىن چىقىپ، ئۇلار بىلەن بىللە تۆمىنىياز باينىڭ شەرقىي قوۋۇق مەسچىتىنىڭ يېنىدىكى قورۇسىغا يۈرۈپ كەتتى. تۆمىنىياز قاسساپلىق بىلەن باي بولۇپ، دۇكان ئېچىپ سودىگەرچىلىك قىلىۋاتقان بايلارنىڭ بىرى ئىدى.

ئابدۇخالىق ئۇيغۇر ئىككى دوستى بىلەن تۆمىنىياز باينىڭ چوڭ ياسىداق مېھمانخانىسىغا كىرىپ كېلىشكىنىدە مېھمانلار كېلىپ بولغانىدى.

— ھەر قايسىلىرىنىڭ يولىغا قاراپ قېلىشقىنىدۇق، قېنى تۈرگە، — دېدى يوغان يالپا، گەۋدىلىك كەلگەن تۆمىنىياز باي مېھمانلارنى تۈرگە باشلاپ.

ئۆينىڭ بىر تەرىپىدە تۇرپاندىكى داڭلىق مۇقامچى ئىبراھىم پەيتۇ، سازەندە روزى جەدە ۋە داپچى ئىبراھىم جۇڭگىچى ئولتۇراتتى. ئابدۇخالىق ئۇيغۇر ئۇلار بىلەن سالاملىشىپ بولۇپ تۈرگە ئۆتۈپ كېتىۋېتىپ، قاتار ئولتۇرۇشقان ساجىت ھاجى، تۇرسۇن قاسساپ، مۇپتۇلباي، ئابدۇراخمان قارى، نىياز سەيپۇڭ، پولاتباي، زۇنۇن تۆمۈرى قاتارلىق مېھمانلار بىلەن قول ئېلىشىپ كۆرۈشۈپ بولۇپ تۈردىن ئورۇن ئالدى. ھېسامىدىن زۇپەر ئابدۇخالىق ئۇيغۇرنىڭ يېنىغا، ھەبىبۇللا بولسا ئابدۇراخمان قارىنىڭ يېنىغا ئولتۇرۇشتى.

خىزمەتكار چىلاپچا، يېڭى لۆڭگە ئېلىپ كىرىپ مېھمانلارنىڭ

قولغا سۇ بەردى. داستىخان يېڭىلا سېلىنىپ تۇرۇشىغا سالام بەرگىنىچە، ئېڭىز بويلىق، گەۋدىلىك، يۇمىلاق يۈزلۈك، ئاق پىشماق، قاراقاش، يوغان قارا كۆزلىرى چاقناپ تۇرىدىغان، بېشىغا تەقىيە دوپپا، ئۇچىسىغا ناۋات رەڭ شىرىس چاپان كىيگەن يىگىرمە ياشلاردىكى بىر يىگىت كىرىپ كەلدى. ساھىبخانا كاڭدا ئولتۇرغۇدەك ئورۇن قالمىغانلىقىدىن خىجالەت بولدىمۇ، ئەيتاۋۇر، سەل تەمتىرىگەندەك بولۇپ، يېڭى كەلگەن مېھمان يىگىتكە كاڭنىڭ تۆۋەن تەرىپى، پەگادىكى بوش ئورۇننى كۆرسىتىپ، يۈزى سەل قىزارغان ھالدا:

— ھەمدۇللا بايۋەچچە، قېنى بۇ يەرگە كەلسىلە، — دېدى.
تۆردە غادىيىپ ئولتۇرۇشقان كاتتىلار «ساڭا شۇ جاي لايىق» دېگەندەك پىسەنت قىلماي، داستىخاندىكى نازۇ نېمەت، قەنت - گېزەكلەرگە قول ئۇزىتىشىپ يەپ پاراخلىشىپ ئولتۇرۇشاتتى.
ئابدۇخالىق ئۇيغۇر قولىدىكى چىنىنى داستىخانغا قويۇپ يېڭى كىرگەن مېھمانغا مەرھەمەت كۆرسەتتى:

— ھەمدۇللا بايۋەچچە، قېنى بۇ يەرگە ئۆتسىلە، ئۇكام، — دەپ سەل سۈرۈلۈپ ئۆز يېنىدىن ئورۇن كۆرسەتتى. ھېسامدىن زۇپەر سۈرۈلۈپ ئورۇن بوشاتتى. ئابدۇخالىق ئۇيغۇرنىڭ بۇ تەكلىپى بەزەن چوڭلارغا ياقىمىدى بولغاي، مۇپتۇلباي بىلەن ساجىت ھاجى بىر - بىرىگە مەنىلىك قارىشىپ باشلىرىنى چايقاشتى. بەلكىم ئۇلار كۆڭلىدە «بىزلەردىن خوپ كىچىك بىر ياش بالا تۆردە ئولتۇرۇشقا لايىقمۇ؟» دەپ ئويلاشقان بولغىدى.

ھەمدۇللا بايۋەچچە قىزىرىپ ئورنىدىن تۇرۇپ شائىرغا تەۋەزۇ بىلەن كەينى - كەينىدىن رەھمەت ئېيتتى. دەل شۇ چاغدا تۆمىنىياز باي مېھمانلارغا ياش مېھماننى تونۇشتۇردى:

— ئىنىمىز ھەمدۇللا بايۋەچچە توقسۇندىكى قادىر ھاجىمنىڭ كىچىك ئوغلى. ھازىر باغرى مەدرىسىدە ئوقۇۋاتىدۇ. ھەممىلىرىگە مەلۇملۇق قادىر ھاجى ئاكىمىز كۇچارغا ئۇزۇن يىل

تۇڭلىك^① بولغان. ئۇ زات ئۈچ يىل بۇرۇن تۇرپانغا بۆتكىلىپ كېلىپ بىرەر يىلدەك تۇڭلىك بولۇپ، ياشىنىپ قالغاچقا، ھۆكۈمەت خىزمىتىدىن قول ئۈزۈپ توقسۇنغا قايتىپ ئۆيىدە دەم ئېلىۋاتىدۇ. بىزنىڭ قادىر ھاجى ئاكىمىز بىلەن ئانا جەمەت تۇغقانچىلىقىمىز بار.

— ياخشى، — دېدى ئابدۇخالىق ئۇيغۇر، — بايۋەچچە ئىنىمىز دىيارىمىزدىكى تالىبۇللىلارنىڭ بولۇپلا قالماي، ياش شائىرلارنىڭ بىرى، قېنى، شائىر، بۇياققا كېلىڭ.

— بۇ مۇشۇنداق گەپكەن — دە، قېنى، چوڭ شائىرنىڭ قېشىغا ئۆتۈڭ، كىچىك شائىر، خۇددى ئاينىڭ قېشىغا يۆلتۈز قونغاندەك، — دېدى نىياز سەپپۇڭ چاقچاق قىلىپ. ھەممەيلەن بۇ گەپكە قوشۇلۇپ «قېنى، بايۋەچچە، تۈرگە، شائىر قاراپ قالدى» دېيىشتى.

مېھمانلار داستىخاندىكى قەنت — گېزەك، تاتلىق تۈرۈم ۋە يېشىل قۇرۇق ئۈزۈم، يالماق مېغىزى، ئۈرۈك قېقىي، ئانار، نەشپۈت، ئالما، چىلان قاتارلىق ھۆل — قۇرۇق مېۋىلەرگە ئېغىز تېگىپ، ھەر كىم يېنىدىكى بۇرادىرى بىلەن پاراڭلىشىپ ئەرەكسىز — ئازادە ئولتۇرۇشتى. ھايال ئۆتمەي چىنىلەردە شورپا كەلتۈرۈلدى، ئۇنىڭ كەينىدىن يوغان تاۋاقلارغا چوقچا — چوقچا ئېلىنغان، مەزىلىك پۇرىقى ئۆيگە بىر كەلگەن پاقلان گۆشى تارتىلدى.

ئابدۇخالىق ئۇيغۇر يېڭى ياققان ئىسسىق نان بىلەن ئازراق شورپا ئىچتى، بۇمشاق پېشقان ئوتتۇرا ئىلىك گۆشىدىن ئازراق يېدى.

نىياز سەپپۇڭ قولىغا بىر پارچە قوۋۇرغا گۆشىنى ئېلىۋېلىپ مەززە قىلىپ يېگەچ، قىزىق گەپلەرنى قىلىپ يېنىدىكىلەرنى

① تۇڭلىك — ناھىيە دەرىجىلىك ھەربىي مەمۇرىي ئەمەلدار.

كۈلدۈرۈپ ئولتۇردى.

مېھمانلار گۆشنى يەپ بولغاندىن كېيىن داستىخان يىغىشتۇرۇلۇپ قايتا سېلىنىپ، لېگەنلەردە قوغۇن، تاۋۇز كەلتۈرۈلدى. مېھمانلار بىر - ئىككى تىلىمدىن قوغۇن، تاۋۇزغا ئېغىز تېگىشتى.

— بىز ئۆز پاراڭلىرىمىزنى قاچانلا دېيىشسەك بولىدۇ، ئەمما شائىرنىڭ نەزمىسىنى قاچانلا ئاڭلايمىز دەپسەك ئاڭلايمىز، — دېدى نىياز سەيپۇڭ مايلق قولىنى ياغلىق بىلەن ئېرتىپ ئولتۇرۇپ، — شائىر بىزگە نەزمە ئوقۇپ بەرسە، قانداق، يارەنلەر؟

بۇ سورۇن ئەھلىنىڭ كۆڭلىدىكى گەپ ئىدى، مېھمانلار بىردەك:

— شائىرنىڭ نەزمىسىنى ئاڭلايلى، — دېيىشتى.

— قېنى، بۇرادەر، بايا يېزىپ پۈتتۈرگەن نەزمىلىرىنى بىر ئوقۇپ بەرمەمدىلا، — دېدى ھەبىبۇللا شائىرغا قاراپ. ئابدۇخالق ئۇيغۇر بېشىنى لىڭشىتىپ قويۇپ مېھمانلارغا قاراپ:

— مېنىڭ بىر تەكلىپىم بار، ئاۋۋال ياش شائىرىمىزنىڭ شېئىرىنى ئاڭلاپ باقساق، قانداق؟ — دېدى.

— بۇمۇ ياخشى بولىدۇ، — دېيىشتى ئىككى - ئۈچەيلەن. ھەمدۇللا بايۋەچچە ھۈپپىدە قىزىرىپ كەتتى. ئۇ ئابدۇخالق ئۇيغۇرغا پىچىرلاپ بىر نېمىلەر دېدى، كەينىدىن يانچۇقىدىن بىر پارچە قەغەزنى چىقىرىپ سۇندى. ئابدۇخالق ئۇيغۇر قەغەزگە كۆز يۈگۈرتۈپ چىقىپ، ئاۋازىنى كۆتۈرۈپ:

— بۇ شېئىرىڭىز ياخشى چىقىپتۇ، خېلى ياخشى يېزىپسىز، تارتىنماي ئوقۇۋېرىڭ، — دېدى ھەمدۇللا بايۋەچچىسى ئىلھاملاندۇرۇپ.

ھەمدۇللا بايۋەچچە پېشانىسىدىكى تەرلەرنى ئېرتىۋەتكەندىن

كېيىن:

— ئۇستازىمنىڭ ئالدىدا بىئەدەپلىك قىلىنىدىغان بولدۇم، ئەپۇ قىلارلا، — دېگىنىدە، بەك ھاياجانلىنىپ كەتكىنىدىن ئۇنى تىترەپ چىقتى.
— ئۇنداق دەپ كەتمەڭ، ئوقۇشنى باشلاڭ، — دېدى ئابدۇخالىق ئۇيغۇر.

ھەمدۇللا بايۇەچچە بىر يۇتۇم چاي ئىچىپ ئۆزىنى بېسىۋالدى. ئۇ شېئىر يېزىلغان قەغەزنى قولغا ئېلىپ بىر پەس تۇرۇۋالغاندىن كېيىن ئوقۇشقا باشلىدى:

قەلەم

ئىپتىدا قىلدى رەسۇلۇم، پەرۋەردىگارىمدىن قەلەم،
شول سەۋەبتىن پادىشاھلار پادىشاھىدۇر قەلەم.

ھەق ئىلە باتىلنى ئايرىش، ئەدلى سۇلتانىم قەلەم،
ئايەتى قۇرئان يېزىشچۇن نۇرى ئىرپانىم قەلەم.

دوست تەرەپكە سۆز بېرىشتە ئەلچى خۇدداھىم قەلەم،
ھەق كالامى دە دېدى، ئەيلەپ خىتاب نۇن ۋەل قەلەم.

.....

دۇشمىنىمگە زەربە بومبا، دوستقا ئېھسانىم قەلەم،
راس ئىلە ناھەق ئۈچۈن ھاكىم سۇلايمانىم قەلەم.

زىننىتىم ھەم ھۆرمىتىم باغۇ بوستانىم قەلەم،
ئىززىتىمنىڭ بائىسىدۇر بەلكى ۋىجدانىم قەلەم.

ھەمدۇللا بايۋەچچە شېئىرنى ئوقۇپ بولۇشىغا ئابدۇخالىق ئۇيغۇر:

— بارىكالا شائىر، بۇ غەزىلىڭىز بەك ياخشى چىقىپتۇ، —
دېدى تەھسىن ئوقۇپ.

ئۆي ئىچىدىكى باشقا مېھمانلارمۇ ھەمدۇللا بايۋەچچىنىڭ شېئىرىغا قايىل بولۇپ ئۇنى ماختاشتى.

— ئەمدى نۆۋەت ئۆزلىرىگە كەلدى، — دېدى نىياز سەيپۇڭ ئابدۇخالىق ئۇيغۇرغا.

ئابدۇخالىق ئۇيغۇر «خوپ» دەپ ئالدىدىكى چىنىنى قولغا ئېلىپ چايدىن بىر ئوتلاپ بولۇپ، تۆش يانچۇقىدىن شېئىر يېزىلغان قەغەزنى قولغا ئالدى. ئۇ سورۇن ئەھلىگە بىر قارىۋەتكەندىن كېيىن مۇخەممەس ئوقۇشقا باشلىدى:

بۇ كېچە

بولمىسا يارىم قەدەھ شۇ فىيالى بۇ كېچە،
قالمىسۇن ھەسرەت - نادامەت، يەتتى نالە بۇ كېچە.
ئۇشبۇ مۇھتاجى تاماشا قىل شەلالە بۇ كېچە،
نۇرىنى مات ئەيلىگەن كور كۆزى شەھلا بۇ كېچە،
ئىشقىمىز - ئىرىپانمىز ساغلام تاماشا بۇ كېچە.

سىزگە بەردۇق ئىشقىمىزنى ھەر نەزەردە بىمالال،
بۇ كېچە دەردلەرگە دەرمان بولغۇسى سۆيگۈ مالال.
ئىلتىپات يوق بەگى بولغانلارغا قالدى سۇڭ سوئال،
سۆيگۈ مەيدانىغا نىسبەت بولمىغاي ھېچ قاچ ماھال،
ھەر ئۆمۈر بىزلەرگە پۇرسەت بەردى مەۋلا بۇ كېچە.

ئابدۇخالىق ئۇيغۇر

سۆيگۈ ئەھلى سۆيگۈنىڭ قەدرىنى بىلمەك بىرلە بار،
بىلمىگەنلەر قالدى چۆلدە، قالدى دەردتە ئاھ - زار.
كۆرگەننىڭگە، بىلگەننىڭگە قىلمىساڭ كۆپ ئىپتىخار،
يار ئەمەسمەن يار دېمەك، قىلماققا ياد قىلسا ئۇ يار،
ئىپتىقلى تارىخنى مەن قىلدىم ئاۋارە بۇ كېچە.

.....

بىزنى كۆرمەك بىرلە باغنىڭ گۈللىرىدىن ساز چىقار،
ئون ئۈچىنچى سۆيگۈ مۇقامى دېگەن ئاۋاز چىقار.
جىلۋىلىك، خوشلۇق سىرى مۇندا كۆپ دىلباز چىقار،
بولمىسا ھېچبىر نامايىش ئەتكىلى بىر ناز چىقار،
كۈن ۋە ئاي بولغاي خىجالەت كۆزى شەھلا بۇ كېچە.

.....

ئۇيغۇر يار لۇتقىنى كۆرمەكنى بىلمە ئىماندىن يىراق،
كۆڭۈل باغى مەگەر ... بولما قۇرباندىن يىراق.
نىگە بولسۇن سائادەت قەدرى ھېكمەت جاندىن يىراق،
جان سېنىڭدۇر، قىلما يارەپ بىزنى جاناندىن يىراق،
جۈملە ئاساسى يوقالغان مەجلىس ۋاللا بۇ كېچە.

بۇ مۇخەممەس مېھمانلارغا شۇنداق تەسىر قىلغاندىكى،
ھەممەيلەن گويا شائىرنىڭ ئاغزىغا قاراپ قېتىپ قالغاندەك
ئولتۇراتتى. شېئىر ئاخىرلىشىپ شائىر ئوقۇشتىن توختىدى. ئۇ
ئالدىدىكى چىنىنى قولغا ئېلىپ چايدىن بىر ئوتلىغاندىن كېيىنلا
مېھمانلار شېئىرنى بەس - بەستە ماختاشقا باشلىدى:
— شائىر، بۇ مۇخەممەسنى قالىتس يېزىۋېتىپسىز.

ئابدۇخالق ئۇيغۇر

- نېمىدېگەن پاساھەتلىك سۆزلەر، خۇددى ئۈنچە -
مارجانلارنى گۈل چىقىرىپ تىزغاندەك.
- مەنسىنىڭ ترەنلىكىچۇ.
سورۇن ئەھلى ئابدۇخالق ئۇيغۇر ئوقۇغان «بۇ كېچە»
ماۋزۇلۇق بۇ مۇخەممەسنى بىر ھازاغچە ماختاشتى.
- كەچۈرۈڭلار، دوستلار، سىرتقا چىقىپ كىرسەم، - دېدى
ئابدۇخالق ئۇيغۇر.
- مەنمۇ تاشقىرىغا چىقاي دەپ ئولتۇراتتىم، - دېدى
بولاتباي.
- تالاغا چىقىپ ھاۋالىنىپ كىرەيلى، - دېيىشىپ، مېھمانلار
ھويلىغا چىقىشتى.
مېھمانلار بىر پەستىن كېيىن ئۆيگە كىرىپ داستىخان ئەتراپىغا
جەم بولدى. داستىخانغا سارغىيىپ پىشقان ئاق قاشقىر، كۆك
بىجاقى، سۈپسۈزۈك بوغۇم سايۋا، قاندەك قىزارغان قىزىل سايۋا
ئۈزۈم كەلتۈرۈلدى. ئابدۇخالق ئۇيغۇر ئادىتى بويىچە سارغىيىپ
پىشقان ئاق قاشقىر ئۈزۈمدىن بىر شىڭگىل يېدى.
ساھىبخانا مېھمانلارغا قاراپ:
- مۇقامچى ئىبراھىم ئۈستام شاگىرتلىرى بىلەن ھەر
قايسىلىرىغا يۇرتىمىز مۇقاملىرىدىن ئورۇنلاپ بەرسۇنمىكىن، -
دېدى.
- ياخشى گەپ، قېنى مۇقام ئاڭلايلىق، - دېدى ئابدۇخالق
ئۇيغۇر.
ئاللىقاچان مۇشۇ گەپنى كۈتۈپ ئولتۇرغان ئىبراھىم پەيتۇ ۋە
ئۇنىڭ شاگىرتلىرى سازلارنى قولغا ئالدى. ئۆي ئىچىدە
ئىبراھىم پەيتۇنىڭ ساتارغا تەڭكەش قىلغان مۇڭلۇق ئاۋازى
ياڭراشقا باشلىدى:

ساتارم تارىغا جان رىشتىدىن تاد ئېشىپ سالىسام،

ئۇنىڭكى نالسىدىن بىناۋانىڭ كۆڭلىنى ئالسام،

مۇقام ئالىپ، مۇقام ئىچرە، مۇقامنى دىلغا جا قىلسام،
مۇھەببەت كويغا سالسا، ئۇنىڭ ئالدىدا مەن چالسام.

مۇقاملارنىڭ ئاتاسىنى ھۈسەينۇ ئەجەم دەرلەر،
بۇلاردىن يۇقارىكىم پەردە ئى باياتىنى چالسام.

باياتى ھەقتە ئالا يادىدا چالسام ئۈزۈلدۈرمەي،
كۆڭلۈمنىڭ بىناۋا بولغانىنى بىلسەم، ناۋا چالسام.

كەل، ئەي مەشرەپ، قەدەھ سۇنغىل، بولايلى مەستۇ
مۇستەغرىف،

بىر ئېلگە سائى تەمبۇر، بىرىگە جامى مەي ئالسام.

.....

مۇقام ئېيتىش يېرىم كېچىدە ئاخىرلاشتى. مېھمانلار
ساھىبخانغا رەھمەت ئېيتىپ ئۆيلىرىگە قايتىشتى.

قالمدى

1930 - يىلى كۈزدە ئابدۇخالىق ئۇيغۇرنىڭ چوڭ دادىسى مىجىت ھاجى ۋاپات بولدى. بۇ چاغدا ئابدۇخالىق ئۇيغۇر ئۈرۈمچىدە ئىدى. ئۇ زامانلاردا قاتناش، ئالاقە ئىشلىرى قالاق بولغاچقا، ئابدۇخالىق ئۇيغۇر دادىسىنىڭ كېسەل بولۇپ ئورۇن تۇتۇپ يېتىپ قالغانلىق خەۋىرىنى ئاڭلاپ ئاتلىق شۇنچىلا تېز ماڭغان بولسىمۇ، تۇرپانغا ئارانلا يەتتە نەزىرىگە ئۈلگۈرۈپ كېلەلدى. شائىر بېشىغا ئاق سەللە ئوراپ ھازا ئاچتى. ئۇ چوڭ دادىسىنىڭ تۇيۇقسىز ۋاپاتىغا قاتتىق قايغۇرۇپ، يىغلاپ ئۈزىنى يوقىتىپ قويۇشقا تاسلا قالدى. پەقەت دوست - بۇرادەرلىرى كەينى - كەينىدىن ئۇنى سەۋرگە ئۈندىگەندىن كېيىنلا، ئۇ كۆز ياشلىرىنى سۈرتۈۋېتىپ چوڭ دادىسىنىڭ روھىغا ئاتا پەرىھان قىلدى.

ئابدۇخالىق ئۇيغۇر چوڭ دادىسى مىجىت ھاجىنى بەكمۇ ھۆرمەتلەيتتى ۋە ياخشى كۆرەتتى. ئۇ چوڭقۇر قايغۇلۇق ھېسسىياتى بىلەن خەتمىقۇرئان قىلىشنى تۈگىتىپ، مەرھۇمنىڭ روھىغا ئاتا پەرىھان قىلغاندىن كېيىن ئورنىدىن تۇردى. ئۇ ئۆزىگە قاراپ تۇرۇشقان ئۇرۇق - تۇغقان، دوست - بۇرادەرلىرىگە تۇپراق بېشىغا چىقىدىغانلىقىنى ئېيتتى. ئايىت ھارۋىكەش بۇ گەپتىن خەۋەر تېپىپ بىردەمدە پوۋسكىغا ئاتنى قوشۇپ تەييار قىلدى. ئابدۇخالىق ئۇيغۇرنىڭ تۇپراق بېشىغا بارىدىغانلىقىدىن خەۋەر تېپىشقان تۇغقان جەمەتلەر، قولۇم - قوشنا، ئەل - جامائەت ھارۋىلىق، ئات - ئۇلاغلىق ۋە پىيادە ھالدا تۇرپان يېڭىشەھەرنىڭ

غەربىي جەنۇبىدىكى قەدىمىي چوڭ يول ياقىسىغا جايلاشقان شېھىتىلىك دەپ ئاتىلىدىغان قەبرىستانلىققا قاراپ يول ئېلىشتى. ئابدۇخالىق ئۇيغۇر ۋە ئۇنىڭ بىلەن بىرگە ماڭغان جامائەت ئانچە ئۇزاق ماڭمايلا شېھىتىلىككە يېتىپ كېلىشتى. زومچەك - زومچەك قەبرە توپىلىرى ۋە تۇلۇقچە گۈمبەزلەرنىڭ ئوتتۇرىسىدا يېڭى قەبرە سۈرلۈك كۆرۈنۈپ تۇراتتى. بۇ يەرگە بۇنىڭدىن بىر ھەپتە بۇرۇن ئالەمدىن ئۆتكەن مەرھۇم مەجىت ھاجى دەپنە قىلىنغانىدى.

ئابلېمىت قازى ئاخۇنۇم باشلىق تۇرپاننىڭ قازى ئەلەم ئاخۇنۇم، داموللا، ئۆلىمالىرى مۇسبەت ئىلىكىدە كۆڭلى ئېزىلىپ ئۈنىسىز يىغلاپ كېتىۋاتقان ئابدۇخالىق ئۇيغۇرنى ئوتتۇرىغا ئېلىپ چوڭ دادىسى مەجىت ھاجىنىڭ قەبرىسى ئالدىغا كەلدى. شائىرنىڭ قاتتىق قايغۇرۇپ ھۆڭرەپ يىغلىۋېتىشتىن ئۆزىنى ئارانلا تۇتۇۋاتقانلىقىنى سەزگەن ئابلېمىت قازى ئاخۇنۇم توپنىڭ ئىچىدە تۇرغان مەشھۇر قارىغا قۇرئان ئوقۇشنى شەرەت قىلدى. ئۇزۇن ئاق يەكتەك كىيىپ، بېشىغا يوغان سەللە ئورىغان قارا ساقاللىق بۇ قارى توپنىڭ ئالدىغا ئۆتۈپ يەرگە سېلىنغان جاينامازغا يۈكۈنۈپ ئولتۇرۇشىغا قەبرىگە قاراپ تۇرۇشقان جامائەتمۇ يۈكۈنۈپ ئولتۇرۇشتى. ئابدۇخالىق ئۇيغۇر بولسا قارىنىڭ يېنىدىن ئورۇن ئالغانىدى.

قارىنىڭ جەزىبىلىك ئاھاڭدا سوزۇپ ئېيتقان بىسىمىلاسى بىلەن سۈرە «تەبارەك» باشلانغاندا، قەبرىستانلىقتىكى باشقا ھەر قانداق گەپ - سۆز، شۇبىرلاشلار چېپىدە توختاپ، ئەتراپ ئاجايىپ سۈرلۈك تۈسكە كىردى. يېڭىشەھەردە مەشھۇر بۇ قارىنىڭ ئاجايىپ تەسىرلىك ئاۋازى قەبرىستانلىقتا ئەكس سادا پەيدا قىلىپ جاراڭلاپ تۇراتتى. ئىخلاسمەن مۇسۇلمانلار قاتارىدا ئابدۇخالىق ئۇيغۇر چوڭ دادىسىنىڭ روھىغا ئاتاپ قارىغا ئەگىشىپ ئىچىدە ئايەت ئوقۇيتتى.

— ئامىن، ئىلاھا، ئامىن! — قارىي قىرائەتنى تۈگەتكەندىن كېيىن ھەممە ئادەم ئىخلاس بىلەن دۇئاغا قول كۆتۈرۈشتى. دۇئادىن كېيىن جامائەت ئابدۇخالىق ئۇيغۇر بىلەن بىرگە شەھەرگە قايتتى. ئابدۇخالىق ئۇيغۇر جامائەتنى ئۆيىگە تەكلىپ قىلىپ داستىخان سالدى. مېھمانلار ئالدىغا قويۇلغان گۆشلۈك پولىنى يەپ، قېنىق دەملەنگەن قارا چايدىن ئىچىپ داستىخاندىن قوپقاندا، شائىر جامائەتكە ئۆزى خاھلىق ئېيتىپ سەل تەخىر قىلىپ توختاپ تۇرۇشنى تەلەپ قىلدى. جامائەت ھويلىغا چىقىپ توختىدى. يۈزلىنگەن كۆزلەر «خوش، نېمە گەپ» دېگەندەك شائىرغا تىكىلگەندى. شائىر سەل توختاپ ئۆزىنى بېسىۋېلىپ چاپىنىنىڭ يانچۇقىدىن پۈكلەنگەن بىر پارچە قەغەزنى ئالدى. ئۇ چوڭقۇر بىر نەپەس ئېلىپ دېدى:

— ياتقان جايى جەننەت بولغاي، رەھمەتلىك چوڭ دادامنىڭ كېسەل بولۇپ ئورۇن تۇتۇپ يېتىپ قالغانلىقتىن خەۋەر تېپىپ ئۈرۈمچىدىن دەرھال يولغا چىققان بولساممۇ مەرھۇمنىڭ نامىزغا ئۈلگۈرۈپ كېلەلمىدىم. يولدا كېلىۋېتىپ بىر مەرسىيە يازغانىدىم. ھازىر ھەر قايسىلىرىغا ئوقۇپ بېرەي. ئابلىمىت قازى ئاخۇنۇم باشلىق جامائەت شائىرنىڭ مەرسىيىسىنى ئاڭلاشقا ھازىر ئىكەنلىكلىرىنى بىلدۈرۈشۈپ باشلىرىنى لىڭشىتىشتى.

ئابدۇخالىق ئۇيغۇر چوڭ دادىسى مەجىت ھاجىنىڭ ۋاپاتىغا بېغىشلىغان «قالمىدى» ماۋزۇلۇق مەرسىيىسىنى تەسۋىرلىك ئاھاڭدا ئوقۇشقا باشلىدى. شائىرنىڭ چوڭقۇر قايغۇلۇق ھېسسىياتى ئۇرغۇپ تۇرغان مەرسىيە مىسرالىرى كىشىلەرنىڭ ۋۇجۇدىنى ھاياجانغا سېلىپ، كۆزلىرىنىڭ چاناقلىرىنى ياش بىلەن لىق تولىدۇردى. جامائەتنىڭ كۆپ قىسمى شائىرنىڭ قايغۇلۇق ھېسسىياتىغا ھەم شېرىك بولغان بولسىمۇ، بەزى مۇتەئەسسىپ داموللا، ئىماملار چىرايلىرىنى پۈرۈشتۈرۈپ شېئىرنىڭ ئۆزلىرىگە

ياقمايۋاتقانلىقىنى ئاشكارىلىدى. شائىر مەرسىيىنى ئوقۇشنى داۋام قىلىۋاتاتتى. مەرسىيە ئوقۇلۇپ:

— ئەي تەبىئەت ئادىتىڭدىن تاشقىرى قىلىدىك زۇلۇم،
بۇ زۇلۇمنىڭ دەستىدىن تەندە مادارىم قالمىدى

دېگەن مىسرالارغا كەلگەندە، بېشىغا يوغان سەللە ئوراپ،
ئۇزۇن ئاق يەكتەك كىيگەن، سېمىزلىكىدىن خۇددى تونۇرغا
ئوخشاپ قالغان پەتەك، ساقاللىق بىر موللا لاتا يىرتىلغاندەك قوپال،
چىرقىراق ئاۋازدا ۋارقىرىدى:

— ئى ئابدۇخالىق، بولدى، بەس! ئەجىلى مۇتلەق.
خۇدايىتائالانىڭ قۇدرىتىسىز قىل تەۋرىمەيدىغىنىنى بىلمەمسەن؟!
ھىم قارا بۇنى «ئەي تەبىئەت ئادىتىڭدىن تاشقىرى قىلىدىك
زۇلۇم»، بۇ نېمە گەپ ئۆزى؟ بەندىگە ئەجەلنى خۇدا سالغان
تۇرسا؟ سېنىزە شائىر دەپسەك مۇشۇنداق نەزمىنى ئوقۇساڭ بولامدۇ؟
بۇنداق كۆپىرانە نەزمىنى ئوقۇما! سەن، بىز ئەھلى مۇسۇلمان
پەرزەنتى، سەن خۇداغا ئىشەنمەمسەن؟

بۇ موللا قولدىكى ئۇچىغا تۆمۈر قاپلانغان ھاسسىسىنى يەرگە
تولا ئۇرۇپ ھويلىدا توپا قاينىتىۋەتتى. ئابدۇخالىق ئۇيغۇرنىڭ
ئاغزىغا قاراپ نەزمە تىڭشاپ تۇرغان جامائەت بۇ تۇيۇقسىز
ھۇجۇمدىن ھاڭ - تاڭ قىلىشتى. ھويلىنىڭ ئىچى بىر پەس
جىمجىتلىققا چۆكتى. تىمىتاسلىقنى ئابدۇخالىق ئۇيغۇرنىڭ
تەمكىنىلىك بىلەن كەسكىن ئېيتقان سۆزلىرى بۇزدى:

— مەنمۇ خۇداغا ئىشىنىمەن، مەن ئىشىنىدىغان خۇدا
يەككە - يېگانە، ھېچبىر شېرىكى يوق، ھېچنېمىگە ھاجىتى
يوق. مېنىڭ بۇ خۇدايىم ئاق كۆڭۈل مۇسۇلمانلاردىن پۇل،
دەپنە - دۇنيا شىلىۋالدىغان، نام - ئاتاق، ئابروۋى تېپىشتا، ئەمەلگە

ئابدۇخالىق ئۇيغۇر

ئېرىشىشتە ھەر قانداق پەسكەشلىك قىلىشتىن يانمايدىغان، دىلىدا ھەسەت، رىيا قايىنايدىغان سىلەردەك ئادەملەرنى خالىمايدۇ، مۇنداق كىشىلەرنىڭ قۇللۇقىنى قوبۇل قىلمايدۇ. مەن مۇشۇنداق خۇداغا ئىمان كەلتۈرىمەن، قانداق!؟

بۇ ئۆتكۈر سۆزلەر خۇددى مەرگەننىڭ ئوقىدەك، بايامقى موللىنىڭ تىناڭ تومۇرىغا تەگكەچكە، ھەيۋىسى بىردىنلا يوقاپ ئۇششۇك تەگكەن ھەرىدەك شۇمىشىپ قالدى، گەپ قىلىشقا تەمىشلىپ كالبۇكىنى ئۆمەللىسىمۇ ئاۋازى چىقمىدى. ئۇ بۇ قىيىن ئەھۋالدىن قۇتۇلۇش ئۈچۈن ئابلىمىت قازى ئاخۇنۇمدىن ياردەم تىلەپ ئاغزىنى ئۈمچەيتىپ ئۈمىد بىلەن قارىغانىدى، قازى ئاخۇنۇم ئۇ موللىدىن بىزار بولغاندەك بېشىنى بۇراپ تەتۈر قارىۋالدى. جامائەت تەۋرەپ كېتىشتى.

ئابدۇخالىق ئۇيغۇرنىڭ قېشىدا تۇرغان ئۇنىڭ بىلەن تەڭ دېمەتلىك ھەبىبۇللا ئەپەندى ئۇنى مەرسىيىنىڭ داۋامىنى ئوقۇشقا ئۈندىدى. ئابدۇخالىق ئۇيغۇر ئۆكتە قوپقان پەتەك موللىغا مەنسىتمەسلىك نەزەرى بىلەن بىر قارىۋېتىپ ئوقۇشنى داۋاملاشتۇردى:

نەزىرىگە ئۈلگۈرۈپ كەلدۇق ئەلەملەر ئىچىدە،
قەبرىنى كۆرگەن زامان جاننى قويار يەر قالمىدى.

.....

نەپىسنىڭ سۈرىتىنى سىزىش توغرا كەلسە

مەمتىلى تۇڭچى^① ئابدۇخالىق ئۇيغۇر بىلەن زامانداش ئادەم ئىدى. ئۇ شۇ زاماندا تۇرپان ناھىيە ئامبىلىنىڭ باش تۇڭچىسى بولۇپ، تۇرپان يېڭىشەھەردە ئولتۇراتتى. ئۇ گەرچە بىر تەرجىمان بولسىمۇ، ئۆزىنى چوڭ ئەمەلداردەك تۇتاتتى. ئۇ يېڭىشەھەردىكى ئۆيىدىن ھەر كۈنى قاقسەھەردە كونا شەھەرگە كېلىپ قىشۇ ياز، مەيلى ئىسسىق ياكى سوغۇق كۈنلىرى بولسۇن، ئېرىنمەي يامۇل مەھكىمىسىنىڭ ئەتراپىنى ئايلىنىپ، ئامبالغا ئەرزىيەت ئېيتىپ كەلگۈچىلەرنى كۈتۈپ سەرسان بولۇپ يۈرەتتى. ئۇنىڭ بۇنداق قىلىشى پۇقراغا كۆڭۈل بۆلۈپ، ئۇلارنىڭ دەردىگە دەرمان بولۇپ ھالىغا يېتىش ئۈچۈن ئەمەس، بەلكى ئەرزىيەت ئېيتقۇچىلاردىن «بىرەر نېمە ئۈندۈرۈۋېلىش» - پارا يېيىش ئۈچۈن ئىدى.

پۇقرالار مەمتىلى تۇڭچىدىن بەك قورقاتتى. ئامبالغا ئەرزىيەتكە كىرگەن ھەر قانداق ئادەم مەمتىلى تۇڭچىغا ئۇچرىماي قالمايتتى. سەن ئۇنىڭغا ئۇچرىدىڭمۇ بولدى، ئۇنىڭ تاقىلداپ تۇرغان تويماق نەپىسى قانائەت تاپقۇچە پارا بەرمىسەڭ، ئۇنى رازى قىلمىساڭ، سېنىڭ ئەرزىڭ ئەسلىدە ئوڭ بولسىمۇ، ئامبالنىڭ ئالدىغا بارغاندا تەنۈر بولۇپ چىقاتتى. چۈنكى، مەمتىلى تۇڭچى كىمدىن كۆپرەك نەپكە ئىگە بولسا، شۇ كىشىنىڭ پايدىسى ئۈچۈن كەتمەن چېپىپ، ئۇنىڭ گېپىنى ياساپ - جابدۇپ، گەپنى شۇنىڭ پايدىسىغا تەرجىمە

① تۇڭچى - تەرجىمان.

قىلىپ، ئاز نەپ بەرگەن قارشى تەرەپنىڭ گېپىنى بولسا چالا تەرجىمە قىلىپ، پارنى كۆپ بەرگەن تەرەپنىڭ دەۋاسىنى ئوڭغا چىقىرىشىپ بېرەتتى. ئامبالمۇ مەتبىلى تۇڭچىغا ئىشىنەتتى. شۇڭا تۇرپاندا «سوراقچىدىن تۇڭچىسى يامان» دېگەن گەپ تارقالغانىدى. مەتبىلى تۇڭچى ئۆز «ھۈنرى» نى ئىشقا سېلىپ تۇرپان پۇقرالىرىنى كۆپلەپ قاقتى - سوقتى قىلىپ، نۇرغۇن پارا يەپ توپلىغان بايلىقنىڭ بەدىلىگە مەككە مۇكەررەمگە بېرىپ «ھاجى» بولۇپمۇ كەلگەنىدى، ئۇنىڭ شەھەر ئەتراپىدا نۇرغۇن يەر - سۈيى، يېڭىشەھەردە چوڭ قورۇ - جايى بار ئىدى. شۇنداق بولۇشىغا قارىماي، ئۇ ئاچ كۆزلۈك بىلەن پارا يەپ بايلىق توپلاشنىڭلا كويىدا يۈرەتتى.

مەتبىلى تۇڭچىنىڭ قاقتى - سوقتى قىلىشىغا ئۇچرىغان نامرات دېھقانلار يىغلاپ - قاقشاپ ئابدۇخالق ئۇيغۇرغا دەرد - مۇڭنى ئېيتاتتى. ئابدۇخالق ئۇيغۇر پارىخور، نەپسى بالا مەتبىلى تۇڭچىدىن قاتتىق نەپرەتلىنەتتى. شۇڭا، تۇرپان ئامبىلى ئۇنى تۇڭچى بولۇشقا كۆپ قېتىملاپ تەكلىپ قىلغان بولسىمۇ، ئۇ مەتبىلى تۇڭچىنى كۆز ئالدىغا كەلتۈرۈپ، تۇڭچى بولۇشنى رەت قىلغانىدى.

مەتبىلى تۇڭچى ئابدۇخالق ئۇيغۇرنى يامان كۆرەتتى. چۈنكى، ئابدۇخالق ئۇيغۇر ئامبالغا ئەرزى بار پۇقرالارنىڭ ئەرزى نامىسىنى بىرداچەن ھەق ئالماي خالىس يېزىپ بېرەتتى. مەتبىلى تۇڭچى بولسا، بۇنى «مېنىڭ قاچامدىكى ئاشقا توپا مەپكەنلىك» دەپ بىلەتتى. ئابدۇخالق ئۇيغۇرنىڭ بۇ ئىشىغا چىدىيالمىغان مەتبىلى تۇڭچى ئۇنىڭغا ئۈجمەنلىك قىلىپ چىشىنى غۇچۇرلىتىپ يۈرەتتى.

بىر كۈنى ئۈرۈمچىدىن تۇرپانغا بىر باي سودىگەر كەلدى. ئۇ ئاقسارايغا چۈشكۈن قىلدى، كەچقۇرۇن مەتبىلى تۇڭچى بىلەن بازارغا چىقىپ يېڭىشەھەردىكى بۇتخانىنىڭ يېنىدىكى ئاشخانا

ئالدىدا بىر قانچە دوست - بۇرادەرلىرى بىلەن پاراخلىشىپ تۇرغان ئابدۇخالىق ئۇيغۇرنى كۆرۈپ قالدى. ئۇ مەتبىلى تۇڭچىنى ئالدىراتتى:

- تۇڭچى بېگىم، تېزىرەك ماڭساقچۇ، ئەنە ئاۋۇ بىر توپ بايۋەچچى يىگىتلەرنىڭ ئوتتۇرىسىدا ئابدۇخالىق ئۇيغۇر تۇرۇپتۇ. تۇرپانغا كېلىپ شائىر بىلەن كۆرۈشمەسەك، تۇرپانغا كەلگەننىڭ خاسىيىتى بولامدۇ؟

مەتبىلى تۇڭچى مەنسىتمەسلىك نەزەرى بىلەن ئاشپۇزۇلنىڭ ئالدىدا تۇرغانلارغا قاراپ قويۇپ ئامالسىز سودىگەرنىڭ كەينىدىن پالاقشىپ ماڭدى. ئۈرۈمچىدىن كەلگەن بۇ سودىگەر ئالدىنقى يىلى ئابدۇخالىق ئۇيغۇر بىلەن تونۇشۇپ قالغانىدى. كۆرۈشمىگىلى بىرەر يىلغا يېقىن بولغان ئىككى تونۇش قىزغىن سالاملىشىپ كۆرۈشتى. سودىگەر سالام - سەھەتتىن كېيىن ئابدۇخالىق ئۇيغۇردىن سورىدى:

- لو جاڭجۇڭ ئۆلۈپ ئۇزۇن ئۆتمەيلا ئۈرۈمچىدىن كېتىپ قالدىلا، مانا ئارىدىن بىرەر يىل ئۆتۈپتۇ. ئۈرۈمچى تەرەپلەرگە چىقايۇ دەيمەيلا، ياكى تۇرپان يامۇلىدا بىرەر ئەمەل تۇتسۇنمۇ، شائىر؟

ئابدۇخالىق ئۇيغۇر مېيىقىدا كۈلۈپ قويۇپ ئېغىز ئاچاي دېيىشىگە، مەتبىلى تۇڭچى ئارىغا چۈشۈپ سۆز قىستۇردى:

- ھازىر ئابدۇخالىق ئىنىمىز بەك ئالدىراش، قاتلاڭچىلىقتا قالدى. ئۇنىڭ تۇتقان ئەمىلىمۇ كىچىك ئەمەس جۇمۇ.

ئۈرۈمچىلىك سودىگەر قىزىقىپ، بىر ئابدۇخالىق ئۇيغۇرغا، بىر مەتبىلى تۇڭچىغا قاراپ قالدى. مەتبىلى تۇڭچى زەھەر خەندىلىك بىلەن كۈلۈپ قويۇپ دېدى:

- بۇرادەر، ئابدۇخالىقنىڭ ئەمىلىگە قىزىقىپ قالدىلاغۇ دەيمەن، ئۇنىڭ ئەمىلى كاتتا. ھازىر تۇل خوتۇن، يېتىم ئوغۇللار،

يالاڭتۇش گادايلار ئۇنىڭ ئەتراپىدا چۆرگىلەپ كېتەلمەيدىغان بوپكەتتى. بۇ ئىنسىمنى ھازىر شۇلارنىڭ سەردارى بوپقالدى دېسەكمۇ بولىدۇ.

ئۈرۈمچىلىك سودىگەر دەرھال ئابدۇخالىق ئۇيغۇرنىڭ ئاقۇچ يۈزىنىڭ قىزىرىپ، چىرايى غەزەپلىك تۈس ئالغانلىقىنى كۆرۈپ، مەمتېلى تۇڭچىنىڭ يامان غەرەزلىك گېپىنىڭ تەكتىگە يېتىپ ئىككى ئوتتۇرىدا تەڭلىكتە قالدى.

ئابدۇخالىق ئۇيغۇر مەمتېلى تۇڭچىغا مەنسىتمەسلىك بىلەن قاراپ قويۇپ:

— كۈن بويى يامۇل مەھكىمىسىنىڭ ئەتراپىنى چۆرگىلەپ «نەدىن تاپ كېلەر كىن» دەپ نەپسى ئاۋارىچىلىق قىلىپ يۈرگەندىن كۆرە، پۇقرانىڭ سەردارى بولغانمۇ تۈزۈككۇ، — دېۋىدى، شائىرنىڭ دوستلىرى كۈلۈشۈپ كېتىشتى.

ھېسامىدىن زۇپەر:

— دۇرۇس، مانا بۇ گەپ جايدا بولدى، — دېۋىدى، مەمتېلى تۇڭچى ھېسامىدىن زۇپەرنىڭ گېپىنى ئاڭلىمىغاندەك ئابدۇخالىق ئۇيغۇرغا قاراپ ئاچچىقى بىلەن:

— ھە، «ئۆزلىرىنىڭ نەپىسلىرى يوقمۇ؟ دۇنيادا نەپسى يوق ئادەم بولامدۇ؟» «ئەۋلىيا بار، نەپسى بار»، بىر گەپنىڭ ئىككىسى بولسا «نەپسى بالا، نەپسى بالا» دەيدۇ. بالا نەپسىنىڭ زادى قانچىلىكلىكىنى ئۆزلەدەكلەر بىلمىسە خۇدايىم، — دەپ ئوڭۇپ كەتتى.

— نەپسى يامانلارنىڭ نەپسىنىڭ قانچىلىك ئىكەنلىكىنى بىلمەك قىيىن ئەمەس. ئەگەر بالا نەپسىنىڭ قانچىلىك ئىكەنلىكىنىڭ سۈرىتىنى سىزىشقا توغرا كەلسە، مۇشۇ مەمتېلى

تۇڭچى بېگىمنىڭ سۈرىتى سىزىلسىلا كۇپايە قىلىدۇ. ئابدۇخالىق ئۇيغۇرنىڭ بۇ گېپىدىن ئاشپۇزۇلنىڭ ئالدىدا تۇرۇشقان ئادەملەرنىڭ مەمتېلى تۇڭچىدىن باشقىلىرى قاقاقلاپ كۈلۈشۈپ كەتتى.

ئابدۇخالىق ئۇيغۇرنىڭ بۇ ئاچچىق مەسخىرىسىگە جاۋاب بېرىشكە ئامالسىز قالغان مەمتېلى تۇڭچى ئاچچىقىغا چىدىماي بېرىلىپ كەتكۈدەك بولدى. ئۇ ئاچچىقىدا ھاسىرىغان پېتى، بىللە كەلگەن ئۈرۈمچىلىك سودىگەرلىرىمۇ ئۇنتۇپ ئۆزى يالغۇز بايپاسلاپ مېڭىپ كەتتى.

پارچە - پۇرات

1930 - يىلى كۆز كۈنلىرىنىڭ بىرى ئىدى. ئابدۇخالىق ئۇيغۇر خاس خانىسىدا ئىجادىيەتكە جىددىي كىرىشىپ كەتكەنىدى. ئۇ قولغا قەلەم ئېلىپ يېزىشنى باشلىسا ئاخىرىنى چىقارمىغۇچە ئورنىدىن تۇرمايتتى. ئۇ ئەتىگەندە يېزىشنى باشلىغان بىر شېئىرنىڭ ئاخىرقى مىسرىلىرى ئۈستىدە گويىكى غەۋۋاس دېگىز - ئوكيان تېگىگە شۇڭغۇپ ئۈنچە - مەرۋايىت سۈزگەنگە ئوخشاش، تەپەككۈر دېگىزغا غەرق بولۇپ ھاياجانلىق ھېسسىياتىنى ئەڭ يارقىن، ئوبرازلىق ئىپادىلەپ بېرەلەيدىغان سۆز دۇردانىلىرىنى سۈزۈپ تاللاپ، دەل جايىغا قويۇش ئۈچۈن ئىزدىنىپ ئولتۇراتتى. شائىر بىر پەس ئويلىنىپ قەلىمىنى قولغا ئېلىپ سۆز ئۈنچىلىرىنى قۇرلارغا تىزىپ شېئىرنى ئاخىرلاشتۇردى، بىردەم ئولتۇرغاندىن كېيىن قەغەزنى قولغا ئېلىپ يازغىنىنى ئوقۇشقا باشلىدى.

- تاك، تاك، تاك!

ئىشىكنىڭ رىتىملىق ھالدا ئۈچ قېتىم چېكىلىشىدىن ئابدۇخالىق ئۇيغۇرنىڭ دىققىتى بۆلۈندى. ئۇ ئىشىككە قاراپ:

- مەرھەمەت! - دېدى.

ئىشىك ئۇلۇغ ئېچىلىپ:

- ئەسسالامۇ ئەلەيكۇم، شائىرىم، - دەپ سالام بەرگىنىچە

ئەكبەر خان كىرىپ كەلدى.

- ۋە ئەلەيكۇم ئەسسالام! - ئابدۇخالىق ئۇيغۇر ئورنىدىن

تۇرۇپ ئەكبەر خاننىڭ ئالدىغا بېرىپ قىزغىن قول ئېلىشىپ

كۆرۈشتى.

— شېئىر يېزىۋېتىپتەنلا كەندە، ھەي ئىسىت، ۋاقتىسىز كىرىپ بىزاۋىتە قىلىپ قويۇپتىمەن — دە ئۆزلەنى، — دەپدى ئەكبەر خان ئۈستەل ئۈستىدىكى قەغەزلىرىگە نەزەر سېلىپ.

— ياقەي، ئۇنداق ئەمەس، شېئىرنى يېزىپ بولدۇم، قېنى ئولتۇرسىلا، ئۆزۈممۇ ئۆزلەنگىكىگە باراي دەپ ئويلىغان، — دەپدى ئابدۇخالىق ئۇيغۇر ئەكبەر خاننى ئورۇندۇققا تەكلىپ قىلىپ.

ئەكبەر خان ئورۇندۇققا ئولتۇرۇپ ئۇلۇغ كىچىك تىنىپ قويۇپ ئۈنچىقىمدى. خىزمەتچى مېۋە — چېۋە، قەنت — گېزەك، قىزىق چاي كەلتۈردى.

— قېنى ئۈسسۈزلۈك ئىچسىلە، — ئابدۇخالىق ئۇيغۇر ئەكبەر خانغا چاي قويۇلغان پىيالىنى سۇندى. ئەكبەر خان چاي ئىچكەچ، ئۈستەل ئۈستىدىكى شېئىر يېزىلغان قەغەزلەرنى شەرەت قىلىپ دەپدى:

— ياپىرىم، ئىككى كۈن ئۆيدىن چىقماي شۇنچە جىق شېئىر يېزىۋەتسىلەمۇ؟

ئابدۇخالىق ئۇيغۇر كۆلۈمسىرىگەن ھالدا بېشىنى بىلىنەر — بىلىنمەس لىگىشتىپ قويۇپ ئۈنچىقىمدى. ئەكبەر خان شېئىر يېزىلغان قەغەزلەرگە قول ئۇزىتىپ:

— كۆرۈپ بېقىشقا ئىجازەت بارمىكىن، — دېۋىدى، ئابدۇخالىق ئۇيغۇر:

— ئۆزلە دېگەن شېئىرلىرىمنىڭ تۇنجى كىتابخاننى ۋە تەقىرىزچىسى تۇرسىلا، ئەلۋەتتە مۇمكىن، — دەپ شېئىرلارنى يىغىشتۇرۇپ ئېلىپ ئەكبەر خانغا سۇندى.

ئەكبەر خان شائىرنىڭ قولىدىن شېئىر يېزىلغان قەغەزلەرنى ئېلىپ ئادىتى بويىچە ئۇنى ئىتتىك ۋاراقلاپ باشتىن — ئاخىر بىر قۇر كۆزدىن كەچۈرۈپ چىقىپ، بىرىنچى بەتنى قايتا قولغا ئېلىپ ماۋزۇسى قان رەڭگىدىكى قىزىل سىيادا يېزىلغان «كۆڭۈل خاھىشى» ناملىق شېئىرنى ئۈنلۈك ئوقۇشقا باشلىدى:

تاغ ئېگىزلىكتىن چىقارماس ئات، مەگەر ئۇ كان بىلەن،
سۇ ترەنلىكتىن چىقارماس نام، شۆھرىتى مارجان بىلەن.

تۇرمۇشۇم، تۇرغان ئۆيۈم ئاۋۋال قاراشقا بەك تۆۋەن،
تۆت تەرەپكە تارتتۇر خۇش ھىد مەگەر ۋىجدان بىلەن.

ئەكبەرخان شۇ مىسرانى ئوقۇپ بولۇپ شائىرغا لاپىپدە بىر
قاراپ قويدى - دە، بېشىنى چايقاپ، چوڭقۇر بىر نەپەس ئېلىپ
كۆزىنى بىر نۇقتىغا تىككىنىچە نېمىنىدۇر ئويلاپ ئولتۇرۇپ
قالدى. ئەكبەرخاندىكى بۇ روشەن ئۆزگىرىشىنى سەزگەن
ئابدۇخالىق ئۇيغۇر ئۇنىڭدىن سورىدى:

— بۇلارنى كۆرۈپ بىكەيىپ بولۇپ قالدىلاغۇ؟ ئۆزلەچە بۇ
شېئىر تازا كۆڭۈلدىكىدەك چىقماپتىمۇ، قانداق؟

شائىرنىڭ بۇ سوئالى بىلەن ئۆزىنى خىيال ئىلكىدىن تارتىۋالغان
ئەكبەرخان ئالدىراش بېشىنى چايقاپ:

— ياق، ياق، ھەرگىز ئۇنداق ئەمەس، يازغان شېئىرلىرى
جايدا، تولىمۇ پاساھەتلىك يېزىلغان، بىراق — دەپ گېپىنىڭ
ئاخىرىنى ئىچىگە يۇتۇۋېتىپ تەخسىدىكى مېغىزدىن بىرنى ئېلىپ
چاينىغىنىچە ئۈندىمىدى.

بۇ ھالدىن ئىچى تىت - تىت بولغان ئابدۇخالىق ئۇيغۇر
ئورنىدىن تۇردى - دە، قولىنى ئارقىسىغا قىلىپ بۇ چاققان
ئۆيىنىڭ جەنۇبىغا قارىغان ئىشىكى ئالدىدىن شىمالىي تامغا
ئورنىتىلغان، تەڭرىتاغلىرى تەرەپكە قاراپ ئېچىلىدىغان دېرىزىسى
ئالدىغا باردى، بىر پەس تۇرۇپ كەينىگە ياندى. ئەكبەرخاننىڭ
ئۇدۇلغا كېلىپ، ئۇنىڭغا تىكىلىپ قارىغىنىچە تۇرۇپ قالدى،
ئۇنىڭ مېجەزىنى ياخشى بىلىدىغان ئەكبەرخان كۆڭلىدە
ئويلىغانلىرىنى ھازىرلا دەۋەتمەسە، ئۇنى ئورۇنسىز خاپا قىلىپ

ئابدۇخالىق ئۇيغۇر

قويدىغانلىقىنى سېزىپ، كەچۈرۈم سورىغاندەك:
- ئابدۇخالىق، ئولتۇرسىلا، ئولتۇرۇپ سۆزلىشەيلى، -
دېدى مۇلايىملىق بىلەن.

ئابدۇخالىق ئۇيغۇر بېشىنى لىگىشتىپ ئۆز ئورنىغا كېلىپ
ئولتۇردى. ئىككىيلەن بىر - بىرىگە قارىشىپ ئۇن - تىنسىز
ئولتۇرغاچقا، ئۆي ئىچىدە جىمجىتلىق ھۆكۈم سۈرمەكتە ئىدى.
ئابدۇخالىق ئۇيغۇر «قېنى، گېپىڭنى ئاڭلاپ باقايجۇ؟» دېگەن
تەرزدە ئەكبەرخانغا «يالت» قىلىپ قارىدى. ئەكبەرخان پىيالىدىكى
سوۋۇپ قالغان چايدىن غۇرتىدە قىلىپ بىر ئوتلاپ، ئېغىز ئاچتى:
- چىن يۈرىكىمدىكى گەپنى دېسەم، ئۆزلە يازغان شېئىرلار
ئوقۇغان كىشىنىڭ يۈرەك تارىلىرىنى تىترەتكۈدەك جەزىبىلىك،
بىزنىڭ ئۆزىڭ شائىرلىرىدىن موقىيى، فۇرقەتلەردىن قېلىشمايلا،
تاتار شائىرلىرىدىن ئۆزلەنى پەقەت ئابدۇللا توقايغا تەڭلەشتۈرۈشلا
مۇمكىن. ئەممازە بۇ جاھالەت ئىسكەنجىسىدە قالغان دىياردا يازغان
ئەسەرلەرنى نەشر قىلىدىغان مەتبۇئات يوق - تە. تاشكەتكە
ئوخشاش، ئۈرۈمچىدە بولسىمۇ كىچىككىنە بىر باسما زاۋۇت
بولغان بولسا، بىر نۆرى ئىدى. بۇ ئۆتكەن ئەسىرنىڭ توپا -
چاڭلىرى باسقان قالاق ئەلدە ھەي - ... ئەكبەرخان بېشىنى چايقاپ،
سۆزدىن توختاپ جىمىپ قالدى.

ئۇنىڭ ئاغزىغا قاراپ ئولتۇرغان ئابدۇخالىق ئۇيغۇر:
- قېنى، دېمەكچى بولغانلىرىنى دەۋەرمەملا؟ - دېدى.
- دېمەكچىمەنكى، ئابدۇخالىق، بۇنداق پارچە - پۇرات
شېئىرلارنى يېزىش بىلەن ناملىرى چىقامدۇ؟ - دېدى ئەكبەرخان
كۆڭلىدىكىنى بىراقلا تۈكۈپ، - ئۆزلەنىڭ ئادىپلىرىنى، كىم
ئىكەنلىكلىرىنى ھېچكىم بىلمىسە، ئەقەللىيسى مۇشۇنىڭدىن
بولسىمۇ بىرەر ئىز، نام قالدۇرۇش ئۈچۈن چوڭ - چوڭ، بۈيۈك
داستانلارنى يازغانلىرى تۈزۈكمىكىن دەيمەن.

- ھا، ھا، ھا!

ئابدۇخالىق ئۇيغۇر قاقاقلاپ كۈلگىنىچە ئورنىدىن تۇرۇپ كەتتى. ئۇ بىر پەس كۈلۈپ، دېرىزە ئالدىغا باردى - دە، يىراقلارغا نەزەر تاشلاپ بىر ھازا تۇرغاندىن كېيىن ئاستاغىنا كەينىگە بۇرۇلۇپ بىر بېسىپ، ئىككى بېسىپ جايغا كېلىپ ئولتۇردى. ئۇ ئەكبەرخانغا تىكىلىپ قارىغىنىچە دېدى:

— شۇنچە يىللاردىن بېرى ئەسرار بولۇپ يۈرۈپمۇ قەلبىمنى تازا چوڭقۇر چۈشەنمىگەنلىكلىرىگە ھەيرانمەن، مەن شۇنى كېسىپ ئېيتايكى، مەن نام چىقىرىش، شۆھرەت قازىنىش ئۈچۈن شېئىر يازمايمەن، مەن پەقەت غەپلەت ئۇيقۇسىدا ياتقان خەلقنى ئويغىتىش ئۈچۈن شېئىر يازمەن. بۇ قەلبىمنىڭ چاقىرىقى، ئىجدانىمنىڭ بۇيرۇقى. مېنىڭ مەتبەئەيىم بەش بارماق، ئادىرىسىم كۆڭۈل كوچىسى، نومۇرى بىرىنچى.

ئابدۇخالىق ئۇيغۇر شۇنداق دەپ بولۇپ، سىياداننىڭ ئاستىغا باستۇرۇپ قويغان بايقى شېئىردىن بۇرۇن يازغان ئىككى پارچە شېئىرنى قولغا ئالدى - دە:

— مانا بۇ پارچە - پۇراتىمدىن ئۈچىنچىدۇر، ئۆزۈمگە ھەر بىر سۆزى بىردىن چىن ئۈنچىدۇر، - دېدى.

شائىرغا قىلغان گەپلىرىنىڭ تازىمۇ بىمەنلىكىنى ھېس قىلىشقا باشلىغان ئەكبەرخان خىجىللىق ئىلكىدە قېلىپ قىزارغان پېتى ئابدۇخالىق ئۇيغۇرنىڭ قولىدىكى شېئىرلارغا قول ئۇزاتتى. شۇ ۋەقەدىن كېيىن ئۇزاق ئۆتمەي ئابدۇخالىق ئۇيغۇر موسكۋادىن قايتىپ كېلىشىدە مەخسۇس سېتىۋالغان قېلىن، قاتتىق كىلىيونكا مۇقاۋىلىق بېغىررەڭ چوڭ خاتىرە دەپتەرگە ئۈچ يۈز پارچىدىن ئوشۇق شېئىرنى چىرايلىق پوچۇركىسى بىلەن رەتلىك يېزىپ كۆچۈرۈپ چىقتى. ئۇ خاتىرە دەپتەرنىڭ ئىچىدىكى بىرىنچى بەتكە ھۆسنخەت بىلەن «پارچە - پۇرات» دەپ ماۋزۇ يازدى. ماۋزۇنىڭ تۆۋەن تەرىپىگە بولسا كىچىك قىلىپ «مەتبەئەسى بەش بارماق، ئادىرىسى: خىيال كوچىسى، نومۇرى بىرىنچى» دەپ يېزىپ قويدى.

زالىمنىڭ ئۆمرى قىسقا

1931 - يىلى ئەتىياز كۈنلىرىنىڭ بىرى ئىدى. ئابدۇخالىق ئۇيغۇر تاڭ سەھەردىن چۈشكەچە ئىجادىيەت بىلەن شۇغۇللىنىپ چارچاش ھېس قىلدى - دە، چۈشلۈك تاماقتىن كېيىن بازار ئارىلاپ كېلىش ئۈچۈن كوچىغا چىقتى. ئۇ دەروازىدىن چىقىپ شىمالغا قاراپ مېڭىپ زۇپەر ھاجىنىڭ مەسچىتىنىڭ ئالدىغا كېلىۋىدى، ئون نەچچە قەدەم نېرىسىدا ئىككى ئادەمنىڭ ئۇرۇشۇۋاتقىنىغا كۆزى چۈشتى. ئابدۇخالىق ئۇيغۇر ساقاللىق، بويى پاكارراق، ئۇنى چاڭغۇت ئادەمنىڭ كېرەم سەپرا ئىكەنلىكىنى تونۇدى.

كېرەم سەپرا مەجەزى چۈس، ئاچچىقى يامان، دائىم ئۆزىدىن ئاجىزلارنى بوزەك ئېتىدىغان، كۆڭلى قارا، ئۇرۇشقاق ئادەم ئىدى. ئۇ بىر قېتىم «تاماقنى تۈزسىز ئېتىپسەن» دەپ ئايالنى تۇرۇسقا ئېسىپ ئۇرۇپ سول قولىنى سۇندۇرۇۋەتكەندە، قولۇم - قوشنىلىرى تەستە ئاجرىتىۋالغان. ئانچىكىم ئىشلارغىمۇ بالىلىرىنى ئۇرۇپ باش - كۆزىنى يېرىۋەتكەچكە، ئۈچ ئوغلنىڭ پېشانىسى ۋە يۈزلىرىدە ئاتىسىنىڭ تايىقىدىن قالغان تارتۇقلار بار ئىدى.

ئابدۇخالىق ئۇيغۇر قەدىمىنى تېزلەتتى. كېرەم سەپرا ئورۇق، جىۋەك بىر ئادەمنىڭ ياقىسىدىن ئېلىپ تىللاپ، بوش قولى بىلەن ئۇدۇل كەلگەن يېرىگە ئۇرۇۋاتاتتى. ئۇلارنىڭ قېشىدا بىر نەچچە كىچىك بالا بىلەن ياش تالىپ ئابدۇگۈل ئابدۇللا تۇراتتى. ئابدۇخالىق ئۇيغۇر كېرەم سەپرا ئۇرۇۋاتقان ئادەمنىڭ دېھقان باقى

ئاخۇن ئىكەنلىكىنى تونۇدى. ئۇ ئاق كۆڭۈل، سەممىي، ئالدىغا ئۇچرىغان بىر قۇرتنىمۇ دەسسۈتمەي يانداپ ئۆتىدىغان باقى ئاخۇننى بالىلىق چاغلىرىدىن تارتىپلا تونۇيتتى. باقى ئاخۇن قىزىقچى، قوشاقچى ئادەم ئىدى. ئابدۇخالىق ئۇيغۇر ئۇنىڭدىن نۇرغۇن چۆچەك، لەتىپە، قىزىق پاراڭ، قوشاقلارنى ۋە «بوز يىگىت» داستانىنى ئاڭلاپ، بەزىلىرىنى خاتىرىسىگە يېزىپمۇ ئالغانىدى. ئابدۇخالىق ئۇيغۇر ئۇرۇشۇۋاتقان بۇ ئىككى ئادەمنىڭ يېنىغا كېلىپ سورىدى:

— ئابدۇگۈل، بۇ نېمە گەپ؟

ئابدۇگۈل ئابدۇللا شائىرنى كۆرۈپ ئۇنىڭغا ئىكرام قىلىپ

جاۋاب بەردى:

— زالىم يۇڭاشنى بوزەك قىلىپ ئانى تېپىۋاتىدۇ.

بۇ گەپنى ئاڭلاپ قەھرى - غەزىپى بىلەن كەينىگە قارىغان

كېرەم سەپرا ئابدۇخالىق ئۇيغۇرنى كۆردى - دە، باقى ئاخۇننى

ئۇرۇشقا كۆتۈرگەن سول قولىنى پەسكە چۈشۈرۈپ، ياقىسىنى

ئامبۇردەك چىڭ سىقىۋالغان ئوڭ قولىنىمۇ بوشتىپ ئاستا

تارتىۋالدى.

— تالاشقىنىڭلار نېمە؟

ئابدۇخالىق ئۇيغۇرنىڭ بۇ سوئالىغا چىرايى تامدەك تاتىرىپ،

تەرلەپ كەتكەن باقى ئاخۇن قاتتىق كۈچەپ كەتكەنلىكتىن ئاغزى

كاماردەك ئېچىلىپ ھاسىراپ كەتكەن كېرەم سەپرا جاۋاب

بەرگۈچە، ئۇرۇشۇشنىڭ سەۋەبىنى بىلىۋالغان ئابدۇگۈل ئابدۇللا

كېرەم سەپرا بۇلتۇر كۈزدە باقى ئاخۇندىن يۈز جىڭ پىياز ئېلىپ

پۇلىنى ھازىرغىچە بەرمىگەنلىكىنى، باقى ئاخۇن پىيازنىڭ پۇلىنى

سۈيلەپ كەلسە، پۇلىنى بەرمەكتە يوق، تىللاپ ھاقارەتلىگەنلىكىنى

ۋە ئۇنى ئاز دەپ ئۇرۇۋاتقانلىقىنى سۆزلەپ بەردى.

بۇنى ئاڭلىغان كېرەم سەپرانىڭ باشقىدىن جۇدۇنى ئۆرلەپ،

ئابدۇگۈلگە ئاچچىقلىنىپ ھومىيىپ قاراپ چىشىلىرىنى

غۇچۇرلىتىپ ئاغزىنى ئۆمەللىدىيۇ، گەپ قىلمىدى. چۈنكى ئۇنىڭ ئالدىدا ئابدۇخالىق ئۇيغۇر تۇرغاچقا، ئۇنىڭدىن ھېيىقىپ ئاغزىنى بۇزۇشقا پېتىنالمىدى.

ئابدۇخالىق ئۇيغۇر ئاۋۋال باقى ئاخۇنغا، ئاندىن كېرەم سەپراغا قاراپ سورىدى:

— ئابدۇگۈلنىڭ دېگەنلىرى راستمۇ؟

باقى ئاخۇن «راست» دەپ بېشىنى لىڭشىتتى. كېرەم سەپرا بولسا نەق مەيداندا تۇتۇلۇپ قالغان ئوغرىدەك دۈگدىيىپ كىچىكلەپ، تېخىمۇ پاكارلاپ كەتكەندەك كۆرۈندى. ئابدۇخالىق ئۇيغۇر چوڭ بىر نەپەس ئېلىپ قاپقىنى تۇرۇپ كېرەم سەپراغا قاراپ:

— سەن زالىم ئادەم ئىكەنسەن، — دېدى كەسكىن ھالدا. كېرەم سەپرانىڭ كۆزى چەكچىيىپ چىرايى ئوڭۇپ كەتتى. — دە، بىردەم قېلىن كالىپۇكنى ئۆمەللەپ تۇرۇپ ئاخىر: — شائىر، مەن راستتىنلا زالىممۇ؟ — دېدى تىترەڭگۈ ئاۋازدا.

— ھەئە، — دېدى ئابدۇخالىق ئۇيغۇر بېشىنى لىڭشىتىپ. كېرەم سەپرا بۇنداق جاۋابنى كۈتمىگەن چېغى، بىر ئورۇندا تۇرالماي تىپىرلاپ كەتتى. ئابدۇخالىق ئۇيغۇر بېشىدىكى شىلەپسىنى قولغا ئېلىپ، قۇندۇزدەك قاپقارا چېچىنى قولى بىلەن تاراپ قويۇپ، ئاندىن شىلەپسىنى بېشىغا كىيىۋالدى. — دە، قولىنى شىلتىپ غەزەپ بىلەن سۆزلەپ كەتتى:

— ئۆزىنىڭ ھوقۇقىغا، كۈچىگە، بايلىقىغا، يۇرت ئىچىدىكى ئابروي — ئىناۋىتىگە تايىنىپ ئاۋام پۇقرانى، ئاجىز، مىسكىن، پېقىر، يېتىملەرنى، خانىم — قىزلارنى ئۇرۇپ، تىللاپ، ئانى تېپىپ بوزەك ئېتىدىغان، دەپسەندە قىلىدىغان، ئۇلارنىڭ ئاغزىغا تېگەي دەپ قالغان بىر پارچە ناننى نومۇسسىزلىق بىلەن

ئابدۇخالىق ئۇيغۇر

تارتىۋالدىغانلار ئەلۋەتتە زالىملار جۈملىسىگە كىرىدۇ.

كېرەم سەپرا دۇدۇقلىغىنىچە دەيدى:

— شا- شا- شائىر، ئۆزلە ئاق ساراينىڭ ئالدىدا جىق ئادەمگە

گەز ئېيتقاندا،^① «زالىمنىڭ ئۆمرى قىسقا بولىدۇ»

دېگەندىلە، مېنىڭ ئۆم- ئۆم- ... رۇممۇ قىس- قىسقا

بولۇرمۇ؟

ئابدۇخالىق ئۇيغۇر كېرەم سەپرانىڭ تۇرقىغا قاراپ ئۇنىڭ

خېلىلا چۈچۈگەنلىكىنى ھېس قىلىپ، بېشىنى لىڭشىتىپ قويۇپ

ئۈنچىقىمىدى.

جىسمانىي ۋە روھىي جەھەتتىن قاتتىق ئازابلانغان باقى ئاخۇن

قەددىنى رۇسلاپ، يېشىلىپ كەتكەن پوتىسىنى بېلىگە قايتىدىن

باغلاپ، ئابدۇخالىق ئۇيغۇردىن مىننەتدار بولۇپ قول باغلاپ،

تەۋەزۇ بىلەن ھۆرمەت بىلدۈرۈپ كۆزىگە ياش ئالدى. كېرەم سەپرا

بولسا ئاۋازىنى تىترىتىپ:

— مەن بۈگۈن ئۆزلەنىڭ ئالدىلىرىدا تۆۋە قىلدىم، شائىر، مەن

بۇرۇنلاردا ئاجىزلارنى بوزەك قىلىپ زورلۇق قىلىپ كەپتىمەن.

بازاردا كىشىلەردىن خاپا بولسام، ئۆيىگە كىرىپ خوتۇنۇمنى،

بالىلىرىمنى ئۇرۇپ زۇلۇم سېلىپتىمەن، مەن ئەمدى ئىللا - بىللا

ئۇنداق قىلمايمەن، باقى ئاخۇننىڭ پۇلىنىمۇ ھازىرلا بېرىۋېتەي،

مېنى زالىم دېگەن سۆزنى ئېغىزلىرىغا ئالمىسىلا، شائىر، مەن

ناماقۇل، — دەيدى قول قوۋۇشتۇرۇپ.

ئابدۇخالىق ئۇيغۇر:

— بولىدۇ، قېنى ئەمەلىيەتنى كۆرىنى، — دەپ بۇلار بىلەن

خوشلىشىپ بازارغا مېڭىپ كەتتى.

① گەز ئېيتىش - ۋەز ئېيتىش، نۇتۇق سۆزلەش.

دەل تەگكەن ئوق

30 - يىللاردا تۇرپان كۈنئەھەرلىرىنىڭ سودىگەر مەھەللىسى دەپ ئاتىلىدىغان كوچىسىنىڭ غەربىدە سول قول تەرەپكە جايلاشقان بىر دۇكان بار ئىدى. ئاۋات رەستىدە نىسبەتەن چوڭ ۋە ھەشەمەتلىك بولغان بۇ دۇكاننىڭ جاۋانلىرىگە خاڭجۇ، سۇجۇنىڭ دۇنياغا مەشھۇر تاۋار - دۇردۇنلىرى، شاڭخەينىڭ ياڭزىمۇ ياڭزا چىتلىرى، رۇسىيەنىڭ سوكنو، موۋت، سارجىلىرى، تاشكەنت، پەرغانىنىڭ ھەر خىل ئەتلەس، سەرگەزلىرى پەۋەس تىزىۋېتىلگەنىدى. جاۋەنلەردىكى گەزماللار خېرىدارلارنى ئۆزىگە قاتتىق جەلپ قىلىپ، ئۇلارنىڭ كۆزلىرىنى ئالا - چەكمەن قىلىۋېتەتتى، ھەر كۈنى ئەتىگەندىن كەچكىچە خېرىدار ئۈزۈلمەيدىغان بۇ دۇكاننىڭ خوجايىنى ئەكبەر خان ئىدى.

ئابدۇخالىق ئۇيغۇر خاس خانىسىدا ئولتۇرۇپ ئوقۇش ۋە يېزىش بىلەن شۇغۇللىنىپ چارچىغان چاغلاردا شاھمات ئويناپ، پاراڭلىشىپ ھاردۇقنى چىقىرىش ئۈچۈن ئەكبەر خاننىڭ دۇكىنىغا كېلەتتى. دۇكاننىڭ بىر ئەپچىل يان ئۆيى بولۇپ، ئۇنىڭ ئىچىدە ئولتۇرغاندا، دېرىزىدىن كوچىدا كېتىۋاتقان ئادەملەر، دۇكانغا لازىمەتلىك رەخت - پىچەك ئالغىلى كەلگەن خېرىدارلار، دۇكاننىڭ يېنىدىكى روزى ئىسىملىك ناۋاينىڭ ناۋايخانسىدىن نان ئېلىۋاتقان ئادەملەر ئېنىق كۆرۈنۈپ تۇراتتى. ئابدۇخالىق ئۇيغۇر ئۆيىنىڭ ئىچىدە كوچىدىن ئۆتكەن خىلمۇ خىل ئادەملەرنى، دۇكانغا كېلىۋاتقان خېرىدارلارنى كۆزىتىپ ئولتۇراتتى. ئۇنىڭ ئىلھامى قوزغالغان چاغلاردا يانچۇقىدىن دائىم بىللە ئېلىپ يۈرىدىغان

كىچىككىنە خاتىرە دەپنەر ۋە قەلىمىنى چىقىرىپ، شۇئانلا كەينى - كەينىدىن بىر نەچچە كۆپلەپ شېئىر يېزىۋېتەتتى ۋە بۇ شېئىرلىرىنى دوستلىرىغا ئوقۇپ بېرەتتى، ئۇلارنى بەزىدە كۆلدۈرۈپ تېلىقتۇرۇۋەتسە، بەزىدە چوڭقۇر ئويغا سېلىپ قوياتتى.

1931 - يىلى ياز كۈنلىرىنىڭ بىرىدە، دۇكانغا يانداش ھېلىقى ئۆيدە ئەكبەرخان، ئابدۇپەتتار ئابدۇۋەلى، مۆيدىن قارىيلار پاراخلىشىپ ئولتۇرۇشقاندا، سالام بېرىشىپ ئابدۇخالىق ئۇيغۇر، ئۇنىڭ كەينىدىن ھېسامىدىن زۇپەر، ھەبىبۇللا ئەپەندى ئۈچى كىرىپ كېلىشتى. ئۆيدىكى كىشىلەر دەرھال ئورۇنلىرىدىن تۇرۇشۇپ ئۇلار بىلەن قىزغىن قول ئېلىشىپ كۆرۈشتى. ھەممە بىلەن ئابدۇخالىق ئۇيغۇرغا ھۆرمەت بىلدۈرۈپ، ئۇنى تۈرگە تەكلىپ قىلىشقان بولسىمۇ، ئۇ ئۆزى ئېيتىپ ھېسامىدىن زۇپەر بىلەن ھەبىبۇللا ئەپەندىنىڭ يېنىدىن ئورۇن ئالدى.

— ھەممىلىرىنىڭ تەنلىرى سالامەت، ئۆي ئىچىلىرى ئامانلىقمىكىن، ئەزىز بۇرادەرلەر؟ — دېدى ئابدۇخالىق ئۇيغۇر ئۆي ئىچىدە ئولتۇرغان كىشىلەرگە نەكشى نەزەر سېلىپ چىقىپ.

— خۇداغا شۈكۈر، شائىرىم، ئۆزىڭنىڭ مىجەزىڭىز ياخشىمۇ؟ ھە راستلا، مەخسۇم ئاكام ئەتىگەندە بامدات نامىزىدا كۆرۈنمەي قالدىغۇ؟ — سورىدى ئەكبەرخان.

— ئۆزۈم ساپساقمەن، بەدەرىمىز تۈنۈگۈن سەھرايى چاتقالغا كەتكەنىدى، بۈگۈن كەچقۇرۇنلاردا كېلىپ قالدۇرمىكى، — دېدى ئابدۇخالىق ئۇيغۇر جاۋابەن.

مۇلازىم بالا يېڭىدىن كىرگەن ئۈچەيلەنگە چىرايلىق گۈللۈك پەنتۇستا يېڭىدىن كىرگەن ئۈچەيلەنگە چاي تۇتتى. ھېسامىدىن زۇپەر پىيالىدىكى چايىنى ئوتلاۋېتىپ، ئەكبەرخانغا قاراپ دېدى:

— قېنى، ئەكبەرخان تۆرەم، نېمە يېڭىلىقلار بار؟ بىزلەرنى خەۋەردار قىلماملا؟

— بۇ گەپ تازا جايىدا، قۇلقىمىز ئۆزلەدە، — دېدى ھەبىبۇللا ئەپەندىمۇ سۆز قېتىپ.

— يېڭىلىقلاردىن سۆز ئاچساق، — دېدى ئەكبەرخان گەپ باشلاپ، — بۇرادىرىمىز پولاتباي ماللارنى ئېلىپ چۆچەكتىن دىيارى تۇرپانغا قاراپ يولغا چىقىپتىمىش، يەنە يىگىرمە كۈنلەردىن كېيىن دىدار كۆرۈشەرمىز بەلكىم. سىدىق ھەۋزى بىر نەچچە كۈندىن كېيىن ئاتپوسكا ئېلىپ رۇسىيىگە قايتارمىش، ھە، تېخى ئۈرۈمچىدىن خەۋەر كەلدى، مەتەلجان تۇرپانغا كېلەرمىش، ئاخشام بۇ يەردە قانداق قىزىق ۋەقە بولغانلىقىنى بىلمەيسىلەر — دە، يارەنلەر، تۈنۈگۈن كەچقۇرۇن پىلاتوۋسكى دېگەن ھېلىقى ئورۇس كەلدى. چەكەيدىغانلىقىم ھەممىڭىزلەرگە ئايان. مېھمانىمنى «چېكەمسەن؟» دېسەم، «بولدۇ» دېدى. تېخى يېقىندىلا ئۈرۈمچىدىكى بەزەن يارەنلەرگە ئاتاپ مەكتىتىن ئالايىتەن ئالدۇرغان سەرخىل نېشىدىن بارتتى، پىلاتوۋسكىغا بىلدۈرمەي يوشۇرۇنچە تاماكىغا ئارىلاشتۇرۇپ سېلىپ بېرىۋىدىم، يائاللا، ئورۇس مېھمانىم مۇشتەكنى شوراپ: «بەك ھۇزۇرلۇق بولىدىكەن، ئۇيغۇرنىڭ بۇ سېرىق تاماكىسى يارايدۇ» دەپ ماختاپ شوراۋەردى، شوراۋەردى، بىر كەمدە گويا يۈرىكىگە ئوق تەگكەن ئېيىقتەك ئوڭدىسىغا گۈپ چۈشتى ئەمەسمۇ، ھا، ھا، ھا!

— تازا جايلاپلا — دە، ئۇنى.

ئۆي ئىچىنى بىر پەس كۈلكە ساداسى قاپلىدى. ئەكبەرخان شەرەت قىلىۋىدى، ياش مۇلازىم يىگىت قېشىغا كەلدى. ئەكبەرخان ئۇنىڭ قۇلقىغا پىچىرلىۋىدى، ئۇ ئىتتىك سىرتقا چىقىپ كېتىپ ئۇزۇن ئۆتمەي، ئاغزى ھىم ئېتىلگەن چىرايلىق بىر كوزنى كۆتۈرۈپ كىردى. ئەكبەرخان مېھمانلارغا كوزنى كۆرسىتىپ:

— راسا مەي بولۇپ پىشقان قىزىل سايۋا ئۈزۈمدىن ئۆز قولۇم بىلەن چۈشۈرگەن مۇسەللەس، يارەنلەر، — دېدى ماختىنىپ ۋە بىر ئازدىن كېيىن يېنىدا تۇرغان مۇلازىمغا بۇيرۇدى، — قېنى،

خۇمرىنىڭ ئاغزىنى ئېچىپ مېھمانلارغا مۇسەللەستىن قۇيغىن!
مۇلازىم كوزىنىڭ ئاغزىنى ئېچىۋىدى، ئۆي ئىچىگە ئۆتكۈز
پۇراق تارقىلىپ، مېھمانلارنىڭ دىماغلىرىنى ئېچىشتۈرۈپ،
ئاغزىلىرىغا سېرىق سۇ كەلتۈرۈۋەتتى. مۇلازىم يىگىت پىيالىلەرگە
مۇسەللەسنى تولدۇرۇپ قۇيۇپ پارقىراپ تۇرغان گۈللۈك پەتنۇستا
مېھمانلارغا بىر - بىرلەپ تۇتۇشقا باشلىغاندا، روزى ناۋاينىڭ
ناۋايخانىسىدا ئىشلەيدىغان ئابدۇرېھىم ئىسىملىك ياش ناۋاي يىگىت
چوڭ تەۋەگدە تونۇردىن يېڭىلا قومۇرغان گۆش گىردە ئېلىپ
كىردى. مۇلازىم يىگىت ئابدۇرېھىم ناۋاينىڭ قولىدىن تەۋەگنى
ئېلىپ گۆش گىردىنى چىرايلىق تاۋاقلارغا تىزىپ مېھمانلارنىڭ
ئالدىغا قويدى. ئابدۇرېھىم ناۋاي چىقىپ كەتكەندىن كېيىن مۇلازىم
يىگىت تاشقىرىغا چىقىپ بىردەمدىلا كەينى - كەينىدىن لېگەنلەردە
كاۋاپ، سامسا ئېلىپ كىردى.

— قېنى، مۇھتەرەم يارەنلەر، كۆتۈرەيلى! — دېدى ئەكبەرخان
بېلىق كۆزى قىلىپ مۇسەللەس قۇيۇلغان پىيالىنى قولغا ئېلىپ.
— خوش! ...
— خوشە! ...

ئۆز پىيالىسىدىكى مۇسەللەسنى بىر كۆتۈرۈشتىلا ئىچىپ
بولغان ئەكبەرخان مېھمانلارنى داستىخاندىكى نازۇ نېمەتلەردىن
ئېلىشقا تەكلىپ قىلدى. مېھمانلارنىڭ بەزىلىرى گۆش نان،
بەزىلىرى كاۋاپ، بەزىلىرى سامسىدىن ئېلىپ ئېغىز تېگىشىگە،
ئەكبەرخان تاشكەتنىڭ گۆش گىردىسى، بەررە كاۋىپى بىلەن
قېزىسىنى ئاغزى - ئاغزىغا تەگمەي ماختاشقا باشلىدى.

مۇسەللەستىن ئۈچىنچى پىيالىنى ئىچىپ بولغان ھېسامىدىن
زۇپەر ئەكبەرخاننىڭ كۆپ قېتىملاپ تەكرارلانغان كونا گېپىدىن
بىزار بولۇپ ئابدۇخالىق ئۇيغۇرغا قاراپ دېدى:

— بۇرادەر، قېنى، ئەمدى گەپ ئۆزلەدىن كەپپاقسۇنلا، يېڭى
شېئىرلىرىدىن ئاڭلايمىزمۇ، يە كونسىنى؟

ئابدۇخالىق ئۇيغۇر

— ئەلۋەتتە يېڭىسىدىن - دە، شائىرىم كۈندۈزىنىغۇ قولدىن ئەسلا بەرمەيدۇ، ھەتتا كېچىدىكى شېرىن ئۇيقۇسىدىن كېچىپ شېئىر يازىدىغان تۇرسا، — دەپ ئەكبەر خان ھېسامىدىن زۇپەرنىڭ گېپىنى تارتىۋالدى.

ئەكبەر خاننىڭ بۇ قىلىقى ھەببۇللا ئەپەندىگە ياقىمىدى. ئۇ: — ئابدۇخالىق، قېنى، باشلىسىلا، قۇلقىمىز ئۆزلىرىدە، — دېدى.

ئابدۇپەتتار ئابدۇۋەلى بىلەن مۇيدىن قارىي ئاغزىنىڭ كۆيۈۋاتقىنىغا قارىماي كاۋاپ يېيىش بىلەن بەنت ئىدى. ئابدۇخالىق ئۇيغۇر پىيالىنى بوشتىپ داستىخانغا قويدى - دە، كاستۇمىنىڭ مەيدە يانچۇقىدىن شېئىر يېزىلغان قەغەزنى ئالدى. مېھمانلار شۈك بولۇشۇپ شائىرنىڭ ئاغزىغا قارىشىپ قالغانىدى.

ئابدۇخالىق ئۇيغۇر قەددىنى رۇسلاپ، تېخى بۇ يەرگە كېلىشتىن سەللا بۇرۇن يازغان «باغ ئارا سەيلە قىلىپ» ماۋزۇلۇق شېئىرىنى ئوقۇشقا باشلىدى:

باغ ئارا سەيلە قىلىپ،
بىر دەستە گۈل تاللىدىم.
دەستە گۈللەر ئىچىدىن
بىر قىزىل گۈل تاللىدىم.

سايرىدى نەچچە بۇلبۇل
خۇشلىنىپ، خۇشلاندۇرۇپ.
شۇنچە بۇلبۇل ئىچىدىن
بىرلا بۇلبۇل تاللىدىم.

ئابدۇخالىق ئۇيغۇر شېئىرىنى ئوقۇپ شۇ يەرگە كەلگەندە، ھاياجانلىنىپ كەتكەن ئەكبەر خان قولىنى ئوينىتىپ بارمىقىدىن قاس

چىقىرىپ:

— پاھ، نېمىدېگەن پاساھەتلىك، نېمىدېگەن گۈزەل
مىسىرالار - ھە؟ سادىغاڭ كېتەي، شائىرىم، قولىڭز ئەبەدىي
دەرد كۆرمىگەي، - دېدى ئابدۇخالىقنىڭ شېئىر ئوقۇشىنى
توختىتىپ.

شائىر قىزىرىپ كەتتى - دە، ئۇلۇغ - كىچىك تىنىپ قويۇپ
دېرىزىدىن سىرتقا قاراپ جىم ئولتۇرۇپ قالدى.
— شېئىرنىڭ ئاخىرىنى ئاڭلايلى، - دېدى ھەبىبۇللا ئەپەندى
شائىرغا قاراپ.

ئابدۇخالىق ئۇيغۇر بېشىنى لىڭشىتىپ قويۇپ شېئىر ئوقۇشىنى
داۋام ئەتتى:

تاللىغىنىم گۈل ئەمەس،
سۆيگەن گۈزەل يارىم مېنىڭ.
بۇ گۈزەل يارىم ئۈچۈن
بولسۇن پىدا جانىم مېنىڭ.

شېئىر ئوقۇلۇپ بولار - بولمايلا، ئەكبەرخان يەنە ھېچكىمگە
سۆز بەرمەي گەپ باشلاپ، كۆپچىلىكنىڭ دىققىتىنى چېچىۋەتتى.
ئۆي ئىچىدە ئولتۇرۇشقان مېھمانلار ئەكبەرخاننىڭ پارىڭىغا
ئەمەس، بەلكى ئابدۇخالىق ئۇيغۇرنىڭ شېئىرلىرىغا، ئۇنىڭ
چوڭقۇر مەنىلىك گەپلىرىگە، قىزىقارلىق سۆھبەتلىرىگە خۇشتار
ئىدى.

ھەمسۆھبەتلىرىنىڭ رايىغا باقماي دائىم ئۇلارنىڭ گېپىنى
تارتىۋېلىپ ئۆزىگە سۆز بەرمەيدىغان ئەكبەرخاننىڭ بۇ مىجەزىدىن
بىزار بولغان ئابدۇخالىق ئۇيغۇر پىيالىسىدىكى مۇسەللەسنى بىر
كۆتۈرۈشتىلا ئىچىۋېتىپ، ئولتۇرغانلارغا قاراپ:

— بۇرادەرلەر، بىر مەسنەۋى ئوقۇپ بەرسەم، قانداق؟ -

دېدى.

— بەللى، بەللى، ياشاپ كېتىڭ دەيمەن، شائىرىم، ئوقۇڭ، تېز ئوقۇڭ، سادىغاڭ كېتەي، شائىرىم، — دېدى ئەكبەرخان دەرھاللا.

ئابدۇخالىق ئۇيغۇر ھېسامىدىن زۇپەر بىلەن ھەبىبۇللا ئەپەندىگە مەنىلىك قاراپ قويۇپ ئوقۇدى:

كشى گەپ قىلسا پۇتلاپ^① ئاڭلىغىل،
ئۆزەڭ گەپ قىلساڭ سەرلەپ گەپ قىلغىل.

ئابدۇخالىق ئۇيغۇر مەسنەۋىنى ئوقۇپ بولۇشىغا، گەپ قىلىشقا تەمىشلىپ ئاغزىنى ئاچقان ئەكبەرخان شۇك ئولتۇرۇپ قالدى. ئۆي ئىچىدىكى مېھمانلار بىر - بىرلىرىگە قارىشىپ ئۈنچىقىشىمىدى. بىردەم سۈكۈتتىن كېيىن، ھېسامىدىن زۇپەر جىمجىتلىقنى بۇزۇپ:

— بۇ مەسنەۋى تازا دەل تەگكەن ئوق بولدى جۇمۇ، — دېدى كۈلۈپ تۇرۇپ.

ھەممەيلەن مەسلىھەتلەشكەندە كىلا ئاق پىشماق يۈزى قانچىتقان ئۆپكەندەك ئېسىلىپ كەتكەن ئەكبەرخانغا قاراپ كۈلۈپ كېتىشتى. قاتتىق خىجىللىقتا قالغان ئەكبەرخان نېمە دېيىشىنى ۋە نېمە قىلىشىنى بىلمەي كۆپچىلىككە ئەگىشىپ كۈلۈشكە مەجبۇر بولدى.

شۇ قېتىمقى ئولتۇرۇشتىن كېيىن، ئەكبەرخان بۇ مەسنەۋىنى دوست - بۇرادەرلىرى يىغىلىشقان سورۇنلاردا ئوقۇپ يۈردى. ئۇ شۇنىڭدىن باشلاپ ئۆزىلا گەپ سېتىپ، ئۆزىنىڭ گېپىگە قۇلاق سالمايدىغان ئوسال ئادىتىنى تاشلىدى.

① پۇت - ئېغىرلىق ئۆلچىمى بولۇپ، ئون ئالتە كىلوگرامغا تەڭ.

ھەققانىيەت ھامان غەلبە قىلىدۇ

1931 - يىلى 8 - ئاينىڭ باشلىرىدا مەخسۇت مۇھىتى سوۋېت ئىتتىپاقىدىن قايتىپ كەلدى. ئۇ ئاستانىدىكى ئۆيىدە بىر نەچچە كۈن دەم ئېلىپ تۇرغاندىن كېيىن ئابدۇخالىق ئۇيغۇر ئالايتەن ئۆزى بېرىپ ئۇنى تۇرپانغا تەكلىپ قىلىپ كەلدى.

زىياپەت ئاخىرلىشىپ مېھمانلار تارقاشقاندىن كېيىن، مەخسۇت مۇھىتى قېلىپ ئابدۇخالىق ئۇيغۇرغا سوۋېت ئىتتىپاقىنىڭ ئەھۋالىنى تەپسىلىي سۆزلەپ بەردى. ئابدۇخالىق ئۇيغۇرمۇ 1931 - يىلى 3 - ئاينىڭ 11 - كۈنى پارتلىغان قۇمۇل دېھقانلار قوزغىلىڭى توغرىسىدا ئاڭلىغانلىرىنى سۆزلەپ بەردى. ئۇلارنىڭ سۆھبىتى يېرىم كېچىگىچە داۋاملاشتى. ئەتىسى شائىر مېھماننى ئۈزىتىپ قويۇپ ھويلىسىغا كىرىپ تۇرۇشىغا، بېشىغا ئۈزۈن ئاق لېچەك سېلىپ، يۈزىنى ئوربۇلغان بىر ئايال كىرىپ كەلدى. ئابدۇخالىق ئۇيغۇر ئۇ ئايالنى كارىۋاتقا تەكلىپ قىلىپ قويۇپ، ئۆزى ئۆيگە كىرىپ كەتمەكچى بولۇپ تۇرۇۋىدى، ئۇ ئايال بىردىنلا ھۇ تارتىپ يىغلاشقا باشلىدى. تۇيۇقسىزلا يۈز بەرگەن بۇ ئەھۋالدىن نېمە قىلىشىنى بىلەلمەي قالغان شائىر ئايالدىن سورىدى:

— نەدىن كەلدىڭىز؟ ئۆزىڭىز كىم بولىسىز؟

ئايال يامغۇردەك قۇيۇلۇۋاتقان يېشىنى لېچىكىنىڭ بىر ئۇچى بىلەن ئېرتىپ ئېسەدەپ يىغلاپ تۇرۇپ ئەھۋالنى بايان قىلدى:

— ئېتىم نىساخان، ياردىكى تېرىقلار مەھەللىسىدىن كەلدىم. بالىلىرىمنىڭ ئاتىسىنى ئامبال ناھەقتىن ناھەق ئۆلۈمگە ھۆكۈم

قىلدى. بەش بالام بېتىم قالسا، مەن قانداق قىلىمەن؟! نىساخاننىڭ يىغىسى ھويلىغا بىر كەلدى. ئىچكىرىكى ئۆيدە ئولتۇرۇشقان ئەرەمسىما خېنىم بىلەن نىيازخان ئايلا يىغا - زارنى ئاڭلاپ ئايالنىڭ قېشىغا چىقتى.

ئابدۇخالىق ئۇيغۇر نىساخاندىن سورىدى:

— ئېرىڭىزنىڭ ئىسمى نېمە؟ يامۇل نېمە سەۋەبتىن ئۇنى سولغان؟

نىساخان قاتتىق يىغلاپ تۇرغاچقىمۇ، ئابدۇخالىق ئۇيغۇرنىڭ كېيىنىكى سوئالنى ئاڭلىمىدى بولغاي، ئابدۇخالىق ئۇيغۇر سوئالنى قايتا تەكرارلىغاندىن كېيىن، ئۇ سەل ئېسىگە كېلىپ كۆز يېشىنى سۈرتتى، ئىككى يېنىغا قاراپ ئەرەمسىما خېنىم بىلەن نىيازخان ئايلىنى كۆرۈپ ئورنىدىن تۇردى، ئۇلار بىلەن سالاملىشىپ تىنچ - ئامانلىق سوراشتى، ئاندىن ئابدۇخالىق ئۇيغۇرغا بۇرۇلدى، يۈزىنى توساپ ئۆكسۈپ يىغلىغان پېتى سۆزلىگىلى تۇردى:

— بالىلىرىمنىڭ ئاتىسىنىڭ ئىسمىنى دەملا، ئۇنىڭ ئىسمى تاجى ئاخۇن. ئۇ قوينىڭ قوزىسىدەك يۇڭاش، خۇدانىڭ مۆمىن بەندىسى ئىدى. بۇنى تېرىقلار مەھەللىسىدىكى ئۇلۇغ - ئۇششاق ھەممە خەق بىلىدۇ، يەر قوشنىمىز يى شاۋ دېگەن باي تۇڭگان ئاتا مىراس تۆت مو يېرىمىزنى ئۆزىنىڭ يېرىگە قوشۇۋالمىن، دەپ يۈرگىلى ئۈچ يىل بولدى. قارىسلا، ئۇنىڭغا يەر ئازمۇ، بىزنى بوزەك ئەتمىسە. ئۇ بىزنى ئۆزىنىڭ كارىزى بولغاچقا سۇدىن قىستاپ، بايلىقىغا، كۈچىگە تايىنىپ بوزەك ئېتىپ قىلمىغىنى قالمىدى. خۇدايىم بار، بىز ئۇنىڭ زۇلمىغا چىشىمىزنى چىشلەپ چىداپ كەلدۇق، تۆت كۈن ئاڭال^① بىزنىڭ كېۋەز تېرىغان يېرىمىزنى سۇغىرىش نۆۋىتى كەلگەن، بالىلارنىڭ ئاتىسى

① ئاڭال - ئاۋۋال.

قوشنىمىز ئابدۇراخمان، پۇلات ئاخۇن ئۈچىسى يەر سۇغارغىلى كەتمەنلىرىنى كۆتۈرۈپ كەچتە ئۆيدىن چىقىپ كەتكەن. بېرىم كېچە بولغاندا مەھەللىدە ئىتلار ھاۋشىپ ۋاڭ - چۈڭ، قىيا - چىيا ئاۋازلار كۆتۈرۈلۈپ ئويغىنىپ كەتتۇق. بىر كەمدە قۇلاق سالغۇدەك بولسام، بالىلارنىڭ ئاتىسى تاجى ئاخۇننىڭ «ۋايجان، ئادەم بارمىز!» دەپ سۈرەن سالغان ئۈنىنى ئاڭلاپ قالدىم، چىداپ تۇرالماي ئىككى بالانى ئەگەشتۈرۈپ، يى شاۋنىڭ جاڭزىسى ئالدىغا باردىم. ئۇ يەرگە بارسام، زالىم يى شاۋ بالىلىرىمنىڭ ئاتىسى تاجى ئاخۇننى ئىككى ھەمراھى بىلەن ئىشىك ئالدىدىكى يوغان جۈجەمگە چەمبەرچاس باغلىۋېتىپتۇ. ئىككى بالام بىلەن تاش يۈرەك يى شاۋغا يىغلاپ تۇرۇپ يالۋۇرۇپ ئۇ ئادەمنى قويۇۋېتىشىنى ئېيتسام، يى شاۋ:

— ئېرىڭ تاجى ئوغلىمنىڭ ئۈرۈمچىگە چىقىپ كەتكەنلىكىدىن پايدىلىنىپ، ئوغرىلىقچە باستۇرۇپ كىرىپ، يالغۇز ياتقان كېلىنىمگە باسقۇنچىلىق قىلماقچى بولۇپتۇ. كېلىنىم قولغا چەيدۇ ئېلىپ قارشىلىق قىلىپ، ۋارقىراپ بىزنى چاقىردى. بىز ئۆيدىن چىققۇچە ئۇ ئىككى ھەمراھى بىلەن قېچىپ كەتتى. ئارقىدىن قوغلاپ بېرىپ بۇ ئۈچ بۇلاڭچىنى تۇتۇۋالدۇق، سەن بۇ ئىشقا ئارىلاشما! — دەپ مېنى يېقىن كەلتۈرمىدى. مەن يەنە يىغلاپ يالۋۇرسام، تاش يۈرەك يى شاۋ «ۋۇ بۇلاڭچىنىڭ خوتۇنى» دەپ قامچا بىلەن ئۇرۇپ باش-كۆزۈمنى يېرىۋەتتى. بىزنىڭ ئادەم يى شاۋنىڭ كېلىنىدەك شۈپتۈرلەرگە^① قارايدىغان ئادەم ئەمەس. بۇ ئىشنىڭ يىلتىزى بىزنىڭ تۆت مو يېرىمىزدە. شائىر ئەپەندىم، بىزنىڭ ئادەم ناھەق ئۆلۈپ كېتىپ بەش بالام يېتىم قالدىغان بولدى! — ... نىساخان يەنە ئاۋازىنى قويۇۋېتىپ يىغلاشقا باشلىدى.

① شۈپتۈر — پاسكىنا.

— يىغلاش بىلەن تاجى ئاخۇننى قۇتقۇزۇۋالالمايمىز، ئۇنى ئۆلۈمگە ھۆكۈم قىلدى دېدىڭىزما؟ — دېدى ئابدۇخالىق ئۇيغۇر ئېغىر — بېسىقلىق بىلەن. — ھەئە، ئۈچ كۈندىن كېيىن چاپقۇدەك دېيىشىۋاتىدۇ يايىلار. نىساخان قار — يامغۇر يىغلايتتى. — سەۋرى قىلىڭ، ئۆزىڭىزنى بېسىۋېلىڭ، بىزگە بۇ ئىشتا يىغا — زار ئەمەس، ئەقىل — پاراسەت ياردەم بېرەلەيدۇ. بولدى قىلىڭ ئەمدى، — دېدى ئابدۇخالىق ئۇيغۇر نىساخانغا. بىر پەستىن كېيىن نىساخان كۆز يېشىنى ئېرتىپ يىغىدىن توختىدى.

— ئەگەردە ھەقىقىي ئەھۋال سىزنىڭ دېگىنىڭىزدەك بولسا، — دېدى ئابدۇخالىق ئۇيغۇر گېيىنى داۋام قىلىپ، — تاجى ئاخۇن ۋە ئۇنىڭ ھەمراھىنى ئۆلۈمدىن قۇتقۇزۇۋېلىش مۇمكىن. بىزدە «ھەقىقەت ئېگىلىدۇ، سۇنمايدۇ» دېگەن ماقال بارغۇ، ھەققانىيەت، ئادالەت ھامان غەلبە قىلىدۇ. پىتنە — ئىغۋا، تۆھمەت — بوھتاننىڭ ھامان بىر كۈنى چاۋىسى چىتقا يېيىلىپ، رەسۋاسى چىقىپ، شەرمەندە ئاقىۋەتتىن قېچىپ قۇتۇلالمايدۇ. نىيازخان ئايلا نىساخاننىڭ ئالدىغا ئۇسسۇزلۇق قويدى. ئابدۇخالىق ئۇيغۇر كەينىگە بۇرۇلۇپ ھارۋىكەشنى چاقىردى: — ئايىت!

ئايىت ھارۋىكەش خۇددى يەردىن ئۈنگەندەكلا دەرھال پەيدا بولدى.

ئابدۇخالىق ئۇيغۇر ئۇنىڭغا دەرھال بېرىپ تۆمۈر جىساھاجىنى چاقىرىپ كېلىشىنى بۇيرۇدى. ئايىت ھارۋىكەش خۇددى كوماندىردىن ۋەزىپە تاپشۇرۇۋالغان جەڭچىدەك چەبەدەس قەدەم بىلەن مېڭىپ دەرۋازىدىن ئىتتىك چىقىپ كەتتى.

بىر ئاز ۋاقىت ئۆتۈپ ھويلىغا سۈرلۈك تۆمۈر جىساھاجى كىرىپ كەلدى. ئابدۇخالىق ئۇيغۇر بۇ مويسىپىتنىڭ ئالدىغا بېرىپ

سالاملىشىپ كۆرۈشۈپ، ئۇنى ئۆيگە تەكلىپ قىلدى. بۇ چاغدا كارىۋاتتىكى ئاياللار ئۆيگە كىرىپ كەتكەنىدى. تۆمۈر جىساھاجى «مۇشۇ يەردە ئولتۇرايلا» دەپ كارىۋاتتىن ئورۇن ئالدى. تۆمۈر جىساھاجى ئادالەت ئۈچۈن جېنىنى پىدا قىلىشتىنمۇ يانمايدىغان، جىگەرلىك، دەۋا - دەستۇر ئىشلىرىدا ناھايىتى چارە - تەدبىرلىك، ئۆز زامانىسىنىڭ قانۇن - نىزاملارنى پىششىق بىلىدىغان يەرلىك «ئادۋوكاتلار» نىڭ بىرى ئىدى. تۇرپانلىقلار بۇنداق ئادەملەرنى «شەرەكۋاز»، «جىدەلنى سېتىۋېلىپ دەۋالىشىدىغان ئادەم» دېيىشىدۇ. تۆمۈر جىساھاجى شۇ خىلدىكى ئادەملەرنىڭ داڭدارلىرىدىن ئىدى. تۇرپان پۇقرالىرى زۇلۇم - زورلۇققا ئۇچراپ، بېشىغا كۈن چۈشۈپ، قىيىن ئەھۋالغا دۇچ كەلگەندە، كۆپىنچە تۆمۈر جىساھاجى بىلەن ئابدۇخالىق ئۇيغۇرنى ئىزدەپ تېپىپ ئۇلاردىن ياردەم سورايتتى ۋە كۆپىنچە كۈتكەن ئارزۇسىغا يېتەتتى.

ئابدۇخالىق ئۇيغۇر تۆمۈر جىساھاجىغا چاقىرىشتىكى سەۋەب - تاجى ئاخۇن ۋە قەسنى سۆزلەپ بەردى. - بىي شاۋ دېگەن بۇ زومىگەرنىڭ دەستىدىن پۇقرانىڭ جان باقمىقى تەس بوپكەتتى، خەپ توختا بىي شاۋ، - دېدى تۆمۈر جىساھاجى ۋە قەنى ئاڭلاپ غەزەپلەنگىنىدىن ئۆزىنى تەستە بېسىۋېلىپ، - ئەل قىساسى مەنلەھەق، ئۈستىمىزدە خۇدا تۇرۇپتۇ. بىر كۈنى بولمىسا بىر كۈنى قىساس خەنجىرى بوپنۇڭغا تەڭلىنۈر. - بۈگۈندىن بۆلەك ئىككىلا كۈن قالدى، ھاجىكا، تاجاخۇن ۋە ئۇنىڭ ئىككى ھەمراھىنى ئۆلۈمدىن قۇتۇلدۇرۇۋالايلى، - دېدى ئابدۇخالىق ئۇيغۇر ئېغىر - بېسىق مېجەزىگە ماس كەلمىگەن ھالدا ئالدىراش ئورنىدىن تۇرۇپ.

تۆمۈر جىساھاجى بېشىنى لىڭشىتىپ تۇرۇپ: - ئۆزلىرىنىڭ بايقى دېگەنلىرىدىن قارىغاندا، تاجاخۇن ۋە ئۇنىڭ ئىككى ھەمراھىنىڭ ناھەق زىندانغا تاشلىنىپ ئېغىر

ئۇگالچىلىققا ئۇچرىغانلىقى مانامەن دەيلا بىلىنىپ تۇرۇپتۇ. ئەممازە، بۇ ناھايىتى چوڭ، يېڭىپ چىقماق بەك مۇشكۈل دەۋا - دەستۇر ئىكەن. مەن مۇشۇ ياشقا كىرىپ مۇنداق چوڭ دەۋاغا ئارىلاشمىغان. ئويلاپ باقسىلرا، ئىنىم، يى شاۋ دېگەن تۇرپان تەۋەسىدىكى چوڭ باينىڭ بىرى. ئۇنىڭ كېلىنى كونىشەھەردىكى ھۆكۈمەت چېرىكلىرىنىڭ لۇيچاڭى ماداخەنزىنىڭ قىزى. يى شاۋ بىلەن ماداخەنزە بىر بولۇپ ئامبالنى ھەر سەنەمگە دەسسەلەيدۇ. - بۇ دېگەنلىرى دۇرۇس، ھاجىكا، - دېدى ئابدۇخالق ئۇيغۇر مەسىلىنىڭ ئېغىر، مۇرەككەپ ئىكەنلىكىنى تېخىمۇ چوڭقۇر ھېس قىلغان ھالدا، مەنمۇ بۇ تەرەپلەرنى ئويلىغانىم. بىراق، ئەقىل - پاراسەتكە تايانغاندا ھەر قانداق چىڭىش يىپىنىڭمۇ ئۈچىنى تاپقىلى، ھەر قانداق مۇرەككەپ تۈگۈنىمۇ يەشكىلى بولىدۇ.

- دۇرۇس، - دېدى تۆمۈر جىساھاجى تەستىقلاپ. ئابدۇخالق ئۇيغۇر تۆمۈر جىساھاجىنىڭ يېنىغا سۈرۈلۈپ باياتىن ئۆزىنىڭ بۇ دەۋانى بىر تەرەپ قىلىش ئۈستىدە ئويلىغان چارە - تەدبىرلىرىنى پەس ئاۋازدا پىچىرلاپ بىر سۆزلەپ بەردى. تۆمۈر جىساھاجى «ھەئە، ھەئە» دەپ بېشىنى لىڭشىتىپ تەستىقلاپ ئولتۇردى. ئابدۇخالق ئۇيغۇر گېپىنى تۈگىتىۋىدى، تۆمۈر جىساھاجى ئورنىدىن تۇرۇپ كارىۋاتتىن يەرگە چۈشتى. ئۇ:

- شۇنداق قىلىنى، مەن يارغا تېرىقلار مەھەللىسىگە بېرىپ ۋەقە چىققان نەق مەيداننى بىر كۆرۈپ كېلەي، ئۆزلىرى بىلەن خۇدايىم بۇيرۇسا كەچتە كۆرۈشىنى، خوش، - دەپ ھويلىدىن چىقىپ كەتتى.

ئابدۇخالق ئۇيغۇر ئۆيىدىن تاجى ئاخۇننىڭ خوتۇنى نىساخاننى چاقىرىپ چىقىپ دېدى:

- سىز دەرھال بىر غىزا قىلىپ تېزدىن زىندانغا بېرىڭ. تاجى

ئاخۇن بىلەن چوقۇم كۆرۈشۈڭ، كۆرۈشكەندە ئۇنىڭ بوينى، پۇت - قولى ياكى بەدىنىنىڭ بىرەر يېرىدە تىغ تەگكەن جاراھەت ئىزى بارمۇ - يوق، بۇنىڭغا ئوبدان سەپسىلىك - دە، ھايال قىلماي بۇ يەرگە كېلىپ، كۆرگىنىڭىزنى ماڭا دەپ بېرىڭ، بۇ يەرگە كەلگىنىڭىزنى، دېيىشكەن گەپلىرىمىزنى ئىككىنچى بىر كىمگە تىنغۇچى بولماڭ.

نساخان:

- خوش، خوش، - دېگىنىچە، ئورنىدىن تۇرۇپ مېڭىشقا تەمىشلىۋىدى، نېمىنىدۇر ئويلاپ تۇرغان ئابدۇخالىق ئۇيغۇر ئۇنى توختىتىۋالدى - دە، يانچۇقىدىن ئىككى سەر پۇلنى چىقىرىپ ئۈزىتىپ دېدى:

- ئويلاپ باقسام ئۇيىڭىزىلەر بەك يىراقتىكەن، ئۇيىڭىزىگە بېرىپ غىزا ئېتىپ كەلگۈچە كەچ كىرىپ كېتىدۇ، سىز بۇ پۇلغا چوڭ مەسچىت ئالدىدىكى مەھەممەت ئۇستامنىڭ ئاشپۇزىلىدىن ئاش - مانتا ئېلىپلا كۈنئەھەرگە يۈرۈپ كېتىڭ.

نساخان رەھمەت ئېيتىپ پۇلنى ئالغىلى ئۇنىمىۋىدى، بولۇنغان گەپ - سۆزلەرنى ئاڭلاپ تۇرغان نىيازخان ئايلا پۇلنى ئېلىپ نساخاننىڭ قولىغا تۇتقۇزۇپ قويدى.

ئابدۇخالىق ئۇيغۇر نساخاننىڭ كېلىشىنى كۈتۈپ سىرتقا چىقىمىدى. نساخان كەچقۇرۇن يېتىپ كەلدى. ئۇ ئېرى بىلەن قانداق كۆرۈشكەنلىكىنى، تاجى ئاخۇننىڭ ئېيتقانلىرىنى بىر - بىرلەپ سۆزلەپ بەردى: شۇ كۈنى تاجى ئاخۇن بىرىم كېچىدە قوشنىسى ئابدۇراخماننىڭ « ۋاي، تاجى ئاخۇن، چاپسان كەل! ... » دەپ چاقىرىغان ئاۋازىنى ئاڭلاپ، يار ئالغان سۇنى ئېتىشىپ بېرىش مەقسىتىدە يۈگۈرۈپ ماڭغان، ئۇ ئۇچقاندەك يۈگۈرۈپ كېتىۋاتسا، تۇيۇقسىزلا كەينىدىن يى شائۇنىڭ قول - چوماقچىلىرى « بۇلاڭچى ئوغرىنى تۇتۇڭلار، ئۇ قاچتى! ... » دەپ ۋارقىرىشىپ قوغلاپ كېلىپ ئۇنى تۇتۇۋالغان ۋە

بۇلاڭچى دەپ جۈجەمگە ئېسىپ قاتتىق ئۇرغان ... ئۆز ئايالىغا يى شاۋنىڭ كېلىنىنى تا مۇشۇ كەمگىچە بىر قېتىمىمۇ كۆرۈپ باقمىغانلىقىنى سۆزلەپ بەرگەن تاجى ئاخۇن ئاخىرىدا كۆڭلىكىنى سېلىپ بەدىنىدە تىغ تەگكەن ھېچقانداق جاراھەت ئىزى يوقلۇقىنى كۆرسەتكەن ...

بۇ گەپلەرنى ئاڭلاپ ئىشەنچى كۈچەيگەن ئابدۇخالق ئۇيغۇر نىساخانغا بۇ ئەھۋاللارنىمۇ باشقىلارغا دەپ يۈرمەسلىكىنى ئەسكەرتتى ۋە سورىدى:

— تاجى ئاخۇننىڭ ئۇرۇق - تۇغقانلىرى باردۇ؟

— بار.

— ئۇنداق بولسا سىز بۈگۈن ئۆيگە قايتىپ كەچتە جىمىكى ئۇرۇق - تۇغقان، جەددى - جەمەتىڭىزلىرىگە، ئابدۇراخمان بىلەن پولات ئاخۇننىڭمۇ ئۇرۇق - تۇغقانلىرىغا ئېيتىڭ، ھەممىڭلار ئەتە ئەتىگەندە كۈنئىشەھەرگە - يامۇلغا بېرىڭلار، ئادەم كۆپ بولسۇن، بىزنىڭ قەدىمكى بىر كونا ئادىتىمىز بارغۇ، بىرەر چوڭ مۇسبەت ياكى دەۋا - دەستۇرغا ماڭساق، بېشىمىزغا قىل ئارغامچا يۆگەپ، بېلىمىزگە ئاق باغلاپ، ئىككى - ئۈچەيلەن بىر پارچە بورىنى تېشىپ بويىنىمىزغا كىيىپ ماڭدىغان، ھەممىڭلار ئەتە شۇنداق قىلىڭلار، ئەتە تۆمۈر ھاجى ئاكام بىلەن ئىككىمىزمۇ بارىمىز.

ئىككىنچى كۈنى - ئەتىسى ئەتىگەندىلا نىساخان، ئۇرۇق - تۇغقانلىرى ۋە ئابدۇراخمان، پولات ئاخۇننىڭ ئۇرۇق - تۇغقانلىرى بولۇپ قىرىقتەك ئادەم بېشىغا قىل ئارغامچا يۆگەپ، بېلىگە ئاق پوتا باغلاپ، ئىككىسى بىر بورىنى تېشىپ تۆشۈكتىن بېشىنى چىقىرىپ يېڭىشەھەرگە يېتىپ كېلىشتى. نىساخان تۈپنىڭ ئىچىدە كېتىۋېتىپ:

— ۋاي دادا! ۋاي دادا! - دەپ ۋارقىرايتتى.

دەۋاغا ماڭغان بۇ بىر توپ ئادەملەر پۈتۈن خەلقنىڭ دىققىتىنى قوزغىۋەتتى. ئۇلار كۈنئىشەھەرنىڭ غەربىي دەۋازىسىغا يېتىپ

بارغۇچە تۇشمۇ تۇشتىن كېلىپ قوشۇلغان ھېسداشلىق قىلغۇچى دەردەمەن دېھقانلار، ھۈنەرۋەن - كاسپىلار، ھەر تەبىقىدىكى ئادەملەر بىر قانچە يۈزگە يەتتى. ئۇلار: — ۋاي داد، بىزگە ئادالەت كېرەك! — دەپ ۋارقىراشقىنىدا، كۈنئىشەھەرنىڭ تار كوچىسى لەرزىگە كېلەتتى. غەزەپلەنگەن ئامما چېرىكلەرنىڭ قورال تەڭلەپ توسۇپ باققانلىرىغىمۇ پەرۋا قىلىشماي، يامۇل مەھكىمىسىنىڭ دەرۋازىسىدىن ئۇدۇل قورۇ ئىچىگە باستۇرۇپ كىرىپ، ئامبالنىڭ قوبۇلخانىسى بولغان داتاخنىڭ ئىشىكى ئالدىنى قورشىۋالدى. ئۇلار تاجى ئاخۇن، ئابدۇراخمان، پولات ئاخۇنلارغا ناھەق جازا بېرىلگەنلىكىنى، ئۇلارغا بېرىلىدىغان ئۆلۈم جازاسىنى بىكار قىلىپ قويۇۋېتىشنى قاتتىق تەلەپ قىلىشتى. كىشىلەر نىساخانغا ئەگىشىپ «ۋاي داد، ۋاي داد! بىزگە ئادالەت كېرەك» دەپ توختىماي توۋلاپ چۇقان سېلىشىپ، كونا يامۇل مەھكىمىسى قورۇسىنى لەرزىگە كەلتۈرۈۋەتتى. بۇنداق بولۇشنى ئۇخلاپ چۈشىدىمۇ، خىيالىغىمۇ كەلتۈرۈپ باقمىغان ئامبال خۇ دارېن پۇتى كۆيگەن توخۇدەك نېمە قىلارنى بىلەلمەي قالدى.

دەل شۇ چاغدا ئىككى ئاتلىق ئادەم ئاتلىرىنى چاپتۇرغان پېتى يامۇلنىڭ ئالدىغا كېلىپ ئاتتىن چۈشتى - دە، قورۇ ئىچىگە ئىتتىك مېڭىپ كىرىپ كەلدى. ئۇلار ئابدۇخالىق ئۇيغۇر بىلەن تۆمۈر جىساھاجى ئىدى. كىشىلەر بۇ ئىككىلەرنى كۆرۈپ ئىككى تەرەپكە بۆلۈنۈپ يول بېرىشتى. بۇ ئىككىلەن ئۆلۈمگە ھۆكۈم قىلىنغۇچىلارنىڭ ئاتىسى، ئاكا - ئۇكىلىرىنى ئېلىپ ئۇدۇللا داتاخقا كىرىشتى. بىنانىڭ سىرتىدىكى داد - پەريادلار، نارازىلىق شاۋقۇنلىرى، ھەققانىيەت تەلەپ قىلغۇچى سادالار خۇددى شىددەتلىك بوراندەك گۈركىرەپ ئاق قەغەز چاپلانغان قەدىمىي نۇسخىدىكى دېرىزىلەرنى تىرتىپ تۇراتتى. ھەققانىيەت ئالدىدا، ئامبال خۇ دارېن سۇغا چۈشكەن چاشقاندەك شۈمىشىپ قالدى،

ئۇنىڭ بۇرۇنقى ھەيۋىسىدىن ئەسەرمۇ كۆرۈنمەيتتى. ئاۋۋال ئۆلۈمگە ھۆكۈم قىلىنغۇچىلارنىڭ مۇرەببىلىرى ئەرز قىلدى، ئۇنىڭدىن كېيىن ئابدۇخالق ئۇيغۇر بىلەن تۆمۈر جىساھاجى بىرىنىڭ كەينىدىن بىرى تاجى ئاخۇن باشلىق ئۈچ كىشىنىڭ گۇناھسىزلىقىنى ئىسپاتلاپ دەلىل - ئىسپات، پاكىتلارنى ئوتتۇرىغا قويۇپ زاكونلاشتى. بىي شاۋ چاقىرىلغان بولسىمۇ سوراققا كەلمەي ۋەكىل ئەۋەتتى. ئابدۇخالق ئۇيغۇر بىلەن تۆمۈر جىساھاجى بىي شاۋنىڭ: تاجى كېلىنىمگە زورلۇق قىلغاندا كېلىنىم چەيدۇ بىلەن چاپقان دېگىنىنى تەھقىقلەش ئۈچۈن ئىككى تەرەپتىن ئىككىدىن تۆت نەپەر ئادەمگە ئامبال ئىككى ئادەمنى قوشۇپ ھازىرا زىندانغا ئەۋەتىپ تەكشۈرۈپ كۆرۈشنى قاتتىق تەلەپ قىلىشتى. خۇ دارىن بۇ تەلەپكە ئامالسىز قوشۇلدى. ئالتە نەپەر ئادەم يامۇل مەھكىمە قورۇسىنىڭ كەينىگە جايلاشقان زىندانغا باردى. ئۇلار سولاقخانغا كىرىپ تاجى ئاخۇن، ئابدۇراخمان، پولات ئاخۇنلارنىڭ پۈتۈن بەدىنىنى تولۇق تەكشۈرۈپ چىقىشتى. ئۇلارنىڭ بەدىنىدە تاياق، قامچا تەگكەندە قالغان جاراھەت ئىزلىرى بولسىمۇ، بىرەر تىغ تېگىپ بولغان جاراھەت ئىزى كۆرۈنمەيتتى، بولۇپمۇ تاجى ئاخۇننىڭ بەدىنى بېجىرىم ئىدى. پاكىت ھەر قاچان مۇنازىرىدىن ئۈستۈن تۇرىدۇ. ھەقىقەت ئالدىدا ھەقىقەت كۈشەندىلىرىنىڭ تىلى تۇتۇلۇپ ھەيۋىسى قاتتىق سۇندى. ئاخىر ھەققانىيەت غەلبە قىلىپ، ئامبال خۇ دارىن تاجى ئاخۇن ۋە ئابدۇراخمان، پولات ئاخۇنلار ئۈستىدىن چىقارغان ئۆلۈم جازاسى ھۆكۈمىنى بىكار قىلغانلىقىنى جاكارلىدى. زىنداندىكى ئۈچ كىشىنى قويۇپ بەرگۈچە پولات ئاخۇن قاتتىق قورققۇپ كەتكەنلىكتىن يۈرىكى يېرىلىپ سولاقخاندىلا جان ئۈزدى. تاجى ئاخۇن بىلەن ئابدۇراخمان زىنداندىن قۇتۇلۇپ سالامەت چىقتى. ھۆرمەتلىك كىتابخان، ماڭا بۇ تارىخىي ۋەقەنى ھېكايە قىلىپ بەرگۈچى - ئەينى زاماندىكى ئابدۇخالق ئۇيغۇرنىڭ

ئوقۇغۇچىلىرىدىن بىرى بولغان سىراجىدىن زۇپەر شىنجاڭ ئازاد بولغاندىن كېيىن، 1950 - يىلى تۇرپان ناھىيىسىگە ھاكىم بولغان. — 1951 - يىلى، يازنىڭ مەلۇم بىر كۈنى، — دەپ سۆزلەپ بەردى ئۇ ماڭا، — تۇرپان ناھىيىلىك ھۆكۈمەتنىڭ كەينى قورۇسىغا ئۆتكەندىم. بىر مەھبۇسنىڭ «ھاكىمغا ئەرزىم بار، ھاكىم بىلەن كۆرۈشمەن!» دەپ ۋارقىراۋاتقىنىنى ئاڭلاپ قالدىم، ساقچىلارغا ۋارقىرىغان جىنايەتچىنى ئېلىپ چىقىشنى بۇيرۇدۇم. ئىككى ساقچى جىنايەتچىنى ئېلىپ چىقتى. مەن تۈلۈمدەك سەمىرىپ كەتكەنلىكتىن قاتتىق ئىسسىققا چىدىماي، ھاسىراپ ئاغزى كامادەك ئېچىلىپ قالغان يى شاۋنى بىر قاراپلا تونۇۋالدىم. مەن ئۇنىڭدىن نېمە ئەرزى بارلىقىنى سوراپ، دېگەن گەپلىرىنى ئاڭلاپ تېگىشلىك جاۋابىنى بەردىم. قاتمۇ قات قان قەرزگە بوغۇلغان بۇ مۇشتۇم زور زالىمغا نەپرەت بىلەن قاراپ ئولتۇرۇپ بىردىنلا كۆزۈم ئۇنىڭ ئوچۇق تۇرغان مەيدىسىدىكى ئىككى تاتۇققا چۈشتى. تاتۇقنى كۆرۈپ ئۇستازىم ئابدۇخالىق ئۇيغۇرنىڭ بۇنىڭدىن يىگىرمە يىل بۇرۇن تاجى ئاخۇننى ئۈلۈمدىن قوتقۇزۇۋالغانلىقى ۋەقەسى كۆز ئالدىمغا كەلدى:

مەن ئۇ چاغدا ئون ياشتا ئىدىم، تاجى ئاخۇننىڭ ئايالى نىساخان يىغلاپ ئابدۇخالىق ئۇيغۇرغا ئەرزىيەت ئېيتىپ دەرد تۈكۈۋاتقاندا، مەن ھويلىدا ئۇ گەپلەرنى ئاڭلاپ تۇرغانىدىم. ئەتەسى بولغان ۋەقە، گەپ - سۆزلەرنىمۇ تولۇق بىلەتتىم. يى شاۋنىڭ مەيدىسىدىكى تاتۇققا قاراپ ئويلاپ قالدىم ۋە بىر تۈرلۈك قىزىقىش بىلەن يى شاۋنى سوراق قىلدىم. سوراقتا پاكىت ئالدىدا ئىلاجىسىز قالغان يى شاۋ ئىقرار قىلدى.

ئىنسان قېلىپىدىن چىققان بۇ ئەبلەخ ئۇزاق ۋاقىتتىن بۇيان كېلىنىگە كۆز تاشلاپ، يامان غەرەزدە بولۇپ، پۇرسەت ئىزدەپ يۈرگەن، ئوغلنىڭ ئۈرۈمچىگە كەتكەنلىكىنى ياخشى پۇرسەت دەپ بىلىپ، يۈزىگە نىقاب تارتىپ يېرىم كېچىدە كېلىنىنىڭ ھۇجرىسىغا كىرگەن، زورلۇق قىلماقچى بولۇپ كېلىنىگە قول

ئۇزاتقاندا، كېلىنى ياستۇقىنىڭ ئاستىغا قويۇۋالغان چەيدۇنى ئېلىپ ئۇنىڭ مەيدىسىگە ئىككىنى چاپقان. بۇ شەرمەندىلىكنىڭ پاش بولۇپ قېلىشىدىن قورققان يى شاۋ ھويلسىنىڭ تېمىدىن ئارتىلىپ سىرتقا چۈشۈپ، قاچقان بۇلاڭچى قىياپىتىگە كىرىۋالغان. دەل شۇ چاغدا ئايدىڭدا كەتمەن كۆتۈرۈپ ئابدۇراخماننىڭ يېرىگە يۈگۈرۈپ كېتىۋاتقان تاجى ئاخۇننى كۆرۈپ، قايتىپ ھويلغا كىرىپ قولچوماقچىلىرىنى باشلاپ چىقىپ تاجى ئاخۇن، ئابدۇراخمان، پولات ئاخۇنلارنى تۇتۇۋالغان. ئۇ تاجى ئاخۇننى تۈرمىگە سولتىپ بىر چالمىدا ئىككى پاختەكنى سوقماقچى، يەنە كېلىنىنىڭ ئۆزىدىن گۇمانلىنىشىنى يوققا چىقارماقچى؛ ئۇزاقتىن بېرى، تارتىۋېلىپ ئۆز يېرىگە قوشۇۋېلىشنى ئويلاۋاتقان تاجى ئاخۇننىڭ تۆت مو يېرىنى قولغا كىرگۈزۈۋالماقچى بولغان. «نىيىتى ياماننىڭ قازىنى تۆشۈك» دېگەندەك، بەتئىيەت يى شاۋنىڭ جىنايى غەرىزى ئاخىر ئەمەلگە ئاشمىغان.

ھەقىيار ۋە بەختىيار

1931 - يىلى 8 - ئاينىڭ بىر كۈنى ئىدى. ئابدۇخالق ئۇيغۇر باغرى يېزىسىدىكى ئۈزۈملۈك بېغىنىڭ ئىچىگە جايلاشقان قورۇسىغا بېرىپ دەم ئالماقچى بولۇپ ئەتىگەنلىك چايدىن كېيىن ئايىت ھارۋىكەشكە پەيتۇننى تەييارلاشنى تاپشۇردى، ئۆزى خانىسىدا ئەپچىل، چىرايلىق خۇرۇم سومكىسىغا قەغەز، دۈۋەت، قەلەم ۋە ئوقۇۋاتقان كىتابىنى جايلاشتۇرۇپ سېلىۋاتاتتى. ئىشىك چېكىلدى، شائىر سومكىسىنى ئۈستەلگە قويۇپ ئىشىككە قاراپ:

— مەرھەمەت، كىرىڭ! — دېدى يۇمشاق ئاھاڭدا.
ئۆينىڭ ئىشىكى ئېچىلىپ بوسۇغىدا ئابدۇساتتار پەيدا بولدى.
ئابدۇخالق ئۇيغۇر پەلەمپەيدىن ئىتتىك چىققاچ ھاسىراپ كەتكەن ئۈكىسىدىن سورىدى:

— ھە، نېمە گەپ ئۆزى؟
— مۇرتۇقتىن نەمەت خەلىپىتىم كەلدى. دادام ئۆيدە يوق. ئانام ئۆزلىرىنى «پەسكە چۈشكەي» دەپ مېنى چىقاتتى، — دېدى ئابدۇساتتار.

— مانا ھازىرلا چۈشمەن. سەن بۇ سومكىنى پەيتۇنغا سېلىپ قوي.

ئابدۇساتتار ئاكىسى سۇنغان سومكىنى ئىككى قوللاپ ئېلىپ پەلەمپەيلەردىن سەكرەپ - سەكرەپ ھويلىغا چۈشۈپ كەتتى.
ئابدۇخالق ئۇيغۇر قۇندۇزدەك قاپقارا چېچىنى قولى بىلەن كەينىگە تاراپ قويۇپ كىيىم ئاسقۇچقا ئىلىقلىق تۇرغان شىلەپسىنى ئېلىپ

بېشىغا كىدى. ئۇ خانىسىدىن چىقىپ پەلەمپەي بىلەن پەسكە چۈشتى، ھويلىنىڭ ئوتتۇرىسىغا قويۇلغان كەڭ كارىۋاتتا شائىر نەمەت خەلپەت ئولتۇراتتى، ئابدۇخالق ئۇيغۇر نەمەت خەلپەتكە يىراقتىنلا سالام بەردى ۋە ئالدىغا بېرىپ قول ئېلىشىپ كۆرۈشتى. — قېنى ئولتۇرسىلا، خەلپىتىم، — دېدى ئابدۇخالق ئۇيغۇر كارىۋاتتىن پەسكە چۈشۈپ ئۆزى بىلەن كۆرۈشۈپ بولغان نەمەت خەلپەتكە.

نەمەت خەلپەت گەۋدىلىك، يوغان، زەبەردەست كىشى ئىدى. ئۇ «يا پىرىمىدىن مەدەت» دەپ چىقىۋىدى، كارىۋات غىچىرلاپ كەتتى.

— ئاستانىگە تۈنۈگۈن ئەتىگەن كەلگەندىم، — دېدى نەمەت خەلپەت كارىۋاتقا جايلىشىۋېلىپ، — مامۇتباي^① ئۆيىدە بار ئىكەن، غىزالىنىپ پاراخۇداشتۇق، مامۇتباينىڭ ئالغان خەۋىرىدە مەخسۇتباي ئۈرۈمچىگە يېتىپ كەپتۇدەك.

— يەنە بىر ھەپتىدىن كېيىن مەخسۇت ئاكام بىلەن دىدار كۆرۈشكۈدە كىمىز — دە، — دېدى ئابدۇخالق ئۇيغۇر خۇشاللىنىپ. — خۇدايىم بۇيرۇسا.

ئابدۇخالق ئۇيغۇر بېشىنى لىڭشىتىپ قويدى. ئۇلار بىر پەس شۇ يوسۇندا پاراخلىشىپ ئولتۇرغاندىن كېيىن ئابدۇخالق ئۇيغۇر سورىدى:

— كۆڭۈللىرى قايسى تاماقنى خالايدىكىن؟
— ئۆزلىرى بۇ يەرگە چۈشۈشتىن بۇرۇن خەۋەر تاپتىم، پەيتۇنمۇ تەييار بولۇپ قاپتۇ، — دېدى نەمەت خەلپەت دەرۋازا ئالدىدا ئىككى ئات قوشۇپ تەخلەپ قويۇلغان پەيتۇنغا قاراپ، — ئۆزلىرى باغرىغا چىقار بولسىلا، ماڭىنى، مەنمۇ بىرگە باراي. غىزانى شۇ يەردە يېسەكمۇ بولىدۇ. بىزنىڭ دېيىشىدىغان گېپىمىز ئۈچ

① مامۇتباي — مەخسۇت مۇھىتىنى شۇنداق ئاتايدۇ.

كېچە - كۈندۈزدىمۇ تۈگمەيدۇ، قالدى پاراخنى يولدا
كېتىۋېتىپ سېلىشايلى، ئىنىم.

- بوغسۇ، خەلىپىتىم، ئاتلارنى چىقىرىۋەتسىلا بولىدۇ،
ئاستانىدىن بۇ يەرگە كەلگۈچە چارچاپ كەتكەنلا، بۈگۈن بۇ يەردە
ياخشىراق دەم ئالغىنى، باغرىغا ئەتە چىقساقمۇ بولىۋېرىدۇ، - دېدى
ئابدۇخالق ئۇيغۇر.

- رەھمەت، رەھمەت! يېقىن بولسىمۇ سەپەرگە
تەرەددۈتلەنگەنكەنمىز، يولدىن قالمايىنى، ئامىن!
نەمەت خەلپەت دۇئا ياندۇرۇپ بولۇپ كارىۋاتتىن پەسكە
چۈشتى.

ئابدۇخالق ئۇيغۇر كارىۋاتنىڭ ئەتراپىدا چۆرگەنلەپ يۈرگەن
ئابدۇساتتارغا قاراپ دېدى:

- بىز خەلىپىتىم بىلەن باغرىغا كەتتۇق. ئىككى - ئۈچ كۈن
تۇرۇپ قايتىمىز، سەن چوڭ ئانامغا ئېيتىپ قويغىن.

ئابدۇخالق ئۇيغۇر ئېغىلنىڭ ئىشىكى ئالدىدا ئاتىنىڭ
ئېگەر - جابدۇقنى جۈندەپ ئولتۇرغان ئايىت ئات باقارغا نەمەت
خەلپەتنىڭ ئېتىغا ياخشى قاراشنى تاپشۇردى.
ئىككى شائىر پەيتۇنغا چىقىپ ئولتۇردى.

ئۇلارنى باغرىدا خىزمەتكارلار قىزغىن كۈتۈۋالدى. كەڭ،
ئازادە ھويلا تېپتىنچ بولۇپ ئاسايىشلىق ھۆكۈم سۈرەتتى. ئىككى
شائىر ھاۋالىق، سالقىن ئۈزۈم بارىڭى ئاستىدىكى سۇپىدا
ئولتۇرۇپ راسا پىشىپ مەي باغلاپ كەتكەن شېرىن - شەربەت
ئۈزۈملەردىن يېگەچ پاراخقا چۈشۈپ كەتتى. ئۇلار كۆپرەك
ئىجادىيەت، شېئىرىيەت ئۈستىدە سۆزلىشەتتى. بەزەن ئىلھامى
كېلىپ قالسا، قەغەز، قەلەم تەييار بولغاچقا شېئىرمۇ يېزىپ
قويۇشاتتى. شۇنداق قىلىپ ئۇلار بىر كۈننىڭ قانداق كەچ
بولغانلىقىنى تۇيمايلا قېلىشتى.

ئىككىنچى كۈنى ئەتىگەنلىك چايدىن كېيىن، ئابدۇگۈل سالام

قىلىپ ھويلىغا كىرىپ كەلدى.

— كەل، ئابدۇگۈل، پەيتىدە كەلدىڭ، قېنى بۇياققا ئوت! —
دېدى ئابدۇخالىق ئۇيغۇر سۇپىدا ئولتۇرغان سالاپەتلىك كەلگەن
ئاتونۇش ئادەمنى كۆرۈپ ھېيىقىپ خىجالەت بولۇپ ئىشىك تۈۋىدە
تۇرۇپ قالغان ئابدۇگۈلگە قاراپ.

ئابدۇگۈل قىزارغان پېتى باراڭ ئاستىدىكى كەڭ سۇپىنىڭ
يېنىغا كەلدى. ئابدۇخالىق ئۇيغۇر نەمەت خەلپەتكە ئۇنى
تونۇشتۇرۇپ دېدى:

— بىزنىڭ تۇغقانلاردىن، ئابدۇگۈل ئابدۇللا بولىدۇ. يېڭى
شەھەردىكى ھەمدۇللا داموللامنىڭ مەدرىسىسىدە ئوقۇيدۇ. ئۆزى
شېئىرىيەتكە ھەۋەس قىلىدۇ، بەزىدە مەشىق قىلىپ شېئىر - قوشاق
يېزىمۇ قويىدۇ، — ئاندىن ئۇ ئابدۇگۈلگە قاراپ نەمەت خەلپەتنى
تونۇشتۇرۇپ قويدى.

نەمەت خەلپەت يېنىدىن جاي كۆرسىتىپ:

— كۆرۈنۈشىدىن بۇ يىگىت زېرەك، تىرىشچان دەك قىلىدۇ،
قېنى، بۇ يەرگە كېلىپ ئولتۇرۇڭ، — دېدى.

ئابدۇگۈل تارتىنىپراق كېلىپ سۇپىنىڭ لېۋىگە ئولتۇردى.
خىزمەتكار پارقىراپ كەتكەن يوغان مىس چەينەكتىن چىنىشقا
سوغۇق چاي قويۇپ ئابدۇگۈلگە سۇندى. ئابدۇگۈل ئۇسسۇزلۇقتىن
بىر ئوتلاپ چىنىشى ئالدىغا قويدى.

بىر پەس سۈكۈتتىن كېيىن ئابدۇخالىق ئۇيغۇر سورىدى:

— ئابدۇگۈل، يېقىندىن بېرى شېئىر يازمىدىڭمۇ؟

ئابدۇگۈلنىڭ كەڭ، تۈرۈك كەلگەن ئاق سېرىق يۈزى قىزىرىپ
كەتتى. ئۇ يەتكىنىنىڭ يانچۇقىدىن بىر پارچە قەغەزنى چىقىرىپ
ئەدەپ بىلەن ئابدۇخالىق ئۇيغۇرغا سۇندى. ئابدۇخالىق ئۇيغۇر
ئابدۇگۈلنىڭ شېئىرىنى قولغا ئېلىپ زوق بىلەن زەن سېلىپ بىر
قۇر كۆز يۈگۈرتۈپ چىقتى - دە، ئابدۇگۈلگە قايتۇرۇپ بېرىپ
دېدى:

ئابدۇخالق ئۇيغۇر

— قېنى، ئابدۇگۈل، ئۇستازىمىز نەمەت خەلپىتىمىنىڭ ئالدىدا بۇ شېئىرىڭنى بىر ئوقۇپ بەرگىنە.
ئابدۇگۈل قىزارغان ھالدا ئورنىدىن تۇرۇپ، شېئىر يېزىلغان قەغەزنى مىجىقلاپ بىر پەس تۇردى. ئابدۇخالق ئۇيغۇر «قېنى، تارتىنماي ئوقۇۋەرگىن» دېگەندىن كېيىنلا، قەغەزنىڭ پۈكلەنگەن جايلىرىنى تۈزەپ «ئىم» قىلىپ تامىقىنى بىر قىرىۋېتىپ ئوقۇشقا باشلىدى:

بىلىم بەخت بۇلىقى،

تەشنا دىلنى قاندۇرار.

ئىگىلىسەڭ مەرىپەت،

قىلۇر سېنى بەختىيار.

.....

ئابدۇگۈل شېئىرىنى ئوقۇپ بولغۇچە تەرلەپ كەتتى.
ئابدۇخالق ئۇيغۇر ئۇنىڭغا قوش قانىتىدىن ياسالغان چوڭ يەلپۈگۈچنى ئۇزاتتى. نەمەت خەلپەت شېئىرىنى ئاڭلاپ بېشىنى لىڭشىتىپ قويۇپ دەيدى:

— بۇ خەلق قوشاقلىرى ئىزىدىن يېزىلغان شېئىر ئىكەن. ياخشى، ئابدۇگۈل. بىزنىڭ خەلقىمىز قوشاق - بېيىتلارغا ناھايىتى باي خەلق. خەلق قوشاقلىرى پۈتمەس - تۈگمەس خەزىنە. شېئىر يازمەن دېگەن ئادەم ئاشۇ خەزىنىنى ئىزدەپ قېزىشى، ئۇنىڭدىن ئوزۇقلىنىشى كېرەك.

— خەلپىتىمىنىڭ بۇ سۆزى بىزگە دەستۇر بولۇپ قېلىشى كېرەك، ئابدۇگۈل، — دەيدى ئابدۇخالق ئۇيغۇر ئەستايىدىللىق بىلەن.

ئابدۇگۈل بېشىنى لىڭشىتىپ نەمەت خەلپەتنىڭ سۆزلىرىنى ئېسىدە چىڭ ساقلايدىغانلىقىنى بىلدۈردى. نەمەت خەلپەت ئابدۇگۈلگە قاراپ دەيدى:

— بۇ بەش كۆپلەت شېئىرنى خېلى ياخشى يېزىپسىز. بۇنىڭدىن كېيىن مالاكىڭىز^① ئابدۇخالىقنى ئۈلگە قىلىپ ئۇنىڭدىن ياخشى ئۆگىنىڭ.

نەمەت خەلپەتنىڭ ۋەزىمىن ئاھاڭ بىلەن ھىمىرىپ ئېيتىۋاتقان ھەربىر ئېغىز سۆزىنى گويىكى قەلبىگە نەقىش قىلغاندەك ئورنىتىۋېلىشقا تىرىشىۋاتقان ئابدۇگۈل ئورنىدىن تۇرۇپ تەۋەززۇ بىلەن:

— خۇدايىم بۇيرۇسا، ئېيتقانلىرىنى بەجا كەلتۈرگەيدىمەن، خەلپىتىم، — دېدى.

ئابدۇخالىق ئۇيغۇر نەمەت خەلپەتكە قاراپ مېيىقىدا كۈلۈپ قويدى. ئۇ ئالدىدىكى قەغەزلەر ئىچىدىن بىر كۆپىنىنى ئېلىپ نەمەت خەلپەتكە سۇنۇپ:

— بۈگۈن تاڭ سەھەردە يازغاندىم، مالال كەلمىسە، كۆرۈپ بىرەر قۇر تەھرىرلەپ بېرەلەيمەن، — دېدى كەمتەرلىك بىلەن. نەمەت خەلپەت ئابدۇخالىق ئۇيغۇر سۇنغان كۆپىنىنى قولغا ئېلىپ:

— زۇلۇم تارىخى، — دېدى شېئىرنىڭ ماۋزۇسىنى ئوقۇپ. ئابدۇخالىق ئۇيغۇر بېشىنى لىڭشىتىپ قويۇپ ئۇنچىقىمىدى. نەمەت خەلپەت «ئىم!» دەپ گېلىنى بىر قىرىپ قويۇپ شېئىرنى ئۈنلۈك ئوقۇشقا باشلىدى:

پۈتۈن دۇنيا قۇللۇق دەۋرىنى يوق ئەيلىگەن،
پۈتۈن قۇلنى ئازاد قىلىپ توق ئەيلىگەن،
زۇلۇم — سىتەم زوراۋاننى يوق ئەيلىگەن،
شۇل مەزمۇندا ئېلانلارنى ئاڭلىدىڭمۇ؟

① مالاكا — موللا ئاكىنىڭ پىچان شېۋىسى.

ئابدۇخالق ئۇيغۇر

بۇ ئېلاندىن جىن شۇرېنغا خەۋەر يوقمۇ؟
جىن شۇرېندا ئاڭلايدىغان قۇلاق يوقمۇ؟
قانمىزنى ئىچتىڭ بەدبەخ قارىنىڭ ئاچمۇ؟
قان شورىغۇچ ۋەھشى قىلماس قىلغانىڭنى.

.....

دەپ چوڭقۇر نەپەس ئالغاندىن كېيىن مەنۇنىيەت بىلەن دەيدى:
- ئابدۇخالق، قەلەملىرى بارغانسېرى ئۆتكۈرلىشىپ
كېتىۋېتىپتۇ جۇمۇ، بۇ شېئىرلىرى ياخشى يېزىلىپتۇ.
ئابدۇخالق ئۇيغۇر ئۈنچىقىمدى. پاراڭ ئاستى جىمجىتلىققا
چۆكتى. نېمىنىدۇ ئويلىنىپ ئولتۇرغان ئابدۇخالق ئۇيغۇر
جىمجىتلىقنى بۇزدى:

- خەلىپىتىم، باياتىن ئارتۇقچە ماختىۋەتتە، شېئىرىيەت بايىدا
نۇقسانلىرىم تېخى كۆپ، مېنىڭچە شېئىر كىشىلىك تۇرمۇش
بىلەن، جەمئىيەت بىلەن زىچ مۇناسىۋەتتە بولۇشى زۆرۈردۇر.
شېئىردىكى بۇ ئامىل ئۇنىڭغا مەڭگۈلۈك ھاياتى كۈچ بېغىشلايدۇ.
قازاقنىڭ ئاتاقلىق شائىرى ئاباي قۇنانباي ئوغلنىڭ مۇنۇ بىر
كۆپلەپ شېئىرى ئېسىمدىن چىقمايدۇ. راست گەپنى دەسەم، بەزىدە
بۇ شېئىر مېنىڭ ھېسسىياتىمنى ئىپادىلەش ئۈچۈنلا يېزىلغاندەك
تۇيۇلىدۇ:

مەن شېئىرنى يازمايمەن ئەرمەك ئۈچۈن،
قالغان، قاتقان سۆزلەرنى تەرمەك ئۈچۈن.
مەن شېئىرنى يازمەن چۈشەنگەنگە،
ئەۋلادىمغا بىر ساۋاق بەرمەك ئۈچۈن.

نەمەت خەلىپەت ئابدۇخالق ئۇيغۇرنىڭ سۆزلىرىنى زوق بىلەن
ئاڭلاپ ئولتۇردى. ئۇلار شۇ تەقلىدە يەنە بىر پەس پاراڭ

سېلىشقاندىن كېيىن، خىزمەتكار پەتنۇسلاردا ئەتىلىك، شىرىلىك، خوشبۇي پۇراپ تۇرىدىغان بادىن^① قوغۇن كەلتۈردى. ئۇلار بىر - ئىككى تىلىمدىن قوغۇن يېيىشتى. ئارقىدىن «قۇم تاۋۇز» دەپ ئاتىلىدىغان، يېسە ئادەمنىڭ ئاغزىدا شۇرىدە ئېرىپ كېتىدىغان تاتلىق تاۋۇز كەلتۈرۈلدى. تاۋۇزمۇ ئانچە يېيىلمىدى. خىزمەتكار پەتنۇسلارنى يىغىشتۇرۇپ ئېلىپ كەتتى. بىر پەستىن كېيىن نەمەت خەلپەت ئابدۇگۈلگە قاراپ دەيدى:

— ئابدۇگۈل، سىزنىڭ بايقى شېئىرىڭىزنى ئاڭلاپ، سىزگە «بەختىيار» دەپ تەخەللۇس قويغۇم كېلىۋاتىدۇ. تۇرپان دىيارىمىزنىڭ پەخرى ئابدۇخالق ھەق - ئادالەت ئۈچۈن جان پىدا قىلغۇچى. مەن ئۇنىڭغا «ھەقىيار» دەپ ئات قوياي.

ئابدۇخالق ئۇيغۇر بىلەن ئابدۇگۈل نەمەت خەلپەتنىڭ گەپلىرىگە قىزىقىپ كۈلۈشۈپ ئولتۇراتتى. نەمەت خەلپەت گېلىنى بىر قىرىۋېتىپ قەددىنى رۇسلاپ ئابدۇگۈلگە قاراپ شېئىر ئوقۇشقا باشلىدى:

بەختىيار، بەختىڭ ھەمىشە ساڭا بولسۇن ياخشى يار،
چۈنكى يازغان ئۇشۇ نەزمەڭ ھەركىمنى ھەيران قالدۇرار.

نەمەت خەلپەت بەك ھاياجانلىنىپ كەتكەنىدى، شۇڭا ئۇنىڭ ئاۋازى تىتىرەپ چىقاتتى. ئۇ ئوڭ قولى بىلەن قويۇق، قاپقارا كەكە ساقىلىنى سىلاپ ئابدۇخالق ئۇيغۇرغا قاراپ شېئىر ئوقۇشنى داۋام ئەتتى:

كۆڭلى غەملىرى بىرلە تولىغان خەلقىڭنىڭ بەختى ئۈچۈن،
دۈشمىنىنى مات قىلىپ ھەر جايدا قىلىدىڭ ئۇنى خار.

① بادىن — تۇرپان قوغۇنىنىڭ بىر سورتى.

بۇلبۇلى گويا پۈتۈن قۇشلار ئارا سايراشتا داڭ،
شول سېنى كۆرسە ئەگەر ھەيرانۇ قالۇر ھاڭۇ تاڭ.
بىر ئوقنىڭ بىرگە تېگەدۇر ئىككىگە تەگمەس بىراق،
ئوقتىن ئۆتكۈر ھەر سۆزۈڭ مىڭ دۈشمەننى قىلۇر پالڭ^①.

نەمەت خەلپەت شېئىرنى ئوقۇپ بولۇپ، سوغۇق چاي قويۇلغان
چىنىنى قولغا ئېلىپ، ئۇسسۇزلۇق ئىچىشكە باشلىدى.
ئابدۇخالىق ئۇيغۇر نەمەت خەلپەت بىلەن ئابدۇگۈلگە قاراپ
قويغاندىن كېيىن، قەددىنى رۇسلاپ مۇنۇ غەزەلنى ئوقۇدى:

تاغ ئېگىزلىكتىن چىقارماس ئات، مەگەر ئۇكان بىلەن،
سۇ تىرەنلىكتىن چىقارماس نام، شۆھرىتى مارجان بىلەن.

تۇرمۇشۇم، تۇرغان ئۆيۈم ئاۋۋال قاراشقا بەك تۆۋەن،
تۆت تەرەپكە تارتتۇر خۇش ھىد مەگەر ۋىجدان بىلەن.

سۆزلىشىشكە، سىردىشىشقا چىن يىگىت - مەردلەر كېرەك،
قىلمىغاي مەن ئاشىنالىق ئەقلى كور نادان بىلەن.

تولغىنىپ ئىگرايدۇ ئەل - يۇرت، زالمنىڭ زۇلمىدىن،
چىن يىگىتلەر، ئەزىمەتلەر قۇتقۇزۇر ئىمكان بىلەن.

كۈنۈ تۈن ھېچ ئۇيقۇ يوق، ۋىجدان ئازابى يەنىچۇ،
ئەلنى ئويغاتماق تىلەك، تاڭدا بىر چۇقان بىلەن.

① پالڭ - ئوققا ئوخشاش «پالڭ» قىلىپ دەل تېگىدۇ، دېگەن مەنىدە.

نەمەت خەلپەت ئابدۇخالىق ئۇيغۇرنىڭ يېقىملىق، جۇشقۇن ئاھاڭدا ھېسسىياتلىق ئوقۇلغان بۇ غەزىلىدىن ھۇزۇر ئېلىپ بېشىنى لىگىشىتىپ، ئاڭلىنار - ئاڭلانماس «ھە، ھە» دەپ ئولتۇرغىنىدا، ھويلىنىڭ دەرۋازىسى ئالدىغا بىر پەيتۇن كېلىپ توختاپ «گۈدۈڭ - گۈدۈڭ» پاراڭلاشقان ئاۋاز ئاڭلاندى. ئابدۇخالىق ئۇيغۇر نەمەت خەلپەتكە قاراپ:

— ئۆزلىرى تەۋرىمەي ئولتۇرۇۋەرسىلە، مەن مېھمانلارنىڭ ئالدىغا چىقاي، — دەپ سۈپىدىن پەسكە چۈشتى. ئابدۇخالىق ئۇيغۇر بىلەن ئابدۇگۈل دەرۋازىغا يېقىنلاشقاندا، ھويلىغا ھېسامىدىن زۇپەر، ھەببۇللا ئەپەندى، يۈنۈسبەگلەر كىرىپ كېلىشتى. ئۇلار قىزغىن سالاملىشىپ سۇپا يېنىغا كېلىشىگە، نەمەت خەلپەتمۇ سۈپىدىن پەسكە چۈشۈپ مېھمانلار بىلەن كۆرۈشۈپ ئۇلارنى سۇپىغا تەكلىپ قىلدى.

راھىتى بەدەن

1931 - يىلى 9 - ئاينىڭ ئاخىرقى كۈنلىرىنىڭ بىرى ئىدى. قاشتېشىدەك سۈزۈك زەڭگەر ئاسماندا ئالقانچىلىككۇ بۇلۇت كۆرۈنمەيتتى. ھاۋا 7 - 8 - ئايلاردىكىگە ئوخشاش خۇددى نان يېقىشقا قىزىتىلغان تونۇردەك، نەپەسلىنىشمۇ تەسكە توختايدىغان تەپتىدىن سوۋۇپ خېلىلا سالقىنلاپ قالغانىدى.

ئىككى كۈندىن بۇيان يېزىقچىلىق قىلىدىغان خاس خانىسىدىن چىقماي قىزغىن ئىجادىيەت بىلەن شۇغۇللىنىپ قاتتىق چارچىغان ئابدۇخالىق ئۇيغۇر چۈشتىن كېيىن كوچىغا چىقتى. يېڭىشەھەرنىڭ شەرقىدىن غەربكە سوزۇلغان ئىككى چاقىرىم چامىسىدىكى ئۈستى يېپىق بازىرىدا ئادەملەر كۆپ ئەمەس ئىدى. دۇكانلىرىدا مۈگدەپ ئولتۇرۇشقان سودىگەرلەردىن باشقا، رەستىدە ئۇياقتىن بۇياققا ئۈتۈپ كېتىۋاتقان يولۇچىلار، ئاندا - ساندا ئازغىنا رەخت - پىچەك، لازىمەتلىكلەر سېتىۋېلىۋاتقان خېرىدارلار كۆزگە چېلىقاتتى. كىشىلەرنىڭ چىرايىدا غەم - ئەندىشە، مەيۈسلۈك، مىسكىنلىك ئەكس ئېتىپ تۇراتتى. بازارنىڭ مەركىزىدىكى چوڭ مەسچىتنىڭ ئالدىدىكى كىچىك مەيدانچىنىڭ ئادەملەر ئۆتۈشۈپ تۇرىدىغان يېرىگە بىر پارچە كونا ماتانى ئالدىغا سېلىپ يۈكۈنۈپ ئولتۇرغان ئون ئۈچ - ئون تۆت ياشلاردىكى بىر تىلەمچى بالا ئىككى يانغا ئۆزىنى ئېتىپ كۈچەپ ساپايى سوقۇپ ئولتۇراتتى. ئۇنىڭ يۈرەكىنى ئەزگۈدەك مۇڭلۇق ئاھاڭدا ئېيتىۋاتقان مۇناجاتى يېقىن ئەتراپتىكى ئادەملەرنى جەلپ قىلغاچقا، ئۆتكەن - كەچكەنلەر ئۇنىڭ قېشىغا ئىختىيارسىز كېلىشەتتى.

ئۈستۈبشى جۈل - جۈل، چاچلىرى ئۆسۈپ گەدىنىگە چۈشكەن، چىرايى قارىداپ، ياغاق سۆڭەكلىرى تومپىيىپ چىقىپ قالغان، يوغان بىر جۈپ كۆزى چوغدەك يېنىپ تۇرغان بۇ تىلەمچى بالىنى كۆرگەن ئادەم ئۇنىڭغا ئېچىنماي قالمايتتى. تىلەمچى بالىنىڭ دەردلىك نىداسى ئابدۇخالىق ئۇيغۇرنىڭ دىققىتىنى قوزغىدى. ئۇ تۇرپاندىكى داڭلىق ئاشپۇزۇل سوۋازىنىڭ ئاشخانىسىغا كىرمەكچى بولۇپ باسقان قەدىمنى توختاتتى - دە، تىلەمچى بالا تەرەپكە بۇرۇلدى.

تىلەمچى بالا ئېيتىۋاتقان مۇناجاتنى ئاخىرلاشتۇرۇپ قانداقتۇر بىر ناخشىنى ئېيتىشقا باشلىدى. ناخشىنىڭ مۇڭلۇق ساداسى كىشىنىڭ يۈرەك تارىلىرىنى تىرتەتتى. رەستىدىن ئۆتۈپ كېتىۋاتقان كىشىلەر ئىختىيارسىز توختاپ تىلەمچى بالىغا قاراپ تۇرۇپ قالاتتى. ئورۇق، چىرايلىرى سارغايغان، ئاق بۇز كۆڭلىكىنىڭ ئوچۇق تۇرغان ئالدىدىن تال - تال قوۋۇرغا ئۈستىخانلىرى كۆرۈنۈپ قالغان نامرات دېھقانلار، ئالدىراش كېتىۋاتقان كاسپىلار تىلەمچىنىڭ ھالىغا ئېچىنغان ھالدا يانچۇقلىرىنى كولاپ تەسلىكتە بىرەر يېرىم مىس ياماقنى ئۇنىڭ ئالدىغا تاشلىشاتتى. ياخشى كىيىنىشكەن، سېمىز، پور بايلارنىڭ بەزىلىرى بىرەر ياماق، بەزىلىرى بىر ئۇچۇم ياماق تاشلىشىپ ماڭسا، بەزىلىرى ئەتەي ئۇنى كۆرمەسكە سېلىپ يولدىن ئەگىپ ئالدىراش كېتىشەتتى. ئابدۇخالىق ئۇيغۇر بىر بېسىپ، ئىككى بېسىپ سالماق قەدەم تاشلاپ، تىلەمچىنىڭ مۇڭلۇق ناخشىسىغا قۇلاق سالغاچ ئۇنىڭغا يېقىنلاشتى. تىلەمچىنىڭ يۈرىكىنىڭ چوڭقۇر قېنىدىن ئۇرغۇپ چىقىۋاتقان ئەمەلىك نىداسى شائىرنى ئەسىر قىلىۋالغانىدى:

مەن ئاتامدىن ئايرىلىپ، ياهۇ، يائىللا،
سۇندى قاناتىم قايرىلىپ، ياهۇ، يائىللا.

ئابدۇخالىق ئۇيغۇر

تىرىك تۇرۇپ دوزاخنى كۆردۈم، ياھۇ، يا ئاللا،
جانىم ئانامدىن ئايرىلىپ، ياھۇ، يا ئاللا.

ئەي يارەنلەر، ھەركىمى، ياھۇ، يا ئاللا،
مەندەك يېتىم بولمىغاي، ياھۇ، يا ئاللا.
يۈرىكى زەرداپ بولۇپ، ياھۇ، يا ئاللا،
كۆڭلى دەردكە تولمىغاي، ياھۇ! يا ئاللا!

ئابدۇخالىق ئۇيغۇر ئەلەم بىلەن چوڭقۇر بىر نەپەس ئېلىپ
ئۆز - ئۆزىگە ئاستا پىچىرلىدى:

— ۋادەرىخا، بىچارىنىڭ تازا مەكتەپتە ئوقۇيدىغان ۋاقتى
ئىكەن، كۆزلىرىدىن كۆرۈنۈپ تۇرۇپتىكى، بۇ بالىنى تەربىيەلىسە
چوقۇم بىر ئىستېدات ئىگىسى بولۇپ چىقىدىكەن. مىڭ كەررە
ئەپسۇس، بۇنداق بالىلار ھەممىلا يەردە كۆرمىسىڭلار كۆزىگە
چېلىقىدۇ.

ئابدۇخالىق ئۇيغۇر پۈتۈن ۋۇجۇدىغا تارىلىۋاتقان ئەلەملىك
ھاياجىنىنى بېسىۋالدى ۋە شىمىنىڭ ئارقا يانچۇقىغا قول سېلىپ بىر
كۈمۈش تەڭكىنى چىقاردى - دە، تىلەمچى بالىغا سۇنۇپ:

— مە، ئالغىن، - دېدى بالىغا قاراپ ئىچى سىرىلغان ھالدا.
تىلەمچى بالا ناخشا ئېيتىشتىن توختاپ، ئالدىدا ئۆزىگە
پارقىراق كۈمۈش تەڭكىنى سۇنۇپ تۇرغان يېپىڭى، پاكىز
كېيىنگەن، ئىسسىق چىراي كىشىگە قارىغىنىچە ھەيرەتتە قالدى.
— بول، تېز ئالە، شائىرنىڭ قولى تېلىپ كەتتى، - دېدى
يېنىدا قاراپ تۇرغان بىر كىشى.

تىلەمچى بالا دىرىلدەپ تىترەپ تۇرغان، ئورۇق، ئىنچىكە
قوللىرىنى سوزغىنىچە ئورنىدىن تۇرۇۋېدى، شائىر تەڭكىنى ئۇنىڭ
ئالدىقىغا سېلىپ قويۇپ دېدى:

— كەچقۇرۇن بىزنىڭ ئۆيىگە بارغىن، بولامدۇ؟ ئابدۇراخمان

مەخسۇم ھاجىنىڭ ئۆيى قايسى دەپ سورىساڭ، بالىلار ساڭا كۆرسىتىپ قويدۇ، دەيدىغان گەپ بار.

تەلەمچى بالا ئۆمرىدە بۇنداق مۇلايم، مېھرىبان، ئىسسىق چىراي، ئاللىجاناب ئادەمنى ۋە قولدىكىدەك بۇنداق جىق پۇلنى تۇنجى قېتىم كۆرۈۋاتقاچقا، ھەيرانلىقتىن تىلى سۆزگە كەلمەي خۇددى ھەيكەلدەك قېتىپ قالغانىدى.

ئابدۇخالىق ئۇيغۇر گېپىنى تۈگىتىپ كەينىگە بۇرۇلۇپ ماڭغان چاغدىلا تەلەمچى بالا ئېسىنى يىغىپ، دۇئاغا قولنى كۆتۈردى:
— ئامىن، ئىلاھا ئامىن! ھىممەتلىرىگە رەھمەت، جېنىم ئاكا!
خۇدايىم ئارزۇ - تەلەكلىرىگە يەتكۈزگەي، بەخت - تالەپلىرى زىيادە بولغاي، دۆلەتلىرى توپپانا غۇجامنىڭ تېغىدىنمۇ ئېگىز بولغاي...
بالىنىڭ ئالدىدىن ئۆتۈپ كېتىۋاتقان سېمىز، دوغغىلاق سودىگەر يېنىدىكى ھەمراھىغا:

— قاراپ باقسىلاچۇ، خالىق شويى مۇنۇ تەلەمچىگە بىر كۆمۈش تەڭگە سەدىقە قىلغان ئوخشىمامدۇ، — دەپدى تەلەمچى بالىنىڭ قولنى شەرەت قىلىپ.

قاتاڭغۇ، ئېگىز بويلۇق سودىگەر بېشىنى گىلدەڭشىتىپ:
— ھەي، «قاننىڭ قەدرىنى سالجى بىلەر، پۇلنىڭ قەدرىنى ھاجى» دەپ، ئۇ ئەجىر قىلىپ تاپمىغان پۇل - دە! مەخسۇم ھاجىمنىڭ پۇلنى گادايلارغا خەيرى - ئىھسان قىلىپ تۈگىتىدۇ - دە، بۇ.

— شۇنى دەپسىلەر، چىك - چىك، — دەپدى تامىقىنى چىكىلدەتىپ سېمىز سودىگەر، — بۇ تەلەمچىنى تېخى «ئاخشاملىققا ئۆيگە بار» دەپ چىللاپ قويدى، ۋاي قوۋۇرغام، بۇنى نېمە دېگۈلۈك؟ «پىيازنىڭ پوستى تولا، ھاماقەتنىڭ دوستى» دەپ، ھازىر جاھاندا نېمە كۆپ دەپسىلەر، تەلەمچى بىلەن ئوغرى كۆپ، بىرسىنى ئۆيىگە چىللىغان بىلەن، قالغانلىرىنى قانداق قىلىدۇ، ھاماقەتلىكتە بۇ، ھاماقەتلىك. ھى - ھى - ھى!...

— ھا - ھا - ھا! ...

ئىككى سودىگەر زامانلىق ئارىلاش كۈلۈشۈپ، تىلەمچى بالىنىڭ قولىدىكى پارقىراپ تۇرغان كۈمۈش تەڭگىگە قاراپ ئىچى ئادا يەنە نېمىلەرنىدۇ دېيىشىپ، سول قول تەرەپتىكى تار كوچىغا كىرىپ كۆزدىن غايىب بولۇشتى. بۇ چاغدا ئابدۇخالىق ئۇيغۇر تىلەمچى بالىنىڭ ئالدىدىن ئۆتۈپ ئۇزاپ، «سودىگەر كوچىسى» دەپ ئاتىلىدىغان كوچىغا بۇرۇلۇپ دۇقمۇشقا يېقىنلىشىپ قالغانىدى. قەلبىنى ئازابلىق ھېسسىيات چۇلغۇۋالغان شائىر سالماق قەدەم تاشلاپ بىر يېسىپ، ئىككى يېسىپ ئاستا كېتىۋاتاتتى. باياتىن ئۇ ھويلىسىدىن كوچىغا چىقىپ بىرەر مىڭ قەدەم ماڭا - ماڭماي ئۇنىڭغا بەش تىلەمچى ئۇچرىغانىدى، چوڭ مەسچىتنىڭ ئالدىدىكى بالا بولسا ئالتىنچىسى ئىدى. ئابدۇخالىق ئۇيغۇرنىڭ قەلبىدىن ئۇرغۇغان ھېسسىيات گويا توغاننى بۇزۇپ شىددەت بىلەن ئۆركەشلەپ يامرىغان كەلكۈندەك ئۇنىڭ پۈتۈن ۋۇجۇدىنى قاپلاپ، تېنىنى شامالغا دۇچ كەلگەن ياپراقتەك تىترىتىۋاتاتتى. غەزەپ ۋە ئەلەملىك ھېسسىياتتىن شۇدەمدە بىر يېڭى شېئىر تۇغۇلدى:

جەبىر - زۇلۇمدىن قۇتۇلماي ئۆتمەكتە ئۆمۈرلەر تامام،
«يالغۇز ئاتنىڭ چېڭى چىقماس»، يا يەتمىدى مېنىڭ چامام.
مىسلى كۆزىنى تېڭىپ جۇۋازغا قوشقان سېرىق ئۇي،
تېپىلماس يەر يۈزىدە زۇلۇمغا بىزدەك چىڭ چىدام.

ئابدۇخالىق ئۇيغۇر تۆۋەن، لېكىن ۋەزىمىن ئاۋاز بىلەن بۇ يالقۇنلۇق مىسرالارنى ئوقۇۋېتىپ دوقمۇشتىن ئايلىنىپ ئۆتكەنىدى، «ئامىن، ئىلاھا ئامىن!» دەپ سوزۇپ ئېيتىلىۋاتقان بىر تىترەڭگۈ، ئېچىنىشلىق ئاۋاز ئۇنىڭ تەپەككۈر ئاسمىنىدا يۈكسەكلىككە ئۆرلەپ پەرۋاز قىلىۋاتقان خىيال قۇشىنى ئۇچۇرۇۋەتتى.

— ئامىن، ئىلاھا ئامىن! ...

ئابدۇخالىق ئۇيغۇر تارىشىدەك قېتىپ كەتكەن، ئورۇق ئىككى قولىنى جۈپلەپ ئېگىز كۆتۈرۈپ ئۆزىگە زور ئۈمىد بىلەن قاراپ «ئامىن، ئىلاھا ئامىن» نى تەكرارلاپ ئالدىدا تۇرغان تىلەمچىگە ھېسداشلىق نەزەرى بىلەن قاراپ بېشىنى لىگىشتىپ قويدى - دە، كاستۇمنىڭ يانچۇقىغا قول سالدى. ئەستا، ماۋۇ ئىشنى كۆرۈڭ، كاستۇمنىڭ يانچۇقى قۇرۇق ئىدى. ئۇ شىمنىڭ يانچۇقىغا قولىنى تىقىۋىدى، قولىغا ئىشنى بۆلەك نەرسە چىقىمىدى. ئۇ كىرلىشىپ كەتكەن بۆز كۆڭلىكىنى تۆت يەردىن يامىۋالغان، تامبىلى تىزىنى سەللا يېپىپ تۇرغان چاڭگا ساقال، ئوتتۇرا بويى بۇ تىلەمچىگە بىر نەزەر سېلىپ قولىنى سىلكىدى - دە، ئويلىنىپ تۇرمايلا ئۈچسىدىكى تېخى يېقىندىلا ئۈرۈمچىدىكى جامال سەيپۇڭغا مەخسۇس بۇيرۇتۇپ تىكتۈرگەن قارا سارجا كاستۇمنى سالدى. ئۇ ئالدىدا تېڭىرقاپ كۆزلىرىنى چىمچىقلىتىپ قاراپ تۇرغان تىلەمچىگە كاستۇمنى تۇتقۇزۇپ قويغاندىن كېيىن دەيدى:

— ساڭا بەرگۈدەك پۇلۇمۇ يوقكەن، بۇنى كىيىۋالغىن.

تىلەمچى ھاياجانلانغىنىدىن تىترەپ كەتتى. ئۇ كالىپۇكلىرىنى ئۈمەللەپ گەپ قىلماقچى بولغان بولسىمۇ، تىلى كالۋالىشىپ:

— بۇ، بۇ... دېگىنىچە كاستۇمنى ئابدۇخالىق ئۇيغۇرغا قايتۇرۇپ سۇندى.

— شائىر ئەپەندىم سەدىقە قىلغاندىن كېيىن ئالمامسەن، شا قاسىم، سەنمۇزە، ئۇنداق قىلساڭ شائىرىمىزنىڭ قورسقى كۆپمەمدۇ، — دەيدى يولدىن ئۆتۈپ كېتىۋاتقان بىر كىشى تىلەمچىگە.

ئابدۇخالىق ئۇيغۇر شا قاسىمغا «شۇنداق» دېگەن مەنىدە بىر قاراپ قويۇپ كوچىنىڭ كۈنپېتىش تەرىپىگە قاراپ مېڭىپ كەتتى. ئۇ ئۆز خىيالى بىلەن بولۇپ ئەكبەرخانىنىڭ دۇكىنىنىڭ ئالدىغا كېلىپ قالغىنىنىمۇ تۇيىمىدى. پەقەت دۇكاننىڭ ئىچىدىن

چىقىۋاتقان ئەكبەرخان:

— ۋۇي ئابدۇخالىق، ئۇياقتىن كېلىۋاتىدىلىغۇ؟ بازارغا بارغانمۇ؟ — دېگەندىلا، بېشىنى كۆتۈرۈپ ئالدىدا تۇرغان ئەكبەرخان بىلەن سالاملىشىپ قول ئېلىشىپ قىسقىچە ھال - ئەھۋال سوراقتى.

— قېنى، مەرھەمەت! — ئەكبەرخان ئۇنى دۇكاننىڭ يان ئۆيىگە تەكلىپ قىلدى.

ئىككىيلەن ئۆيگە كىرىپ ئولتۇرغاندىن كېيىن ئەكبەرخان ئابدۇخالىق ئۇيغۇرغا بىر چىنە ئۇسسۇزلۇق قويۇپ بولۇپ ئورنىدىن تۇرۇپ تەۋەززۇ بىلەن ئىلتىجا قىلدى:

— شائىرىم، بىر مىنۇتقا رۇخسەت قىلسىلا - دە، مۇلازىم بالىنى ئىشقا بۇيرۇۋېتىپتىمەن. ئۈزۈم ماڭمىسام ئەپلەشمىگۈدەك، بازاردىن ئېغىزغا تېتىغۇدەك بىرنېمە ئەپكەرەي.

— مەيلى، ئىختىيار ئۆزلىرىدە، — دېدى ئابدۇخالىق ئۇيغۇر. ئەكبەرخان:

— ھازىرلا كىرىمەن، ھازىرلا، — دېگىنىچە ئالدىراش ئۇيدىن چىقىپ كەتتى.

ئابدۇخالىق ئۇيغۇر بىر پەس ئولتۇرغاندىن كېيىن ئالدىدىكى پەتنۇسقا قويۇلغان چىنىنى قولىغا ئېلىپ ئۇسسۇزلۇقتىن بىر ئوتلاپ تۇرۇشىغا، دۇكاننىڭ پەشتاخىمىدىن بىر ئەر كىشىنىڭ غاراڭ - غۇرۇڭ ئۇنى ئاممىلاندى:

— ھوي دۇكاندار ئۇستام، رەخت ئالمەن، رەخت!

ئابدۇخالىق ئۇيغۇر ئورنىدىن تۇردى - دە، دۇكانغا چىقىپ پەشتاخىننىڭ ئالدىغا كەلدى. پەشتاخىننىڭ ئالدىدا سول بىلىكىگە گۈللۈك ئالا خۇرجۇن ئارتىۋالغان، قارا ساقاللىق، يېشى قىرىقلاردىن ھالقىغان، چەكمەندىن پەشمەت ۋە تامبال كىيگەن تەمبەل بىر دېھقان جاۋەندىكى گەزماللارغا قاراپ تۇراتتى.

— رەخت ئالمەن، رەخت، — تەكرارلىدى خېرىدار.

ئابدۇخالىق ئۇيغۇر خېرىدارغا قاراپ ئېغىر - بېسىقلىق بىلەن «قېنى، قايسىسىدىن ئالسىن» دېگەندەك بېشىنى بىلىنەر - بىلىنمەس لىگىشتىپ قويۇپ گەپ قىلمىدى.

- ئاۋۇ رەختنىڭ ئېتى نېمە؟ - دېدى خېرىدار قىزىل شاتىۋارنى كۆرسىتىپ.

- بولىدۇ، ئېلىڭ، - ئابدۇخالىق ئۇيغۇر خېرىدار كۆرسەتكەن رەختكە بىر قاراپ قويۇپ، - بۇ رەختنىڭ ئېتى... ئابدۇخالىق ئۇيغۇر سەل دۇدۇقلاپ قېلىپ مىيىقىدا كۈلۈمسىرەپ جاۋاب بەردى:

- بۇ رەختنىڭ ئېتى راھىتى بەدەن.

بۇ شېئىرىي ئىسمىنى ئاڭلاپ خېرىدار كۈلۈپ كەتتى. ئۇ بىر پەس كۈلگەندىن كېيىن ئۆزىنى توختىتىۋېلىپ:

- ھەببەللى، گەپلىرى تازا يىك باستى. راھىتى بەدەندىن بەش گەز ئالاي، - دەپ پوتسىغا چىگىۋالغان چەندازىسىدىن بىر نەچچە تەڭگىنى چىقاردى.

شۇ ئەسنادا يېمەكلىك كۆتۈرگەن ئەكبەرخان ئالدىراش يېتىپ كەلدى - دە، قولىدىكى بولاقلارنى يان ئۆيگە ئەكىرىۋېتىپ دۇكانغا چىقتى. ئۇ خېرىدارنىڭ قولىدىكى پۇلنى ئېلىپ شاتىۋارنى بەش گەز ئۆلچەپ خېرىدارنىڭ قولىغا تۇتقۇزدى.

ئابدۇخالىق ئۇيغۇر خېرىدارغا كۈلۈمسىرەپ قاراپ قويۇپ، بېشىنى لىگىشتىپ خوشلاشتى - دە، ئىچكىرىدىكى ئۆيگە كىرىپ كەتتى.

دۇنيادا ئەڭ قىممەتلىك نەرسە

1931 - يىلى كۆز كۈنلىرىنىڭ بىرى، ئەتىگەنلىك چايدىن كېيىن بازارغا بېرىپ قايتىپ كېلىۋاتقان ئابدۇخالىق ئۇيغۇر كەنجى سىڭلىسىنىڭ دەۋازا ئالدىدىكى بۇرچەكتە غەمكىن ھالدا بېشىنى ساڭگىلىتىپ تۇرغانلىقىنى كۆرۈپ قالدى. ئۇ سائىتىگە قاراپ قويۇپ سىڭلىسىنىڭ يېنىغا كېلىپ سورىدى:

— بۇۋىخەلچەم، بۇ يەردە نېمە ئىش قىلىپ تۇرسەن؟

بۇۋىخەلچەم جۋابلاپ سۆزلىگىلى تۇردى:

— دابايام بۇ يەرگە چىقسام، سىراجىدىن زۇپەر خەمەك يەپ مەكتەپكە كېتىۋاتقانكەن، «خەمەكتىن بىزە بەرگىن» دېسەم، بەرمىدى. ئۆيگە كىرىپ ئانامغا «خەمەك يەيمەن» دېسەم، ئانام بىر سەر پۇل بەردى. بازارغا بارسام بىر قېرى ئادەم خەمەك سېتىۋاتقانكەن، ئۇ ئادەمگە پۇلۇمنى بەردىم. ئۇ بوۋاي: «ئۆزىڭىزمۇ ئوينىغۇچتەك^① يۇمىلاق، كىچىك قىزكەنسەز، خەمەكنىڭ كىچىكى تاتلىق، قىزىم» دەپ كىچىك خەمەكلەرنى تاللاپ سېۋىتىمنى توشقۇزۇپ بەردى. ئىككى خەمەكنى يېدىم، ئۈچىنى دوستۇمغا بەردىم، قالغىنىنى ئۆيگە ئېلىپ كەلدىم. ئانام خەمەكلەرنى كۆرۈپ ماڭا كايىپ: «ماڭ، بۇ خەمەكلەرنى ئەپچىقىپ ئۇ قېرىغا ياندۇرۇپ بېرىپ پۇلنى ئەپكەل، بىرەرمۇ چوڭ خەمەك يوق، ھەممىسىلا تۈكىدىن ئاچرىمىغان بىرنېمىلەر كەن...» دېدى. مەن ئانامدىن قورقۇپ نېمە قىلىشىمنى بىلمەي تۇرىمەن.

① ئوينىغۇچ — چىلگە.

ئابدۇخالىق ئۇيغۇر بېشىنى ساڭگىلىتىپ تىرىنقىنى تاتلاپ تۇرغان سىڭلىسىنىڭ مۇرىسىنى تۇتۇپ تۇرۇپ سەممىي ھالدا دېدى:

— ئۇكام، ئېسىڭدىن چىقارما، دۇنيادا ئەڭ قىممەتلىك نەرسە ۋاقىتتۇر، چۈنكى ۋاقىتنى ئالتۇنغىمۇ سېتىۋالغىلى بولمايدۇ، ۋاقىتنى قەدىرلەش كېرەك. بىر سەر پۇلنى دەپ بىر سائەت دەرىستىن قالساڭ، نېمىدېگەن ئېچىنىشلىق، مال، تېز بول، جىلتەڭنى ئېسىپ مەكتىپىڭگە مال.

— ئانام پۇل قېنى دەپسە، نېمە دەيمەن؟

— مەن دېگەندەك قىل، ئانامغا مەن ئېيتىپ قويمەن. تېز بول، ۋاقىت ئادەمنى كۈتۈپ تۇرمايدۇ. بىر سەر پۇلنىڭ كارى چاغلىق، ئۈگىنىش ۋاقتى قانچە سەر ئالتۇندىنمۇ قىممەتلىك.

بۇۋىخەلچەم «ھىم» دەپ بېشىنى لىڭشىتىپ ھويلىغا كىردى - دە، سېۋەتنى بىر بۇلۇڭغا قويدى. كارىۋاتتىكى جىلتىسىنى ئېلىپ ئاكىسى بىلەن خوشلىشىپ مەكتەپكە قاراپ يۈگۈردى.

ئۇنى قويۇۋېتىپ، مېنى تۇتۇڭلار

1931 - يىلى كۆز كۈنلىرىنىڭ بىرى، ئابدۇخالق ئۇيغۇر خاس خانىسىدا ئىجادىيەت بىلەن شۇغۇللىنىپ قاتتىق چارچىغانىدى. ئۇ كوچا ئايلىنىپ مېڭىسىنى سەگىتىپ كىرىش ئۈچۈن بازارغا چىقتى. بازاردىكى تۈرلۈك ئىشلارنى كۆرۈپ، ئۇنىڭ تەپەككۈر قۇشى پەرۋاز قىلىشقا باشلىدى:

تۇرپان شىنجاڭنىڭ ئىچكى ئۆلكىلەر بىلەن ئالاقە قىلىدىغان قاتناش لىنىيىسىدىكى مۇھىم جاي بولۇپلا قالماي، بەلكى ئۆلكە مەركىزى ئۈرۈمچىگە يېقىن، ئىستراتېگىيىلىك ئورنى ئالاھىدە مۇھىم بولغاچقا، جىن شۇرېن بۇ يەردە تۇرۇۋاتقان چېرىكلىرىنى ئاز كۆرۈپ، 1930 - يىلىدىن باشلاپ ھەربىي كۈچىنى كۆپەيتتى. بۇنىڭ نەتىجىسىدە، پۇقرالارنىڭ ئۈستىدىكى ئەسلىدىمۇ ناھايىتى ئېغىر بولغان باج - سېلىق، ئالۋان - ياساقلار تېخىمۇ كۆپىيىپ، ئۇلارنىڭ ئۈستىدىن خۇددى تاغدەك بېسىشقا باشلىدى.

1930 - يىلىنىڭ بېشىدا تۇرپاننىڭ ئامباللىقىغا تەيىنلىنىپ كەلگەن خۇ دارىن يەرلىك ئەمەلدارلار بىلەن بىرلىشىۋېلىپ، پۇقرالارغا يېڭىدىن باج - سېلىق سېلىپ، خەلقنى ئىقتىسادىي ياقىتىن تالان - تاراج قىلىشنى كۈچەيتتى. ئۇ شەھەر تەرىپىدىن بولغاچقا، تۇرپان شەھەر ئىچىدىكى ئۇيغۇرلارنىڭ چىرايلىق خوتۇن - قىزلىرىنى ئاخشىمى ئادەم ئەۋەتىپ مەپە بىلەن يامۇلغا يوشۇرۇنچە ئەكەلتۈرۈپ، ئۆيىگە سولىۋېلىپ زورلۇق بىلەن ئاياغ ئاستى قىلدى. بۇ نومۇسىز شەرمەندىچىلىككە چىداپ تۇرالمىغان

پۇقرالار دەرد - ئەلەملىرىنى ئابدۇخالىق ئۇيغۇرغا ئېيتىشاتتى. ئابدۇخالىق ئۇيغۇر خۇ دارىننىڭ ئىنسان قېلىپىدىن چىققان زورلۇق - زومبۇلۇقلىرىغا قاتتىق غەزەپلىنىپ تۇرغىنىدا، جىگەرلىك تۆمۈر جىساھاجى كېلىپ خۇ دارىننىڭ تولىمۇ ھەددىدىن ئېشىپ كېتىۋاتقىنىنى، ئۇنىڭ «بۇرنىنىڭ بېزى» نى ئېلىپ قويمىسا بولمايدىغان دەرىجىگە يەتكەنلىكىنى ئېيتتى. تۆمۈر جىساھاجى ئابدۇخالىق ئۇيغۇر بىلەن بۇ ھەقتە ئۇزاق سۆزلەشتى. ئاخىر تۆمۈر جىساھاجى خۇ دارىن بىلەن بىۋاسىتە زاكونلاشماقچى بولدى. ئابدۇخالىق ئۇيغۇر ئۇنى قەتئىي قوللىدى.

تۆمۈر جىساھاجى يامۇل مەھكىمىسىگە كىرىپ ئامبال خۇ دارىن بىلەن زاكونلاشقاندا، ھىيلىگەر، قۇۋ تۈلكە خۇ دارىن ئۆزىنىڭ پۇقرالارنىڭ خوتۇن - قىزلىرىنى ئاياغ ئاستى قىلغان شەرىئەتتە قىلمىشىغا كۆرۈنۈشتە خىجىللىقنى بىلدۈرۈپ، توۋا قىلغاندەك بولۇپ بۇنداق قىلماسلىققا ۋەدە بەردى. لېكىن، ئۇزۇن ئۆتمەي تۆمۈر جىساھاجىغا قارا چاپلاپ، ئۇنى قولغا ئېلىپ زىندانغا تاشلىدى. بۇنىڭدىن كۆرەنمە كەتكەن خۇ دارىن تېخىمۇ ھەددىدىن ئېشىپ كەتتى. پۇقرالار ئارىسىدا زۇلۇمغا قارشى چوڭ - كىچىك قارشىلىق كۆرسىتىش ھەرىكەتلىرى تەرەپ - تەرەپتىن كۆتۈرۈلۈپ چىقىشقا باشلىدى. جەمئىيەتتە ھەر خىل زىددىيەتلەر گىرەلىشىپ كۈچىيىپ كەتتى. خەلق ئىچىدە فېئوداللىق سىنىپىي زۇلۇم ۋە مىللىي زۇلۇمغا قارشى غۇلغۇلا كۆتۈرۈلدى. ئابدۇخالىق ئۇيغۇر جەمئىيەتتىكى رېئال زىددىيەتلەرنى كۆزىتىپ، خەلق ئاممىسىنىڭ زۇلۇم، ئاسارەتكە قارشى غەزەپ - نەپرەتتىكى كۈچلۈك بولسىمۇ، ھازىرغىچە تېخى ئويغىنىپ ئورنىدىن دەس تۇرۇپ بىر ياقىدىن باش، بىر يەنەدىن قول چىقىرىپ كۈرەشكە ئاتلىنىش دەرىجىسىگە بېرىپ يەتمىگەنلىكىنى كۆردى. ئۇ خۇددى قۇمدەك چېچىلىپ تۇرۇۋاتقان خەلق ئاممىسىنى ئويغىتىپ، زىچ ئىتتىپاقلاشتۇرۇپ زۇلۇمغا قارشى كۈرەشكە قوزغاش ئۈچۈن بىر

جەڭگىۋار ناخشىنىڭ بولۇشى زۆرۈرلۈكىنى ھېس قىلدى. شۇنىڭدىن باشلاپ تۇرپاندا كەڭ تارقالغان خەلق ناخشىسى «گۈل ئاچىل» غا يېڭىدىن بىر ناخشا تېكىستى يېزىپ چىقىشنى ئويلاپ يۈردى. ئۇ 1930 - يىلى يازدا باغرىدىكى ئۈزۈمزار چوڭ باغنىڭ ئىچىگە جايلاشقان ئۆيدە بەش كۆپلەتلىق بىر ناخشا تېكىستى يازدى. باغرىدا قۇربان تەمبۈر ئىسىملىك بىر پېشقەدەم سازەندە بولۇپ، ئابدۇخالىق ئۇيغۇر ئۇنىڭ بىلەن يېقىن ئەسرار ئىدى. قۇربان تەمبۈر بۇرۇن شائىر يازغان «قىزىل گۈل»، «قايدىسەن»، «ئىشقىدا پەرياد» شېئىرلىرىنى ئاھاڭغا سېلىپ ناخشا قىلىپ ئېيتىپ، خەلقنىڭ قىزغىن ئالقىشىغا مۇيەسسەر بولغانىدى. ئابدۇخالىق ئۇيغۇر يېڭى يازغان بەش كۆپلەت تېكىستىنى ئېلىپ قۇربان تەمبۈرنىڭ ئۆيىگە باردى. پېشقەدەم خەلق سازەندىسى قۇربان تەمبۈر شائىرنى ناھايىتى قىزغىن كۈتۈۋالدى. چاي ئىچىلىپ داستىخان بېغىشتۇرۇلغاندىن كېيىن شائىر ساھىبخانغا يېڭى يازغان شېئىرنى كۆرسەتتى. ساھىبخانا قۇربان تەمبۈر بۇ شېئىرنى ئاڭلاپ كۆرۈپ شائىرنىڭ كۆڭلىدىكىنى بىلىۋالغاندەكلا بۇ تېكىستنى خەلق ناخشىسى «گۈل ئاچىل» نىڭ سوۋتۇقىغا^① سالسا بولىدىغانلىقىنى ئېيتتى. ئۇ قوزۇققا ئېسىپ قويغان تەمبۈرنى قولغا ئېلىپ سازلاپ، تۆۋەن ئاھاڭ بىلەن تېكىستنى بىر كۆپلەت، بىر كۆپلەتتىن «گۈل ئاچىل» نىڭ ئاھاڭغا سېلىپ ئېيتىشقا باشلىدى. شائىر بىلەن پېشقەدەم سازەندە بىر كۈن ھەپلىشىپ ئاخىر ناخشا تېكىستىنى «گۈل ئاچىل» نىڭ ئاھاڭغا خېلى ئوبدانلا سېلىپ چىقتى. ئىككىسى مەسلەھەتلىشىپ، بۇ يېڭى ناخشىغا «ئاچىل» دەپ ئات قويدى.

دەسلەپتە قۇربان تەمبۈر يېڭى تېكىستكە ئاساسلانغان «ئاچىل» نى ئېيتىۋىدى، ئۇنىڭغا قىزىقىدىغانلار ئانچە كۆپ بولمىدى.

① سوۋتۇق - ئاھاڭ.

كىشىلەر «ئاچىل» نى كونا تېكىست بويىچە ئېيتىشىپ يۈردى. ئارىدىن بىر مەزگىل ئۆتۈپ قۇربان تەمبۇر ۋە ئۇنىڭ شاگىرتلىرى توي - تۆكۈن، مەشرەپ سورۇنلىرىدا «ئاچىل» نى ئابدۇخالق ئۇيغۇر يازغان تېكىست بويىچە ئېيتىپ خەلق ئىچىگە تارقاتتى. كېيىن ئابدۇخالق ئۇيغۇر يېڭىشەھەردىكى ئەنەيتۇللا ئەپەندىنىڭ «ھۆرىيەت مەكتىپى» ۋە كونسشەھەر نەنمۇڭدىكى لىتىپ ئەپەندىنىڭ مەكتىپىدىكى ئوقۇغۇچىلارغا «ئاچىل» نى ئۆگەتتى. 1930 - يىلى كۈزگە كەلگەندە، بۇ ناخشا بالىلارنىڭ ئاغزىدىن چوڭلارنىڭ ئاغزىغا چىقتى، يېڭىشەھەر، كونسشەھەر ۋە باغرىدىن بۇيۇق، يېڭىسار، چاتقال، تۇرپان قىر، يار، يەمشىلەرگىچە تارقالدى. بۇ يېڭى ناخشىنىڭ خەلقنى بىرلىك، ئىتتىپاقلىققا ئۈندەپ، زۇلۇمغا قارشى تۇرۇپ، ئەركىنلىك، ئازادلىق ئۈچۈن كۈرەش قىلىشقا چاقىرغۇچى جەڭگىۋار مەزمۇنى، مۇڭلۇق، لىرىك ئىھاۋىسى زۇلۇم - سىتەمنى يەتكۈچە تارتىۋاتقان خەلقنىڭ يۈرەك ساداسىنى ئىپادىلىگەندى. شۇڭا بۇ ناخشا ئۇزاققا قالماي تۇرپاننىڭ يېزا - سەھراللىرىغىچە كەڭ تارقىلىپ، خەلقنىڭ ياڭراق ساداسىغا ئايلىنىپ كەتتى.

1931 - يىلى 3 - ئاينىڭ 11 - كۈنى قۇمۇل دېھقانلىرىنىڭ جىن شۇرپىن ئەكسىيەتچى ھاكىمىيىتىگە قارشى قوراللىق قوزغىلىڭى پارتلىدى. «ئاچىل» ناخشىسى ئۇزۇن ئۆتمەي قۇمۇلغا يېتىپ بېرىپ، قوزغىلاڭچىلارنىڭ سۆيۈپ ئوقۇيدىغان ناخشىسىغا ئايلاندى. «ئاچىل» نىڭ جەڭگىۋار ساداسى قۇمۇل تاغلىرىدا ياڭراپ، ئەكسىيەتچى ھۆكۈمرانلارنى قورقۇنچقا سېلىۋەتتى.

1931 - يىلى يازدا، تۇرپان ئامبىلى چۇ داخەن تۇرپاندىمۇ قۇمۇلدىكىدەك قوزغىلاڭ يالقۇنىنىڭ تۇتىشىپ قېلىشىدىن قاتتىق چۆچۈپ، «ئاچىل» ناخشىسىنى ئېيتىشنى قەتئىي مەنئى قىلىپ يارلىق چۈشۈردى. شۇنىڭدىن كېيىن «ئاچىل» ناخشىسىنى ئېيتقان پۇقرالارنى تۇتۇپ زىندانغا تاشلاشتەك تارىختا مىسلى كۆرۈلمىگەن

دەھشەتلىك زۇلۇم - زورلۇق، باستۇرۇشلار باشلاندى.

شائىر سودىگەر كوچىسىدىن كۈنچىقىش تەرەپكە مېڭىپ بۇتخانىنىڭ ئالدىغا كەلدى، ئۇ يامۇل مەھكىمىسىنىڭ ئىككى يايىسى بىر دېھقاننىڭ قولىنى قايرىپ باغلاۋاتقاننىڭ ئۈستىگە كېلىپ قالدى. دېھقان داد - پەرياد كۆتۈرۈپ نالە قىلاتتى:

— بۇ قانداق زامان بولدى؟ ناخشا ئېيتقانغىمۇ ئادەم تۇتقان بارمۇ؟ ناخشا ئېيتىشىمۇ گۇناھمۇ؟

— بۇ ئامبال جانابلىرىنىڭ يارلىقى، تولا كاپىشماي ئالدىڭغا قاراپ تېز ماڭ! — يايىلاردىن بىرى شۇنداق دېگىنىچە دېھقاننى ئالدىغا ئىتتىردى.

— توختاڭلار!

ئىككى يايى بۇ كەسكىن بۇيرۇق تەرىقىسىدىكى ۋارقىراشتىن چۆچۈپ كېتىشتى - دە، مېڭىپ كېتىۋاتقان جايدا تۇرۇپ قالدى. «توختاڭلار» دېگەن ئادەم ئابدۇخالىق ئۇيغۇر ئىدى. ئۇ ئىككى يايىنىڭ يېنىغا بېرىپ سورىدى:

— بۇ ئادەمنى قانداق گۇناھى ئۈچۈن تۇتقۇن قىلىدىڭلار؟

يايىلار سالاپەتلىك كىيىنگەن ئابدۇخالىق ئۇيغۇرنىڭ سۈرلۈك قىياپىتىدىن ئەيمەنگەن ھالدا دىققەتتە تۇرۇشتى، ئۇلاردىن بىرى:

— شويى، ئامبال جانابلىرىنىڭ «ئاچىل ناخشىسى پۇقرالارنى ھۆكۈمەتكە قارشى غەلبان كۆتۈرۈشكە قوزغايدىغان ئەڭ خەتەرلىك ناخشا. كىمكى ئۇنى ئېيتسا، ئۇنداق ئادەم قاتتىق جازاغا ئۇچرايدۇ» دېگەن يارلىقى بار. بۇ ئادەم ئامبال جانابلىرىنىڭ يارلىقىنى كۆزگە ئىلماي، «ئاچىل» ناخشىسىنى ئاشكارا ئېيتىۋاتىدۇ. بىز ئۇنى دەل ناخشا ئېيتىۋاتقاننىڭ ئۈستىدىن تۇتۇۋالدۇق، — دېدى.

ئابدۇخالىق ئۇيغۇر يايىغا قاراپ كەسكىنلىك بىلەن دېدى:

— بۇ دېھقان گۇناھسىز، بۇنى ئۇنىڭ ئۆزىمۇ دەۋاتمامدۇ؟

ئاخلىمىدىڭلارمۇ؟ ئۇنى قويۇۋېتىپ مېنى تۇتۇڭلار، «ئاچىل»

ناخشىسىنىڭ تېكىستىنى مانا مەن يازغان. بۇ گەپ بىلەن ھېلىقى يايى دۇدۇقلاپ يەرگە قاراپ گېپىنى تاپالماي تۇرۇپ قالدى. ئىككىنچى يايى ئابدۇخالىق ئۇيغۇرغا يالۋۇرغان ھالدا:

— جانابلىرى، بۇ ئادەمنى قويۇپ بەرسەكمۇ بولىدۇ. بىراق بىزگىمۇ نېمە ئامال؟ يامۇلدىن بەرگەن تەمىنات تۇرمۇش خەج - خىراجىتىمىزگە يېتىشمەيدۇ، ئۆيدە كىچىك بالىلىرىمىز بار. ئامبالنىڭ يارلىقىنى ئىجرا قىلمىساق، كاللىمىزنىڭ كېتىشىدىن قورقىمىز، - دېدى.

— سىلەر بۇ دېھقاننى قويۇۋېتىڭلار، تۇتۇش توغرا كەلسە، مانا مېنى تۇتۇڭلار! - دېدى تەكرارلاپ ئابدۇخالىق ئۇيغۇر. يايىلار كەينىگە داچىشىپ قايتا - قايتا تەزىم قىلىشىپ دېدى: — ئۆزلىرىدەك يۇرت ئاتىلىرىنى تۇتۇشقا ھەددىمىزمۇ، جانابلىرى.

— بۇ دېھقاننى قويۇۋەتكەندىن كېيىن يامۇلدىن بۇ توغرىلۇق بىرەر گەپ بولسا، مېنى كۆرسىتىپ قويۇڭلار، ئامبالغا ئۆزۈم جاۋاب بېرىمەن.

— خوش، جانابى شويى. ئىككى يايى ئابدۇخالىق ئۇيغۇرغا ئېگىلىپ تەزىم قىلىپ بولۇپ، دېھقاننى باغلاقتىن يېشىپ قويۇۋەتتى. باغلاقتىن بوشانغان دېھقان كۆزىگە ياش ئالغان ھالدا ئابدۇخالىق ئۇيغۇرغا رەھمەت ئېيتىپ يولغا راۋان بولدى. ئابدۇخالىق ئۇيغۇر ئالدىدىكى ئىككى يايىغا قاراپ نېمىنىدۇر ئويلىدى - دە، يانچۇقىدىن ئون سەر پۇل چىقىرىپ ئۇلارنىڭ قولىغا بېرىۋېتىپ دېدى:

— قالايمىقان ئادەم تۇتۇپ پۇقراغا زۇلۇم سالماڭلار، كىمكى پۇقرانى قاخشىتىدىكەن، ئۇنىڭ چوقۇم سوزىقى بولىدۇ، سىلەر يامان ئىش قىلىشتىن قاتتىق ھەزەر ئەيلەڭلار.

ئىككى يايى پۇلنى بۆلۈشۈپ ئېلىپ: — خوش، دېگەنلىرىنى بەجا كەلتۈرىمىز، جانابى شويى، - دەپ تەزىم قىلىشىپ يولغا راۋان بولدى.

رەستىدىكى ئىلھاملار

1931 - يىلى قىشنىڭ بىر كۈنى ئىدى. ئەكبەرخاننىڭ دۇكىنى ئالدىدا ئابدۇخالىق ئۇيغۇر، ھېسامىدىن زۇپەر، لىتىپ ئەپەندىلەر پاراخلىشىپ تۇراتتى. كوچىنىڭ غەربىي تەرىپىدىن چىلان تۈرۈق ئاتقا مىنگەن ئابلزبەگ چىقىپ كەلدى. شائىرنىڭ خىيال قۇشى بۇنىڭدىن تۆت يىل ئىلگىرىكى بىر مەنزىرىگە قاراپ ئۇچتى:

1927 - يىلى 3 - ئاينىڭ 10 - كۈنى، ئابدۇخالىق ئۇيغۇر ئەتىگەنلىك چايدىن كېيىن رەستىگە چىقتى. ئۇ ئەكبەرخاننىڭ دۇكىنى ئالدىغا كېلىۋىدى، ئەكبەرخان بەش - ئالتە ياشلاردىكى ئوغلى مەخمۇتنى يېتىلەپ دۇكاندىن چىقتى.

- ئەسسالا مۇ ئەلەيكۇم!

- ۋە ئەلەيكۇم ئەسسالام!

ئىككى دوست قىزغىن كۆرۈشتى.

- بىر ياققا باراملا؟ - سورىدى ئابدۇخالىق ئۇيغۇر

ئەكبەرخاندىن.

- بۇ بالىنىڭ چېچى ئۆسۈپ قاپتۇ، ساتىراشخانغا ئېلىپ

كېتىۋاتاتتىم، - دېدى ئەكبەرخان.

- يۈرسىلە، چوڭ مەسچىتنىڭ ئالدىدىكى ھېزىم ساتىراشقا

بارسىلا، مەنمۇ شۇ تەرەپكە كېتىۋاتىمەن، - دېدى ئابدۇخالىق ئۇيغۇر.

كېچىككىنە مەخمۇت شوخ، تىنىم تاپماس بالا ئىدى. ئۇ ئاتىسىنىڭ قولىدىن ئاجراپ ئوغلاقتەك دىك - دىك سەكرەپ، ئۆزىچە بىرىنچىلەر دەپ ناخشا توۋلاپ ئالدىدا يۈگۈرۈپ ماڭدى. ئەكبەرخان بىلەن ئابدۇخالىق ئۇيغۇر پاراخلىشىپ مەخمۇتنىڭ كەينىدىن مېڭىشتى، ئۇلار بۇتخانىنىڭ ئالدىدىن ئۆتۈپ چوڭ مەسچىتنىڭ ئالدىغا يېقىنلىشىپ بېرىشىغا، كۈنىشەھەر تەرەپتىن ناغرا - سۇناي ئاۋازى ئاڭلاندى، ئەكبەرخان ئوغلى مەخمۇتنى

ساتراشخانغا ئەكىرىپ قويۇپ سىرتتا قالغان ئابدۇخالق ئۇيغۇرنىڭ قېشىغا چىقتى. بۇ چاغدا كۈنئىشەھەر تەرەپتىن ئاڭلىنىۋاتقان ناغرا ئاۋازى يېقىنلىشىپ يېڭىشەھەرنىڭ شەرقىي دەۋازىسىغا كەلدى.

— ئەتىگەندە بۇنچە ھەشەمەتلىك ناغرا چالغان قايسى بەگدۇ بۇ؟

— توي قىلغاندىمۇ ياكى بىرەر ئەمەلگە يارلىق ئالغاندىمۇ؟

— نېمە ئىش بولغاندۇ؟

ئادەملەر بىر - بىرىگە قارىشىپ شۇنداق دېيىشەتتى.

رەستىدىكى دۇكاندارلار، ھۈنەرۋەن كاسىپلار، كوچىدىكى خېرىدارلار قىلىۋاتقان ئىشلىرىنى تاشلاپ، ناغرا ئاۋازى كېلىۋاتقان تەرەپكە قارىشىپ ئۇنىڭ يېتىپ كېلىشىنى كۈتۈشكە باشلىدى. ئادەتتە بەگلەر يېڭىدىن ئەمەلگە مۇشەرىپ بولسا، ئۇنى مۇبارەكلەپ ناغرا چالاتتى. ۋاڭ، خوجىلار، بەگلەر ئوغۇل - قىزلىرىنىڭ تويىنى قىلغاندىمۇ ناغرا چېلىناتتى. ئۇنىڭدىن باشقا چاغلاردا ئادەتتە ناغرا چېلىنمايتتى. تۇرپاندا بىر يۈرۈش ناغرا بولۇپ، يامۇل مەھكىمىسىدە ساقلىناتتى. يامۇل مەھكىمىسى مەنى قىلغاچقا، ئادەتتىكى پۇقرالار توي - تۈكۈنلەردىمۇ ناغرا چالمايتتى. ناغرا چېلىپ توي قىلىش شۇ زاماندا ناھايىتى ھەشەمەتلىك چوڭ داغدۇغا ھېسابلىناتتى.

شەھەرنىڭ شەرقىي دەۋازىسى تەرەپتىن ئارغىماق نەسىللىك قارا گىر ئاتقا مىنىپ كېلىۋاتقان تۆمۈر جىساھاجى رەستىدىن شەرقىي دەۋازا تەرەپكە قارىشىپ تۇرۇشقان كىشىلەرنىڭ دىققىتىنى جەلپ قىلدى. ئات ئۈستىدە گىدىيىپ خۇددى شەھەر ئالغان گىنېرالدەك ھەيۋەت بىلەن ئولتۇرغان تۆمۈر جىساھاجى ئۆزىگە سالام بەرگەن كىشىلەرگە جاۋاب سالام قايتۇرۇپ ئېتىنى يورغىلاتقان پېتى ھېزىم ساتراشنىڭ دۇكىنىنىڭ ئىشىكى ئالدىغا كېلىپ ئاتتىن چۈشتى، ئابدۇخالق ئۇيغۇر بىلەن ئەكبەرخان ئۇنىڭ ئالدىغا بېرىپ قول ئېلىشىپ كۆرۈشۈپ ئامانلىق سوراشتى.

— نېمە گەپ بۇ ئۆزى، ھاجىكا؟ — سورىدى ئەكبەرخان بارغانسېرى يېقىنلىشىپ كېلىۋاتقان ناغرا ئاۋازىغا

قۇلاق سېلىۋىتىپ،
— ھازىر كۆرىدىلا، ئەكبەرخان تۆرەم، نېمىلىكىنى، — دېدى
تۆمۈر جىساھاجى شەرقىي دەرۋازا تەرەپكە مەنىستەسلىك بىلەن
قاراپ قويۇپ.

شۇ ئەسنادا شەرقىي دەرۋازا تەرەپتىن ئۈستىگە قىزىل شەلپەر
يېپىلغان يوغان پەتنۇسنى ئىككى قوللاپ بېشىدىن ئېگىز كۆتۈرۈپ
كېلىۋاتقان ئېگىز بويۇق مۇھەممەت داىي (يامۇل يايلىرىنىڭ
باشلىقى) كۆرۈندى. ئۇنىڭ قولىدىكى پەتنۇسنىڭ ئىچىدە تۇرغان
مۆھۈر تامغىنى ئىلغا قىلغان ئابدۇخالىق ئۇيغۇر تاڭ سەھەردىكى
بۇنىچە داغدۇغىلىق ناغرا ساداسىنىڭ چىقىشىدىكى سەۋەبىنى
چۈشەندى. ئۇ ئېغىز ئاچقۇچە ئەكبەرخان سورىدى:

— ھاجىكا، كىمگە يارلىق چۈشۈپتۇ؟

— ئابلىزبەگ ھاجىغا باش شاڭخۇلۇققا يارلىق چۈشۈپتۇ.
قاراشسىلاچۇ، ئەنە ئالدىدا مۇھەممەت داىي ئېگىز كۆتۈرۈپ
كېلىۋاتقان پەتنۇستىكى باش شاڭخۇلۇق مۆھۈرى. ئابلىز بەگنىڭ
ئۆزىمۇ كەينىدىن كېلىۋاتىدۇ، — دېدى تۆمۈر جىساھاجى.
دەرۋەقە، بويىغا قىزىل شەلپەر، تاۋار - دۇردۇنلار ئارتىلغان ئاق
بوز ئاتقا مىنىپ ئابلىزبەگ كېلىۋاتتى. ئۇنىڭ ئېتىنى بايلاردىن
بىرى يېتىلەپ ماڭغانىدى. ئاتنىڭ ئىككى يېنىدا بەشتىن ئون يايى
سوكۇلدېشىپ ماڭاتتى. ئۇلارنىڭ كەينىدىكى ھارۋىدا ئۇرۇلۇۋاتقان
ناغرا، چېلىنىۋاتقان سۇناي ئاۋازى يېڭىشەھەرنىڭ ئۈستى يېپىق
بازىرىنى تىتىرىتىۋەتكەنىدى.

— ھەيرانمەن، توۋا، ئابلىزبەگ بىرەر ھەرپنىمۇ تونۇمايدىغان
قارا قورساق ئادەم تۇرۇپمۇ، باش شاڭخۇلۇققا مۇشەرىپ بولۇپ
قالغىنىنى، — دېدى ئەكبەرخان بېشىنى چايقاپ، — ئۇنىڭدىن
باشقا ئادەم تېپىلمىغاندەك بۇ تەۋەدە.

— باش شاڭخۇلۇق بۇ ئەمەلنى نۇرغۇن بايلار ئاچ قالغان ئىتلار
بىر يالاق يۇندىنى تالاشقان دەك قاتتىق تالىشىپ كەتكەنىدى. ئاخىر
ئابلىزبەگ ھاجى بۇ تالاشتا ئۆتۈپ چىقىپتۇ - دە، — دېدى
ئابدۇخالىق ئۇيغۇر تۆمۈرجىسا ھاجىغا قاراپ.

— شۇنداق بولدى، ئاڭلىشىمچە، ئابلىزبەگ ئوتتۇز مو

يېرىنى سېتىپ ئۆيىدىكى پۇللىرىغا قوشۇپ يېرىم جىڭ ئالتۇن ھازىرلاپ، لويى - ئامبالارنىڭ تاپىنىنى يالاپ، ئۇلارغا باش ئۇرۇپ پارا بېرىپ، مىڭ تەستە بۇ ئەمەلنى قولغا كەلتۈرۈپتۇ، - دەيدى تۆمۈرجىسا ھاجى مەسخىرە ئارىلاش نەپرەت بىلەن.

- بۇ ناغرا - سۇنباينى چالدۇرماق بەك قىممەتكە توختاپتۇ - دە، - دەيدى ئەكبەرخان مەسخىرە بىلەن.

- شۇنداق بولمايچۇ، - دەيدى تۆمۈرجىسا ھاجى بېشىنى لىڭشىتىپ.

ئۇ ئېتىنى نېرىدىكى بىر تۇۋرۇككە باغلاپ قويۇپ «ساتراشخانغا كىرىپ چىقاي» دەپ ماڭدى. ئابدۇخالىق ئۇيغۇر بىلەن ئەكبەرخانمۇ يېقىنلىشىپ كېلىۋاتقان ئابلىزبەگكە قاراپ تۇرۇشنى خالاشماي ساتراشخانغا كىرىپ كېتىشتى.

ئابلىزبەگ ئېگىز بويلۇق، گەۋدىلىك كەلگەن، قىرىق ياشلاردىكى قويۇق ساقال - بۇرۇتلۇق ئادەم ئىدى. ئۇ بېشىغا قاما تۇماق، ئۇچىسىغا بوبرۇك پەلتۇ كىيىپ يۈرەتتى، سېرىق مىس سىمدا ئۇرۇلگەن قامچىسىنى ھەمىشە قولىدىن ئاجراتمايتتى. ئۇ كىچىككىنە ئىشلارغىمۇ قامچىسىنى ئوينىتىپ ئۇدۇل كېلىپلا قالغان پۇقرانى قاتتىق ئۇراتتى. پۇقرالار ئۇنىڭدىن ھەزەر ئەيلەپ تىترەپ تۇراتتى. ئۇ باش شاڭيۇ بولۇپ بىرەر يىلغا قالمايلا تۇرپاندا ئۇنىڭغا «يىلان قامچىلىق بەگ» دېگەن ئات سىڭدى. ئۇ ساۋاتسىز كۆڭلى قارا ئادەم بولۇپ، پۇقراغا ئىنتايىن رەھىمسىز زالىم ئىدى.

ئۆزىدىن ئۈستۈن تۇرىدىغان ئەمەلدار، بايلارنى كۆرسە خۇشامەت قىلىپ، قىلىدىغان قىلىق تاپالماي كۈچۈكلىنىپ كېتەتتى. ئۇ باش شاڭيۇ بولۇپ بىرەر يىل ئۆتمەيلا، ئۆزى ئولتۇرۇشلۇق يار يېزىسىنىڭ بەگ مەھەللىسىدە ئۈچ تۈرلۈك پەرىمان جاكارلىدى:

1. باش شاڭيۇنى كۆرگەن ھەربىر پۇقرا ئەللىك قەدەم نېرىدىن تەزىم قىلىپ جايىدا تۇرۇپ، باش شاڭيۇ ئۆتۈپ كەتكۈچە قىمىرلىماسلىق. 2. ئات - ئۇلاغلىق پۇقرالار باش شاڭيۇنى كۆرگەن ھامان يەرگە چۈشۈپ ئېھتىرام بىلدۈرۈش. 3. بەگ مەھەللىسىدە پۇقرالار كوچىدا ناخشا ئېيتماسلىق، قولىنى سېلىپ ماڭماي قول قوشتۇرۇپ مېڭىش.

ئابلىزبەگنىڭ بۇ پەرمانىغا خىلاپلىق قىلغۇچىلار قاتتىق تاياق يەپ، ئېغىر جەزىمانە تۆلەپ، ھاشار ئەمگەكلىرىگە سېلىنغاچقا، بۇنىڭغا خىلاپلىق قىلىدىغانلار ئاسانلىقچە چىقمايتتى. ئابلىزبەگ يامۇل مەھكىمىسىدىكى پارىخور ئەمەلدارلارغا پارا بېرىپ، ئۇلار بىلەن تىل بىرىكتۈرۈۋېلىپ، ھەر يىلى يار يېزىسىدىكى دېھقانلارنىڭ ھۆكۈمەتكە تاپشۇرىدىغان يىللىق باج - سېلىق، ئاشلىقنى ھۆددىگە ئېلىۋالاتتى. ئۇ ھوقۇق كۈچىگە تايىنىپ دېھقانلارنى ئالداپ، يامۇلدىن چۈشۈرگەن باج - سېلىقنى بىر ھەسسە ئاشۇرۇپ يىغىۋېلىپ، ھۆكۈمەتكە بولسا چۈشۈرۈلگەن ساندىكى ئاشلىقنى تاپشۇرۇۋېتىپ، ئېشىپ قالغان نۇرغۇن ئاشلىقنى ئۆزى ئەكىلىۋالاتتى. مۇشۇنداق قەبىھ ۋاسىتىلەر ئارقىلىق ئابلىزبەگ باش شاگىيۇ بولۇپ ئۈچ يىلغا بارمايلا تۇرپاندىكى چوڭ بايلارنىڭ بىرىگە ئايلاندى.

ئابلىزبەگنىڭ زۇلمىغا چىدىمىغان دېھقانلار ئابدۇخالىق ئۇيغۇرغا ھال ئېيتىپ كېلەتتى. ئابدۇخالىق ئۇيغۇر ئۇلارغا ھېسداشلىق قىلاتتى. ئۇ بىر نەچچە قېتىم ئابلىزبەگ بىلەن زاكونلىشىپ، ئۇنىڭ زۇلۇم - سىتەملىرىگە چەك قويغانىدى. شۇڭا ئابلىزبەگ ئابدۇخالىق ئۇيغۇرنى بەك يامان كۆرەتتى، بىراق ئۇنى «شەھەرنى كۆپ كۆرگەن، كۆپ بىلىدۇ زاكونچى» دەپ، ئۇنىڭدىن قورقاتتى.

ئابلىزبەگ ئابدۇخالىق ئۇيغۇر ۋە ئۇنىڭ بۇرادەرلىرىنى كۆرۈپ يېقىنلىشىپ كەلگەندە ئاتتىن چۈشتى - دە، ئۇلارنىڭ ئالدىغا كېلىپ سالاملاشتى. پۇقرالار ئالدىدا ئۆزىنى بۇ زېمىننىڭ پادىشاھىدەك سانايدىغان بۇ يەرلىك زوراۋان ئابلىزبەگ ئابدۇخالىق ئۇيغۇر بىلەن كۆرۈشكۈچە پۇت - قوللىرى تىترەپ، تىلى كالىۋالىشىپ دۇدۇقلاپ كەتتى:

— ھە، ھەر قايسىلىرى تا... تا... تازا تۇگايىنى تۇرۇۋاتاملاكىن، ئەپەندىلەر؟ — دېدى ئۇ تەستە.
— ياخشى، ئۆزلىرىچۇ؟ — دەپ قويدى لىتىپ ئەپەندى ئانچىكىم.

— خۇداغا شۈكۈر، خۇداغا شۈكۈر، ھەر ... ھەر ...

ھەرقايسىلىرىدەك يۇرت كاتتىلىرىنىڭ — ... ئابلىزبەگ شۇنداق دەپ بولۇپ گېپىنىڭ ئاخىرىنى تاپالماي قىيىنلىپ دۇدۇقلاپ تەرلەپ كەتتى، بىر پەستىن كېيىن ئاغزىنى ئۆمەللەپ مىتىلدەتىپ گېپىنىڭ ئاخىرىنى تېپىۋالدى، — ھەرقايسىلىرىدەك يۇرت كاتتىلىرىنىڭ سايىسىدە ناھايىتى ياخشى. ھەر قايسىلىرىغا كۆپ رەھمەت، مىڭ قەتلە رەھمەت، خۇدايمغا ئامانەت، خوش، دارىن جانابلىرى چاقىرتىپتىكەن، شەگە كېتىۋاتىمەن.

ئابلىزبەگ خوشلىشىپ ئېتىغا مىندى - دە، كۈنئەھەرگە قاراپ يۈرۈپ كەتتى.

ئابدۇخالىق ئۇيغۇر ئابلىزبەگنىڭ كەينىدىن مەسخىرە ئارىلاش كۈلۈپ قويۇپ دەيدى:

— ھەر قايسىلىرى كۆردىلەغۇ، بۇرادەرلەر، ئۇ ئادەمنىڭ سۈلتىگە قارىسا، بېشىدا تۇماق، ئۈچىسىدا سوكنى پەلتۇ، پۇتىدا پارقىراپ تۇرغان ئۆتۈك، بىر مەدەنىيەتلىك ئادەمدەك كۆرۈنىدۇ. بايقىقى گەپلەرنى نېمە دېگۈلۈك، بۇ ئادەم بىرەر سورۇنلاردا ئاغزىغا قاق سېلىۋالغاندەك گەپ قىلماي ئولتۇرسا بولىدۇ. ئەگەر ئېغىز ئېچىپ قالىدىغان بولسا، ئېلىپنىڭ سۇنۇقىنى بىلمەيدىغان بىر دۆت ئىكەنلىكى ئاشكارىلىنىپ، قامچىغا، پارىغا تايىنىنىپ تاپقان «ئابىرۇيى» چۈشۈپ بىر تىيىنغا ئەرزىمەس بولۇپ قالىدۇ. «تېشى پال - پال، ئىچى غال - غال» دېگەن شۇ - دە.

— ھەيرانمەن، كۆزى يوق، كور ھۆكۈمەتتە بۇ، مۇشۇنداق نا ئەھلىلەرنى ئەتىۋارلاپ ئۆستۈرۈپ چوڭ ئەمەللەرنى بېرىدۇ. بىلىملىك، ئىقتىدارلىق، قولدىن ئىش كېلىدىغان ئوغۇل بالىنى باش كۆتۈرگۈزمەيدۇ، — دەيدى لىتىپ ئەپەندى غەزەپلىنىپ. — شۇڭا، موللا روزىمەت ئاكا «بۇ جاھان بولدى بۇ قىسمەت، بۇ تاماشىنى كۆرۈڭ» دەپ مۇخەممەس يازماپمىدى، — دەيدى ھېسامىدىن زۇپەر ئابدۇخالىق ئۇيغۇرغا قاراپ.

ئابدۇخالىق ئۇيغۇر بېشىنى لىگىشىتىپ، «شۇنداق» دېگىنىچە ئويلىنىپ تۇرۇپ قالدى. شائىرنىڭ چوڭقۇر ئويغا چۆككەنلىكىنى سېزىشكەن دوستلىرى ئۇنىڭ مېجەز - خۇلقىنى ئوبدان بىلگەچكە، ئۈنچىقماي جىم تۇرۇشتى. ئۇلار كۆڭۈللىرىدە پەرەز

ئابدۇخالىق ئۇيغۇر

قىلىشقاندەكلا ئابدۇخالىق ئۇيغۇر بىر پەستىن كېيىن شېئىر ئوقۇشقا باشلىدى:

.....
ئەقىلسىزلىق بولۇپ سەنئەت، ھامانە پەيزى ئەھلى خار،
پەلەك ھەم ھەر زامان ئۇشبۇ ئەقىلسىزلىرىنى كۆپ ئاسرار،
ئەقىلسىزلىرى تېپىپ قۇۋۋەت جاھان ئاسايىشىن بۇلغار،
«كويىزا سۇندۇرغان ئەزىزۇ، سۇ كەلتۈرگەن خارۇ زار»،
لېۋىمنى چىشلىباي «خەپ!» دەپ تۇرارمەن جىددىي قىياپەتتە.

زامانە زورۇ زۇمبۇنىڭ، تاماشا ھەم راسا كورنىڭ،
خېرىدارنى خۇش قىلدى ياراپ مالى تۆھمەتخورنىڭ،
مەردكە چاپلىماق بوھتان كەسپىدۇر قەسەمخورنىڭ،
ھامان تەتۈرسىگە ماڭدى پەلەك «پېشانىسى شور» نىڭ
خەپ! ياقاڭدىن ئالمىسام، ئالۇرمەن تاڭلا قىيامەتتە.
.....

ئارىدىن ئۈچ كۈن ئۆتتى، شائىرنى ئىزدەپ خاس خانىسىغا
كىرگەن ئەكبەرخان يۇقىرىقى مۇخەممەسنىڭ تولۇقلىنىپ چىرايلىق
پوچۇركىدا يېزىلغان نۇسخىسىنى ئوقۇپ، «بەك ياخشى يېزىپتەلا،
ئىجازەت بەرسىلە، كۆچۈرۈۋالسام» دېدى، ئابدۇخالىق ئۇيغۇرنىڭ
ماقۇللىقى بىلەن ئەكبەرخان «دەردى دەۋران» ناملىق ئالتە
كۆپلىتىلىق بۇ مۇخەممەسنى چىرايلىق كۆچۈرۈۋالدى.

شېئىرىيەت ھېكمەتىنى بايان قىلىپ بېرىشى كېرەك

1932 - يىلى 7 - ئاينىڭ ئاخىرقى كۈنلىرىنىڭ بىرى ئىدى. ئابدۇخالىق ئۇيغۇر ئەتىگەنلىك ناشتىدىن كېيىن ھويلىدىن ئىككىنچى قەۋەتتىكى خاس خانىسىغا چىقتى. ئۇ ئازادە خانىغا كىرىپ ئۇچۇق تۇرغان دېرىزە ئالدىغا كېلىپ شەرقكە نەزەر تاشلىدى.

ئۇپۇقتا يىراقتىن قارىغاندا خۇددى يالقۇنجاۋاتقان ئوتتەك قىزىرىپ كۆرۈنۈۋاتقان ئىدىقۇت تېغى ئۈستىدىن بىر تېرەك بويى كۆتۈرۈلگەن قۇياش تېغى ئەتىگەن بولۇشىغا قارىماي، زېمىنغا ئۆز نۇرىنى سېخىلىق بىلەن چېچىپ قىزىتىشقا باشلىغانىدى. يېڭىشەھەرنىڭ ئوتتۇرىسىغا جايلاشقان چوڭ مەسچىت ئالدىدىكى سەينادا ئۈزۈم، قوغۇن، تاۋۇز، كۆكتاتلىرىغا خېرىدار چىلاپ تۈۋلاۋاتقان باققاللار، سېتىقچى دېھقانلار، يېڭىشەھەرنىڭ سۈرەن - شاۋقۇن بىلەن تولغان مەنزىرىسى شائىرنىڭ دىققىتىنى قوزغىيالمىدى. ئۇ يېڭىشەھەرنىڭ ئۈچ كىلومېتىر شەرقىگە جايلاشقان ئېگىز سېپىل بىلەن قورشالغان كۈنەشەھەرگە، ئۇنىڭمۇ ئىككى كىلومېتىر شەرقىگە جايلاشقان ھەيۋەتلىك تۇرپان مۇنارى، پايانىسىز كەتكەن ئۈزۈمزار باغلارغا نەزەر سېلىپ بىر ھازا تۇردى. ئۇ شېئىرىيەت توغرىسىدا ئويلىناتتى، پىكىر يۈرگۈزۈپ مۇلاھىزە قىلاتتى. قۇياش نۇرى پېشانىسىنى قىزىتىشقا باشلىغاندا، ئۇ ئۆز - ئۆزىگە:

— بۈگۈن يەنە قاتتىق ئىسسىق بولىدىكەن - دە، - دەپ دېرىزە ئالدىدىن كەينىگە بۇرۇلۇپ قەغەز، دۈۋەت - قەلەم قويۇلغان ئۈستەلگە كېلىپ ئورۇندۇققا ئولتۇردى. ئۇنىڭ ئالدىدا تۈنۈگۈن ئاخشام بىر قەلەمدىلا يېزىپ تاشلاپ قويغان بىر غەزەل تۇراتتى.

ئۇ كوپپىنى قولغا ئېلىپ غەزەلنى ئالدىرىماي قايتا ئوقۇپ چىقىپ، بىرىنچى، ئىككىنچى كۆپلەتنىڭ ئانچە ياخشى چىقمىغانلىقىنى ھېس قىلدى. ئۇ قەلەمنى قولغا ئالدى - دە، شېئىرنى تۈزىتىشكە كىرىشىپ كەتتى. ئۇ ئىسسىپ كەتكەندە، ئۈستەلدە تۇرغان قۇش قانتىدىن ياسالغان يەلبۈگۈچ بىلەن ئۈزىنى بىر پەس يەلىپ قويۇپلا يەنە ئىشلەپ كېتەتتى. ئۇ چۈشكە بېقىن شېئىرنى تۈزىتىپ بولدى - دە، تۈزەتكەن نۇسخىنى بىر ئوقۇپ چىقىپ، قەلەمداندا تۇرغان قەلەمنى ئېلىپ قىزىل سىياھ قۇتىسىغا پاتۇرۇپ سۈتەك ئاق قەغەزگە قان رەڭگىدىكى «ئارزۇ - ئارمانىم مېنىڭ» دېگەن ماۋزۇنى چىرايلىق قىلىپ يازدى، ئاندىن قولدىكى قەلەمنى ئالغان جايغا قويۇپ قارا سىياھلىق قەلەمنى ئېلىپ شېئىرنى كۆچۈرۈشكە باشلىدى:

يار ۋەسلىگە يېتىشتۈر ئارزۇ - ئارمانىم مېنىڭ،
بولغۇسى بىر كۈن نېسىپ دەردىمگە دەردانىم مېنىڭ.

ناۋمىد ئوغلان ئەمەسمەن مىڭ جاپا چەكسەممۇ گەر،
ھۆرلۈكىن تاپماق ۋەتەننىڭ، ئاھۇ ئەفغانىم مېنىڭ.

ئىستەكىڭ يورۇتقۇسى، ئۇيغۇر، سېنىڭ ئەۋلادلىرىڭ،
غايىلىك مەقسەت - نىشان، شۇلدۇر شەرەپ - شانىم مېنىڭ.

ئابدۇخالىق، بولما روھسىز، دەپ يۈرۈپ قىلدىم قەسەم،
كەتسىمۇ باش بۇ يولۇمدا، ئاقسىمۇ قانىم مېنىڭ.

ئابدۇخالىق ئۇيغۇر شېئىرنى كۆچۈرۈپ بولۇپ قەلەمنى
قەلەمدانغا سېلىشىغا ئىشىك قېقىلدى. ئۇ بېشىنى كۆتۈرۈپ:
- مەرھەمەت! - دېدى مۇلايىمغىنا ئاھاڭدا.
ئىشىك قىيا ئېچىلىپ ئابدۇساتتار كۆرۈندى.
- ھە، نېمە گەپ ئۆزى؟ - سورىدى شائىر ئىنىسىدىن.
ئابدۇساتتار تۈرگۈنلۈك بىلەن جاۋاب بەردى:

— مېھمان كەلدى، ھويلىدا ئۆزلەگە قاراپ تۇرۇپتۇ.
ئابدۇخالق ئۇيغۇر بېشىنى لىگىشتىن قاپتۇ ئورنىدىن تۇرۇپ
ئىشىكىنى تاقاپ پەسكە — ھويلىغا چۈشتى.
ھويلىدا ئۇنى دوستى ئابدۇراخمان قارىي بىلەن ئاق يۈزلۈك،
قۇش بۇرۇن، تالىپ سۈپەت كەلگەن، يىگىرمە بەش - يىگىرمە ئالتە
ياشلاردىكى بىر يىگىت كۈتۈپ تۇرغانىكەن. ئابدۇخالق ئۇيغۇر
ئىككىسىنىڭ ئالدىغا ئىتتىك بېرىپ تەبەسسۇم بىلەن سالام قىلدى
ۋە ئۇلارنىڭ سالامىنى ئىلىك ئېلىپ، ئاۋۋال ناتونۇش يىگىت
بىلەن، ئاندىن ئابدۇراخمان قارىي بىلەن قىزغىن قول سىقىشىپ
كۆرۈشتى، ئۇنىڭدىن كېيىن مېھمانلارنى:

— خوش، قېنى، مەرھەمەت، — دەپ مېھمانخانا ئۆيگە
تەكلىپ قىلدى. ئۇ ئىككىيلەن ئەدەپ بىلەن ئالدىدا،
ئابدۇخالق ئۇيغۇر ئۇلارنىڭ كەينىدىن مېھمانخانىغا
كىردى. مېھمانلار پاتىھە قىلغاندىن كېيىن قولغا سۇ بېرىلىپ،
ئاندىن داستىخان سېلىندى. خىزمەتكار مېھمانلار بىلەن
ساھىبخانىغا جانان چىنىلەردە سوغۇق چاي تۇتتى.
ئابدۇراخمان قارىي سوغۇق چايدىن ئىچىپ تۇرۇپ يېنىدا
ئولتۇرغان مېھماننى تونۇشتۇردى:

— بۇ ئەزىز مېھمان قۇمۇلدىن بولىدۇ. ئىسمى شەرىپى ئەزىز
نىيازى، مەن ئۆتكەن يىلى لەنجۇغا سودىغا كېتىۋېتىپ بۇ
بۇرادىرىمىز بىلەن تونۇشۇپ ئەسرار بولۇپ قالغان، مۆھتىرەم
ئەزىز نىيازى كۆپتىن - كۆپ سىزنى سورىغان ۋە سىز بىلەن
كۆرۈشمەككە ئارزۇمەنلىكىنى ئىزھار قىلغانىدى.

ئابدۇراخمان قارىينىڭ سۆزى شۇ يەرگە كەلگەندە، ئابدۇخالق
ئۇيغۇر ئورنىدىن تۇرۇپ خۇشال ھالدا ئېچىلىپ - بېيىلىپ دەدى:
— رەھمەت سىزگە، مەنمۇ سىزدەك ئاشىققا مەشۇقمەن،
ئەمما - زە، مەشۇقلۇق ھۆددىسىدىن چىقىش لايىقىم
يېتەرسىزىدەك، شۇنداقتىمۇ مەن سىزگە ئوخشاش دوستلارنى چىن
قەلبىمدىن قارشى ئالىمەن.

ئاق پىشماق يۈزى شەلپەردەك قىزىرىپ كەتكەن ئەزىز نىيازى
خىجالەت ئىلكىدە ئورنىدىن تۇرۇپ:

— كۆپ رەھمەت، ئۆزلىرىدەك زامانىمىزنىڭ مەشھۇر شائىرى بىلەن كۆرۈشۈش شەرىپىگە ناھىيە بولغانلىقىمغا ناھايىتى خۇرسەنمەن، — دېدى تەۋەززۇ بىلەن.

— قېنى، مەرھەمەت ئولتۇرۇڭ، بىز ئۈچۈن بۇنچىۋالا تەكەللۇپ سۆزلەر بەھاجەت، — دېدى ئابدۇخالىق ئۇيغۇر.

ئېزىز نىيازى ئورنىغا ئولتۇردى. شۇ ئارىدا خىزمەتكار پەتنۇسلاردا قوغۇن، تاۋۇز، ئۈزۈم كەلتۈردى. ساھىبخانا مېھمانلىرىنى خالىغىنىدىن ئېلىشقا تەكلىپ قىلدى. ئۇلار مۇزدەك، شېرىن شەربەتلىك ياز نېمەتلىرىدىن ھۇزۇرلىنىپ يېيىشىپ، پاراخۇتقا چۈشتى.

سۆھبەت شېئىرىيەت ئۈستىدە باشلاندى. ئېزىز نىيازى بىر تىلىم تاۋۇزنى يەپ بولۇپ، ياغلىق بىلەن ئاغزىنى ئېرتىۋىتىپ، ئۆزىنىڭ شېئىر ئوقۇش ۋە يېزىشقا تولىمۇ ھەۋەس قىلىدىغانلىقىنى ۋە ئاددىي، ئۇزۇن - قىسقا شېئىرلارنى يېزىشنى مەشىق قىلىپ تۇرىدىغانلىقىنى تارتىنغان ھالدا ئىزھار قىلدى. ئابدۇخالىق ئۇيغۇر مېھماننىڭ بۇ ئەھۋالىنى كۆرۈپ گويا كونا تونۇشلار ئارا بولىدىغان سۆھبەت، ئولتۇرۇشلاردىكىدەكلا بىرمۇنچە قىزىق گەپلەرنى قىلىپ ئۇلارنى كۈلدۈرۈشكە باشلىدى. ساھىبخانىنىڭ كەمتەر، خۇشخۇي ۋە قىزغىن مۇئامىلىسى ئېزىز نىيازىدىكى قورقۇنۇش، تارتىنىشنى تېزلا تۈگەتتى. ئابدۇخالىق ئۇيغۇر زېرەكلىك بىلەن مېھماننىڭ كەيپىياتىدىكى ھەربىر ئۆزگىرىشنى كۆزىتىپ ئولتۇرغاچقا، ئېزىز نىيازغا قاراپ:

— قېنى، يازغان شېئىرىڭىزدىن بىرەرسى يېنىڭىزدا بولسا كۆرۈپ باقايىنى، — دېدى.

ئېزىز نىيازى ئابدۇخالىق ئۇيغۇرنىڭ ئۆزىگە بۇ قەدەر كۆڭۈل بۆلگەنلىكىدىن تەسەرلىنىپ، يانچۇقىدىن شېئىر يېزىلغان بىر پارچە قەغەزنى چىقىرىپ ئورنىدىن تۇردى - دە، ئىككى قوللاپ شائىرغا سۇندى.

ئابدۇخالىق ئۇيغۇر ئېزىز نىيازنىڭ قۇمۇل ۋاھىنىڭ زۇلمى، بەگلەر، تەبىيار تاپ بايلار توغرىسىدا ۋە ياشلارغا قارىتا يېزىلغان بۇ ھەجۋىي شېئىرنى ئەستايىدىل ئوقۇپ چىقتى - دە، ئۆزىگە

زور ئۈمىدە ئىخلاسمەنلىك بىلەن قاراپ ئولتۇرغان ئېزىز نىيازغا ئىلھام بېرىپ:

— بۇ شېئىرىڭىز بولىدىكەن، تىرىشىپ سەئى ئىجتىھات قىلىسىڭىز، كەلگۈسىدە ياخشى شائىر بولۇپ قالدىغانىدەك تۇرىسىز، — دېدى.

بۇنداق باھانى كۈتمىگەن ئېزىز نىيازى قاتتىق تەسىرلىنىپ ھاياجانلىنىپ كەتكەچكە، تىلى سۆزگە كەلمەي قالدى. ئابدۇخالىق ئۇيغۇر شېئىرىيەت توغرىسىدا سۆھبىتىنى داۋاملاشتۇردى. ئېزىز نىيازى قويۇن دەپتىرىنى چىقىرىپ ئۇستازىنىڭ لېكسىيىسىنى بېزىۋېلىۋاتقان ئوقۇغۇچىدەك شائىرنىڭ دېگەنلىرىنى ئۇدۇللۇق بېزىپ ئولتۇردى.

ئابدۇخالىق ئۇيغۇر سۆزىنى داۋاملاشتۇرۇپ دېدى:

— تىرىشىش، سەئى ئىجتىھات قىلىش، بەل قويۇۋەتمەي ئۈزلۈكسىز ئالغا ئىنتىلىش — مەقسەتكە يېتىشنىڭ داغدام يولىدۇر. ھېچكىم تۇغما شائىر بولغان ئەمەس، ھەممىسى تىرىشىپ ئۆگىنىشتىن كەلگەن. چەت تىللاردىن ئاز — تولا سەۋىيە بولغاندا، شېئىرىيەت زىننىتى تېخىمۇ گۈزەللىشىدۇ. مەسلەن، ئۇستاز نەۋائى، فۇزۇلى قاتارلىق شائىرلارنىڭ شېئىرلىرىنى كۆرسەك، بۇنى ئوچۇق ھېس قىلىمىز. ئۇلاردىن باشقا ئۇيغۇر خەلقىنىڭ جاھانغا مەشھۇر يۇقىرى دەرىجىلىك شائىر ۋە پەيلاسوپلىرى ئانا تىلىدىن باشقىمۇ چەت تىللارنى بىلگەن. ئۇلارنىڭ ئەسەرلىرى دۇنيا مىقياسىدا زور ئورۇن تۇتۇپ كەلگەن. مانا شۇ خىلدىكى ئەسەرلەرنى ئىزدەپ ئوقۇش كېرەك.

ئابدۇخالىق ئۇيغۇر سۆزلەشتىن توختاپ مېھماننى ئۇسسۇزلۇق ئىچىشكە تەكلىپ قىلدى ۋە ئۆزىمۇ سوغۇق چايدىن بىر ئوتلاپ چىنىنى داستىخانغا قويۇپ گېپىنى داۋام قىلدى:

— ئىجادىيەت يارىتىشتا مەقسەت بىرىنچى ئورۇندا تۇرىدۇ، شۇنىڭ بىلەن بىرگە تىل سەنئىتى ھەم ئالاھىدە مۇھىمدۇر. ئەدەبىياتتا تىل سەنئىتى — ھەر بىر مىللەتنىڭ ئەينىكى. دېمەك، ياخشى ئەسەر سىزدەك ھەۋەسكارلارغا ئىلھام بەخش ئېتىدۇ. شېئىر بولسۇن، نەسر بولسۇن، جانلىق، ئەمەلىي بولسا،

ئوقۇغانلار قىزىقىپ ئوقۇيدۇ، پايدىلىنالايدۇ. ئەرەبلەر شېئىرغا بەك يۇقىرى باھا بېرىدۇ. ئەرەبلەرنىڭ شېئىر ھەققىدە مۇنداق بىر سۆزى بار: «شېئىرىيەت ھېكمەتنى بايان قىلىپ بېرىشى كېرەك، شۇنداقلا باشقىلارنى ئۆزىگە سېھرىي كۈچ بىلەن جەلپ قىلىشىمۇ كېرەك». بىر ئەزەربەيجان شائىرى شۇنداق دەيدۇ: «شېئىرىي پىكىر شۇ قەدەر جەزىبىلىك ۋە قۇدرەتلىكتۇركى، ئۇنىڭ يېنىدا باشقىلار سۇنۇق ۋە روھسىز كۆرۈنىدۇ». بۇ ھەقتە مىسال كەلتۈرسەك گەپ جىق، ئۇلارنى شېئىرىي ئىجادىيەتتە ئىشقا ئاشۇرۇش - ئاشۇرالماسلىق شائىرنىڭ تىرىشچانلىق روھىغا باغلىق.

ئابدۇخالىق ئۇيغۇرنىڭ گېيىسى شۇ يەرگە كەلگەندە، خىزمەتكار چەينەك كۆتۈرۈپ كىردى. ئابدۇخالىق ئۇيغۇر سۆزىدىن توختاپ، خىزمەتكارغا يېنىدا تۇرغان قۇش قانىستىدىن ياسالغان يوغان يەلپۈگۈچنى شەرەت قىلىۋېتىپ، ئۇ چەينەكنى داستىخانغا قويۇپ يەلپۈگۈچنى ئېلىپ تەرلەپ كەتكەن مېھمانلارنى يەلپۈشكە باشلىدى. ئابدۇخالىق ئۇيغۇر مېھمانلارنىڭ ئالدىدىكى چىنىلەرگە ئۆزى چاي قويۇۋېتىپ، ئېزىز نىيازىدىن قۇمۇلنىڭ ئىجتىمائىي ئەھۋاللىرىنى سورىدى. ئېزىز نىيازى شائىرغا قۇمۇلنىڭ ئەھۋالىنى قىسقا، مېغىزلىق قىلىپ سۆزلەپ بەردى. ئابدۇخالىق ئۇيغۇر ئېزىز نىيازىغا قاراپ دېدى:

— قۇمۇل ۋاڭىنىڭ زالىملىقى، ياشلارنىڭ غاپىللىقى توغرىسىدا يازغان ھەجۋىي شېئىرىڭىز ئوبدان يېزىلىپتۇ، مۇشۇنداق شېئىرلارنى كۆپ يېزىش كېرەك. بىزدىكى غەپلەت بالاسىدىن يېتىۋاتقان ئېزىلىش، مەھكۇملىق نېمىدىگەن ئېچىنىشلىق - ھە؟! بىچارە مىللەتنى باش كۆتۈرتمەي بولۇۋاتقان ئۇگالچىلىقلارنىڭ ئاساسىي ئامىلى يۇقىرىسى فېئودال مىلتارىستلار بولۇپ، يۇرتىمىزدىكىلىرى جاڭجۇڭ، دوتەي، شەتەي، لويى، دارېن، ئۆزىمىزدىن چىققان زالىملاردىن ۋاڭ، بەگ، جىسا، شاڭخۇيلارغا ئوخشاش خائىن، قانخورلار، ئەمما بىزدە بۇنداقلارغا قارشى ھەرىكەت قىلىشقا ئىقتىدارلىق، باتۇر يۈرەك قەھرىمانلار بار بولسىمۇ، باش كۆتۈرمىگەنلەر يەنىلا يۇقىرىدىكى

ساتقۇنلار، كەلگۈسىدە يۇقىرىقىلارنى تۇپ يىلتىزىدىن يوقىتىپ، ھۆرلۈك، باياشات كۈنلەرگە يېتىشىدىغان نۇرلۇق كۈنلەر ئالدىمىزدا. بۇ ھەقتە ئىشىنىمەنكى، كەلگۈسى ئەۋلاد ئۇلۇغ ئۈمىد تۇغىنى تىكلەشكە ھازىر تۇرۇپتۇ.

ئەمدى، مەدەنىيەتتىن بىخەۋەر شەخسىي مەنپەئەتكە بېرىلگەن بېخىل بايلارغا كەلسەك، ئۇلارغا لەنەت، نەپرەت! ئۇلار خوتۇن ئېلىپ خوتۇن قويۇشتەك خوتۇن بېدىكىلىكى بىلەن بەخىرلىنىدۇ، ئۈچ - تۆت خوتۇن ئالغانلىقىغا خۇش بولۇپ سۆزلەيدۇ. ئۇلار مەدەنىي - مائارىپ، دارىلمۇئەللىمىن، دارىلىكئىتام دېگەندىن تامامەن بىخەۋەر، دۇنيادىن بىخەۋەر مۇشۇنداقلارنىڭ تېگىشلىك جازاسىنى بېرىدىغان كۈنلەرمۇ كېلەر.

دىنىي ئالىملىرىمىزدىن تېخى ئۈمىد يوق، مۇنەۋۋەر ئەمەس، ئىلىم ئوقۇشتىكى كۆزقاراشلىرىدا پەقەت دىنىي ئىلىمنى ئاساسىي ئىلىم دەپ، پەن ئىلىمىگە تۆۋەن نەزەردە قارايدۇ، ئۇلارنىڭ بۇنداق زىيانلىق قاراشلىرى نەتىجىسىدە ياش ئەۋلادلىرىمىز ئىلىم - پەندىن مەھرۇم قېلىپ، يامان ئاقسۆڭەكلەرگە ئۇچراۋاتىدۇ. بۇنداق ئەھۋاللارنىڭ مەۋجۇت بولۇپ تۇرۇشى تېخىمۇ ئېچىنىشلىق.

ئابدۇخالىق ئۇيغۇرنىڭ گېپى مۇشۇ يەرگە كەلگەندە، خىزمەتكار كىرىپ تاماق تەييار بولغانلىقىنى ئېيتتى. ئابدۇخالىق ئۇيغۇر تاماقنى ئەكىرىشنى بۇيرۇدى. تاماق داستىخاننى سېلىنىپ لېگەنلەردە راسا ئوخشىتىپ ئېتىلگەن پېتىر مانتا كەلتۈرۈلدى، ساھىبخانا مېھمانلارنى تاماققا تەكلىپ قىلدى.

مەزىلىك پېتىر مانتىنى ئىككى مېھمان ئىشتىھا بىلەن يېيىشتى. تاماقتىن كېيىن ئېزىز نىيازى قايتماقچى بولۇپ ئورنىدىن تۇردى. مېھمانلار بىلەن ساھىبخانا تەڭلا ھويلىغا چىقتى. ئۇلار ھويلىدا شامالدىغاچ، بىردەم پاراڭلىشىپ تۇرۇشتى.

ئابدۇخالىق ئۇيغۇر ئىنىسى ئابدۇساتتارنى يېنىغا چاقىرىپ، ئىككىنچى قەۋەتتىكى خاس خانىغا چىقىپ چۈشتىن بۇرۇن كۆچۈرۈپ قويغان «ئارزۇ - ئارمانىم مېنىڭ» دېگەن غەزەلنى ئېلىپ چۈشۈشكە بۇيرۇدى. ئابدۇساتتار ھايالشمىيالا، چىرايلىق كۆچۈرۈلگەن بىر ۋاراق كوپىيىنى ئېلىپ چۈشتى. ئابدۇخالىق

ئۇيغۇر كوپپىنى قولغا ئېلىپ دەدى: — قەدىرلىك ئېزىز نىيازى، بۈگۈنكى غەنىمەت ئۇچرىشىشىمىزنىڭ نامۇ نىشانى سۈپىتىدە بۇ غەزەلنى سىزگە تەقدىم قىلاي.

خۇشال بولغىنىدىن ھاياجانلىق ھېسسىياتىنى باسالماي ئېزىز نىيازى ھەشقاللا، رەھمەت ئېيتىپ، كوپپىنى ئىككى قوللاپ ئېھتىرام بىلەن ئېلىۋېتىپ دەدى:

— ئۇستازىم، بۇ يوللۇقلىرىنىڭ قىممىتى مەن ئۈچۈن قانچە سەرلەپ ئالتۇندىنمۇ ئارتۇق.

— قۇمۇلغا بارغاندىن كېيىن، يېڭىلىقلار بولسا، خەت ئارقىلىق يېزىپ تۇرۇڭ، — دەدى ئابدۇخالق ئۇيغۇر تەۋەزىزۇ بىلەن تۇرغان ئېزىز نىيازىغا.

ئېزىز نىيازى بۇنى چىن قەلبىدىن ئورۇندايدىغانلىقىنى بىلدۈردى. ئابدۇخالق ئۇيغۇر بىردىنلا نېمىنىدۇر ئويلاپ بىر پەس تۇرغاندىن كېيىن ئوڭ قولىنى كۆتۈرۈپ ئېزىز نىيازىغا قاراپ شېئىر ئوقۇشقا باشلىدى:

ھىممىتىڭدىن، غەيرىتىڭدىن ئۆل، لېكىن ئايرىلمىغىل،
ھەقىقىتىم بىلگەن يولۇڭدىن جاننى بەر، قايرىلمىغىل.

ماننىڭ^① كۆپ بولسىمۇ، قورقماي ئۈزۈپ ئالدىڭغا باس،
تاغۇ تاش، دەريا ئۇلۇغ سۆزلەرگە سەن تاڭ قالمىغىل.

ئات ئۈزۈڭنى بەھرىگە، ياغەرق بول، يا تاپ گۆھەر،
شىرنە يولۇاس كەبى باسقىن ئىزىڭدىن يانمىغىل.

تۆت تەرەپ ياۋ ھۇۋلىشىپ، سەككىز تەرەپ تىخ تەڭلىسە،
ئېلىشىپ قانغا بويال، نومۇسنى ھەرگىز ساتمىغىل.

① ماننىڭ - توسقۇنلۇق، توسالغۇ.

كىمكى ھەق يولغا قەدەم قويسا ئۇتۇق مۇتلەق شۇنىڭ،
بۇ نىچۈك بولغاي كېيىن دەپ، يوق خىيالغا قالمىغىل.

سەن ۋەتەن، مىللەت دېسەڭ، تارىختا نامىڭ قالغۇسى،
بول جەسۇر، ئالىي نىشان، كۆلچەك بۇلاققا قانمىغىل.

ئەي نىيازى، ئابدۇخالىقنىڭ سۆزى دەپ ئېتىبار قىلماي
قىلىپ،
ئۇشبۇ ۋىجداننى كېيىن پۈتمەس ئازابقا سالمىغىل.

زېھنى ئۆتكۈر، تۇتۇۋېلىش قابىلىيىتى يۇقىرى بولغان ئېزىز
نىيازى ئابدۇخالىق ئۇيغۇرنىڭ بۇ غەزىلىنى قەلب خاتىرىسىگە
ئۆچمەس نەقىش قىلىپ ئورنىتىۋالدى.
(ئېزىز نىيازى يۇقىرىقى ئىككى پارچە شېئىرنى 1986 - يىلى
ئابدۇخالىق ئۇيغۇر شېئىرلىرىنى نەشرگە تەييارلىغۇچى مەخمۇت
زەئىدىگە تاپشۇرۇپ بەرگەن.)

ئىككى خەمەك، ئىككى كۈرە بۇغداي

بىر كۈنى ئابدۇخالىق ئۇيغۇر بازار ئارىلاپ قايتىپ كېلىپ ھويلىدا قولنى يۇيۇۋاتاتتى. دەرۋازىدىن ئون ياشلاردىكى ئىنسى ئابدۇساتتار بىلەن يەتتە ياشلاردىكى سىڭلىسى بۇۋىخەلچەم يۈگۈرۈشۈپ كىرىپ كېلىشتى، ئۇ ئىككىسىنىڭ كەينىدىن سوڭدېشىپ دېگۈدەك دەرۋازا ئالدىدا بويى ئېگىز، بېشىغا ئاق شاپاق دوپپا كىيگەن، ئۇچىسىدىكى كونا مانا يەكتىكىنىڭ ئوچۇق تۇرغان ئالدىدىن مەيدىسىدىكى تۈكلىرى كۆرۈنۈپ تۇرغان، ساقال - بۇرۇتلىرىغا ئاق سانجىلغان، قىرىق سەككىز ياشلاردىكى بىر ئادەم پەيدا بولدى. ئۇ ھويلىغا كىرمەك بولۇپ دەرۋازىدىن ئىچكىرىگە ئىككى - ئۈچ قەدەم مېڭىپ توختاپ تۇرۇپ قالدى. ئۇ بۇ ئازادە، خۇددى چىندەك پاكىز، رەتلىك سەرەمجانلاشتۇرۇلغان ھويلا - ئارامنى كۆرۈپ بىردىنلا قورۇنۇپ نېمە قىلارنى بىلمەي قالغانىدى. ئۇ توپا - چاڭ باسقان، زاغرا ئاندەك يېرىلىپ كەتكەن، كېلەڭسىز بوغان پۇتىنى قويىدىغان يەر تاپالمايۋاتقاندەك سول پۇتىنى ئوڭ پۇتىنىڭ كەينىگە يوشۇراتتى. ئابدۇخالىق ئۇيغۇر ئابدۇساتتار بىلەن بۇۋىخەلچەمگە قاراپ ئەمدىلا ئېغىز ئاچاي دېيىشىگە، ئۇ ئىككىسى غېپىدە ئۆيگە كىرىپ كېتىشتى. ئابدۇخالىق ئۇيغۇر دەرۋازا ئىچىگە كىرىپ قېلىپ ئالدىغا چامداشقا پېتىنالمى تۇرغان يالاڭ ئاياغ ئادەمنى كۆردى - دە، سەمىمى ھالدا:

— كېلىڭ، مەرھەمەت! — دېدى.

بېشىدىكى قۇندۇزدەك قاپقارا چېچى پارقىراپ تۇرغان،

ئۈچىسىدىكى ئاق پانچۇ كۆڭلىكى سۇر سارجا شىمىنىڭ ئىچىگە قىستۇرۇلغان، پۈتىدىكى سېرىق خۇرۇم ئايىغى ۋالىلداپ تۇرغان بۇ ئىسسىق چىراي ئادەمگە قاراپ يالاڭ ئاياغ مېھماننىڭ كۆزى قاماشقاندەك بولدى. ئۇ ھەيرانلىقتا كۆزىنى بىر ئۇۋىلىۋېتىپ «ياپىرىم، بۇ ئوخشۇممۇ - چۈشۈممۇ؟ خۇددى چۈچەكلەردىكى ھۈر - پەرىزاتلارغا لايىق بىر قىران يىگىتنى كۆرۈۋاتىمەنغۇ، مەھەللىدىكى قولۇم - قۇشنىلارنىڭ دېگەنلىرى يالغان ئەمەسكەن - دە، توۋا، ئابدۇخالق نەزمىكەش دېگەن كاتتىمىز مۇشۇ ئادەم ئىكەن - دە» دېگەنلەرنى ئويلاپ دېلىغۇلۇقتا قالدى.

ئابدۇخالق ئۇيغۇر قولىنى ئاپشاق چۈچىلىق ياغلىققا ئېرتىپ بولۇپ ھويلىنىڭ ئوتتۇرىسىغا كەلدى - دە:

— كېلىڭ دەيمەن، ئىشىك ئالدىغا كەلگەنكىنەنسىز، ھويلىغا تارتىنماي كىرىڭ، — دېدى مۇلايىملىق بىلەن. ئۇ ئادەم بىر ئاسمانغا، بىر يەرگە قارىۋېتىپ شاپ - شۇپ قىلىپ ئۈيەر - بۈيەرنى دەسسەپ نەچچە جامدايلا، «ئەسسالامۇ ئەلەيكۇم!» دەپ سالام بېرىپ، ئابدۇخالق ئۇيغۇرنىڭ ئالدىغا كەلدى. ئابدۇخالق ئۇيغۇر ئۇنىڭ سالمىغا جاۋاب قايتۇرۇپ ئۇنى سۇپىغا تەكلىپ قىلدى. ئۇ ئادەم سۇپىغا سېلىنغان، كۆزى ئوتقاشتەك چاقنىتىپ تۇرغان يېڭى خوتەن گىلىمىگە قاراپ، ئۇنىڭ ئۈستىگە ئولتۇرۇشقا پېتىنالمىي، كىرىلىشىپ قالغان ماتا - تامپىلىنىڭ ياماق سېلىنغان تىزنى سىلاپ ئۆرە تۇرۇپ قالدى.

— قورۇنماي ئولتۇرۇۋېرىڭ، — دېدى ئابدۇخالق ئۇيغۇر ئۈچۈك - يورۇق ھالدا.

ئۇ ئادەم سۇپىنىڭ لېۋىگە كېلىپ گىلەمنىڭ مويىنى سىلاپ قويۇپ ئاۋايلاپ ئولتۇرۇپ دۇئا قىلدى. دۇئادىن كېيىن ئابدۇخالق ئۇيغۇر سورىدى:

— كىم بولىسىز؟ سىزنى نەدىن سورايمىز؟

— خۇدايىم بۇيرۇسا مەزىن ئاخۇنۇم ئەزان ئېيتىپ قويغان ئېتىم ئەنەيتۇل، لەقىمىم يالاڭ ئاياغ، ئۆيۈم خېنىمجايدا. «ئاتالمىغان ئەردىن ئاتالغان دۆڭ ياخشى» دەپ، ئەپەندىم، مەن بىر نامرات ئادەم بولغاچقا، مېنى كۆپ ئادەملەر تونۇمايدۇ، ھى - ھى - ھى! — دەيدى ئەنەيتۇل ئاخۇن تامبىلىنىڭ ياماق سېلىنغان تىزنىسى يەنە سىلاپ.

— ئابدۇساتتار! — ئابدۇخالق ئۇيغۇر ئىنىسىنى چاقىردى.
— لەۋەي، ئاكا! — دېگىنىچە، ئابدۇساتتار ئۆيدىن يۈگۈرۈپ چىقتى.

ئابدۇخالق ئۇيغۇر ئىنىسىغا بۇيرۇدى:
— ئەنەيتۇل ئاخۇنغا ئۈسسۈلۈك كەلتۈر!
— بولىدۇ، ھازىر ئەپچىقاي، — دېگىنىچە، ئابدۇساتتار ئۆيگە يۈگۈرۈپ كىرىپ كەتتى.

ئابدۇخالق ئۇيغۇر ئەنەيتۇلدىن سورىدى:
— نېمە ئىش بىلەن مەشغۇلسىز?
ئەنەيتۇل پاتىڭنى قاشلاپ، يالاڭ ئاياغ پۇتغا قاراپ قويۇپ جاۋاب بەردى:

— خۇدايىم بۇيرۇسا، ئاتا كەسپىم — قوغۇنچىلىق، ئەپەندىم.
— بۇ يىل قوغۇننىڭنىڭ ھوسۇلى قانداقراق؟ قوغۇن ئوخشىدىمۇ؟

— خۇدايىم بۇيرۇسا، قىلغان ئەجرىمگە تۇشلۇق بۇ يىل قوغۇنلار ئالامەت ئوخشاپ سايىنىڭ تېشىدەك چۈشكەن. «گاداينىڭ ئاغزى ئاشقا تەگسە، بۇرنى تاشقا تېگىپتۇ» دېگەندەك، قوغۇنلارنىڭ بۇرۇنىنى بازارغا ساتقىلى ئاپارسام، يامۇلنىڭ چېرىكلىرى بۇلاپ كەتتى، قارىسىلا، مەن ئاچچىقىمنى باسالماي «ئامبالغا ئەرز قىلىمەن» دېسەم، ھەقەمسايلىرىم «بۇ چېرىكلەر دېگەن كىچىك بۇلاشچى، ئامبال دېگەن ئۆزى چوڭ بۇلاشچى

تۇرسا، ئوغرى ئوغرىنىڭ قاياشى دېگەننى ئاڭلىمىغانمىدىك، ھەي ھېقىيسىز^① يالاڭ ئاياغ، دۈمبەڭ قىچىشىپ تاياق يېڭۈڭ كەلگەن بولسا، يامۇلغا ئەرز قىل» دېۋىدى، قورقۇپ ئۈن چىقىرىلمىدىم. ۋادارىخا، قانداق زامان بولۇپ كەتتى بۇ؟ كۈندىن - كۈنگە يۇرت قىستاقچىلىق، پۇقرالارنىڭ كۈن ئالمىقىمىز تەس بولۇۋاتىدۇ. ھەي، بىز نامرات خەلقنىڭ دەردىگە كىم يېتىدۇ؟ ئەرزىنى كىم ئاڭلايدۇ دەيلا!

ئەنەيتۇل يالاڭ ئاياغ ئېغىر ئۇھ تارتىپ چوڭقۇر ھەسرەت بىلەن بېشىنى چايقاپ جىمىپ قالدى. ئۇ ئابدۇخالىق ئۇيغۇر تۇتقان چىنىنى ھۆرمەت بىلەن ئېلىپ، غۇرتلا قىلىپ بىر پىيالە ئۈسۈزۈلۈقنى ئىچىپ بولۇپ پىيالىنى ئالدىدىكى پەتنۇسقا قويدى. ئابدۇخالىق ئۇيغۇر «قېنى، سۆزلەڭ» دېگەندەك بېشىنى لىڭشىتىپ ئېڭىكىنى سەل كۆتۈرۈپ قويدى. ئۆي ئىگىسىنىڭ ئۇنى كەمسىتمەيلا قالماستىن، بەلكى تەڭ كۆرۈپ، ئوچۇق - يورۇق، ئىللىق مۇئامىلە قىلىشى ئەنەيتۇل يالاڭ ئاياغنى تارتىنىش، قورۇنۇش ۋە ئۆزىنى پەس كۆرۈش ئىلكىدىن ئازاد قىلدى. ئۇ ئابدۇخالىق ئۇيغۇرنىڭ بېشارىتىنى چۈشىنىپ، دەردىنى تۈكۈشكە باشلىدى:

— يامۇلنىڭ چېرىكلىرىنىڭ زورىدىن بىزنىڭ كۈنىمىز بەك تەس بوپكەتتى. ئاڭالقى ئازنە ئاخشىمى خۇپتەن نامىزدىن يېنىپ كېلىپ ئالچۇقتا^② ياتقاندىم. تۆت چېرىك پەيدا بولۇپ ئايدىڭدا قوغۇنلۇقنى دەسسەپ، چەيلەپ بىسپا قىلىپ تۈگەشتۈرۈۋەتتى. بىر - ئىككىنى يېگەن بولسا مەيلىدى، ئۇنداق قىلماي ئۈزىدىغاننى ئۈزۈپ، ئۈزۈپ - چېقىپ، تاشلاپ، ئېتىپ ناھايىتى جىق زىيان سالدى. بىر ئۆينىڭ بىر يىللىق تىرىكچىلىكى

① ھېقىيسىز - ئەقىلسىز.

② ئالچۇق - قوغۇنلۇققا قارايدىغان ساتما.

شۇ قوغۇن بىلەن بولىدىغان تۇرسا، مەن ئالتە ئاي ياز قان - تەر ئاققۇزۇپ ئەمدى شۇنچە قىلسام، بۇلاڭچى چېرىكلەر ئاشۇنداق قىلدى. بۇنىڭغا چىداپ تۇرالماي ئىككى ئېغىز گەپ قىلىۋىدىم، ئۇلار غانجۇراپ^① قالغان ئىتلاردەك ئېتىلىپ كېلىپ ئۇرۇپ ھالىمدىن كەتكۈزدى.

ئابدۇخالىق ئۇيغۇر يامۇل چېرىكلىرىنىڭ بۇنداق زوراۋانلىقىنى ئاڭلاپ چىداپ تۇرالماي - دە، ئورنىدىن تۇرۇپ سۇپىدىن يەرگە چۈشۈپ، سۇپىنىڭ ئالدىدا قولىنى كەينىگە قىلىپ بىر نەچچە قېتىم ئۇياقتىن - بۇياققا مېڭىپ ئەنەيتۇل ئاخۇننىڭ ئۇدۇلىغا كېلىپ توختىدى - دە:

- سىزگە قاتتىق ئۇڭالچىلىق بوپتۇ، يامۇلنىڭ ئۇ ئەبغا چېرىكلىرىنىڭ ئۇنداق ھەددىدىن ئېشىپ پۇخرىغا زورلۇق - زۇمبۇلۇق قىلىپ بۇلاڭ - تالاڭ قىلىشىغا قەتئىي يول قويۇشقا بولمايدۇ، ئۇنىڭغا قەتئىي تاقابىل تۇرۇش كېرەك، - دېدى قولىنى شىلتىپ قەتئىيلىك بىلەن.

- بەللى، ئاغزىلىرىغا مۇشتتەك ناۋىتىم بولغان بولسا سېلىپ قويۇردۇمغۇ ھازىر، - دېدى ئەنەيتۇل ئورنىدىن تۇرۇپ ئالمىنىنى بىرى - بىرىگە سۈركەپ.

ئابدۇخالىق ئۇيغۇر ئۆز ئورنىغا ئولتۇرۇۋېتىپ:

- قېنى ئولتۇرۇڭ، پاراڭلىشىمىز، - دېۋىدى، ئەنەيتۇل جايىغا ئولتۇردى.

ئابدۇخالىق ئۇيغۇر ئۇنىڭ ئالدىدىكى پىيالىگە ئۇسسۇزلۇق قويۇۋېتىپ دېدى:

- يەنە قانداق دېشۋارچىلىققا ئۇچرىدىڭىز؟

ئەنەيتۇل ئورنىدىن قوپۇپ ئىككى پۈكۈلۈپ تەزىم قىلىپ تۇرۇپ دېدى:

- مېنىڭدەك بىر يالاڭخىداقنىڭ دەردى - سەرىمنى ئاڭلاپ ھالىمنى سورىغانلىقىلىرىغا مىڭ مەتەم رەھمەت! بۇزنىڭ ئۈزۈلگەن

① غانجۇراپ - غالجىر بولۇپ قالغان دېگەن مەنىدە.

يېپى تولا، نامراتنىڭ گېپى تولا، دەپ، جىق گەپ قىلىۋەتتىم. — ئولتۇرۇپ پاراڭ قىلىڭ، — دېدى ئابدۇخالق ئۇيغۇر. ئەنەيتۇل «خوش، شۇنداق» دەپ ئورنىغا ئولتۇرۇپ دەرد تۆكۈشكە باشلىدى:

— ھېلىغىچە بۇ قوغۇننى گۈچۈڭغا ئەپچىقىپ بىر نۆۋەت سېتىپ ئىككى تاغار بۇغداي غەملىۋالۇردۇم، ئۆتكەن يىلى كۈزدىن تارتىپ بۇ يىل ئەتىيازغىچە قۇمۇلغا لەڭ^① توشۇش ئالۋىنىغا تۇتۇلۇپ ئېشەك ھەيدەپ تۇرپاندىن قۇمۇلغا قاتنىدىم. يول ئازابىنى ئۈچ كېچە - كۈندۈز سۆزلىسەممۇ تۈگىمەيدۇ. دۇنيالىقتا ئىككى ئېشىكىم بار ئىدى، ھەر يىلى يازدا قوغۇن ئارتىپ گۈچۈڭغا ئاپىرىپ بۇغدايغا تېگىشىپ، شۇنىڭ بىلەن كۈن ئۆتكۈزىدىغان. قىشتا قۇمۇلغا لەڭ ئەپكېتىۋېتىپ يەتتە قۇدۇقتا جۇدۇنغا ئۇچراپ ئېشەكنىڭ ئىككىسىلا توڭلاپ ئۆلدى. ھېلىمۇ تەلىمىگە خۇدايىم ساقلاپ ئۈزۈم ساق قالدىم، مانا ئەمدى ئېشەكلىرىمدىن ئايرىلىپ قېلىپ قوغۇنلىرىمنى تاغ ئارقىسىغا ئاپىرالمىۋاتىمەن.

— خوجىنىياز ھاجىمنىڭ تاغچى پالگانلىرى توغرىسىدا قانداق خەۋەر ئاڭلىدىڭىز قۇمۇلدا؟ — سورىدى ئابدۇخالق ئۇيغۇر قىزىقىپ.

— ۋاي شائىرىم، يەتتە قۇدۇقتىكى شېك زىخۇينىڭ^② چېرىكلىرى ھاجىمنىڭ گېپى چىقسا قورقۇپ ئىشتىنىغا سېپ تۇرىدىكەن ئەمەسمۇ، تاغچى پالگانلار ئۇ بىر نېمىلەرنىڭ ئەدەپىنى بېرىپ چاشقان تۆشۈكى ساراي قىلىۋېتىپتۇ. ئۆتكەن يىلى 10 - ئاينىڭ دەسلۇانسىدا يەتتە قۇدۇققا لەڭ ئاپىرىپ كېچىسى قونۇپ قالدۇق، ئەمدى كۆزىمىزگە ئۇيقۇ ئىلىنىۋىدى: «زىۋازلار^③ كەلدى!» دېگەن بىر چۇقان ئاڭلىنىپ، «پاڭ - پۇڭ، تاڭ - تۇڭ»

① لەڭ - ھۆكۈمەتنىڭ ئالۋان ئاشلىقى دېگەن مەنىدە.

② شېك زىخۇي - شېك شەي.

③ زىۋازى - ئوغرى.

مىلىتىقلار ئېتىلىپ، ئالەم - مالەم بوپكەتتى. بىز يە قېچىشنى، يە مۆكۈشنى بىلەلمەي تۇرغىنىمىزدا، ئېتىشىش توختىدى. كېيىن ئۇقساق، چېرىكلەر بىر - بىرىدىن چۆچۈپ ئۆزئارا ئېتىشىپ قاپتىكەن. شۇ قېتىم تاغچى پالگانلار توغرىسىدا مۇنۇ قوشاقنى ئاڭلىدىم:

تاغچىلار ئەجەب باتۇر،
تاشنىڭ ئارقىدا ياتۇر.
قولدا پەرەڭ مىلىتىق،
ئونى قوشلاپ بىر ئاتۇر.

قۇمۇل دېگەن يەرلەردە
ئېگىز سوققان شەر بارمۇ؟
دۈشمەن بىلەن جەڭ قىلغان
تاغلىقلاردەك ئەر بارمۇ؟

ئەنەيتۇل ئاخۇن ئالدىدىكى پىيالىنى قولغا ئېلىپ چايدىن بىر ئوتلاپ سۇزدىن توختىدى. ئارىنى جىمجىتلىق قاپلىدى. ئەنەيتۇل قولدىكى پىيالىنى پىرقىرىتىپ ئولتۇرۇپ ئابدۇخالق ئۇيغۇرغا قاراپ ئىچىگە توشۇپ كەتكەن دەردىنى يەنە تۆكۈشكە باشلىدى: - دارىن - ئامباللار ھەددىدىن ئېشىپ كەتتى. ئۇلارنىڭ زۇلمى ئاز كەلگەندەك، باي - غوجاملار، يەر ئىگىلىرىمۇ بىزدەك نامراتلارنى غانجۇراپ قالغان ئىتلاردەك تەرەپ - تەرەپتىن تالىغىلى تۇردى. ئالساۋان - ياساق، باج - سېلىقنىڭ كۆپلۈكىدىن بىزدەك نامرات دېھقانلارنىڭ ھازىر بېشىنىڭ ئىچىمۇ - تېشىمۇ قېتىپ كەتتى. ھازىر بىزنىڭ يىلىكىمىز ئۈزۈلۈپ، ھالسىراپ، جېنىمىز تۇمشۇقىمىزغا كېلەيلا دەپ قالدى. زالمنىڭ زۇلمىدىن، ئۆلگەنلەر ئۆلۈپ تۈگەشتى، بەزەنلەر ياقا - يۇرتلارغا كېتىشتى،

ئابدۇخالىق ئۇيغۇر

بىزدەكلەر جان تالمىشىپ يۈرۈپتىمىز، كىنىدىك قېنىمىمىز
تۈكۈلگەن يەر دەپ، ئاھ، دەردىمما! .
ئەنەيتۇل قولدىكى چىنىنى پەتنۇسقا قويۇپ بىرىك ساقال -
بۇرۇت باسقان يۈزىگە سرغىپ چۈشكەن ياش تامچىلىرىنى
ئالغىنى بىلەن ئېرتىۋېتىپ جىمىپ قالدى.
ئابدۇخالىق ئۇيغۇر چوڭقۇر بىر نەپەس ئېلىۋېتىپ ئورنىدىن
تۇرۇپ كەتتى - دە، سۇپىدىن پەسكە چۈشتى. ئۇنىڭ كەڭ
پېشانىسى ئاقىرىپ، قاپقى تۈرۈلۈپ، چىرايى غەزەپلىك تۈس
ئالغانىدى. ئۇ بىر مىنۇتچە ئويلىنىپ تۇرغاندىن كېيىن شېئىر
ئوقۇشقا باشلىدى:

.....

تىنچ ياتقان پەقىر پۇقرا،
سەبىي مەسۇم ئوغۇل - قىزنىڭ،
ئىچىپ قانىنى، ئاپەتلەر -
چاچقۇچى ۋەھشىي زالىملار.

ئابدۇخالىق ئۇيغۇر شېئىر ئوقۇشتىن توختاپ ئەنەيتۇل يالاڭ
ئايغاققا قاراپ، قەتئىيەت بىلەن قولنى شىلتىپ دېدى:
- بۇنداق ھالەتكە خاتىمە بېرىش كېرەك. بۇنىڭغا چىداشقا
زەررە تاقەت قالمىدى.

- قۇمۇلدا خوجىنىياز ھاجىم نۇسرەت تېپىۋاتمامدۇ، بىزنىڭ
بۇ تۇرپاندىمۇ ھاجىمدەك ئادەملەر چىقىپمۇ قالۇر. ئەگەچەندە ئىش
شۇ يەرگە يەتسە، مانا مەن ئەنەيتۇل يالاڭ ئايغ جېنىمنى تىكىپ
قويدۇم، - ئەنەيتۇل يالاڭ ئايغ شۇنداق دەپ تارشىدەك مۇشتۇمى
بىلەن مەيدىسىگە ئىككىنى ئۇرۇپ، پەتنۇستىكى پىيالىنى قولغا
ئېلىپ چايدىن ئوتلاپ سۆزدىن توختىدى.
- ئۇنداق پەيت پات ئارىدا يېتىپ كېلىدۇ، - دېدى ئىشەنچ

بىلەن ئابدۇخالىق ئۇيغۇر.

ئارىنى جىمجىتلىق قاپلىدى. ئابدۇخالىق ئۇيغۇر بىر ھازادىن كېيىن ئەنەيتۇلدىن سورىدى:

— سىز بىر ئىش بىلەن كەلگەنمۇ؟

ئەنەيتۇل ئېغىر بىر «ئۇھ» تارتىۋەتكەندىن كېيىن ئوڭايسىزلىنىپ دۇدۇقلاپ سۆزلەشكە باشلىدى:

— نې، نېمە، نېمە دەپسەم بولۇر، دابايا بىر ئوغۇل بالا بىلەن بىر قىز بالا باغرى تەرەپتىن كېلىپ قوغۇنلۇقۇمغا كىردى، ئالچۇقتا قاراپ ئولتۇرسام، بىرى بىردىن خەمەكنى ئۈزۈپ بازار تەرەپكە قاچتى. مەن «مۇشتۇمزورلارغۇ مېنى بوزەك تاپسۇن، ئەمدى مېنى ئانى تاپمىغان ئاشۇ شۇمتەكلەر قاپتىكەنمۇ» دەپ ئاچچىقىمغا بايلىماي، ئۇ ئىككىسىنى قارا كۆرۈپ كەينىدىن ماڭدىم، ئۇلار يۈگۈرگەنچە كېلىشىپ مۇشۇ دەۋازىنىڭ ئىچىگە كىرىپ كەتتى. ئەستايغۇرۇللا، مەن ئۇ بالىلارنىڭ ئۆزلىرىنىڭ ئۆكىلىرى ئىكەنلىكىنى بىلگەن بولسام، ھەي، كەينىدىن قوغلايمەنمۇ، قولغا تازا پىشقان ئوينىغۇچ تۇتقۇزۇپ قويۇردۇم.

ئەنەيتۇل يالاڭ ئاياغنىڭ قورۇق باسقان چىرايى خىجىللىقتىن پوكاندەك قىزىرىپ كەتتى. ئۇ بېشىنى ساڭگىلىتىپ تامبىلىنىڭ يامىقىنى سىلاپ ئولتۇرۇپ قالدى.

— ئابدۇساتتار، بۇۋىخەلچەم! — چاقىردى ئابدۇخالىق ئۇيغۇر ئۆيگە قاراپ.

— لەۋەي ئاكا! — دېيىشىپ، ئابدۇساتتار بىلەن بۇۋىخەلچەم بىرىنىڭ كەينىدىن بىرى ئۆيدىن چىقتى.

ئابدۇخالىق ئۇيغۇر ئالدىغا كېلىپ ئۆزىگە «نېمە ئىش» دېگەندەك قارىشىپ تۇرغان ئۆكىلىرىدىن سورىدى:

— سىلەر باغرىدىن كېلىۋىتىپ نېمە ئىش قىلىدىڭلار؟
ئىككى بالا بىر - بىرىگە قارىشىپ بېشىنى ساڭگىلىتىپ تۇرۇشتىن باشقا، گەپ قىلىشقا پېتىنالمىدى.

ئابدۇخالىق ئۇيغۇر

— راستىنى ئېيتىڭلار! ھە، ئابدۇساتتار گەپ قىل!
ئاكسىنىڭ قاتتىق ئاچچىقى كەلگەنلىكىنى تۇيغان
ئابدۇساتتار «شەرت - شەرت» قىلىپ بۇرنىنى تارتىپ
تۇرۇپ، سىڭلىسى بۇيۇنلەپمەن بىلەن بىردىن خەمەك
ئۈزۈۋالغانلىقىنى ئىقرار قىلدى. ئابدۇخالىق ئۇيغۇر ئەنەيتۇل يالاڭ
ئايغىدىن ئەپۇ سوراپ دەيدى:

— مەن سىزگە ناماقۇل بولاي، ھازىر زىياننى تۆلەپ بېرەيلى،
مەن بۇ ئىككىسىنىڭ ئەدەبىنى بېرىمەن.
ئەنەيتۇل يالاڭ ئاياغ ئورنىدىن تۇرۇپ سۇپىدىن يەرگە چۈشۈپ
قول قوشتۇرۇپ تەۋەزۇ بىلەن دەيدى:

— مەن ئالدىلىرىدا بەك خىجىل بولۇۋاتىمەن، مەن راستتىنلا
بىلمەي بۇ يەرگە كىرىپ قاپتىمەن، ھېلىغۇ ئىككى خەمەككەن،
ئىككى تاغار قوغۇننى ئالغان بولسىمۇ، ئۆزلىرىنىڭ ئۆكلىرى
ئىكەنلىكىنى بىلگەن بولسام، ئېغىز ئاچماستىم، راست گەپ، مەن
ياناي.

— توختاڭ، سەل تەخىر قىلىڭ.
ئابدۇخالىق ئۇيغۇر ئەنەيتۇلغا شۇنداق دەپ بولۇپ، غوجىدارنى
چاقىردى:

— نەسرۇللا ئاكا!
باش غوجىدار نەسرۇللا ھازىر بولدى.
ئابدۇخالىق ئۇيغۇر: سىڭغا بۇيرۇدى:
— بۇ ئادەمگە ئىككى كۈرە^① بۇغداي بېرىڭ، ئۇنىڭ
تاغىرىمۇ، بۇغداينى باغرىغا ئەپچىقىپ كېتىدىغان ئۇلغىمۇ
يوقكەن، ئايىت ئېشەكنى توقۇپ ئەپچىقىپ بەرسۇن، ئۇ بۇغداينى
ئۆيىگە يەتكۈزۈۋالسۇن.

① كۈرە — ئاشلىق ئۆلچەيدىغان ئەسۋاب، بىر كۈرە ئاشلىق قىرىق جىڭغا
باراۋەر.

– خوش!

ئۇلار ھويلىدىن چىقىپ كەتكەندىن كېيىن ئابدۇخالىق ئۇيغۇر
ئىككى ئۇكسىنى يېنىغا ئولتۇرغۇزۇۋېلىپ ئۇلارغا پەندى –
نەسەت قىلىپ دېدى:

– كىشىنىڭ نەرسە – كېرىكىگە قول ئۇزاتقۇچى بولماڭلار.
ئېسىڭلاردا بولسۇنكى، كىشىنىڭ ھەقىقىگە قول ئۇزارتىپ
ئوغرىلىق قىلىش پەسكەشلىك، نومۇسسزلىق، ئوغرىلار ئىنسانىي
غۇرۇرنى يوقاتقان ئىككى پۇتلۇق ھايۋانلاردۇر. دۇنيادا ئەڭ قەبىھ
يامان ئىشىنىڭ بىرى ئوغرىلىق، بۈگۈنكى بۇ قىلىقىڭلارنىسى
ئىككىنچى قايتا تەكرارلىماڭلار.

ئەڭ مۇھىم ئىش

ئابدۇخالىق ئۇيغۇر 1926 - يىلى سوۋېت ئىتتىپاقىدىن بىر كىنو ئاپپاراتى سېتىۋېلىپ ئالغاج كەلگەنىدى. مۇستەبىت ياكى زېڭىشەن ھۆكۈمىتى تۇرپاندا كىنو قويۇشنى مەنئى قىلغاچقا، شائىر بۇ ئاپپاراتنى ئۈرۈمچى ئۇچتاشتا ئولتۇرۇشلۇق جامال مۇتەئەسسىپنىڭ ئۆيىگە قويۇپ قويغان.

ئابدۇخالىق ئۇيغۇر ھەر يىلى بىر نەچچە قېتىم ئۈرۈمچىگە چىقىپ جامال سەيپۇلخانىنىڭ كىنودە تۇراتتى. ئۇلار كىنو قويۇپ كۆرەتتى، پاراخلىشىش ئارقىلىق. ئۇ چاغدا ئۈرۈمچىدە جامال سەيپۇلخانىنىڭ باشقا يەردە كىنو ئاپپاراتى يوق دېيىشكە بولاتتى. ئەزەلدىن كىنو كۆرۈپ باقمىغان كىشىلەر ئۇنىڭغا ھەيرانۇ ھەس بولۇشۇپ، ئۇنى «شەيتان ئويۇنى» دەپ ئاتىشاتتى. كېيىنكى چاغلاردا جامال سەيپۇلخانىغا بۇ بىر لەقەم بولۇپ سىڭىشىپ قېلىپ، ئادەملەر چاقچاق - ھەزىل قىلىپ ئۇنى «جامال شەيتان» دەپمۇ ئاتىشىپ يۈردى.

1932 - يىلى ئاۋغۇست ئېيىنىڭ بىر كۈنى، ئابدۇخالىق ئۇيغۇر ئۈرۈمچىگە چىقتى. ئۇ سەنئەتچىلەرنىڭ ئۆيىدە^① ئۇزۇن تۇرمايلا، ئۇچتاشقا جامال سەيپۇلخانىنىڭ ئۆيىگە باردى. جانجىگەر ئاغىنىسىنى كۆرگەن جامال سەيپۇلخانى ئىنتايىن خۇشال بولۇپ، شائىرنى قىزغىن كۈتۈۋالدى، شۇ كۈنى ئاخشىمى چوڭ زىياپەت

① ئابدۇخالىق ئۇيغۇر ئائىلىسىنىڭ ئۈرۈمچى سەنئەتخانىدا قورۇ - جايى

ۋە دۇكىنى بار ئىدى.

ئۆتكۈزۈپ ئابدۇخالىق ئۇيغۇرنى كاتتا مېھمان قىلدى، زىياپەتتىن كېيىن كىنو قويۇپ بەردى. كىنو تۈگەپ مېھمانلار بىر - بىرلەپ تارقىلىپ ئۆيلىرىگە قايتىشتى. مېھمانخانىدا ساھىبخانىدىن باشقا، ئابدۇخالىق ئۇيغۇر، ئۇنىڭ پېشقەدەم ئۇستازى ئەلى ئىبراھىموف، لۈكچۈنلۈك سەنخۇچىڭ لەقەملىك سودىگەر نىياز قاتارلىق ئۈچەيلەن قېلىشتى.

— چاي ئەكىرىڭلار، — دېدى تاشقىرىقى ئۆيگە قاراپ جامال مۇتتى.

— بىر مۇھىم ئىش بار مەسلىھەتلىشىدىغان، — دېدى ئابدۇخالىق ئۇيغۇر جامال مۇتتى بىلەن ئەلى ئىبراھىموفقا قاراپ. — نېمە ئىش؟

ئەلى ئىبراھىموف بىلەن جامال مۇتتى تەڭلا سورىدى سەل جىددىيلىشىپ.

دەل شۇ چاغدا جامال سەيپۇڭنىڭ سەككىز ياشلاردىكى كىچىك ئىنىسى ئىبراھىم مۇتتى بىر چەينەك چاي كۆتۈرۈپ كىردى. ئاكىسى ئۇنىڭغا مېھمانلارغا چاي قۇيۇشنى بۇيرۇدى. قولى ئەپچىل ئىبراھىم كىچىكلىكىگە باقماي خۇددى چوڭ ئادەملەردەك ئەدەپ بىلەن پىيالىلەرگە چاي قويۇپ مېھمانلارغا بىر - بىرلەپ تۇتۇشقا باشلىدى.

ئابدۇخالىق ئۇيغۇر كىچىككىنە ئىبراھىمغا بىر قاراپ قويۇپ دېدى:

— قۇمۇلدىن كەلگەن ئىشەنچلىك خەۋەردىن مەلۇم بولۇشىچە، يېقىنقى بىر جەڭدە خوجىنىياز ھاجىمنىڭ تاغچى پالگانلىرى دۈشمەندىن ئىككى ماكسىم پىلىموت ئولجا ئاپتۇدەك. بىراق، قوزغىلاڭچىلار ئارىسىدا ئۇنى ئىشلىتىشنى بىلىدىغانلار چىقماپتۇ. مۇمكىن بولسا، ماكسىم پىلىموتنىڭ تىلىنى بىلىدىغان ئىشەنچلىك بىر ئادەمنى قۇمۇلغا خوجىنىياز ھاجىمنىڭ قېشىغا ئەۋەتكەن بولساق بەك ياخشى بولاتتى.

— بۇ بىر مۇھىم ئىشكەن جۇمۇ، — دېدى ساھىبخانا جامال سەيپۇلك.

— شۇنداق، ھازىرقى پەيتتە خوجىنىياز ھاجىمغا ياردەم بېرىشىمىز ئەڭ مۇھىم، — دېدى ئابدۇخالق ئۇيغۇر تەكىتلەپ. ئەلى ئىبراھىموفمۇ بېشىنى لىگىشتىپ قويۇپ ئالدىدىكى پىيالنى قولغا ئېلىپ چايدىن بىر يۇتۇم ئوتلىۋېتىپ دېدى: — بىر ئادەم بار، ئۇ بۇ ئىشنىڭ ھۆددىسىدىن تولۇق چىقالايدۇ.

— ئۇ كىم؟ — ئىتتىكلا سورىدى ئابدۇخالق ئۇيغۇر ئۇستازىدىن.

— سىز ئۇنى تونۇيسىز، ئابدۇخالق، ھېلىقى تاتار مېخانىك قەييۇم ئابدۇساتتار ئوغلى ئادىتارۇپ، — دېدى ئەلى ئىبراھىموف كۈلۈمسىرەپ.

ئۆتكەن يىلى كىنو ئاپپاراتى بۇزۇلۇپ قالغاندا مېخانىك ئادىتارۇپ كېلىپ ئۇنى ياساپ بەرگەندى. ئابدۇخالق ئۇيغۇر ئادىتارۇپنىڭ سوۋېت كونسۇلخانىسىنىڭ مېخانىكى بولۇپ، ئۆز ۋاقتىدا سوۋېت ئىتتىپاقىدا قىزىل ئەسكەرلەر سېپىدە گىراژدانلار ئۇرۇشىغا قاتناشقانلىقىنى، ئۇنىڭ ئاپتوموبىلنىڭ تىلىنى بىلىدىغان ئۇستا تېخنىك ئىكەنلىكىنى ئەلى ئىبراھىموفتىن ئاڭلىغانىدى. — مېخانىك ئادىتارۇپ سىزچە ئىشەنچلىكمۇ؟ — سورىدى ئابدۇخالق ئۇيغۇر ئۇستازىغا قاراپ.

— ئۇ ئىشىنىشكە بولىدىغان ئادەم، — دېدى ئەلى ئىبراھىموف بېشىنى لىگىشتىپ تۇرۇپ قەتئىيەت بىلەن.

— ئۇ ئۆزى بۇ ئىشقا نېمە دەرگىن؟

ئەلى ئىبراھىموف ئابدۇخالق ئۇيغۇرغا قاراپ «بىلمەيمەن» دېگەن مەنىدە مۇرىسىنى قىسىپ قويدى.

ئۇلار بىر پەس مەسلىھەتلىشىپ بىر پىكىرگە كېلىشتى. ئەتىلىككە مېخانىك ئادىتارۇپنى مۇشۇ ئۆيگە چاقىرىپ، ئۇنىڭ

قۇمۇلغا خوجىنىياز ھاجى قوزغىلاڭچى قوشۇنىغا ياردەم ئۈچۈن بېرىش - بارماسلىقىنى ئۇقۇشۇپ باقماق بولۇشۇپ تارقىلىشتى. ئىككىنچى كۈنى ئەتىگەنلىك ناشتىدىن كېيىنلا جامال سەيپۇلخاننىڭ ئۆيىگە ئەلى ئىبراھىموف بىلەن ئېگىز بويلۇق، ئاق سېرىق كەلگەن مېخانىك ئادىتارۇپ كىرىپ كەلدى. جامال سەيپۇلخان داستانغا سېلىپ ئىككى مېھمانغا چاي كەلتۈردى. چاي ئىچىلىپ بولغاندىن كېيىن ئابدۇخالىق ئۇيغۇر مېخانىك ئادىتارۇپقا مەقسەت - مۇددىئانى تەپسىلىي سۆزلىدى.

مېخانىك ئادىتارۇپ ئابدۇخالىق ئۇيغۇرنىڭ ھەربىر گېپىنى دىققەت بىلەن ئاڭلىغاندىن كېيىن مۇشتەكتە تاماكا چېكىپ بىر ھازا ئويلىنىپ، ئۈندىمەي ئولتۇرۇپ قالدى. ئۇ كېيىن مۇشتەكتىكى قاتتىق بىر شوراپ، تاماكا ئىسسىنى پۇۋلۇۋېتىپ دېدى:

— مەن سىلەرنىڭ مىللىي ئازادلىق ھەرىكىتىڭلارنى قوللاپ قۇۋۋەتلەيمەن، ياردەم بېرىمەن، سىلەرنىڭ ئەركىنلىك، ئازادلىققا ئېرىشىشىڭلارغا تىلەكداشمەن. قۇمۇلغا بېرىپ خوجىنىياز ھاجى پارتىزانلىرىغا پىلىموت ئىشلىتىش، رېمونت قىلىشنى ئۈگىتىپ قويۇشىنىمۇ خالايمەن، بىراق، بىر مۇھىم ئىش بار. — نېمە مۇھىم ئىش؟ — قىزىقىپ سورىدى ئابدۇخالىق ئۇيغۇر.

— مەن ئۈرۈمچىنى تاشلاپ قۇمۇلغا كەتسەم، — دېدى ئادىتارۇپ، — ئۆيۈمدە مەلىكەخاننىم ئۈچ بالام بىلەن قالدۇ. ئۇلار پەقەت مېنىڭ ئىشلەپ تاپقان ئازغىنا پۇلۇمغىلا قاراشلىق، مەن كەتسەم، ئۇلار قانداق قىلىدۇ؟

— ئادىتارۇپ ئاكا، سىز ئائىلىڭىزنىڭ خەج - خىراجى خۇسۇسىدىن ۋايىم يېمەڭ، — دېدى ئابدۇخالىق ئۇيغۇر ئۇنىڭغا، — مانا مەن ھەر ۋاقىت مەلىكەخاننىمغا تۇرمۇش خىراجىتىنى يەتكۈزۈپ بېرىمەن.

ئەلى ئىبراھىموف ئادىتارۇپنىڭ مۇرىسىنى يېنىك قېقىپ

تۇرۇپ دەيدى:

— مەلىكەخانم بىلەن ئۈچ بالىڭىزنىڭ ھالىدىن مانا مەن خەۋەر ئالسىمەن، تۇرمۇش راسخوتىغا بولسا، ئابدۇخالىق بىلەن ئىككىمىز كاپالەتلىك قىلىمىز. دوستۇم، سىز بۇ جەھەتتىن تامامەن خاتىرجەم بولۇڭ.

— شۇنداق، ئادىتارۇپ ئاكا، ئائىلىڭىزنىڭ غېمىنى بىز يەيلى، سىز پات ئارىدا قۇمۇلغا قاراپ يولغا چىقىڭ، ھازىر خوجىنىياز ھاجىمنىڭ قوزغىلاڭچى قوشۇنى سىزدەك مېخانىكىغا تولمۇ موھتاج. ئۇنىڭ تاغچى پالگانلىرىغا ماكسىم پىلىمونتى باشقۇرۇش، قارىغا ئېتىش، بۇزۇلۇپ قالسا رېمونت قىلىپ ياساشنى ئۈگىتىپ بولۇپ، بۇ يەرگە قايتىپ كەلسىڭىزمۇ بولىدۇ، — دەيدى ئابدۇخالىق ئۇيغۇر. ئۇ شۇلارنى دەپ بولۇپ يانچۇقىدىن يۈز سەر كۈمۈش پۇل ئورالغان ياغلىقنى چىقىرىپ ئادىتارۇپقا بېرىۋېتىپ قوشۇپ قويدى، — بۇ سىزنىڭ يول خىراجىتىڭىز بولسۇن.

ئادىتارۇپ قەتئىي ئىرادىگە كەلدى. ئۇ:

— بولىدۇ، مەن باراي، سىلەرنىڭ بۇ ئىنقىلابىڭلارنىڭ غالىبىيەت مېۋىسىدە قازان شەھىرىدىن كەلگەن بىر تاتار ئوغللىنىڭمۇ ھەسسىسى بارلىقىنى ئۇنتۇمىساڭلار بولىدۇ، — دەيدى كۈلۈپ.

شۇ كۈندىن باشلاپ مېخانىك ئادىتارۇپ تەييارلىق قىلىشقا كىرىشىپ كەتتى. ئارىدىن ئون كۈندەك ئۆتكەندە، ئۇ ئابدۇخالىق ئۇيغۇرنىڭ خوجىنىياز ھاجىغا يېزىپ بەرگەن مەكتۇپىنى ئېلىپ ئۆتۈكىنىڭ چەمى ئاستىغا پۇختا يوشۇرۇپ، جىن شۇرېننىڭ قۇمۇلغا ئوق - دورا توشۇۋاتقان ئارقا سەپ تەمىنات قوشۇنى قاتارىغا ھارۋىكەش سىياقىدا قوشۇلۇۋېلىپ قۇمۇلغا يول ئالدى. قوشۇن ئۇزۇن يوللارنى بېسىپ قۇمۇلغا يېقىنلاشقاندا، ئۇ بىر كېچىدە غىپىدە قېچىپ كەتتى ۋە بىر قانچە كۈن يول مېڭىپ، ئىزدەپ يۈرۈپ، قۇمۇل تېغىدا تۇرۇۋاتقان خوجىنىياز ھاجىنى ئاخىر تاپتى.

ئۇ خوجىنىياز ھاجىغا ئابدۇخالىق ئۇيغۇر ئەۋەتكەن مەكتۇپىنى تاپشۇرۇپ، ئۆزىنىڭ كېلىش سەۋەبىنى ئىزھار قىلدى. خوجىنىياز ھاجى ئابدۇخالىق ئۇيغۇرنىڭ پۈتۈن تۇرپان خەلقى نامىدىن بولالمىغان ئىلھامبەخش مەكتۇپىنى ئوقۇپ ئىنتايىن ھاياجانلاندى، كۆڭلى شادلىققا تولۇپ، ۋۇجۇدىدا كۈچ - قۇۋۋەت ئۇرغۇدى. ئۇ مېخانىك ئادىتارۇپنى تولمۇ قىزغىن كۈتۈۋېلىپ، ئۇنىڭغا چوڭ ئىلتىپات كۆرسەتتى.

مېخانىك ئادىتارۇپ ئۈچ كۈن ئوبدان دەم ئالغاندىن كېيىن ئىشقا كىرىشىپ كەتتى. ئىككى ئايدىن ئوشۇقراق ۋاقىت ئىچىدىلا بىر نەچچە تاغچى مەرگەنگە پىلىمونتنى باشقۇرۇش، قارىغا ئېتىش، چۈۋۈپ قۇراشتۇرۇش، مايلاش، رېمونت قىلىشلارنى ئۈگىتىپ چىقتى. ئۇ تەربىيىلىگەن مەرگەنلەر پىلىمونتلا ئەمەس، بۇزۇلغان مىلىتىق، ئاپتوماتقا ئوخشاش ھەر خىل قوراللارنىمۇ رېمونت قىلىشنى ئۈگىنىۋالدى. مېخانىك ئادىتارۇپ تەربىيىلىگەن مەرگەنلەر كېيىنكى چاغلاردا جەڭلەردە ناھايىتى مۇھىم رول ئوينىدى.

مېخانىك ئادىتارۇپ خوجىنىياز ھاجىنىڭ رۇخسەت قىلمىغىنىغا قارىماي، دۈشمەنگە قارشى جەڭگە قاتنىشىشنى قەتئىي تەلەپ قىلىپ تۇرۇۋالدى. ئادىتارۇپنىڭ كۈچلۈك تەلپى خوجىنىياز ھاجىنى ئامالسىز قالدۇرغاچقا، ئاخىر رۇخسەت قىلدى. مېخانىك ئادىتارۇپ شېڭ شىسەينىڭ قوزغىلاڭچىلارغا قارىتا قوزغىغان 1932 - يىلى 12 - ئايدىكى قىشلىق ھۇجۇمغا قايتۇرما زەربە بېرىش جېڭىگە قاتناشتى. قارلىق تاغقا بېقىنلاشقان چاغدىكى بىر قېتىملىق جەڭ ئىنتايىن شىددەتلىك بولدى. مېخانىك ئادىتارۇپ جەڭدە ئاجايىپ قەھرىمانلىق كۆرسەتتى. ئۇ قىيا تاغنىڭ ئۈستىگە ماكسىم پىلىمونتنى ئەپچىل ئورۇنلاشتۇرۇۋېلىپ، قوغلاپ كېلىۋاتقان نۇرغۇن دۈشمەنلەرنى يەر چىشلىتىپ، قالغانلىرىنى چېكىندۈرۈشتە مۇھىم رول ئوينىدى. ئادىتارۇپ ۋە ئۇ تەربىيىلىگەن

پىلىموتچىلارنىڭ جەڭدە پىلىموت ئىشلىتىشىمۇ شۇ بىر قېتىملا بولۇپ قالدى. خوجىنىياز ھاجى ئادىتارۇپنى قوبۇل قىلىپ ئۇنىڭغا كۆپ رەھمەت ئېيتىپ ئىنئام بەردى، بىراق جەڭدە پىلىموت ئىشلىتىشكە روخسەت قىلمىدى.

— بىزنىڭ تاغچى پالگانلار مىلتىقى بىلەن بىر ئوقتا بىر دۈشمەننى چىنەپ يىقىتىدۇ، بىر تال ئوقنىمۇ زايە كەتكۈزمەيدۇ، — دېدى خوجىنىياز ھاجى ئادىتارۇپ ۋە ئۆزىنىڭ سەپداشلىرىغا قاراپ، — پىلىموت دېگەن بۇ قورال ئوقنىڭ ھەپسىرىكەن، بىر يېسىشتا «تاتاتلاپ» قانچە تال ئوق بىراقلا ئېتىلىدىكەن، بۇنىڭغا بىز نەدىن ئوق توشقۇزالايمىز، ھازىرچە بۇنى قويۇپ تۇرۇڭلار، كېيىنچە خۇدايىم بۇيرۇسا، نۇسرەت تېپىپ، تەمىناتىمىز ياخشىلىنىپ قالغاندا بىر گەپ بولار. ئادىتارۇپ شۇنىڭدىن كېيىنمۇ خوجىنىياز ھاجى رەھبەرلىكىدىكى قوزغىلاڭچىلار سېپىدە قېلىپ داۋاملىق جەڭگە قاتناشتى، كېيىنكى چاغدا قوزغىلاڭچى قوشۇن بىلەن تۇرپانغا كەلدى. ئۇ يەردىن مورى، گۈچۇڭلاردىكى جەڭلەرگە قاتنىشىپ، خوجىنىياز ھاجى جەنۇبىي شىنجاڭغا ئاتلانغاندىمۇ قوزغىلاڭچىلار سېپىدە بولدى. ئۇ كورلىدا خوجىنىياز ھاجى قوشۇنى بىلەن باسمىچى ماجۇڭنىڭ قوشۇنى ئوتتۇرىسىدا بولغان ئۇرۇشتا يارىدار بولۇپ دۈشمەنگە ئەسىرگە چۈشۈپ باتۇرلارچە قۇربان بولدى.

ئابدۇخالىق ئۇيغۇر ئادىتارۇپ قۇمۇلغا كەتكەندىن كېيىن، ئۆز ۋەدىسىگە سادىقلىق بىلەن ئەمەل قىلىپ ئۇنىڭ ئائىلىسىگە يېتەرلىك خىراجەت بېرىپ تۇردى.

خەلقىم كۈلگەندە كۈلمەن

جىن شۇرېن شىنجاڭنىڭ خاقانلىق تەختىگە چىققاندىن كېيىن خەلقنىڭ ئۈستىدىكى زۇلۇم - زورلۇق تېخىمۇ كۈچەيدى. بۇنىڭغا غەزەپ - نەپرەتتى تولۇپ تاشقان ئابدۇخالىق ئۇيغۇر 1930 - يىلى يازدا «دەردى دەۋران» دېگەن مۇخەممەسسىدە مۇنداق يازغانىدى:

ئۆتۈرمۇ بۇ ئۆمۈر، ئەپسۇس، ئارمانى نادامەتتە،
تېپىلماس شادلىق شەخس، ئۈمۈمەن، ھېچ ئالامەتتە،
قايان بارسام، قايان باقسام، ئۈمۈمەن، ئۇشبۇ ھالەتتە،
نەيەڭلىغ مەنپەئەت باردۇر، بۇ يەڭلىغ ئىستىقامەتتە،
چۈشەندۈرگۈچى يوقمۇ بۇنى دەۋرى جاھالەتتە.

زۇلمى ھەججاجدىن^① ئېشىپ، قىلدى زۇلۇم ئۈست -
ئۈستىگە،

ئاسارەت خورلۇقى، قۇللۇق ئىزاسى كۈندە يۈز تۈگە،
بۇيار جەبرەن ئاقارغان يۈزنى كۆرسە دەرىملار^② كۈگە^③،
بىرى - بىرىگە ياردەم بەرمىدى بۇ تەندە ھەر ئۈگە،
يېتەر زالىمنىڭ زۇلمى ئۆتتى جانىمغا ناھايەتتە.

① ھەججاج - مۇھەممەد ئەلەيھىسسالامنىڭ دەۋرىدە ئەلگە زۇلۇم قىلىپ

زالىم ئاتالغان پادىشاھ ھەججاج ئىبنى يۈسۈف.

② دەرىملار - دەرھال سۇۋاش، دەرھال مىلاش.

③ كۈگە - قازاننىڭ كۈيىسى، قارىسى.

خەلقنىڭ چېكىۋاتقان ئازاب - ئوقۇبەتلىرىدىن دىلى ئۇرتىنىپ،
قەلبى پارە - پارە بولۇۋاتقان شائىر ئۆزىنىڭ ئازابلىق ھېسسىياتىنى:

دەرد ئۈستىگە دەرد كەلدى،
كەلگەندىمۇ زەپ كەلدى.
زەرداب توشتى يۈرەككە،
بۇ جان قانداق پايلىمىغاي.

دەپ ئىپادىلىگەندى. پاك قەلبىدە لەنتى كونا دۇنياغا قارشى
غەزەپ - نەپرەتنى لاۋۇلداپ يانغان ئابدۇخالىق ئۇيغۇر خۇشخۇي
مىجەزى ئۆزگىرىپ، تېخىمۇ كەم سۆز، ئويچان بولۇپ كەتتى.
ئۇنىڭ شاد - خۇراملىق كۈلكىسى چىقىپ تۇرىدىغان چىرايىنى
ئاچچىق غەزەپ - نەپرەت ئىگىلىدى، دائىم قاپسىقى
تۈرۈلگەن، تىت - تىت بولغان ھالدا يۈرىدىغان بولۇپ
قالغانىدى.

شائىرنىڭ مىجەزىدىكى ئۆزگىرىش ئۇنىڭ دوست -
بۇرادەرلىرىنىڭ دىققىتىنى قوزغىدى. ئۇلار خىلمۇ خىل چارىلەرنى
قوللىنىپ ئەزىز بۇرادىرىنىڭ كۆڭلىنى ئېچىپ، ئۇنى خۇشال
قىلىشقا، كۈلدۈرۈشكە تىرىشاتتى.

1932 - يىلى كۈز كۈنلىرىنىڭ بىرىدە شائىرنىڭ دوستلىرى
مەسلىھەتلىشىپ ئۇنى تۇرپان يېڭىشەھەرنىڭ كۈنپېتىش
تەرىپىدىكى يار يېزىسى تەرىپىدىن كېلىدىغان ئۆستەڭنىڭ بويىغا
جايلاشقان مەنزىرىلىك ئارامگاھ - بولۇچىنىڭ تاللىقىغا باراۋەتكە
تەكلىپ قىلدى. باراۋەتنى ھېسامىدىن زۇپەر، ئەكبەرخان،
ھەببۇللا ئەپەندى، پولاتبايلار مەسلىھەتلىشىپ ئورۇنلاشتۇرغاندى.
ئۇلار سورۇننى قىزىتىش ئۈچۈن شۇ زاماندا تۇرپاندا خەلق
ئىچىدە «بۇرھان سوغ» دېگەن لەقەم بىلەن داڭقى چىققان، يار
يېزىسىدىكى بەگ مەھەللىسىدە ئولتۇرۇشلۇق ھەزىلكەش، گەپچى

بۇرھاننىمۇ تەكلىپ قىلغانىدى. باراۋەتنىڭ شەپسىنى ئاڭلىۋالغان يۈسۈپ پىپاڭ گەرچە تەكلىپ قىلىنمىغان بولسىمۇ، ئاللىبۇرۇنلا بولۇچىنىڭ تاللىقىغا بېرىۋالغانىدى.

ئابدۇخالىق ئۇيغۇر دوستلىرى بىلەن پەيتۇنغا ئولتۇرۇپ يېتىپ كېلىشكىندە، ئۇلارنى يۈسۈپ پىپاڭ ئالدىغا بېرىپ كۈتۈۋالدى. يۈسۈپ پىپاڭنىڭ ئۆزلىرىدىن بۇرۇنلا بۇ يەرگە چىققۇۋالغانلىقىنى كۆرگەن ھېسامىدىن زۇپەر چاقچاق قىلىپ:

— يارەنلەر، بۇرادىرىمىز يۈسۈپپايدا ئىككى خىسلەت بار دەپ تازىمۇ ئۇڭال قىپتىكەنمىز، ئۇنىڭدىكى ئۈچىنچى خىسلەت مانا بۈگۈن نامايان بولدى ئەمەسمۇ، — دەپ تۇمشۇقىنى كۈتۈرۈپ بۇرنى بىلەن ئىچىگە دەم تارتىۋىدى، ھەممەيلەن پاراقلشىپ كۈلۈشۈپ كەتتى.

ھەممىنىڭ كەينىدىن پەيتۇندىن چۈشكەن پولاتباي كۆزلىرىنى چىمچىقلىتىپ چاقچاققا قوشۇلدى:

— ھۆرمەتلىك دوستۇم ھېسامىدىن، يۈسۈپباينىڭ قايسى خىسلەتلىرىنى دەۋاتىدىلا؟

ھېسامىدىن زۇپەر بىلەن ھەبىبۇللا ئەپەندى خۇددى كېلىشىۋالغاندەكلا بىر قولىدا قۇش قانىتىدىن ياسالغان چىرايلىق يەلپۈگۈچنى تۇتۇپ، بىر قولى بىلەن بېلىنى تايىنىپ غادىيىپ تۇرغان بۇرھانغا قاراشتى. بۇرھان بۇ قاراشنى دەرھاللا سېزىپ ئۆزىنى رۇسلاپ، يەلپۈگۈچنى كۈتۈرۈپ ئۆزىنى ئىككى يەلپۈپ قويۇپ، چىرايدا روشەن ئېچىنىش ھېسسىياتىنى ئىپادىلىدى:

— ۋاي ئىسىت، ۋاي ئىسىت! پولاتباي مەن ئۆزلىرىنى ئەقىل-پاراسەتتە خېلى كامالەتكە يەتكەن مۆتىۋەرلەردىن دەپ ھېسابلاپ كەلسەم، بۈگۈن بۇ سەيلىگاھتا تازا چاندۇرۇپ قويدىلاغۇ، — ئۇ بېشىنى چايقاپ گېپىنى داۋام قىلىپ دەيدى، — ھەممىمىزگە ئايانغۇ، بىرنەچچىدىن، يۈسۈپاخۇن سۇخەنچى؛ ئىككىنچىدىن، ئۇنىڭ قېشىدا ئولتۇرغان ئادەم پاشا — چىۋىن قورۇمىسىمۇ بولىدۇ،

نېمىشقا دېسەك، ئۇنىڭ قولى ئىتتىك ...

— ھا — ھا — ھا!

— پىخ — خ — پىخ ...

قاتتىق كۈلكىدىن دەرەخ شاخلىرىدىكى قۇشلارمۇ چۆچۈپ
ئۇچۇپ كېتىشتى.

— ئۈچىنچىسىچۇ؟

— ئۈچىنچىسىنى تېخىچىلا ئۇقالمايۋاتاملا، ئۇنىڭ بۇرنىنىڭ
پۇراش سېزىمى ئۆزلىرىنىڭ قارا تايغانلىرىنىڭكىدىنمۇ ئۆتكۈر
ئىكەن ئەمەسمۇ.

— ھا — ھا — ھا!

— ھى — ھى — ھى!

بۇرھاننىڭ بۇ چاقچىقى يۈسۈپ پىياڭنىڭ ئوغىسىنى
قاينىتىۋەتتى. ئۇ خۇددى كىچىك بالدەك چىملىقتىن بىر پارچە
لاينى قولغا ئېلىپ بۇرھاننى ئۇرىمەن دەپ دوغىلاق، سېمىز
گەۋدىسىنى ئىرغاڭلىتىپ يۈگۈرۈۋېدى، بۇرھان ئەپچىللىك بىلەن
ئۆزىنى بىر تالنىڭ كەينىگە ئالدى. ئاچچىقىغا پايلىمىغان يۈسۈپ
پىياڭ ئىتتىك يۈگۈرەيمەن دەپ بەرگە قارىماي يۈگۈرۈپ بىر
كۈتەككە پۇتلىشىپ قاتتىق دەلدەڭشىپ كەتتى — دە، بېشىدىكى
شاپاق دوپپىسى نېرىغا ئۇچۇپ چۈشتى. ئۇ خۇددى كىچىك بالدەك
پارقىراپ تۇرغان سۈرمەل بېشىنى دەرھال ئىككى قولى بىلەن
چاڭگاللاپ تۇتۇۋېلىپ دوپپىسىغا ئېتىلدى. ئۇنىڭ بۇ غەلىتە
ھەرىكىتىدىن ئەتراپتا قاراپ تۇرغانلارنىڭ كۈلكىسى ئەۋجىگە
كۆتۈرۈلدى. ئۈچىيى ئۈزۈلگۈدەك قاتتىق كۈلۈپ قورسىقى
سانجىپ ئاغرىشقا باشلىغان ھەببۇللا ئەپەندى قورسىقىنى
تۇتقىنىچە ئابدۇخالىق ئۇيغۇرنىڭ يېنىدا يەرگە ئولتۇرۇۋالدى،
پولاتباي بىلەن ئەكبەرخان كۆزلىرىدىكى ياشنى ئېرتىشقىنىچە
خىرىلداپ كۈلۈۋاتاتتى.

— بولدى، ئاداش، بۇ يەردە سېنى تاز دەيدىغان ھېچكىم يوق،

دوپپاخنى ئېلىشقا ئالدىرىما، - بۇرھان شۇنداق دەپ، دەرەخنىڭ كەينىدىن چىقىپ، غىپلا قىلىپ ھېسامىدىن زۇپەرنىڭ قېشىغا كېلىۋالدى، ئاچچىقىدىن يېرىلىپ كەتكۈدەك بولغان يۈسۈپ پىپاڭ دوپپىسىنى ئالمان - تالمان باستۇرۇپ كىيىۋېلىپ، بىر چاڭگال لايىنى بۇرھانغا ئېتىۋېدى، لاي يېرىپ ھېسامىدىن زۇپەرنىڭ شىلەپسىگە تېگىپ بېشىدىن ئۇچۇرۇپ يەرگە چۈشۈرۈۋەتتى.

- ئۆزۈمگە جۈرە تاپاي دەۋاتامسىز، يۈسۈپباي، ئاداشتىڭىز، ھېسامىدىننىڭ بېشىدىكى چاچنىڭ قويۇق، قارىلىقىنى كۆرمىدىڭىزمۇ؟ - دېدى ئەكبەر خان يۈسۈپ پىپاخنى جىلە قىلىپ. - بولدى، بولدى، بۇرادەرلەر، ئۇنى تاز دەپ خاپا قىلمايلى، - دېدى بۇرھان بەلبۇگۈچنى پۇلاڭلىتىپ،

- بۇگاھنى بوزەك ئەتمەسەڭ، قىيامەتتە سورىقى بار دەپ، يۈسۈپ ئاخۇن بىلەنلا بوپقالدىڭلارغۇ، قاراڭلارچۇ، ئۇ بىچارە تەرلەپ، پىشىپ ھالىدىن كېتەيلا دەپ قالدى، - دېدى ئابدۇخالىق ئۇيغۇر مېيىقىدا كۆلۈپ.

- چاقچاق، يارەنلەر، چاقچاق، قېنى ئولتۇرۇپ پاراڭلىشايلى، - دېدى ھېسامىدىن زۇپەر دەرەخ سايىسىگە سېلىنغان كېڭىز، كۆرپىگە ھەممەيلەننى تەكلىپ قىلىپ.

- قېنى ئولتۇرايلى، - دېيىشىپ ھەممەيلەن چۆرىدىشىپ ئورۇن ئېلىشتى. ئۈستەڭدىكى سۇدا يۈز - قولىنى يۇيۇپ كەلگەن يۈسۈپ پىپاڭ بۇرھاننىڭ يېنىدىن ئورۇن ئالدى.

ئابدۇخالىق ئۇيغۇر ۋە ئۇنىڭ دوست - بۇرادەرلىرى سورۇن تۈزۈشۈپ ئولتۇرغان جاي پۇلۇچىنىڭ تاللىقىنىڭ دەل ئوتتۇرىسى ئىدى. بۇك - باراقسان ئۆسكەن يوغان تاللار، ئاسمان - پەلەككە بوي سوزغان قۇچاق يەتكۈسىز تېرەكلەر، زۇمرەتتەك سۈزۈك سۇ تولۇپ ئېقىۋاتقان ئۈستەڭ بويىدىكى ئېگىز ئۆسكەن قويۇق ئوت - چۆپلەر، تاللارنىڭ شاخلىرىغا چىرمىشىپ ئۆسۈپ ئاجايىپ كۆرۈنۈشلەرنى ھاسىل قىلغان چىڭگىلىك، بۇگۈمەچلەر، تۈرلۈك

قۇشلارنىڭ سايىراشلىرى، سۇدىن چىقىۋاتقان سالقىن، ساپ ھاۋا كىشىگە ھۇزۇر بېغىشلايتتى. تەبىئەتنىڭ بۇ گۈزەل مەنزىرىسى ئابدۇخالىق ئۇيغۇرنىڭ ئەلەملىك قەلب يارىسىغا مەلھەم بولۇپ، بىر پەسلىككە ئۇنى سۆيۈندۈرۈپ، خەستە كۆڭلىنى خۇش قىلغان بولسىمۇ، ئۇ دوستلىرىنىڭ كۈلكە - چاقچاقلىرىغا بۇرۇنقىدەك قوشۇلۇپ كەتمىدى. كاۋاپچى ئابدۇرېھىم ناۋاينىڭ ماي تەپچىپ قىزىرىپ پىشقان گۆش گىردىسىمۇ، زىرە قاتارلىق دورا - دەرەك پۇراپ تۇرغان مەزىلىك كاۋاپلىرىمۇ ئابدۇخالىق ئۇيغۇرنىڭ ئاغزىغا تېتىمىدى. شائىرنىڭ ئاق قاشقىر ئۈزۈمگە ئامراقلىقىنى بىلىدىغان ئەكبەرخان ياردىكى بېغىدىن ئالاپتەن بىر سېۋەت تازا مەي باغلاپ پىشقان، سۈزۈكلۈكىدىن ئىچىدىكى ئۇرۇقى كۆرۈنۈپ تۇرغان ئېسىل ئاق قاشقىر ئۈزۈمدىن ئەكەلتۈرگەنىدى. ئۇ ئەكبەرخاننىڭ كۆڭلىنى دەپلا بىر ساپاق ئۈزۈمنى قولغا ئېلىپ تۆت-بەش تال ئۈزۈپ يەپلا قالغىنىنى داستىخانغا تاشلاپ قويدى. بۇرھان بىلەن يۈسۈپ پىپاڭنىڭ سورۇندىكىلەرنى ئۈچەيلىرى ئۈزۈلگۈدەك كۈلدۈرۈۋەتكەن ھەزىل - چاقچاقلىرىغىمۇ ئۇ مېيىقىدىلا كۈلۈپ قويۇپ، لەۋلىرىنى سەل - پەللا قىمىرلىتىپ لەپشىرىن بىر ئىپادە بىلەن ئۇلۇغ - كىچىك تىنىپ قوياتتى. ھەببۇللا ئەپەندى پىيالىلەرگە چىرايلىق كوزىدىن مۇسەللەس قويۇشقا باشلىدى. ئابدۇخالىق ئۇيغۇر كەينى - كەينىدىن ئۈچ پىيالىنى بوشاتتى. شائىرنىڭ كەيپى كۈتۈرۈلگەنلىكىنى سەزگەن ئەكبەرخان بۇرھانغا «قېنى سۆزلە» دەپ ئىشارەت قىلدى.

بۇرھان قولىدىكى پىيالىنى بوشىتىپ ئالدىغا قويدى - دە، يېنىدا تۇرغان بەلبۇگۈچنى قولغا ئېلىپ ھەممەيلەنگە تەكشى بىر قۇر قاراپ چىقىپ دېدى:

— يېقىندا يامۇلدا بولۇپ ئۆتكەن بىر قىزىق ۋەقەنى ئاڭلاشتىلايمىكەن؟

— قېنى، بۇرھان بەگ سۆزلىسىلە، بىز تېخى ئۇنداق قىزىق

ئىشنى ئاڭلىمىدۇق، - دېدى ھەببۇللا ئەپەندى.
بۇرھان يەلپۈگۈچتە ئۆزىنى يەلپۈپ تۇرۇپ سۆزلەشكە باشلىدى:

- ھەر قايسى كاتتىلىرىمىزغا مەلۇملۇق، ئامبال چۇداخەننىڭ يەتتە كېنىزىكى بار، ئۇلار ئامبالغا ئاش - تاماق، قورۇما ئەپچىقلىقى ئاشخانغا كىرىپ چىقىپ تۇرۇشىدۇ، ئامبالنىڭ تامىقىنى ئېتىۋاتقان ھېلىقى يۈسۈپ ئاشپەز ئۆزى شوخ نېمە ئەمەسمۇ، كېنىزەك قىزلارنىڭ باشلىقىنى ئاشخانغا كىرىسلا قىزىق گەپ، كۈلكە - چاقچاق قىلىپ، گۆش - ماي يېگۈزۈپ ئۆزىگە مايىل قىلىۋاپتۇ، ئۆزىمۇ ئەپچىل بىرىمە ئەمەسمۇ ئۇ. بۇرناكۇن چۈشلۈك تاماق ۋاقتىدا يۈسۈپ ئاشپەز قازانغا ياغنى قويۇپ، گۆش، پىيازنى سېلىشىغا ھېلىقى چىرايلىق باشلىق كېنىزەك قاش - كۆزىنى ئويىتىپ، لەرزىن دەسسەپ، يۈسۈپ ئاخۇننىڭ يۈرىكىگە ئوت يېقىپ ئاشخانغا كىرىپ كەپتۇ. ئۇنى كۆرگەن يۈسۈپ ئاخۇن خۇددىنى يوقىتىپ ئۇ چىرايلىق بىلەن شۇنداق شېرىن پاراڭغا چۈشۈپ كېتىپتۇكى، ئەيىۋەنناس، قازاندىكى قورۇما كۆيۈپ ئاشخاننىڭ ئىچىگە ئاچچىق بۇس بىر كەلگەندىلا چۆچۈپ قورقۇپ كېتىپتۇ. بىچارە يۈسۈپ ئاخۇن خۇددى تايغاننى كۆرگەن توشقان دەك سەكرەپ يۈرگۈدەك، ئۇ قورۇمىنى ئىككىنچى قېتىم راسلىغۇچە خېلى بىر كەم بوپتۇ. قورۇمىنى تولا كۈتۈپ چىدالمىغان چۇداخەن دەرغەزەپكە كېلىپ كېنىزەكنى بىر شاپىلاق ساپتۇ، يۈسۈپ ئاشپەزگە قاتتىق دەشنام بېرىپتۇ.

- ھا، - ھا، - ھا!

- پىخ، - پىخ!

سورۇندا كۆتۈرۈلگەن كۈلكىگە قوشۇلماي ئولتۇرغان ئابدۇخالىق ئۇيغۇرغا ئەكبەر خان بىر پىيالە مۇسەللەس تۇتۇۋېتىپ دېدى:

– يارەنلەر، شائىرىمىزنىڭ شېئىرلىرىنى ئاڭلىمىغىلى خېلى كۈنلەر بولدى، ئۇ بىر شېئىر ئوقۇپ بەرسە، قانداق؟
– ئاغزىلىرىغا ناۋات، ئەكبەرخان تۆرەم، مەنمۇ شۇنى دەپ دەپ ئولتۇرغان، – دەپدى يۈسۈپ پىپاك مايلشاشخۇ سېمىز يۈزىدىكى تەرلىرىنى بېلىدىكى پوتسىنىڭ ئۇچى بىلەن ئېرتىپ تۇرۇپ.

– قېنى، بۇرادەر، – دەپدى ھەببۇللا ئەپەندىمۇ ئابدۇخالىق ئۇيغۇرغا قاراپ.

شائىر قولىدىكى پىيالىنى بىر كۆتۈرۈشتە بوشاتتى – دە:
– بىر نەچچە كۈندىن بېرى مېڭەمگە بىر پىكىر كېلىۋالدى، مىسرالارمۇ كۆڭۈل دەپتىرىمگە پۈتۈلۈپمۇ قالغان، شۇغىنىسى تېخى قەغەزگە چۈشۈرۈلمىگەن، خەيرىيەت، ئاشۇ شېئىرنى ئوقۇپ باقاي، تولۇقلاپ ئالۇرمىز، – دەپدى كۆپچىلىككە قاراپ.
ئولتۇرغانلار:

– قېنى ئوقۇسلا، – دېيىشتى بىردەك.
ئابدۇخالىق ئۇيغۇر قولىدىكى پىيالىنى داستىخانغا قويۇپ ئوقۇشقا باشلىدى:

يىلدىكىدىنمۇ ھاۋا ئىسسىقتا تۇرپان قىزىدى،
ئوت بولۇپ ۋاللاھۇ ئالەم نەچچە چەندان قىزىدى.

دەل – دەرەخلەر تاشلىدى ياپراق، كەتتى بوستان سارغىيىپ،
ئوت ئىچىدە ھۆپ ئۇرۇپ يۈسۈپ پىپاك قىزىدى.

بۇ مىسرالارنى ئاڭلىغان يۈسۈپ پىپاك تاۋكادا دو تىكىپ ھەممىنى ئۇتۇۋالغان قىمارۋازدەك كالتە بوينىنى سوزۇپ، مەيدىسىنى ئالدىغا چىقىرىپ «شائىر مېنى شېئىرغا قېتىۋاپتۇ» دېگەندەك مەغرۇرانە ھالدا يېنىدىكىلەرگە قاراپ قويدى.

— دۇرۇس، تازا جايدا، — دېدى بۇرھان ئۆزىنى يەلپۈپ تۇرۇپ. ئابدۇخالىق ئۇيغۇر بۇرھانغا لەپىدە بىر قاراپ قويۇپ، ئوقۇشنى داۋام قىلدى:

قانچە سوغلۇق قىلىسمۇ، مۇزدەك پاراخىدىن گەپ ئېچىلىپ، يەلپۈگۈچ تۇتقان غادا يىغان ياردا بۇرھان قىزدى.

— ھا، — ھا، ھا! مانا، مانا، راست كېلىشىپتۇ، — دېدى يۈسۈپ پىپاڭ كۈلكىدىن ئۆزىنى توختىتىۋالماي. ئابدۇخالىق ئۇيغۇر شېئىرنىڭ داۋامىنى ئوقۇدى:

يۈسۈپ ئاشپەز چۇداخەننىڭ كېنىزىكىگە يۇقۇپ،
ئارقىدىن تاڭگودا^① خوپ تۈزلۈك پالاخمان^② قىزدى.

خۇددى ياغ ئالغان قاپاقتەك سوڭۇسۇۋازنىڭ بېشى،
تەرلىدى، سۇ بولدى چېپ - چېپ تىنەنتى مېھمان قىزدى.

مەنسىزدۇر بۇ قىزىشلار، قىلچىمۇ نەتىجىسىز،
ئۇيغۇرا، بازغاننى ئال، تۆمۈرمۇ چاپسان قىزدى.

ئابدۇخالىق ئۇيغۇر شېئىرنى ئوقۇپ بولغاندا، سورۇن ئەھلى سۈكۈت ئىچىدە خىيالغا چۆكۈپ ئولتۇرۇپ قېلىشقانىدى. بۇ جىمجىتلىقنى بۇرھان بۇزدى:

— ئۆزلىرىگە مىڭ قەتلە رەھمەت، شائىرىم، ئۆزۈم ئاددىي

① تاڭگو - قىزىغان قازان.

② پالاخمان - قورۇما مەنىسىدە.

ئابدۇخالق ئۇيغۇر

ئادەم بولساممۇ، ئۆزلىرىدەك كاتتا شائىر مېنى شېئىرلىرىدا تىلغا ئاپتىلا، ئۆزلەنىڭ شېئىرلىرى چوقۇم پىر ئۇستاز ھەزرىتى نەۋائى، ئابدۇرېھىم نىزارى، قىسسۇرى شېئىرلىرىغا ئوخشاش ئەۋلادتىن ئەۋلادقا قېلىپ، خەلقنىڭ قەلبىدە ياشايدۇ. «بۇغداينىڭ بانىسىدا قارىمۇق سۇ ئىچىپتۇ» دېگەندەك مەندەك بىر ئادەمنىمۇ كېيىنكى ئەۋلادلار تىلغا ئالدىغان بولدى ئەمدى.

بۇرھاننىڭ بۇ گېپىنى ئاڭلىغان يۈسۈپ پىپاك دەرھال ئورنىدىن تۇرۇپ قول قوۋۇشتۇرۇپ، ئابدۇخالق ئۇيغۇرغا تەزىم قىلدى - دە:

— رەھمەت، رەھمەت، مەنمۇ بۇرھاننىڭ دېگەننى دېمەكچىدىم، — دېۋىدى، ھەممەيلەن پاراقىدە كۈلۈشۈپ كەتتى.

ئابدۇخالق ئۇيغۇر مېيىقىدا كۈلۈپ قويۇپ ئۈنچىقىمدى. بىر پەس ھەركىم ئۆزىچە يېنىدىكى ھەمداستىخنى بىلەن پاراڭلىشىپ ئولتۇرۇشتى. بىر كەمدە پولاتباينىڭ ئابدۇخالق ئۇيغۇردىن سورىغان سوئالى ھەممەيلەننىڭ دىققىتىنى جەلپ قىلدى.

— ئابدۇخالق، بىلىمدىم، سىلگە زادى نېمە بولدى؟ خېلى زامانلار بولدى، قاپاقلىرى ئېچىلماي كەتتىغۇ، قاچانمۇ كۈلۈپ يۈرەلا؟

ئابدۇخالق ئۇيغۇر چوڭقۇر نەپەس ئېلىپ ۋەزىمىن ئاھاڭدا دېدى:

— خەلقىم زۇلۇم - كۈلپەتتىن قۇتۇلۇپ، تەڭلىك، ھۆرلۈك، ئازادلىققا ئېرىشىپ، شادۇ خۇرام كۈلگەن كۈنى مەنمۇ كۈلمەن.

غەيرىتىڭىدىن ئايلىناي

- 1932 - يىلى 10 - ئاينىڭ ئاخىرىدىكى جۈمە كۈنى ئىدى. چۈشتىن كېيىن يېڭىشەھەر قازىخانا مەسچىتىدە جۈمە نامىزىنى ئوقۇغان جامائەت نامازدىن تاراپ مەسچىتتىن چىقىشقا باشلىدى. ئابدۇخالىق ئۇيغۇر بىلەن ھېسامدىن زۇپەر مەسچىتتىن چىقىپ پاراخلىشىپ تۇراتتى، ئۇلارنىڭ قېشىغا ئەكبەرخان، پولاتباي، ھەبىبۇللا ئەپەندى، ئابدۇراخمان قارى، لىتىپ ئەپەندى، ئەنەيتۇللا ئەپەندى، زۇنۇن تۆمۈرى، مۇمىن ئەپەندىلەر بىرىنىڭ كەينىدىن بىرى كېلىشتى. ھېسامدىن زۇپەر ئابدۇخالىق ئۇيغۇرغا قاراپ: - بۈگۈن جۈمەگە كەلگەن جامائەت ناھايىتى كۆپكەن جۈمۇ، - دېدى مەنىلىك ھالدا.
- ئادەتتە مۇنچىلىك جىق جامائەت يىغىلمايدىغان، - دېدى ھەبىبۇللا ئەپەندى مەسچىتتىن چىقىۋاتقان نامازخانلارغا قاراپ. - بۈگۈن ۋەز ئېيتىشنىڭ تازا پۇرسىتى كەپتۇ، - دېدى ئەكبەرخان.
- توغرا، مەنمۇ ھازىر شۇنى ئويلاۋاتىمەن، - دېدى ئابدۇخالىق ئۇيغۇر.
- تەييارلىقلىرى بار ئىكەن - دە شائىر، - دېدى پولاتباي. ئابدۇخالىق ئۇيغۇر بېشىنى لىگىشىپ قويدى.
- ھېسامدىن زۇپەر:
- تۆمۈرنى قىزىقىدا سوقايلى، جامائەت تارقىماستا، مەن دەرھال ئېلان قىلىۋېتەي، - دېدى سەل جىددىيلىشىپ.
- ئابدۇخالىق ئۇيغۇرنىڭ دوستلىرى «تېز بولسىلا» دېيىشتى.

ھېسامىدىن زۇپەر جامائەتكە قاراپ ئۈنلۈك توۋلىدى:
— جامائەت، ھازىر شائىر ئابدۇخالىق ئۇيغۇر ۋەز ئېيتىدۇ،
تارقىلىپ كەتمىگىزلەر!
كىشىلەر توپىدىن:
— شائىر گەز ئېيتقۇدەك، توختاڭلار! — دېگەن ئاۋازلار
كۆتۈرۈلدى.

ئادەملەر قازىخانا مەسچىتى ئالدىدىكى بۇ سەيناغا يېقىنلاشتى.
— پوش، پوش! مەن ئوتۇۋالاچۇ، — ساۋۇت مەزىن
بېشىدىكى يوغان سەللىسىنى تۈزەشتۈرۈۋېتىپ ۋارقىرايتتى. ئۇ
ئادەملەر توپى ئىچىدىن قىستىلىپ يۈرۈپ شائىرنىڭ يېنىغا كېلىپ
سالام — سەھەتتىن كېيىن قول ئېلىشىپ كۆرۈشتى. ئۇنىڭ
كەينىدىن يۈسۈپ پىپاڭ، سىدىق ئوسمان، مۇپتۇل ئاخۇن، ساجىت
ھاجى، بۇرھان سوغمۇ قىستىلىشىپ يۈرۈپ ئابدۇخالىق ئۇيغۇرغا
يېقىنلاشتى.

ئابدۇخالىق ئۇيغۇر بۇرھان سوغ بىلەن سالاملىشىۋېتىپ:
— ئۆزلەمۇ كەپتىكەنلا — دە، — دېدى.

بۇرھان سوغ ئادىتى بويىچە غاداىغان پېتى:

— شائىرنىڭ گەزىنى ئاڭلىماي قالساق، باغقا كىرىپ ئۈزۈم
يېمەي قايتىپ چىققاندىك ئىش بولمامدۇ، ئەتىگەندىلا قاپقىم
تارتىپ تۇرغان، — دېدى قىزىقچىلىق قىلىپ.
— بۇ بۇرادىرىمىز كېچىچە شائىرنىڭ گەز ئېيتقىنىنى چۈشەپ
چىققان گەپ، — دېدى يۈسۈپ پىپاڭ بۇرۇتتىنى تولىغاپ.
كۆپچىلىك كۈلۈشۈپ كەتتى.

— بۈگۈن ئادەم بەك كۆپ يىغىلدى. بىر جوزا تېپىپ كەلسەك،
شائىر ئۇنىڭ ئۈستىگە چىقىپ سۆزلىمىسە، چەتتە تۇرغانلار
ئاڭلىماي قالمۇرمىكەن، — دېدى ھېسامىدىن زۇپەر ئەتراپتا
تۇرغان سانجاق — سانجاق ئادەملەرگە قاراپ.

بۇ گەپنى ئاڭلىغان زۇنۇن تۆمۈرى:

— مەن بىر جوزا ئەپكەلەي، — دەپ توپ ئىچىدىن چىقىپ كەتتى.

ھايال ئۆتمەي ئۇ ئىككى ياشقا بىر جوزا ئۈستىگە چىقىپ.

— قېنى، مەرھەمەت، باشلىسىلا ئەمدى، — دېيىشتى دوست - بۇرادەرلەر شائىرغا.

بېشىغا ئاق گۈللۈك يېشىل دوپپا، ئۇچىسىغا سۇر سارجىدىن تىكىلگەن پەلتۇ كىيگەن ئابدۇخالىق ئۇيغۇر جوزا ئۈستىگە چىقىپ مەيدانغا بىر قۇر نەزەر تاشلىدى، بەقەسەم تون كىيىپ يوغان سەللە ئورغان ئاپئاق ساقاللىق داموللاملار، باشلىرىغا ئەپچىلگىنە سەللە ئوراپ يەكتەك كىيىشكەن تالىپلار، ھەر خىل كىيىنگەن دېھقانلار، ھۈنەرۋەن - كاسىپلار، سۈلەتلىك سودىگەرلەر، ئاددىي تىجارەتچىلەر، ياش بالىلار، جۈل - جۈل كىيىملىك مۇساپىرلار بولۇپ مىڭدىن ئوشۇق ئادەم ئۇنىڭغا قاراپ تۇرۇشاتتى. بۇ ئۇنىڭ ئاممىغا يېقىندىن بۇيان بەشىنچى قېتىم نۇتۇق سۆزلىشى ئىدى. شائىرنىڭ ئۆتكۈر كۆزلىرى يۇرتداشلىرىنىڭ ھەسرەت - نادامەت، پىغان ئۇچقۇنلىرى چاقناپ تۇرغان كۆزلىرى بىلەن ئۇچراشقاندا، يۈرىكى ئۆرتىنىپ ئۆزىنى تەستە بېسىۋالدى. ئوڭ قولىنى كۆكرىكىگە قويۇپ «ئەسسسالامۇ ئەلەيكۇم جامائەت!» دەپ جامائەتكە سالام بەرگەندىن كېيىن، ئاۋازىنى قويۇۋېتىپ ئۈنلۈك سۆزلەشكە باشلىدى:

— ھۆرمەتلىك ئەزىز قېرىنداشلار، بىزنىڭ ئەمگەكچان، ئەقىل - پاراسەتلىك، باتۇر ئەجدادلىرىمىز ئەسىرلەردىن بۇيان قان - تەر ئاققۇزۇپ گۈللەندۈرۈپ كەلگەن بۇ ئانا ماكانىمىز باي - باياشات، مەمۇرىيلىق، ئەلۋەكچىلىككە تولغان، «ئالتۇن، كۈمۈشنىڭ كانى» دەپ داخقى ئالەمگە پۇر كەتكەن جەننەتتەك بىر گۈزەل يۇرت ئىدى. كۈندۈزنىڭ كېچىسى، كۈلكنىڭ يىغىسى بار دېگەندەك، ياڭ زېڭىشىن، جىن شۇرپىدەك فېئودال مىلتارىستلار رۇدۇپايدەك يەلكىمىزگە مىنۇبلىپ، بۇ ئانا

ماكانمىزغا ھۆكۈمران بولۇۋالدى، ئۇلار چاھار باغلاردىكى گۈل - گۈلىستانلارنى دەسسەپ - چەيلەپ نابۇت قىلىۋاتقان قاۋانلاردەك بىزنىڭ بەختىمىزنى پايخان قىلدى. نەپسى بالا ئەجدىھادەك مال - مۈلكىمىزنى، يەر - سۈيىمىزنى، ھەتتا يەيدىغان ئاشلىقىمىزدىن تارتىپ ھەممىنى ھاپ ئېتىپ يۇتۇۋالماقتا. ئۇنىڭغا تويىمىغاندەك يەتتە باشلىق يالماۋۇزدەك قېنىمىزنى شوراپ بىز بىگۇناھ پۇقرالارنى ئۆلۈم گىردابىغا ئىتتىرمەكتە. بۇ مۇستەبىت زالىم ھۆكۈمرانلار يۇقىرىدا مىلتىرىست ھۆكۈمەتكە، تۆۋەندە جاڭجۇن، دوتەي، شەتەي، ئامبال دېگەندەك غالىچىلىرىغا تايىنىپ، بىگۇناھ پۇقرالارنىڭ بېشىدا قانلىق قىلىچىلىرىنى ئويناتماقتا. ئۇلارنىڭ قىلمىغان ۋەھشىلىكى، ئەسكىلىكى قالمىدى. بۇ ئادەم قېلىپىدىن چىققان قانخورلار خەلقىمىزنىڭ ئەدىلى-ئادالەت ئۈچۈن جان تىككەن چىلانلار، لىگالار، ئامىرلار، مۆيدىن خەلىپە، ئەمەت قاتارلىق باتۇر، ئوت يۈرەك ئوغلانلىرىمىزنى ياۋۇزلارچە قەتل قىلدى. ئۇنى ئاز دەپ كالىسىنى كېسىپ كۆچىلەرغا ئېسىپ سازايى قىلدى ... - ئابدۇخالىق ئۇيغۇر سۆزلەپ مۇشۇ يەرگە كەلگەندە، ئۆپكىسى ئۆرۈلۈپ ئۇنى تىترەپ كەتتى.

غەزىپىگە پايلىماي ھېسامىدىن زۇپەر مۇشتىنى چىڭ تۇگۇپ ئوڭ قولىنى ئېگىز كۆتۈرۈپ قاتتىق توۋلىدى:

- يوقالسۇن زالىملار!

- يوقالسۇن زالىملار! - ھېسامىدىن زۇپەرگە ئەگەشكەن جامائەتنىڭ بىردەك توۋلىشى بىلەن يېڭىشەھەر بازىرى لەرزىگە كېلىپ دۇكانلارنىڭ ئىشىك - دېرىزىلىرى تىترەپ كەتتى.

ئابدۇخالىق ئۇيغۇر سۆزلەشنى داۋام قىلدى، مەيدان شۇنچىلىك تىمتاسلىققا چۆمگەندىكى، كىملىرىنىڭدۇ ئېغىر پۇشۇلداشلىرى، ئاللىكىملىرىنىڭ ئازابلىق ئاھ ئۇرۇشلىرى ئېنىق ئاڭلىناتتى.

— بىزنىڭ نۇرغۇن بىگۇناھ قېرىنداشلىرىمىز يامۇلنىڭ زىندانلىرىدا ئېغىر جازالىنىپ ناھەق ئۆلۈپ كەتتى. نۇرغۇن دېھقانلىرىمىز قۇمۇلغا ئالۋان توشۇپ ئات - ئۇلاغلىرىدىن ئايرىلىپلا قالماي، بوران شۇبىرىغان، قاتتىق سوغۇقتا توڭلاپ بىشەجەل ئۆلۈپ كەتتى. بۇنىڭ دەۋاينى ئاڭلايدىغان ئورۇن يوق. قېرىنداشلىرىمىزنىڭ خۇنى بىر داچەنگىمۇ ئەرزىمەيدىغان، ئەخلەت - چاۋادەك قەدرى يوق نەرسىمۇ؟ پۇقراغا چۈشۈۋاتقان ئالۋان - ياساق، باج - سېلىقنىڭ ئېغىرلىقىدىن نۇرغۇن دېھقانلار كىندىك قېنى تۈكۈلگەن ئەزىز يۇرتىنى تاشلاپ ياقا - يۇرتلارغا سەرگەردان بولۇپ كەتتى. يامۇلدا ئەمەل تۇتقان ئامبال - دارپىنلار پۇقرانىڭ نېمە بىلەن قانداق تىرىكچىلىك قىلىۋاتقانلىقى بىلەن ھېچبىر كارى بولماي «ئالمەن، يەيمەنلا» دەيدۇ، ھۆكۈمەتنىڭ پۇلىغا خىيانەت قىلىپ، پۇقرادىن پارا ئېلىپ بايلىق توپلاپ، ئىچكىرىسىدە ئايۋان ساراي، قەسىر سالدۇرۇپ، بايلىقىنى كۆز - كۆز قىلماقتا. مىلىتارىستلار، پارىخور ئەمەلدارلارغا تايانغان گۆرۈكەش قاراپۇزۇل جازانىخورلار يېزىلارنىڭ ئىقتىسادىي جان تومۇرىنى ئىگىلىۋېلىپ، دېھقانلارنى ئېغىر قەرزگە بوغۇپ، ئۇلارنىڭ ھاياتلىق يولىنى ئۈزۈپ تاشلىدى...

كىمدۇ بىرى: «زالىم ئەمەلدارلارنى، جازانىخورلارنى يوقىتىۋېلى!» دەپ تۈۋلىدى. مەيداندىكى ئامما بىردەك قوشۇلۇپ تۈۋلەپ يېڭىشەھەرنى تىرتىشۋەتتى.

— بۇ زالىم مەلئۇنلار يۇقىرى - تۆۋەن بىرلىشىۋېلىپ پۇقرانى مال - مۈلكىدىن، يەر، سۇدىن مەھرۇم قىلغاندىن سىرت، خەلقنىڭ بارلىق سىياسىي ھوقۇقىنى تارتىۋالدى. بىزدە سۆز، مەتبۇئات، ئىنسانىي باراۋەرلىك، ئەركىنلىك يوق، خەلقچىلىقتىن سۆز ئېچىش مۇمكىن ئەمەس.

جەبىر - زۇلۇمدىن قۇتۇلماي ئۆتمەكتە ئۆمۈرلەر تامام،

«يالغۇز ئاتنىڭ چېڭى چىقماس»، يا يەتمىدى مېنىڭ جامام.
مىسلى كۆزنى تېڭىپ جۇۋازغا قوشقان سېرىق ئۇي،
تېپىلماس يەر يۈزىدە زۇلۇمغا بىزدەك چىڭ چىدام.

— ئەھۋالىمىز ئەنە شۇنداق قېرىنداشلار. سىزلەرمۇ ئاڭلىغان بولغىدىڭىزلەر، بىزنىڭ خەلقپەرۋەر، ئادالەتپەرۋەر ئاكىمىمىز تۆمۈر جىسا ھاجىم ئامبال خۇدارىنىڭ پاك، شەرمۇ ھايالىق خوتۇن - قىزلىرىمىزنى كېچىلىرى قول چۇماقچىلىرىغا تۇتقۇزۇپ يامۇلغا ئەكەلتۈرۈپ كېچىسى ئاياغ ئاستى قىلىشىغا ۋىجدانى چىدماي، خۇدارى بىلەن زاكونلىشىپ ئۇنىڭغا چەك قويغان. ئۇزاققا بارماي خۇدارى بىلەن دېگەن قۇۋ تۈلكە تۆمۈر جىسا ھاجىمغا يوقىلاڭ بەتنام چاپلاپ يامۇلنىڭ تۈرمىسىگە قاماپ، قاتتىق ئۇرۇپ، قىيىناپ ئۆلتۈرۈپ قويغىلى تاس قالغان. سەمەر ئاخۇنلار بۇنىڭدىن خەۋەر تېپىپ ئاتىسى تۆمۈر جىسا ھاجىمنى قۇتقۇزۇۋېلىش ئۈچۈن چاتقالتىكى پۈتۈن بىر كارىزنى سېتىپ تۆت چىڭ ئالتۇن تەييارلاپ ئامبال خۇ دارىغا پارا بېرىپ، مىڭ تەستە ئۇنى ئۆلۈم چاڭگىلىدىن قۇتقۇزۇۋالغان. ھازىر بىزنىڭ ھالال خوتۇن - قىزلىرىمىز ئۇ ناھەلىلەرنىڭ دەستىدىن كوچا - كويلارغىمۇ ئەركىن چىقالماس بولدى.

مەن بۇرۇن مۇشۇ يەردە يامۇلنىڭ ئىككى يايى بىر دېھقاننى تۇتۇپ باغلاۋاتقانىنىڭ ئۈستىدىن چۈشكەندىم. «بۇ ئادەمنى نېمىشقا تۇتتۇڭلار» دېسەم، يايىلار: «بۇ يامۇل مەنىنى قىلغان ئاچىل ناخشىسىنى ئېيتىۋاتىدۇ، ئامبالنىڭ يارلىقى بويىچە تۇتتۇق» دېدى. باغلاقتىكى دېھقان: «بىزنىڭ ئەمدى ناخشا ئېيتىش ئەركىنلىكىمىزمۇ بولمىسا، زادى قانداق زامان بولۇپ كەتتى بۇ؟!» دەپ زار - زار قاقشىدى، مەن يايىلارغا بۇيرۇپ ئۇ دېھقاننى قويدۇرۇۋەتتىم، بىزنىڭ ھالىمىز، بىزنىڭ كۆرۈۋاتقان كۈنىمىز ئەنە شۇ.

بىز يېڭىچە پەننىي مەكتەپلەرنى ئېچىپ بالىلىرىمىزنى ئوقۇتۇپ «دۇنيادىكى ئىلغار، تەرەققىي تاپقان خەلقلەرگە ئوخشاش ئالغا باسمىز» دېسەك، بۇ زالىم ھۆكۈمەت «نادان خەلقنى باشقۇرماق ئاسان» دەپ بىزگە مۇتلەق يول قويمىدى. قېرىنداشلار، پىچاق سۆڭەككە يەتتى. جان ھەلقۇمغا كەلدى. بۇ زۇلۇم - كۈلپەتلەرگە چىداشقا زەررە تاقىتىمىز قالمىدى. بۇ گۈزەل، ئاۋات يۇرتىمىز خانىۋەيران بولۇپ، ئازاب - كۈلپەت، زۇلۇم چېكىگە يەتكەن ۋەيلۇن دوزاخنىڭ ئۆزىگە ئايلاندى، شۇڭا قۇمۇل خەلقى خوجىنىياز ھاجىمغا ئەگىشىپ مۇستەبىت ھۆكۈمرانلارغا، زالىم ۋاڭلارغا قارشى قوزغىلاڭ كۆتۈرگەن. مەھشەر كۈنىنىڭ يېقىنلىشىۋاتقىنىنى سەزگەن شىنجاڭنىڭ رەئىسى بولمىش جىن شۇرپىن نۇرغۇن چېرىكلىرىنى كەينى - كەينىدىن قۇمۇلغا ئەۋەتىپ قوزغىلاڭچىلارنى يوقىتىشقا ئۇرۇنغان بولسىمۇ، تاغچى پالگانلار خوجىنىياز ھاجىمنىڭ رەھبەرلىكىدە ئۇرۇشقانسېرى نۇسرەت تېپىپ، كۈچىيىپ، نۇرغۇن چېرىكنى يوقىتىپ، ناھايىتى كۆپ قورال - ياراغ، ئوق - دورا غەنىمەت ئالغان. بۇنىڭدىن جان قايقۇسقا قالغان جىن شۇرپىن خىل قوراللار بىلەن قوراللانغان قاچقۇن ئاق ئورۇسلاردىن مىڭدىن ئوشۇق ئەسكەر تەشكىللەپ ئۆلكە چېرىكلىرىگە قوشۇپ، جەمئىي سەككىز مىڭ كىشىلىك چوڭ قوشۇنغا شېڭ شىسەي دېگەننى باش قوماندان قىلىپ قوزغىلاڭچىلارنى باستۇرۇشقا قۇمۇلغا ئەۋەتكەن، قوزغىلاڭچىلار ئۇرۇشقانسېرى نۇسرەت تېپىپ، شېڭ شىسەي قوشۇنىنىڭمۇ بىر قانچە قېتىملىق ھۇجۇملىرىنى مەغلۇپ قىلىپ، ئۇنىڭ نۇرغۇن ئەسكەرلىرىنى ئۆلتۈرگەن. لېكىن ئاڭلاشلارغا قارىغاندا، شېڭ شىسەي ياپونىيىدە ھەربىي مەكتەپتە ئوقۇغان، ناھايىتى ھىلىگەر، ۋەھشىي، قارا نىيەت قوماندانمىش.

مەيداندا كىمىنىڭدۇ: «ئاللاپاناھ بەرگەي، خوجىنىياز ھاجىمغا نۇسرەت ئاتا قىلغايىسەن...» دېگىنى ئوچۇق ئاڭلاندى.

ئابدۇخالىق ئۇيغۇر سۆزىنى داۋام قىلدى:

— بىراق شېك شىسەينىڭ ئەسكەرلىرىمۇ تاغچى پالگانلارنىڭ زەربىسىگە بەرداشلىق بېرەلمەپتۇ. شېك شىسەي خوجىنىياز ھاجىغا يالۋۇرۇپ ئەلچى ئەۋەتىپ ئۇرۇش توختىشىنى تەلەپ قىپتۇ. خوجىنىياز ھاجىم بولسا دۈشمەننىڭ دامىغا چۈشمەي: «بۇ زالىم مەلئۇنلارنىڭ كۈلىنى كۆككە سورىمىغۇچە جەڭدىن قايتمايمىز» دەپتۇ.

مەيداندا: «ھەببەللى، ئوغۇل بالدەك گەپ قىپتۇ، غەيرىنىڭلارغا بارىكالا، تاغچى پالگانلار، خۇدايىم سىلەرگە تېخىمۇ چوڭ نۇسرەت ئاتا قىلغاي!» دېگەن سادالار ياڭرىدى ...
ئابدۇخالىق ئۇيغۇر سۆزىنى داۋام قىلدى:

— قېرىنداشلار بىز ھەم جىم ياتماي، بارلىق ئامال - چارىلەر بىلەن قۇمۇل قوزغىلاڭچىلىرىغا مەدەت بېرەيلى، قۇمۇل قوزغىلاڭچىلىرى بىزگە ئۈمىد - ئىشەنچ ئاتا قىلدى، ئۇلار قان كېچىپ، جېنىنى پىدا ئەيلەپ، بىزگە زۇلۇمدىن قۇتۇلۇش يولىنى كۆرسىتىپ بەردى، زالىملارنى يوقاتمىغۇچە بىزگە يورۇق كۈن يوق، ھازىر بىز تۇرپان خەلقى بىرلىشىپ، ئىتتىپاقلىشىپ زۇلۇمغا قارشى قوزغىلىشنىڭ پەيتى كەلدى.
مەيداندا:

— يوقالسۇن زالىملار، زالىملارنىڭ كۈلىنى كۆككە سورايسى! — دېگەن سادالار ياڭرىدى.
ھېسامىدىن زۇپەر جوزىنىڭ ئالدىغا كېلىپ ئابدۇخالىق ئۇيغۇرغا ئىككى ئېغىز گەپ قىلدى. ئابدۇخالىق ئۇيغۇر بېشىنى ئېگىپ ماقۇللۇق بىلدۈرۈپ جوزىدىن يەرگە چۈشتى، ھېسامىدىن زۇپەر:

— جامائەت، ھازىر يارلىق بۇرھان بەگ ئاكا قوشاق ئوقۇپ بېرىدۇ، — دەپ جاكارلىدى.

مەيداندا چاۋاك ساداسى كۆتۈرۈلدى، بۇرھان جوزا ئۈستىگە

ئابدۇخالىق ئۇيغۇر

چىقىپ جامائەتكە سالام بەردى. ئاندىن قەددىنى رۇسلاپ «ئىم!» دەپ تامىقىنى قىرىپ قويۇپ قوشاق ئوقۇشقا باشلىدى:

ھاجىمنىڭ مىنگەن ئېتى
چىلان تورۇق دىڭ قۇلاق.
ئامۇخاسنى قاقشاتقان
شا مەخسۇت دېگەن چۇلاق.

ھاجىم بىزگە باش بولۇپ،
قوزغىلاڭنى باشلىدى.
دۈشمەنلەرنىڭ باشىنى
قۇمدەك يانچىپ تاشلىدى.

ھاجىم جەڭگە ماڭغاندا
ئاتلار ئۇچار شامال دەك.
چېرىكلەرنى يوقاتتى
قۇمۇل تېغىدا سامان دەك.

چېرىك ئاتىدۇ تاشقا،
ھاجىم ئاتىدۇ باشقا.
چېرىكلەرنى يوقاتساق،
ئاغزىمىز تېگەر ئاشقا.

ھاجىم ئاسقان قىلىچىنىڭ،
دەستىسىدە نەقىش بار.
جەڭنى قىلماقتىن بۆلەك،
بىزگە يەنە نىم ئىش بار.

.....

بۇرھان ئاكا قوشاقنى ئوقۇپ بولغاندا مەيداندا ئالقىش ياڭرىدى. ئۇ جۈزىدىن پەسكە چۈشۈشىگە ساۋۇت مەزىن:
— شائىر بىر نەزمە ئوقۇپ بەرسە، قانداق؟ — دېدى ئۈنلۈك ھالدا.

مەيداندا: «شائىر نەزمە ئوقۇپ بەرسۇن!» دېگەن سادا كۆتۈرۈلدى.
ئابدۇخالق ئۇيغۇرنىڭ قېشىدا تۇرغان دوست - بۇرادەرلىرى بىردەك:

— شائىر، بىر نەزمە ئوقۇپ بەرسە، — دېيىشتى.
ھېسامدىن زۇپەر:

— خەپشۈك، جامائەت، ھازىر شائىر ئابدۇخالق ئۇيغۇر نەزمە ئوقۇپ بېرىدۇ، — دېدى توۋلاپ.

مەيداندا چاۋاك ساداسى كۆتۈرۈلدى. ئابدۇخالق ئۇيغۇر جۈزى ئۈستىگە چىقىپ جامائەتكە ھۆرمەت بىلدۈردى. ئۇ بىر پەس تۇرۇۋېلىپ تەسىرلىك ئاھاڭدا «غەيرىتىڭدىن ئايلىناي» ماۋزۇلۇق شېئىرىنى ئوقۇشقا باشلىدى:

كۆرمەك نېسىپ بولۇرمۇ
كۈننىڭ جامالىنى، ۋاي.
كۈن ئولتۇرۇپقۇ كەتتى،
چىقمايدىغۇ ئەجەب ئاي.

ئاپتاپقۇ كەتتى قولىدىن،
ئۈمىد يوق يەنە ئايدىن.
تۆت ئەتراپقا باقسام مەن،
زۈلمەتتە قالغان ھەر جاي.

.....

مەيدان تىمىتاس، ئابدۇخالق ئۇيغۇر شېئىر ئوقۇشنى داۋام قىلاتتى:

ھەممىنى قۇلۇم قىلسا،
ھايۋاندەك زۇلۇم قىلسا.
دەپسەندە كۆكۈم قىلسا،
ۋىجدان قانداق چىدىغاي!

.....

غېمىمىزنى يەيلى بىز،
نېمە دەپسەك دەيلى بىز.
قول قوۋۇشتۇرۇپ «لەبەي!» دەپ،
نە قىلسا قاراپ تۇرماي.

ئۇيغۇر ئېچىپ كۆزۈڭنى،
تونۇتۇپ قوي ئۆزۈڭنى.
قاچان بولسا بىر ئۆلۈم،
غەيرىتىڭىدىن ئايلىنماي.

شائىر شېئىرنى ئوقۇپ بولدى. مەيداندا «قاچانغىچە جىم ياتىمىز، ئامبال دارىنلارغا، زالىملارغا ئۆزىمىزنى بىر تونۇتۇپ قويايلى، يېتىپ ئۆلگۈچە، ئېتىپ ئۆلەيلى» دېگەن سادالار كۆتۈرۈلدى.

ئابدۇخالق ئۇيغۇر جامائەتنىڭ ئالقىش ساداسى ئىچىدە جۈزىدىن چۈشتى. دوست - بۇرادەرلىرى ئۇنى ئورنىدى، ئابدۇخالق ئۇيغۇرنىڭ نۇتقىدىن تەسىرلەنگەن جامائەت توپ - توپ بولۇشۇپ غۇلغۇلا قىلىپ تارقىلىشقا باشلىدى.

خەلقنىڭ تۇنجى قوراللىق قوشۇنى

1932-يىلى 11-ئاينىڭ ئاخىرى، «خوجىنىياز ھاجىم پىچانغا قوشۇن باشلاپ كېلىپ ھۆكۈمەتنىڭ چېرىكلىرى بىلەن ئۇرۇشۇۋاتقۇدەك»^① دېگەن خەۋەر تۇرپانغىمۇ تارقالدى. بۇ خەۋەر ئەكسىيەتچى ھۆكۈمران سىنىپلارنىڭ زۇلمىغا زەررىچىلىك تاقىتى قالغان خەلقنى قوزغىتىش رولىنى ئوينىدى. بۇ خەۋەرنى ئاڭلاش بىلەن تۇرپاننىڭ شەھەر، يېزىلىرىدىكى خەلقنىڭ قېنى قىزىپ، خۇددى بىر دۆۋە قۇرۇق ئوتۇنغا، بىر تال ئۇچقۇن چۈشۈشى بىلەنلا لاۋۇلداپ يېنىپ چوڭ يانغىنغا ئايلىنىپ كېتىدىغاندەك بىر ۋەزىيەت شەكىللەندى. ئۆيلەردە، مەھەللە - كوچىلاردا، ئېتىز - قىرلاردا چوڭ - كىچىك جىمىكى ئادەمنىڭ ئاغزىدا «زۇلۇم تىغى گۆشتىن ئۆتۈپ سۆڭەككە يەتتى، ئەمدى قوزغالمىي قاچان قوزغىلىمىز» دېگەن سۆزلەر تەكرارلىناتتى.

ئابدۇخالىق ئۇيغۇر پۇرسەتنى غەنىمەت بىلىپ، دوست - بۇرادەرلىرىنى ئۆيىگە يىغىپ خەلقنى زۇلۇمغا قارشى قوزغىلاڭ كۆتۈرۈشكە قوزغاش ئۈچۈن تەشۋىق قىلىش، تەشكىللەش ئۈستىدە مەسلىھەتلەشتى. ئۇلار ۋەزىيەتە قىسسىم قىلىشىۋېلىپ جىددىي ئىشقا كىرىشىپ كەتتى. ئابدۇخالىق ئۇيغۇر، لىتىنىپ ئەپەندى، ئابدۇراخمان قارىيلار بىرلىكتە شائىرنىڭ «ئويغان»، «ئاچىل» قاتارلىق شېئىرلىرىنى ئاق خەسىگە بىر قانچە نۇسخىدىن چوڭ خەت بىلەن يېزىپ يېڭىشەھەرنىڭ خەلق توپلىنىدىغان تۆت كوچا ئېغىزى، مەدرىسە، دۇكانلارنىڭ ئالدىلىرىغا چاپلىدى. ئۇلار

① ئۇ چاغدا خوجىنىياز ھاجى قوشۇنىدىن ئايرىلىپ چىققان ماشىمىن، تۆمۈر بوتۇلكا، تۇرسۇنلار ئەللىكچە قوزغىلاڭچىنى باشلاپ پىچانغا كەلگەندى. خوجىنىياز ھاجى 1933 - يىلى 2 - ئاينىڭ ئاخىرىدا پىچانغا كەلگەن.

جامائەت يىغىلىشقان سورۇنلاردا زۇلۇمغا قارشى قوزغىلىشىنى تەشۋىق قىلدى.

ئابدۇخالىق ئۇيغۇر خەلق ئىچىگە بېرىپ تەشۋىق قىلىش بىلەن خەلقنىڭ رايىنى تەكشۈرۈپ بىلىپ تۇرۇشقىمۇ دىققەت قىلدى. ئۇ بىر نەچچە كۈن ئېلىپ بېرىلغان تەشۋىقات ئۈنۈمىنىڭ ناھايىتى يۇقىرى بولغانلىقىنى، ئەمدىلىكتە گەپ خەلقنى تەشكىللەشتە قالغانلىقىنى ھېس قىلدى. ئۇ بۇ كۆز قارىشىنى ھېسامىدىن زۇپەرگە ئېيتىۋىدى، ئۇمۇ شۇ كۆز قاراشتا بولۇۋاتقانلىقىنى ئېيتتى.

ئەمدى قانداق قىلىش كېرەك؟ ئابدۇخالىق ئۇيغۇر ئۇزاق ئويلىغاندىن كېيىن كۆڭلىگە بىر ئوي كەلدى، ئۇ ئۆزىگە قاراپ بىر نېمە دەمىدىكىن دەپ ئولتۇرغان ھېسامىدىن زۇپەرگە دېدى: — ئۆزلىرىگە ئامبال دارىن بىر ئاز ئىشىنىدۇ، بىز ئۆزلىرىنىڭ ئامبال ئالدىدىكى ئابروۋىلىرىدىن، ئامبالنىڭ ئاشۇ بىزە بولسىمۇ ئىشەنچىسىدىن پايدىلانسا قىممىتى دەيمەن. شائىرنىڭ بۇ گېپى ھېسامىدىن زۇپەرنى سەگەكلەشتۈردى، ئۇ قىزىققان ھالدا سورىدى:

— قانداق قىلىنى دەيلا؟

— ئۆزلە ئەتىلا كونا شەھەرگە بېرىپ يامۇلغا كىرىدىلا، ئۇدۇللا ئامبال بىلەن كۆرۈشۈپ «ھازىر يۇرت ئىچى ئەنسىزچىلىككە چۈشۈپ قالدى. قوزغىلاڭ كۆتۈرۈلۈپ كېتىش خەۋپى بار، بىز ھۆكۈمەتكە ياردەملىشىپ يېڭى شەھەرنى قوغدىمىساق بولمايدۇ» دەيلا، — ئابدۇخالىق ئۇيغۇر. — بەللى، تازا بىرگەپ بولىدىغۇ بۇ، ھە ئۇنىڭدىن كېيىنچىمۇ؟ — سورىدى ئەجەبلىنىپ ھېسامىدىن زۇپەر.

— ئۇنىڭدىن كېيىن ئامبال ئۆزلەنىڭ گەپلىرىنى ئاڭلاپ ئۇ تەلەپلىرىگە قوشۇلىدۇ، ئاندىن كېيىن ئۆزلە «بىزدە قورال - ياراغ يوق، ھۆكۈمەت بىرەر يۈز تال مىلتىق ئارىيەت بەرسە» دەيدىلا، ئامبال «بولدۇ» دېسىلا ئىش پۈتكىنى.

— ئەقىللىرىگە بارىكالا، ئابدۇخالىق! — دېدى خۇشاللىقىدىن ئورنىدىن تۇرۇپ كەتكەن ھېسامىدىن زۇپەر، — شۇنداق بولىدىغان

بولسا، نېمىدېگەن ياخشى بولۇردى، ئەتە ئەتىگەنلىككە مەن ئامبال بىلەن كۆرۈشەي.

مەسلىھەت بويىچە ئەتىسى ھېسامىدىن زۇپەر ئامبال بىلەن كۆرۈشتى. ئامبال ئۇنىڭ تەلپىنى ئاڭلاپ، ئەمەلدارلىرىنى يىغىپ مەسلىھەتلىشىپ ئاخىر يەتمىش تال مىلتىق بېرىشكە ۋەدە قىلدى. ھېسامىدىن زۇپەر يەتمىش مىلتىقنى تاپشۇرۇۋالغۇچە يامۇل مەھكىمىسىگە بىر تىلخەت يېزىپ بەردى، بۇ تىلخەتكە يۇرت كاتتىلىرىدىن ئابدۇخالىق ئۇيغۇر بىلەن تۆمۈر جىساھاجى بورۇن (كېپىللىك قىلغۇچى) بولۇشتى.

ھېسامىدىن زۇپەر يەتمىش مىلتىقنى ھارۋىغا بېسىپ يېڭىشەھەرگە ئېلىپ چىققاندىن كېيىن، ئابدۇخالىق ئۇيغۇر، تۆمۈر جىساھاجىلار بىلەن مەسلىھەتلىشىپ شەھەر ئىچىدىكى يۈرەكلىك، باتۇر، چاققان، ئوت يۈرەك ياشلارغا مىلتىقلارنى تارقىتىپ بېرىپ، ئۇلارنى شەھەرنى قوغداش لىيەنى قىلىپ تەشكىللىدى، بۇ تۇرپاندا تەشكىللەنگەن خەلقنىڭ تۇنجى قوراللىق قوشۇنى ئىدى. بۇ قوشۇنغا ھېسامىدىن زۇپەر باشلىق بولدى. ئابدۇخالىق ئۇيغۇر ئۇلارغا قۇمۇلدىكى خوجىنىياز ھاجى باشچىلىقىدىكى قوزغىلاڭنىڭ غەلبە خەۋەرلىرىنى سۆزلەپ ئىلھام بەردى. شەھەرنى قوغداش لىيەنى ھەر كۈنى ھېسامىدىن زۇپەرنىڭ يېتەكچىلىكىدە ھەربىي تەلىم - تەربىيە ئېلىپ باردى. قوراللانغان ياشلار قىسقا ۋاقىت ئىچىدىلا مىلتىق باشقۇرۇشنى ئۆگىنىۋالدى. 12 - ئاينىڭ بېشىدا، ئاستانە - قاراغۇجا دېھقانلىرى مەخسۇت مۇھىتى، مەخمۇت مۇھىتلارنىڭ باشچىلىقىدا قوزغىلاڭ كۆتۈرۈپ، تۇرپان شەھىرىگە كەلگەندە، ھېسامىدىن زۇپەر باشچىلىقىدىكى شەھەرنى قوغداش لىيەنى ئىچكى جەھەتتىن ماسلىشىپ شەھەرنى ئازاد قىلىشتا مۇھىم رول ئوينىدى.

غەلتە تۇتقۇن

1931 - يىلى 4 - ئاينىڭ 12 - كۈنى قۇمۇلدا پارتلىغان فېئوداللىق زۇلۇمغا، ئەكسىيەتچى مۇستەبىت ھاكىمىيەتكە قارشى دېھقانلار قوزغىلىڭى جىن شۇرپەن ھۆكۈمىتىنى قاتتىق ساراسمىگە سېلىۋەتتى. ئۆز تەختىنىڭ گۇمران بولۇش كۈنلىرىنىڭ يېقىنلىشىپ قېلىۋاتقانلىقىدىن ئۆلۈم ۋەھمىسىگە چۈشكەن جىن شۇرپەن دېھقانلار قوزغىلىڭىنى باستۇرۇش ئۈچۈن قۇمۇلغا كەينى - كەينىدىن ئەسكەر ئەۋەتكىلى تۇردى. بىراق، قوزغىلاڭچىلار قوشۇنى ئۆلكە چېرىكلىرى بىلەن ئۇرۇشقانسېرى كۈچىيىپ، نۇسرەت تېپىپ، زورىيىپ باردى. ئىككى يىل مابەينىدە ئۈرۈمچى - قۇمۇل يولىدا ئەسكەرلەرنىڭ ئايىغى ئۈزۈلمىدى. مۇشۇنداق نۇرغۇن چېرىك ۋە ئات - ئۇلاغلارنىڭ ئاشلىق ۋە يەم - خەشەك تەمىناتىنىڭ خېلى كۆپ قىسمى تۇرپان، پىچان، توقسۇندىن ئىبارەت بۇ كىچىك يۇرت ئۈستىگە چۈشتى.

جىن شۇرپەن ھۆكۈمىتى ئاۋام پۇقرانىڭ ئۆلۈپ - تىرىلىشى بىلەن كارى بولماي، ئۈستى - ئۈستىلەپ باج - سېلىق يىغىپ، ئالۋان - ياساقلارنى نەچچە ھەسسەلەپ كۆپەيتىۋەتتى، بەگ - شاڭگىۋلار بۇ باج - سېلىقلارنى يەنە بىر ھەسسە كۆپەيتىپ يىغىپ يۇرت خەلقىنىڭ يىلىكىنى قۇرۇتۇۋەتتى. ئۆلمەكنىڭ ئۈستىگە تەپمەك دېگەندەك، ئۈچ ناھىيىدىن يىغىپ ئېلىنغان ئاشلىق ۋە يەم - خەشەكلەرنى قۇمۇلغا توشۇپ بېرىش ئالۋىنى يۇرت خەلقىنى «ۋاي دادا!» دېگۈزۈپ جېنىدىن جاق تويغۇزدى.

1932 - يىلى 11 - ئاينىڭ ئاخىرىدىكى بىر كۈنى يامۇلنىڭ ئۈچ يايىسى ئىككى قوراللىق چېرىك بىلەن جىسالارنىڭ ياردىمىدە يوقسۇللىقتىن باج - سېلىقنى تۆلىيەلمىگەن، قۇمۇل يولىدا جۇدۇن، بورانلاردا ئات - ئۇلاغلىرى ئۆلۈپ كېتىپ ئۇ يەردىن

قېچىپ كەلگەن ئاستانىلىك ئون نەچچە نامرات دېھقاننى تۇتقۇن قىلدى. ئۈچ يايى ئىككى قوراللىق چېرىكنىڭ قوغدىشىدا بۇ كىيىملىرى جۈل - جۈل بولۇپ سوغۇقتا توڭلاپ دىر - دىر تىترەپ تۇرغان بىچارىلەرنى ئارغامچا بىلەن باغلاپ قوللىرىدىن بىر - بىرىگە چېتىپ يامۇلىنىڭ سولاقخانىسىغا قاماش ئۈچۈن تۇرپان شەھەر تەرەپكە ھەيدەپ ماڭدى. ئۇلار مەھەللىنىڭ ئوتتۇرىسىغا كەلگەندە، بىر تار توغرا كوچىدىن ئىككى ئاتلىق چېقىپ ئۇلارنىڭ ئالدىنى توسىدى، چىلاتتورۇق ئات ئۈستىدىكى ئېگىز بويلۇق سېرىق ساقاللىق، ئوتتۇرا ياشلاردىكى ئادەم قولىدىكى قامچىسىنى پۇلاڭشىتىپ:

— ھەي قېرىنداشلار، سىلەر ئاڭلىمىدىڭلارمۇ؟ خوجىنىياز ھاجىم پىچانغا چىقتى. ھازىر پىچاندىكى چېرىكلەرنى ئۆلتۈرىدىغاننى ئۆلتۈرۈپ ئانا - مانىسىنى كۆزىگە كۆرسىتىۋاتىدۇ، - دېدى.

ئۇنىڭ يىگىرمە بەش ياشلاردىكى ھەمراھى:

— بوينۇڭلاردىن قوينىڭ قوزىسىنى باغلىغاندەك باغلاپ ماڭسا، غىڭ قىلماي جىم تۇرامسىلەر؟ قوزغىلىشنىڭ ۋاقتى كەلدى! — ئۇ شۇنداق دەپلا قېشىدىكى چېرىكنىڭ گېلىنى سىققان پېتى ئېگەردىن يۇلۇۋالدى - دە، مىلىقنى تارتىۋېلىپ «پاڭ» لا قىلىپ ئېتىۋەتتى. ئېگىز بويلۇق ئاتلىق بولسا قولىدىكى قامچىسى بىلەن يەنە بىر چېرىكنى قامچىلاشقا باشلىدى. باش - كۆزى يېرىلىپ قانغا بويالغان چېرىك مۇرىسىدىكى مىلىقنى ئالغۇچە ھېلىقى ياش يىگىت چېرىكتىن تارتىۋالغان مىلىقنىڭ تەپكىسىنى بېسىۋەتتى، بۇ چېرىكمۇ ئۈلۈك ئىتتەك يەرگە گۈپپىدە چۈشتى. ھويلىلىرىدا، ئۆيىنىڭ ئىشىك - دېرىزىلىرىدىن قاراپ، مارىشىپ تۇرۇشقان ئادەملەر كەينى - كەينىدىن كوچىغا يۈگۈرۈشۈپ چىقتى، قوللىرى باغلاقتىن بوشىتىلغان تۇتقۇنلارمۇ «ئۇر - سۇق!» دەپ ۋارقىراشقان پېتى توپقا قوشۇلۇپ ئۈچ يايىنى ئۇرۇپ - سوقۇپ ھايت - ھۇيت دېگۈچە جايلىۋەتتى.

بۇ ۋەقەنى ئاڭلىغان يىراق - يېقىندىكى كىشىلەر توپ - توپ بولۇپ يۈگۈرۈشۈپ يېتىپ كېلىشتى. بىر پەستىلا كىشىلەر

كەلكۈندەك كۆپىيىپ بىر نەچچە يۈزگە يەتتى. شۇ ئەسنادا بېشىغا ئېگىز كۆلا، ئۈچىسىغا ئالا - بۇلماچ جەندە كىيىپ، قولغىغا ئەگرى - بۇگرى ھۈررەكلىرى بار غەلىتە ھاسا تۇتقان چار ساقاللىق توکۈر ئىشان بىر سۈپىغا چىقىپ ۋارقىراشقا باشلىدى:

— ئەييۇھەنناس، ئىشىتىڭلار ئامۇخاس! ئاڭلىمىدىم دېمەڭلار، مەن تۇيۇق ئەسھا بۈلكەفتىن كەلدىم، تۇيۇق غۇجام بىزگە ئىسلام ئېچىڭلار دەپ بېشارەت بەردى، مۆمىن مۇسۇلمانلار ھازىردىن باشلاپ كۇپپارلارنى ئۆلتۈرۈپ ئىسلام ئاچمىز، غازات قىلىمىز، — دەپ ھاسسىنى توكۇلدىتىپ مەھەللىنىڭ ئۇ چېتىگە ماڭدى. توپلاشقان ئادەملەرنىڭ بىر قىسمى قىيىقاس - سۈرەن بىلەن ئىشانغا ئەگەشتى، مەھەللىنىڭ شىمالىدا خېلى يىللاردىن بۇيان شۇ يەردە ئولتۇراقلىشىپ قالغان ئالتە ئۆيلۈك خەنزۇ پۇقرا بار ئىدى. ئۇلاردىن ۋاڭ زەي دېگىنى گۈرۈخان ئاچاتتى، ياڭ گىچەن دېگىنى بولسا جازانخورلۇق بىلەن شۇغۇللىناتتى، قالغان تۆت ئائىلىلىك تۆمۈرچىلىك، ياغاچچىلىق ۋە تېرىقچىلىق بىلەن شۇغۇللىنىدىغان نامراتلاردىن ئىدى.

توكۈر ئىشان باشلىغان ئادەملەر توپى گۈرۈكەش ۋاڭ بىلەن جازانخور ياڭنىڭ دۇكانلىرىنى بۇلاپ پاك - پاكىز قۇرۇقداپ قويۇپ ئوت قويۇۋېتىشتى. ئۇلارنى ئۇرۇپ بىر دەمدىلا چالا ئۆلۈك سىنىغا كىرگۈزۈپ قويدى. بالا - چاقىلىرى تەرەپ - تەرەپكە قىچىپىمۇ تايماق - توقماقتىن قۇتۇلالمىدى. بىر نەچچە ئادەم جازانخور ياڭنىڭ دۇكىنىدىن تېپىلغان ھېسابات دەپتىرىنى ئوتقا تاشلاپ كۆيدۈرۈشكە باشلىدى، بىر قانچە سوپىسى، مۇرىتلار چولاق ئىشاننىڭ كەينىگە كىرىپ ئۇلارغا ئىمان ئېيتقۇزىمىز دەپ قالغان تۆت ئۆيلۈك خەنزۇنى ئارىغا ئېلىپ ئاغزى - بۇرىغا ئۇرۇۋاتاتتى. بۇنىڭدىن خەۋەر تاپقان مەخسۇت مۇھىتى ئىنىسى مەخسۇت مۇھىتى بىلەن ئات چاپتۇرۇپ يېتىپ كەلدى. مەخسۇت مۇھىتى ئېتىنى دېۋىتىپ توپنى يېرىپ چولاق ئىشاننىڭ ئالدىغا بېرىپ ۋارقىرىدى:

— توختاڭلار، قولۇڭلارنى تارتىڭلار!

ئادەملەر باشلىرىنى كۆتۈرۈپ مەخسۇت مۇھىتىنى كۆرۈپ

توختاپ قىلىشتى، مەخسۇت مۇھىتى چۆچۈپ كەتكەن ئىشانغا قاراپ:

— سىز كىم بولىسىز؟ نەدىن كەلدىڭىز؟ — دېدى.

— مەن ئالائىدىن مەخسۇم بولمەن، تۇيۇق غوجام بىزگە ئىسلام ئېچىشقا بېشارەت بەردى. مانا ئەمدى بىز ھازىردىن باشلاپ ئىسلام ئاچمىز! — دەپ ئاغزىدىن كۆپۈك قايناپ، ھاسسىنى توكۇلدىتىپ يەرگە ئۇرۇپ توپا قاينىتىۋەتتى.

— ھەي ئىشان، تۇرپاندا ئىسلام ئېچىلغىلى ئالتە - يەتتە يۈز يىل بولۇپ كەتتىغۇ، سىز يەنە نېمە قىلماقچى؟ بۇ قىلىۋاتقىنىڭلار يولسىزلىق ئەمەسمۇ؟ — دېدى مەخسۇت مۇھىتى ۋارقىراپ.

— نېمە دەۋاتىسىز، مەخسۇتباي؟ — دېدى ئوتتۇرا بويلۇق قارا ساقاللىق بىر سوپى ھومىيىپ، — جازانخور گۆرۈكەشنىڭ ئەدېنى بەرگىنىمىز يامانمۇ؟ بۇ تائىپلەرنىڭ بىزگە قىلغىنى ئازمۇ؟

— جازانخور گۆرۈكەشلىكىنى يوقىتىش ئۈچۈن ئاۋۋال شۇنداق ئىشلارغا يول قويۇۋاتقان مۇستەبىت ھۆكۈمەتنى يوقىتىش كېرەك! — دېدى مەخسۇت مۇھىتى ۋارقىراپ، — ماقۇل، ئاۋۋ ئىككىسىنى جازانخور، گۆرۈكەش دەپ ئۇرۇپسىلەر، بوپتۇ، مۇنۇ تۆمۈرچى ئۈستىنى نېمىشقا ئۇرىسىلەر؟ ئۇمۇ ئۈچ يۈز ئاتىش كۈن ئىشلەپ ئاران كۈن ئېلىپ كېتىۋاتقان ئاجىز پۇقراغۇ؟ قولۇڭلاردىن كەلسە، پۇقرالارغا زۇلۇم سېلىۋاتقان زالىم ھۆكۈمەتنى يوقىتىڭلار، قولىدا قورالسى يوق تىنىچ پۇقراغا تەگمەڭلار! ئاۋۋ ئىشانغا ئوخشاش ئادەملەرنىڭ كەينىگە كىرمەڭلار!

مەخسۇت مۇھىتى گېپىنى تۈگىتىپ، كەينىگە قاراپ:

— قېنى بۇ ئىشان؟ — دېدى.

ئىشان كۆرۈنمىدى، شۇنىڭدىن كېيىن مەخسۇت مۇھىتى ھېلىقى جازانخور بىلەن گۆرۈكەش خەنزۇنىڭ بۇلاپ كېتىلگەن ئات - ھارۋىلىرىنى تاپتۇرۇپ كېلىپ، ئۇلارنى «بالا - چاقاڭلار بىلەن شەھەرگە كۆچۈپ كېتىڭلار» دەپ يولغا سېلىپ قويدى.

ئاندىن ھېلىقى تۆمۈرچى باشلىق تۆت ئائىلىلىك خەنزۇلارنى ئۆزىنىڭ ھويلىسىغا كۆچۈرۈپ كەلدى. ئەتىسى ئۇلارنىمۇ تۇرپان شەھىرىگە ھارۋا بىلەن ئاپىرىپ قويدى.

بۇ ۋەقە يۈز بېرىپ ئۈچىنچى كۈنى يەنى 12 - ئاينىڭ ئىككىنچى كۈنى تۇرپان يامۇلى ئاستانە دېھقانلىرىنى باستۇرۇش ئۈچۈن بىر لىيەن ئەسكەر ئەۋەتتى. يامۇلىنىڭ چېرىكلىرى يېتىپ كېلىشتىن بۇرۇنلا ئۇلارنىڭ خەۋىرى ئاستانگە يېتىپ كەلگەنىدى. مەخسۇت مۇھىتى ۋە مەخمۇت مۇھىتى باشلىق يۇرت كاتتىلىرى ۋەقە يۈز بەرگەن كۈنلا مۇشۇنداق بولۇشنى مۆلچەرلىگەنىدى ۋە ئىككى كۈن ئىچىدە ئاستانە، قارا غۇجىدىكى پالۋانلارنى قوراللاندىرغاندىن تاشقىرى، جىگەرلىك دېھقانلارنى پالتا، ئورغاق، تاياق - توقماق بىلەن قوراللىنىشقا تەشكىللەپ، يامۇل چېرىكلىرى كېلىدىغان كوچىنىڭ ئىككى تەرىپىگە يوشۇرۇنۇپ، دۈشمەن كەلگەن ھامان بىرنى قاجۇرماي يوقىتىش تەييارلىقىنى ئىشلىپ تەخمۇتەخ بولۇپ تۇرغانىدى.

ئۈچىنچى كۈنى ئاش ۋاقتىدا يامۇل چېرىكلىرى ئاستانگە يېتىپ كەلدى. ئۇلار دېھقانلارنى «قولدا تۈزۈك مىلتىقى يوق، تۆت توكتوك بىر نېمىلەرغۇ» دەپ كۆزگە ئىلمىدى. ئۇلار مەھەللىگە يېقىنلىشىپ كېلىپ ئون - يىگىرمە پاي ئوق ئېتىپ ھەيۋە قىلدى، كۆرەڭلەپ كاناي چېلىپ مەھەللىگە كىردى. مەھەللە ئىچىدە ئىنسۇ جىن كۆرۈنمىگەندىن كېيىن يامۇل چېرىكلىرى ئۇدۇل مېڭىۋەردى، چېرىكلەر مەھەللە ئىچىگە تولۇق كىرىپ بولۇشىغا، بىر بۆلۈك دېھقانلار كوچىنىڭ ئىككى بېشىنى قاتتىق قورشىۋالدى، كوچىنىڭ ئىككى بېقىدىكى ئۆيلەرنىڭ ھويلىلىرىغا، تام كەينىلىرىگە مۇكۇۋالغان دېھقانلار «ئاللاھۇ ئەكبەر!» دېگەن ئاۋازنىڭ چىقىشى بىلەن يوشۇرۇنغان جايلىرىدىن تۈلكىگە ئېتىلغان يولۋاسلاردەك چېرىكلەرنىڭ ئۈستىگە باستۇرۇپ كېلىپ، پالتا، ئورغاقلار بىلەن چېپىپ، ئۇزۇن ساپلىق ئىلغاقلار بىلەن بوينىنى، پۇتىنى ئىلىپ يىقىتتى، يىقىلغان چېرىكلەرنىڭ مىلتىقىنى تارتىۋېلىپ جايلىۋەتتى. مەھەللە ئىچىدە «ئۇر، چاپ!» ساداسى پەلەككە كۆتۈرۈلدى، يېرىم سائەت ئىچىدە بىر لىيەن چېرىك تەلتۈكۈس يوقىتىلدى. يۈز نەچچە تال مىلتىق، بىر مۇنچە ئوق - دورا غەنىمەت ئېلىندى. بۇنىڭ بىلەن شۇ كۈنى

كەچتە ئىككى يۈزدىن ئوشۇق دېھقاندىن رەسمىي قوزغىلاڭچى قوشۇن تەشكىللەندى. بۇ قوزغىلاڭچى قوشۇنغا مەخسۇت مۇھىتى باش قوماندان، مەخمۇت مۇھىتى مۇئاۋىن قوماندان بولدى، ئەتىسىلا بۇ خەۋەرنى ئاڭلىغان تۇرپان، پىچان، توقسۇن دېھقانلىرى ئاستانلىك مەردلەرگە بارىكالا ئېيتىپ، ئۇلارنىڭ غەلبىسىگە تەنتەنە قىلىشتى. بىر مۇنچە دېھقانلار تەرەپ - تەرەپتىن كېلىپ قوزغىلاڭچى قوشۇنغا قاتناشتى، بىر ھەپتىگە يەتمىگەن ۋاقىت ئىچىدە قوزغىلاڭچىلار سېپى كېڭىيىپ بەش يۈز ئادەمدىن ئېشىپ كەتتى.

ئاستانە خەلقىنىڭ تۇنجى جەڭدىكى زور غەلبىسى تۇرپان يېڭىشەھەردە زىلزىلە قوزغىدى. بۇ خۇش خەۋەرنى ئاڭلىغان ئابدۇخالىق ئۇيغۇر، ھېسامدىن زۇپەر، تۆمۈر جىساھاجى، لىتىپ ئەپەندى، ھەببۇللا ئەپەندىلەر بارىكالا ئېيتىپ تەنتەنە قىلىشتى. — ئەمدى قانداق قىلىش كېرەك؟

ئۇلار مەسلىھەتلىشىپ «ئالدى بىلەن دۈشمەننىڭ كۈچى نىسپىي ئاجىز بولغان يېڭىشەھەرنى ئېلىشىمىز كېرەك. بۈگۈن كېچىدىلا ئاستانە قوزغىلاڭچىلىرىغا خەۋەر يەتكۈزۈۋېلى» دېگەن قارارغا كېلىشتى، بىر خەت يازماقچى بولۇشتى.

خەتنى ئابدۇخالىق ئۇيغۇر يازدى. خەتتە ئاستانە قوزغىلاڭچىلىرىنىڭ غەلبىسىگە بارىكالا ئوقۇلۇپ، تەنتەنە قىلىنغاندىن كېيىن تۇرپان يېڭىشەھەردىمۇ قوزغىلاڭ تەييارلىقى پۈتكەنلىكى، شۇڭا ئاستانە قوزغىلاڭچىلىرىنىڭ كېلىدىغان جۈمە يانغان كېچىسى يېتىپ كەلسە، شەھەر ئىچىدىن ماسلىشىپ شەھەرنى بىر يوللا ئالالايدىغانلىقى يېزىلغانىدى. بۇ خەت ئاستانىگە يېتىپ بارغاندىن كېيىن مەخسۇت مۇھىتى باشلىق قوزغىلاڭچىلار جىددىي تەييارلىققا كىرىشتى. ئۇلار جۈمە يانغان كېچىسى بېرىم كېچىدىن ئاشقاندا تۇرپان يېڭىشەھەرگە يېتىپ كېلىپ شەھەرنى قورشىۋالدى. شۇ كېچىسى قوزغىلاڭچىلارغا يار، يەمىشى، چاتقال، باغرى، بۇيلۇق يېزىلىرىدىن يېڭى كۈچلەر كېلىپ قوشۇلغاچقا، قوزغىلاڭچىلارنىڭ سانى مىڭغا يېقىنلىشىپ قالدى، شەھەر ئىچىدە ئابدۇخالىق ئۇيغۇر بىلەن ھېسامدىن زۇپەر تەشكىللىگەن «شەھەرنى قوغداش لىيەنى» دىكى پىدا ئىيلار ئاللىقاچان بويۇق كۈتۈپ تەييار تۇرغانىدى. بىر گۇرۇپپا پىدا ئىيلار

ئابدۇخالق ئۇيغۇر

شەھەر دەرۋازىسىنى قوغداۋاتقان چېرىكلەرگە تۇيۇقسىز ھوجۇم قىلىپ ئۇلارنى بىراقلا ئۇجۇقتۇردى. بۇ شەرقىي ئۇپۇق بېلىق باغرى ئاقىرىپ سۈبھى كۆتۈرۈلگەن چاغ ئىدى. پىدائىيلار شەھەر دەرۋازىسىنى ئېچىۋەتتى. قوزغىلاڭچىلار شىددەتلىك كەلكۈندەك شەھەرگە باستۇرۇپ كىردى. شەھەر ئىچىدىكى پىدائىيلار مەخسۇت مۇھىتى قوماندانلىقىدىكى قوزغىلاڭچىلار بىلەن زىچ ماسلىشىپ، ئاش ۋاقتى بىلەن يېڭىشەھەر ئىچىدىكى دۈشمەنلەرنى تەلتۆكۈس يوقاتتى.

چۈشكە يېقىن ئابدۇخالق ئۇيغۇر بىلەن ھېسامىدىن زۇپەر قازىخان مەسچىتى ئالدىغا كېلىشىگە، تۆت قوزغىلاڭچى پىدائىي دېھقان ئەر - ئايال ئىككى خەنزۇنى ھەيدەپ كەلدى. كەينىدىنلا ئىككى قوزغىلاڭچى ئۇزۇن چەكمەن چاپان كىيىپ، بېلىنى پۇتا بىلەن باغلاپ، كونا بىر تۇماقنى چۆكۈرۈپ كىمىۋالغان، يۈزى قارا - قۇرا، غەلتە بىر تۇتقۇنى ئىتىرگەن پىتى يېتىپ كەلدى.

ئابدۇخالق ئۇيغۇر ئەر - ئايال خەنزۇنىڭ يۇڭ شىڭسىڭ ۋە ئۇنىڭ تەيىي ئىكەنلىكىنى تۇنۇدى. ئۇ ئىككىسىمۇ ئابدۇخالقنى كۆرۈپ پۇت - قولغا جان كىرىپ تىپىرلاپ كەتتى. يۇڭ شىڭسىڭ دەرھال ئابدۇخالق ئۇيغۇر بىلەن ھېسامىدىن زۇپەرگە تەزىم قىلىپ: - خالىق شويى، ھېسامىدىنباي، سىزلىر بۇ يەردە ئىكەنسىزلىر، - دېدى.

غەلتە تۇتقۇنى ھەيدەپ كېلىۋاتقان پىدائىيلار ئالدىغا ئۆتۈپ توختاپ قالدى.

- بۇنى نېمىشقا تۇتۇپ كەلدىڭلار؟ بۇ كىم؟ - سورىدى ھېسامىدىن زۇپەر كەينىدىن كەلگەن ئىككىسىلەندىن. ئۇلاردىن بىرى:

- بۇنى كۈنچىقىش قوۋۇقتىن يۈگۈرۈپ قېچىپ كېتىۋاتقاندا تۇتۇۋالدۇق. گەپ سورىساق، دۇدۇقلاپ گەپ قىلمىدى. يۈز - كۆزىگە قارا سۈرگەلگەچكە، كىملىكىنى تۇنۇيالمىدۇق. ھەرىكىتى گۇمانلىق تۇرىدۇ، - دېدى.

- سەن كىم بولسەن؟ ئېتىڭ نېمە؟ - سورىدى ھېسامىدىن زۇپەر تۇتقۇندىن.

غەلتە تۇتقۇن ئۈنچىقىمىدى.

ئابدۇخالىق ئۇيغۇر

ئابدۇخالىق ئۇيغۇر بۇ غەلىتە تۇتقۇنغا سەپسىلىپ قاراپ تونۇۋالغاندەك قىلدى. ئۇ تۇتقۇننىڭ بېشىدىكى تۇماققا قول ئۈزىتىشىغا، تۇتقۇن چاپىنىنى قايرىپ تاپانچىسىنى چىقىرىپ ئابدۇخالىق ئۇيغۇرغا تەڭلىدى. شۇ ئەسنادا ھېسامىدىن زۇپەر «كېلىڭلار!» دەپ ۋارقىرىغان پېتى ئېتىلىپ بېرىپ تۇتقۇننىڭ تاپانچا تۇتقان قولىنىڭ بېغىشىدىن كاپىلا قىلىپ تۇتۇۋالدى. «پاڭ!» قىلىپ بىر ئوق ئاسمانغا ئېتىلدى. ئاڭغىچە ئۇنى ھەيدەپ كەلگەن ئىككى پىدائىي بۇ تۇتقۇننى يەرگە يىقىتىپ بېسىۋالدى، ھېسامىدىن زۇپەر تاپانچىسىنى تارتىۋالدى. تۇتقۇننىڭ بېشىدىكى تۆمىقى دومىلاپ بېشىدىن چۈشۈپ كەتتى، شۇ ئان ئۇنىڭ كىملىكى ئايان بولدى.

بۇ غەلىتە تۇتقۇن يېڭىشەھەر يامۇل چېرىكلىرىنىڭ مۇئاۋىن لىيەنجاڭى ليۇ شىڭگۇي ئىدى، ھېسامىدىن زۇپەر ئۇنى شۇ يەردىلا سوراق قىلدى. مەلۇم بولدىكى، قوزغىلاڭچىلار شەھەرگە ھۇجۇم قىلىپ كىرگەندە ھايات قېلىشتىن ئۈمىدىنى ئۈزگەن ليۇ شىڭگۇي ئارقا كۆچمە كىرىپ كېتىۋاتقان بىر ئادەمنى ئۆلتۈرۈۋېتىپ، ئۇنىڭ كىيىملىرىنى كىيىۋېلىپ، ئۆزىنىڭ كىيىمىنى ئۇنىڭغا كىيگۈزۈپ قويغان. شۇنىڭ بىلەن ئۇ شەرقىي قوۋۇقتىن چىقىپ كۈنىشەھەرگە قېچىپ كېتىۋاتقانكەن.

— بۇ قىلمىغان ئەسكىلىكى قالمىغان ئەبلەخنى چىڭ باغلاڭلار، سەل تۇرۇپ جاجىسىنى بېرىمىز، — دېدى ھېسامىدىن زۇپەر ئىككى پىدائىيغا.

ئابدۇخالىق ئۇيغۇر نېرىسىدا تۇرغان يۇڭ شىڭسىڭغا قاراپ:

— يۇڭ شەنشىڭ^①، — دەپ ئالدىغا بېرىپ كۆرۈشتى،

ھېسامىدىن زۇپەر باش لىڭشىتىپ قويۇپ:

— يۇڭ ئەپەندىغۇ بۇ، — دېدى.

— بۇ ئىككىسىنى نېمە گۇناھى ئۈچۈن تۇتقۇنلار؟ — سورىدى

ئابدۇخالىق ئۇيغۇر تۆت پىدائىيغا قاراپ.

ئۇلاردىن ئېگىز بويلۇق، قارا ساقاللىق بىر ئادەم:

— بۇلارمۇ دۈشمەن بولغاندىكىن تۆتىمىزدە، بۇلارنىمۇ

ئاتىمىز، — دېدى كەسكىن سۆزلەپ — بۇلارمۇ خەنزۇ تۇرسا،

① يۇڭ شەنشىڭ — يۇڭ ئەپەندى.

گۇناھنى سۆزلەپ تۈگەتكىلى بولامدۇ؟
بۇ گەپنى ئاڭلىغان يۇڭ شىڭسىڭنىڭ ئايالى قورقۇپ
ئىشتىنىغا سىيۈۋەتتى.

— بۇ گەپ توغرا بولمىدى، — دېدى ئابدۇخالىق
ئۇيغۇر، — خەنزۇلارنىڭ ھەممىسى بىزنىڭ دۈشمىنىمىز
ئەمەس. پەقەت خەنزۇلارنىڭ ئىچىدىكى ھاكىمىيەت بېشىدىكى
ھۆكۈمرانلار، مىلىتارىستلار، زالىم ئەمەلدارلار، مانا ماۋۇ قاچقۇن
ليۇ لەنجاڭدەك قانخورلار، فېئودالزىمنىڭ ھامىلىرى بىزنىڭ
دۈشمىنىمىز. ئۇلارنىڭ خەلقىمىزگە سالغان زۇلۇمى چېكىدىن
ئاشتى. بۇنداقلارنى يوقاتمىساق، بىزگە ياخشى كۈن يوق،
خەنزۇلارنىڭ ئىچىدىكى نامرات دېھقانلار، ئىشلەمچىلەر، مۇنۇ
يۇڭ شەنشىغا ئوخشاش خىزمەتچىلەر، سودىگەر - تىجارەتچىلەر
بىزگە دۈشمەن ئەمەس. چۈنكى بۇلار بىزگە زۇلۇم سالمىغان،
بەلكى بۇلارمۇ مۇستەبىت ھۆكۈمرانلار تەرىپىدىن ئېزىلىشكە
ئۇچرىغان، قانداق، ھېسامىدىنباي؟

ھېسامىدىن زۇپەر بېشىنى لىڭشىتىپ ئابدۇخالىق ئۇيغۇرنىڭ
گېپىنى ماقۇللاپ:

— شائىر توغرا ئېيتىدۇ، بۇ ئىككىسىنى قويۇۋېتىڭلار، مۇنۇ
ليۇ لەنجاڭ دېگەن ئەبلەخنى چىڭ تۇتۇڭلار، بۇنىڭ ئەدەبىنى
بېرىمىز، — دېدى پىدائىيلارغا.

پىدائىيلار يۇڭ شىڭسىڭ بىلەن خوتۇننى قويۇۋەتتى.

— ليۇ لەنجاڭنى قوماندانلىق شتابىغا ئېلىپ بېرىڭلار، ئۇنى
شەدە بىر تەرەپ قىلىمىز، — دېدى ھېسامىدىن زۇپەر ئىككى
پىدائىيغا.

ئىككى پىدائىي ليۇ شىڭگۈينى ھەيدەپ قوماندانلىق شتاب
جايلاشقان ھەمدۇللا داموللامنىڭ مەدرىسىگە قاراپ ماڭدى. يۇڭ
شىڭسىڭ ئابدۇخالىق ئۇيغۇر بىلەن ھېسامىدىن زۇپەرگە قايتا - قايتا
تەزىم قىلىپ رەھمەت ئېيتتى. يۇڭ شىڭسىڭ تۇرپان ناھىيىلىك
پوچتىخانىدا ئىشلەيتتى، ئۇ ئىدىيىدە ئىلغار ئادەم ئىدى.
ئابدۇخالىق ئۇيغۇر شۇتاڭدا ئوقۇپ يۈرگەن چاغلاردا ئۇنىڭ بىلەن
يېقىنلىشىپ ئۇنىڭدىن بېيىپىڭ، شاڭخەيلەردىن ئەكەلنۈرگەن
«يېڭى ياشلار»، «شەرق ئەنزارى» قاتارلىق ئىلغار ژۇرناللارنى
يوشۇرۇنچە ئېلىپ ئوقۇيتتى. ئۇ زاماندا ياك زېڭشىن ھەر قانداق

يېڭى كىتاب، گېزىت، ژۇرناللارنىڭ شىڭشىڭشا چېگرىسىدىن كىرىشىگە يول قويمايتتى. يۇڭ شىڭسىڭ پوچتىخانىدا ئىشلەش بىلەن بىرگە قوشۇمچە دۇكان ئېچىپ سودىگەرچىلىك بىلەنمۇ شۇغۇللىناتتى. ئۇ ئىچكى ئۆلكىلەردىن مال ئېلىپ چىققۇچە بىر ئاماللار بىلەن يوشۇرۇنچە يېڭى كىتاب، گېزىت، ژۇرناللارنى ئېلىپ چىقاتتى. ئۇ شۇ يوللار بىلەن ئابدۇخالققا «كاششى لۇغىتى»، «ئوكيانۇس» قاتارلىق كىتابلارنى شاڭخەيدىن ئەكىلىپ بەرگەندى. يۇڭ شىڭسىڭ ياكى زېڭشىن، جىن شۇرېننىڭ «يېڭىلىق، دېموكراتىيە، ئىلغارلىققا قەتئىي يول قويماسلىق»، «مىللەتلەر ئوتتۇرىسىدا نىزا تۇغدۇرۇپ، بىر - بىرىگە بەنىت قىلىپ قويۇپ، ئۈستىدىن باشقۇرۇش»، «يېڭى مائارىپنى چەكلەش» تەدبىر - سىياسەتلىرىنى ياقتۇرمايتتى.

يېڭىشەھەرنىڭ ۋەزىيىتى ناھايىتى كەسكىن ئىدى، ئۆزىنىڭ ئامان قېلىشىغا كۆزى يەتمىگەن يۇڭ شىڭسىڭ خوتۇننى ئېلىپ شۇ كۈنى كەچقۇرۇن يوشۇرۇنچە ئابدۇراخمان مەخسۇملارنىڭ ھويلىسىغا كەلدى، ئابدۇخالق ئۇيغۇر ئۇلارنى بىر ئۆيگە ئورۇنلاشتۇرۇپ قويدى، شۇنىڭ بىلەن يۇڭ شىڭسىڭ ئەر - خوتۇن ئىككىسى بۇ يەردە بىر قانچە كۈن يوشۇرۇنۇپ تۇردى. ئابدۇخالق ئۇيغۇر بەك ئالدىراش بولۇپ ئۆيىگە ئىككى - ئۈچ كۈندە بىر كېلىپ، ئازراق ئولتۇرۇپلا، يەنە چىقىپ كېتەتتى. ئۇ يېڭىشەھەرنىڭ ۋەزىيىتى سەل تىنچىغان ھامان يۇڭ شىڭسىڭ بىلەن ئۇنىڭ خوتۇنىنى ئۈرۈمچىگە بولغا سېلىپ قويدى.

يىگىت جەڭدە سىنىلىدۇ

1932 - يىلى 12 - ئاينىڭ ئاخىرى، قوزغىلاڭچىلار بېگىشەھەرنى ئازاد قىلغاننىڭ ئۈچىنچى كۈنى ئىدى. ئەتىگەنلىك چاي ۋاقتىدا بىر پىدائىي كېلىپ «ئۆزلەنى مەخسۇت مۇھىتى چاقىرىۋاتىدۇ» دەپ ئابدۇخالىق ئۇيغۇرنى بىللە ئېلىپ كەتتى. ئارىدىن بىرەر سائەتتەك ۋاقىت ئۆتۈپ ئابدۇخالىق ئۇيغۇر قايتىپ كەلدى. ئۇ ھويلىغا ئىتتىك كىرىپلا:

— ئايىت، نەدىسەن؟ — دەپ تۈۋلىدى.

ئات باقار ئايىت:

— خوش، لەببەي! — دېگىنىچە ھازىر بولدى.

ئابدۇخالىق ئۇيغۇر كەسكىن بۇيرۇدى:

— تورۇق ئاتنى توقۇپ تەييارلىغىن!

ئايىت ئات باقار شائىرنىڭ بۇنچىۋالا جىددىيلەشكىنىنى ئەزەلدىن كۆرمىگەنىدى. ئۇ بىردەمدىلا ئاتنى توقۇپ ئېغىلدىن ھويلىغا يېتىلەپ چىقتى. ئابدۇخالىق ئۇيغۇر ئاتنىڭ تىزگىنىنى تۇتۇپ تۇرۇپ تۆردىكى ئۆيگە قاراپ چاقىردى:

— ئابدۇقەييۇم!

— لەببەي ئاكا! — دېگىنىچە ئابدۇقەييۇم ھويلىغا چىقتى.

— ئابدۇقەييۇم، — دېدى ئابدۇخالىق ئۇيغۇر چولپان

ئىنىسىگە قاراپ، — ھەقىقىي يىگىت جەڭدە سىنىلىدۇ،

يىگىتلەرنى سىنايدىغان پەيت يېتىپ كەلدى. مەن ھازىر قوماندانلىق

شتابىدا ئېچىلغان مەجلىستىن قايتىپ كەلدىم، ئۈرۈمچىدىن چىن

شۈرپىن تۇرپانغا جازا ئەترىتى ئەۋەتىپتۇ، مەلۇماتقا قارىغاندا، ئەبگا

ئابدۇخالق ئۇيغۇر

چېرىكلەر پوتلىسىنى ئېقىتىپ مۇشۇ تاپلاردا يارغولغا كېلىپ قالدى بولغاي، مانا بۇ قورالنى ئال.

ئابدۇخالق ئۇيغۇر شۇنداق دەپ، دراپ پەلتۇسىنىڭ ئىچ يانچۇقىدىن بىر تاپانچىنى چىقىرىپ ئابدۇقەييۇمغا سۇندى. ئابدۇقەييۇم ئاكىسىنىڭ قولىدىن قورالنى ئىككىسى قوللاپ ئالدى، ئابدۇخالق ئۇيغۇر ئىنىسىنىڭ مۇرىسىدىن تۇتۇپ چوڭقۇر قېرىنداشلىق مېھرى بىلەن پېشانىسىگە بىرنى سۇيۇپ قويۇپ دەدى:

— ئاتقا مەن، جەڭگە ئاتلان! مېنىڭ ئۇكام بولساڭ، ھەرگىز چېكىنمە! ياۋۇز دۈشمەننى تولۇق يوقىتىپ، زەپەر قۇچۇپ قايتقىن!

ئابدۇقەييۇم ئاكىسىنىڭ ئالدىدا تىك تۇرۇپ: — خوپ ئاكا، دېگىنىڭىزدەك قىلىمەن! — دەدى قەتئىي ئىشەنچ بىلەن.

— مانا ئات، — ئابدۇخالق ئۇيغۇر ئاتنىڭ تىزگىنىنى ئىنىسىگە بەردى.

تورۇق ئات مىجىت ھاجىدىن قالغان ئارغىماق نەسىللىك ئېسىل ئات ئىدى. بۇ ئاتنى ئادەتتە ئابدۇخالق ئۇيغۇردىن باشقا ھېچكىم مىنمەيتتى، ئابدۇقەييۇم چاپچىپ تۇرغان ئاتقا ئەپچىللىك بىلەن مىنئالدى.

— ئاق يول بولسۇن، ئۇكام! — خوش ئاكا، خوش ئانا، ئاپا، خوش، ئۇكىلىرىم! — ئابدۇقەييۇم ھويلىغا چىقىپ ئۆزىگە قاراپ تۇرغان ئەرەمسىما خېنىم، نىيازخان ئايلا ۋە ئۇكىلىرى بىلەن خوشلىشىپ ئېتىنى تاراسلىتىپ چاپتۇرغان پېتى جەڭگە ئاتلىنىپ كەتتى.

ئۇزۇن ئۆتمەيلا شەھەرنىڭ غەربىي جەنۇبىدىن «پاك - پۇڭ»، «تاك - تۇڭ» قىلغان مىلتىق ئاۋازلىرى كەينى - كەينىدىن ئاڭلىنىشقا باشلىدى. بىر ئازدىن كېيىن ئوق ئاۋازى بىردىنلا كۈچىيىپ كەتتى. بۇ جەڭنىڭ ناھايىتى شىددەتلىك بولۇۋاتقانلىقىدىن دېرەك بېرەتتى. ئابدۇخالق ئۇيغۇر خاس خانىسىدىن ھويلىغا چىقىپ، قولىنى كەينىگە قىلىپ

ئابدۇخالق ئۇيغۇر

ئۇياقتىن - بۇياققا تىنماي مېڭىپ يۈرەتتى. بۇنىڭدىن ئۇنىڭ تازا تىت - تىت بولۇۋاتقانلىقى چىقىپ تۇراتتى. ئارىدىن ئۇزۇن ئۆتمەيلا ئابدۇقەييۇم تەرلەپ ئۈستىدىن ھور كۆتۈرۈلۈپ تۇرغان ئاتنى يېتىلەپ ھويلغا كىرىپ كەلدى. ئۇنى كۆرگەن ئابدۇخالق ئۇيغۇر دەرھال سورىدى:

— جەڭ تۈگىدىمە؟

— ياق.

— ئەمىسە، نېمىشقا قايتىپ كەلدىڭ؟ — ئاچچىقى بىلەن ئىنىسىنىڭ ئالدىغا كەلدى ئابدۇخالق ئۇيغۇر.

ئابدۇقەييۇم سول قولىنى ئالدىغا چىقىرىپ كۆرسەتتى. ئۇنىڭ قولىدىن قان ئېقىپ تۇراتتى.

— قولۇڭغا نېمە بولدى؟ — دېدى ئابدۇخالق ئۇيغۇر سەل يۇمشاق ئاھاڭدا ئىچى ئاغرىغانلىقىنى ئىپادىلەپ.

— بىلىكىمنى ئوق سىجىپ ئۆتۈپ كەتتى، — دېدى ئابدۇقەييۇم.

ئابدۇخالق ئۇيغۇر ئىنىسىنىڭ يېنىغا كېلىپ ئۇنىڭ قانغا بويالغان سول قولىغا زەن سېلىپ سورىدى:

— سۆڭەك ساقمۇ؟

— سۆڭەك ساق، — ئابدۇقەييۇم چىبەرقۇت تاشلىق كالتە جۇۋىسىنى ئاكىسىنىڭ ياردىمىدە سالدى، ئوق ئۇنىڭ سول بىلىكىنىڭ بولجۇڭ گۆشىنى سىجىپ ئۆتۈپ يېڭىنىڭ ئوتتۇرىسىدا تۇرۇپ قالغانىدى. ئابدۇخالق ئۇيغۇر ئوقنى ئېلىپ:

— بۇ يىراقتىن ئېتىلغان ئوقكەن. مە، بۇنى ساقلاپ قوي، — دېدى ئابدۇقەييۇمغا بېرىۋىتىپ.

ئۇ يانچۇقىدىن ئېھتىيات ئۈچۈن سېلىۋالغان بىر پارچە داكىنى چىقىرىپ ئۇكىسىنىڭ قولىنى تېڭىپ قويدى. ئابدۇقەييۇم جۇۋىسىنى كىيىۋالغاندىن كېيىن ئابدۇخالق ئۇيغۇر سورىدى:

— بىزنىڭ پىدائىيلار نەدە قالدى؟

— ھازىر جەڭ تۆمۈنەڭنىڭ پاختا زاۋۇتى ئەتراپىدا بولۇۋاتىدۇ.

دۈشمەننى سۈرۈپ تارپىين^① قىلىپ قوغلاپ شۇ يەرگە يېتىپ باردۇق.

ئابدۇقەييۇم شۇنداق دەپ، ئاتقا مىنىشكە تەمىشلىۋىدى، ئابدۇخالىق ئۇيغۇر:

— توختا! — دەپ ئامبارغا ئىتتىك كىرىپ كەتتى - دە، بىردەمدىلا نۇرغۇن ئوق ئېلىپ چىقىپ ئابدۇقەييۇمغا بەردى.

ئابدۇقەييۇم ئوقنى ئېلىپ ئاتقا مىنىپ، ئاكىسى بىلەن خوشلىشىپ جەڭگە ئاتلاندى. ئۇ ھويلىدىن چىقىپ كېتىپ بەش مىنۇت ئۆتۈپ ئوق ئاۋازى قايتىدىن كۈچىيىپ ئېتىشىش كەسكىنلىشىپ كەتتى. ئابدۇخالىق ئۇيغۇر ئانىسى ئەرمەسىما خېنىمنىڭ توسغىنىغا قارىماي، ھويلىدىن چىقىپ ئالدىراش يۈرۈپ كەتتى.

چۈشتىن كېيىن ئوق ئاۋازلىرى بارغانسېرى يىراقلىرىدا ئاڭلىنىشقا باشلاپ، ناماز دېگەر ۋاقتىدا پۈتۈنلەي توختىدى. ئابدۇخالىق ئۇيغۇر كۈن ئولتۇرۇپ گۈگۈم چۈشۈشكە باشلىغان چاغدا ھويلىغا كىرىپ كەلدى. ئۇ پەلتۇسىدىكى توپا - چاڭلارنى قېقىپ تۇرۇشىغا ئابدۇقەييۇم كەلدى. ئۇ ئاتتىن چۈشۈپ ئاتنى ئات باقارغا بەردى، ئايىت تەرلەپ كەتكەن ئاتنى يېتىلەپ سوۋۇتۇش ئۈچۈن كوچىغا ئېلىپ چىقىپ كەتتى.

ئابدۇقەييۇم ئۈستۈبشى توپا - چاڭغا مىلىنىپ تونۇغۇسىز بولۇپ كەتكەن بولسىمۇ، روھى كۆتۈرەڭگۈ كۆرۈنەتتى، ئابدۇخالىق ئۇيغۇر دەرھال ئۇنىڭ ئالدىغا بېرىپ ھال سورىدى:

— ئوكام، ساق - سالامەت كەلدىڭمۇ؟ جەڭ قانداق بولدى؟
— بۈگۈن ئاجايىپ قاتتىق جەڭ بولدى جۇمۇ، ئاكا، — دەپدى
ئابدۇقەييۇم بېشىدىكى قۇلاقچىسىنى قولىغا ئېلىپ، ئاكىسى ئۇزاتقان ياغلىق بىلەن پېشانىسىدىكى تەرلەرنى سۈرتۈپ

① تارپىين - ئىرىپىرەن دېگەن مەنىدە.

تۇرۇپ، — چېرىكمىغۇ ناھايىتى جىق كەپتۇ، نەگىلا قارساڭ، ئىتنىڭ قۇرتىدەك چېرىك. بىزمۇ بوش كەلمىدۇق، يىراقتىكىلىرىنى مىلتىق بىلەن ئېتىپ، يېقىن كەلگىنىنى ئۇر توقماق، سۇر توقماق قىلىپ، قۇملۇقتا قوغلاپ يۈرۈپ ئۇرۇپ ئۆلتۈردۇق. كەچقۇرۇنغا يېقىن ئۈچ چېرىك يارغولنىڭ ئىچى بىلەن قېچىشتى، پىدا ئىيلاردىن ئون نەچچىمىز كەينىدىن قوغلاپ بېرىپ قۇم جىلغىغا بارغاندا ئۇلارنىمۇ جايلىۋەتتۇق.

بۇ خەۋەرنى ئاڭلاپ سۆيۈنگەن ئابدۇخالىق ئۇيغۇر ئىنتايىن خۇش بولۇپ:

— جەڭدىكى غەيرەت - شىجائىتىڭلارغا بارىكالا، ئۇكام، قوزغىلاڭچى پىدا ئىيلارنىڭ بۈگۈنكى قەھرىمانلىقى تۇرپان تارىخىنىڭ ئالتۇن سەھىپىسىدىن ئورۇن ئالدى، — دېدى ئىپتىخار بىلەن.

ئاكا - ئۇكا ئىككىيلەن پاراخلىشىپ ئۆيگە كىرىشتى. كەڭ، ئازادە ئۆي ئىچى ھۆپپىدە ئىسسىق بولۇپ، گۈرۈلدەپ ئوت كۆيۈۋاتقان چويۇن مەش قىزىرىپ كەتكەندى. دەل شۇ چاغدا خىزمەتكار داس، چۆگۈن، لۆڭگە ئېلىپ كىردى. ئاكا - ئۇكا يۈز - قوللىرىنى يۇيۇپ بولۇشىغا كەچكى تاماق تەييار بولدى.

ئابدۇخالىق ئۇيغۇر كەچكى تاماقتىن كېيىن ئۆيدە دەم ئېلىپ ئولتۇراتتى. ئىشىك ئېچىلىپ ھەمدۇللا ئەلەم ئاخۇننىڭ مۆتىۋەللىسى ئابلا رەئىس كىرىپ كەلدى. ئۇ قىسقا دۇئا قىلغاندىن كېيىن ئابدۇخالىق ئۇيغۇرغا:

— ئۆزلىرىنى ھەمدۇللا ئەلەم ئاخۇنۇم بىلەن مەخسۇت مۇھىتى چاقىرىۋاتىدۇ، — دېدى.

ئابدۇخالىق ئۇيغۇر شۇ كۈنى ئابلا رەئىس بىلەن ئۆيدىن چىقىپ كېتىپ، كەچتە قايتىمىدى. بۇنىڭدىن ئەنسىرىگەن ئەرەمسىما خېنىم بىلەن نىيازخان ئايلا ئايىت ھارۋىكەشنى قوزغىلاڭچىلار

شتابى جايلاشقان ھەمدۇللا ئەلەم ئاخۇنۇمنىڭ مەدرىسىسىگە
ئەۋەتتى. ئايىت ھارۋىكەش ھايالشىمايلا قايتىپ كەلدى.
— مەن مەدرىسىنىڭ ھويلىسىغا كىرىپ تۇرۇۋىدىم، — دېدى
ئۇ ھارۋىكەش كۆرگەن - ئاڭلىغانلىرىنى ئىزھار
قىلىپ، — ئىچكىرىسىدىن شويى چىقتى. ئۇنى
قوزغىلاڭچىلارغا مۇشاۋۇر (سەنمۇجاڭ) قىپتۇ. ئۇ: «ئىشىم بەك
ئالدىراش، بۈگۈن كېچە ئۆيگە بارالمايمەن» دېدى.
ئابدۇخالق ئۇيغۇر شۇ كۈندىن باشلاپ ئۆيگە كەم كېلىدىغان
بولۇپ قالدى. ئۇ ئۆيگە كەلگەندىمۇ تاماقنى يەپلا يەنە
ئالدىراپ چىقىپ كېتەتتى ...

ساڭ چاشقىنىنى تۆشۈككە كىرگۈزۈۋەتتى

1933 - يىلى 1 - ئاينىڭ باشلىرى ئىدى. بىر كۈنى تۇرپان يېڭىشەھەردە «ئابدۇخالىق ئۇيغۇر روزى موللىغا قارىتا بىر نەزمە يېزىپ قىلۋى قوۋۇققا چاپلاپ قويۇپتۇ» دېگەن گەپ تارقالدى. بۇنى ئاڭلىغان دېھقانلار شائىرغا بارىكالا ئېيتتى. ئۇلار «خوي ئىش قىپتىغۇ، ئۇ بىزنىڭ يىغمىزنى يىغلاپ، گېپىمىزنى قىپتۇ» دېيىشتى. بەزى بايلار بولسا ئەنسىرەپ: «روزى موللا دېگەن ھازىرقى چاغدا تۇرپاننىڭ ئامبىلىدىن قالسىلا يۈز - ئابىرۇيلىق، گېپى ئۆتكۈر ئەمەلدار، قولنى نەگە سۇنسا شۇ يەرگە يېتىدىغان چوڭ باي تۇرسا، بۇ ئىشنىڭ ئاقىۋىتى قانداق بولۇر؟!» دېيىشتى. روزى موللا ياشلىق دەۋرىدە مەدرىسىدە ئوقۇپ موللا ئاتىلىپ، كېيىنكى چاغلاردا شۇتاكدا خەنزۇچە ئوقۇغانىدى. ئۇ شۇتاكنى پۈتتۈرگەندىن كېيىن تۇرپان يامۇل مەھكىمىسى ئاشلىق سېڭىنىڭ پۈتۈكچىسى بولۇپ تەيىنلەندى. ئۇ خىزمەت ئورنىدىكى قۇلاي شارائىتتىن پايدىلىنىپ يەر، سۇ بېجى ئۈچۈن سېلىق تاپشۇرۇشقا كەلگەن دېھقانلارنىڭ ئاشلىقىنى چوڭ كۈرەدە ئېلىپ ھۆكۈمەتكە كىچىك كۈرەدە ئۆتكۈزەتتى. مۇشۇنداق قىلىش ئارقىلىق ساڭدا ھەر يىلى نۇرغۇن ئاشلىق ئېشىپ قالاتتى. روزى موللا بۇ ئاشلىقنىڭ ئاز قىسمىنى ئامبالغا بېرىپ، كۆپ قىسمىنى ئۆزى ئالاتتى. قايسى دېھقان ئۇنىڭ ناھەق ئىشىغا بىرەر ئېغىز نارازىلىق بىلدۈرسە، روزى موللا ئۇ دېھقاندىن سېلىق ئاشنى كۆپەيتىپ ئالاتتى، بەلكى شاڭيۇلار بىلەن تىل بىرىكتۈرۈپ ھەر خىل

باھانلەرنى توقۇپ، ئۇ دېھقاننى خانئوھىران قىلىۋېتەتتى. شۇڭا، دېھقانلار روزى موللىدىن قورقۇپ، ھەزەر ئەيلىشەتتى. روزى موللا ساڭغا پۈتۈكچى بولۇپ تۆت - بەش يىلغا بارمايلا ناھايىتى تېز بېيىپ كەتتى. ئۇ كونا ئۆيلىرىنى چېقىپ، ئورنىنى كېڭەيتىپ، ئىككى قەۋەتلىك، ھەشەمەتلىك قورۇ - جاي سالدى. 1928 - يىلى ئۇ تۇرپان ئامبىلى چىڭ دارىنغا نۇرغۇن پارە بېرىپ يېڭىشەھەرگە بىر ئاشلىق ئامبىرى سالدۇردى. بۇ ئاشلىق ئامبىرىنى يىساڭ (ئېھتىيات ئاشلىق ئامبىرى) دەپ ئاتىدى. ئۇ تۇرپاننىڭ يار، چاتقال، ئاستانە، قاراغۇجا، يەمشى، باغرى، بۇيۇق يېزىلىرىغا يۇقىرىدىن چۈشۈرۈلگەن يەتتە يۈز دادەن^① ئاشلىق باج - سېلىقنى ھۆددىگە ئېلىۋالدى. باش شاڭيۇ ئابلىزبەگ ھاجى بىلەن بىرلىشىپ ئۇ سېلىقنى بىر ھەسسە كۆپەيتىپ، دېھقانلاردىن بىر مىڭ تۆت يۈز دادەن ئاشلىق يىغىۋالدى. بۇ ئاشلىقنىڭ يەتتە يۈز دادەننى ھۆكۈمەتكە تاپشۇرۇپ، يەتتە يۈز دادەن ئاشلىقنى ئامبال ۋە باش شاڭيۇ ئابلىزبەگ ھاجى بىلەن بۆلۈشۈۋالدى. كېيىنكى يىللارغا بارغاندا روزى موللىنىڭ تويماس نەپسى تېخىمۇ يوغىناپ كەتتى. خەلق ئارىسىدا ئۇنىڭ ئاچ كۆزلۈكى ۋە ئائىنىسابلىقى توغرىسىدا نۇرغۇن قوشاقلار پەيدا بولدى.

«ئابدۇخالىق ئۇيغۇر روزى موللىغا قارىتا بىر نەزمە يېزىپ يېڭىشەھەر دەرۋازىسىغا چاپلاپتۇ» دېگەن خەۋەرنى ئاڭلىغان دېھقانلار خېلى يىراق مەھەللىلەردىن شېئىردا نېمىلەر يېزىلغانلىقىنى بىلىپ بېقىش ئۈچۈن كېلىشتى. بەزىلەر بۇ خەۋەرگە ئىشەنمىگەندى، كېلىپ ئۆز كۆزى بىلەن كۆرۈپ ئۇنىڭ راستلىقىغا ئىشەندى. دەرۋەقە شەھەر دەرۋازىسىدا ئىككى تاختا قەغەزگە چوڭ قىلىپ يېزىلغان ئىككى پارچە شېئىر چاپلاقتى

① دادەن - ئاشلىق ئۆلچىمى، بىر دادەن تۆت يۈز جىڭچە كېلىدۇ

تۇراتتى. بىر نەچچە دېھقان ئۇنى ئوقۇيالمىي تۇرغىنىدا، ھەمدۇللا ئەلەم ئاخۇنۇمنىڭ مەدرىسىسىدە ئوقۇۋاتقان بىر نەچچە تالىپ بالىلار يېنىپ كېلىشتى. ئۇلار دەرۋازىغا يېقىن كېلە - كەلمەيلا: - ۋاي راستكەن، ۋاي راستكەن، - دېيىشىپ شېئىرنى ئوقۇشقا ئالدىراشتى.

تالىپلارنىڭ بەزىلىرى ئىچىدە پىچىرلاپ ئوقۇسا، بەزىلىرى ئۇنىنى چىقىرىپ ھەجىلەپ ئوقۇشاتتى.

- تالىپ ئۆكىلىرىم، ئۇنلۇك ئوقۇساڭلار، بىزمۇ ئاڭلاپ باقساق، - دېدى ئوتتۇرا ياشلىق بىر دېھقان.

- ئابدۇگۈل نەزىمىنى ياخشى ئوقۇيدۇ، سەن ئوقۇ، ئابدۇگۈل، - دېيىشتى تالىپلار ئوتتۇرىدا تۇرغان تالىپقا. ئابدۇگۈل ئۆزىنى رۇسلاپ، «ئىم» قىلىپ گېلىنى بىر قىرىۋېتىپ شېئىرنى ئوقۇشقا باشلىدى.:

روزى موللا، سەنمۇ ئادەم، توۋا قىل، ئەسلىڭگە يان،
چۈنكى بولدى سەن يۆلەنگەن تاش داۋانىڭ قۇم داۋان.
ئېسىڭگە ئال، خەلقىمىزگە نى زۇلۇملار ئەيلىدىڭ،
قىلما ئۈمىد، تۇتما ماتەم، ئەمدى كەتتى ئول زامان.

سەن زالىم بولۇپ خەلقكە زۇلۇم ئەيلەپ تىنىمىدىڭ،
زار قاقشىتىپ خەلقنى قىلچە رەھىم قىلمىدىڭ،
ھەر كۈنۈڭنى قىلالماي كەچ، لالما ئىتتەك قانسىراپ،
ئاخىرەتكە بارغىنىڭدا كۆرەرىڭنى بىلمىدىڭ.

جىن شۇرىپىدىن كەلسە بۇيرۇق بىر خىراجەت توغرىلۇق،
سەن بىرىنى يۈز قىلىپ ھەركىمگە مىڭ سەر چاپلىغان.
كىم ئۇنى چاپسان تۈگەتسە چىقۇر دوزاخ ئاستىدىن،
بولمىسا، سەن رەھىم قىلماي پۇت - قولنى باغلىغان.

ئابدۇگۈل بىر شېئىرنى ئوقۇپ بولۇپ، چوڭقۇر بىر نەپەس ئېلىپ ئۆزىنى توختىتىۋالدى - دە، ئىككىنچى شېئىرنى ئوقۇشقا باشلىدى:

سەن قەدىم ئالغان خۇيۇڭنىڭ ئىشىقى تاناپىن كەسمسەڭ،
ھېچ كىشى بىر پۇلغا ئالماس قەدىرىڭ سېنىڭ ھېچقاچان.
راست دىلىڭدىن تۆۋە قىلساڭ ئۆتكەن ئىشىڭدىن يوق
سوئال،

تۆۋىنى راست قىلمىساڭ بولمىغاي سەن ئامان.
«پاڭ» قىلىپ ئېتىلىپ كېتىشنى تۇتمىغان يادىڭدا سەن،
ئول قىساس ئوقى ئېتىلسا جان بېرەر سەن شۇ زامان.

ئابدۇگۈل شېئىرنى ئوقۇپ بولۇشىغا، دېھقانلار تۇشمۇ
تۇشتىن چۇرقىرىشىپ كېتىشتى:

- بەللى، يارايدۇ! نەزمە دېگەن مانا مۇشۇنداق بولسا.
- مىلىتىڭنىڭ ئوقىدەك، روزى موللىنىڭ تىتاك تومۇرىغا
تېگىپتۇ - دە.

- شۇڭا بىر نەچچە كۈندىن بېرى بۇ ساڭ چاشقىنى
كۆرۈنمەپتىكەن - دە!؟ ...

- شائىرنىڭ نەزمىسى ساڭ چاشقىنىنى تۇشۇكىگە
كىرگۈزۈۋەتتى ئەمەسمۇ!
- ھا - ھا - ھا!
-

ئابدۇگۈل ئۆيىگە قايتىپ كېتىۋىتىپ ئۈرۈمچى كوچىسىنىڭ
ئالدىغا بارغىنىدا ئابدۇخالىق ئۇيغۇر بىلەن ئۇچرىشىپ قالدى،
شائىر ئۇنى كۆرۈپ سورىدى:

- ئابدۇگۈل نەگە باردىڭ؟

ئابدۇگۈل خۇش چاقچاق يىگىت ئىدى. ئۇ قىزىقچىلىق بولسۇن دەپ شائىرغا جاۋاب بەردى:
- روزى موللىنىڭكىگە باردىم.
بۇ جاۋابقا ئىشەنگۈسى كەلمىگەن شائىر ھەيران بولغان ھالدا سورىدى:

- بۇ نېمە دېگىنىڭ؟ چاقچاق قىلىۋاتمايدىغانسەن؟

تالىپ شاڭيۇ ① ئەر ② شاڭيۇ،
مەسۇم شاڭيۇ ③ سەن ④ شاڭيۇ.
رەھىم قىلىڭ پۇقراغا،
ئابلىز بېگىم تۇشاڭيۇ ⑤ .

يساڭ ئاشنى ئالۇر،
خۇرجالاردىن يول توساپ.
ناھەق ئالۇر بۇ ئاشنى،
روزى موللا ئائىنىپ.

دېگەن قوشاقلارنى مەھەللىمىزدىكى توخنىياز بوۋايدىن
ئاڭلىدىم دەپ ماڭا يادلاپ بەرمىدىڭمۇ؟
ئابدۇگۈل قاقاقلاپ كۈلۈپ كەتتى.
- ۋاي ئاكا، مەنزە روزى موللىدەك پۇقرانىڭ قارغىشىغا

-
- ① تالىپ شاڭيۇ - تۇرپان ناھىيىسىنىڭ چاتقال، يەشى يېزىلىرىنىڭ شاڭيۇلىرى
② ئەر - خەنزۇچە «ئىككى» دېگەن سۆز.
③ مەسۇم شاڭيۇ - تۇرپان ناھىيىسىنىڭ چاتقال، يەشى يېزىلىرىنىڭ
شاڭيۇلىرى.
④ سەن - خەنزۇچە «ئۈچ» دېگەن سۆز.
⑤ تۇ شاڭيۇ - خەنزۇچە باش شاڭيۇ مەنىسىدە.

ئابدۇخالق ئۇيغۇر

قالغان ساڭ چاشقىنىنى ئىزدەپ بارىمەنمۇ؟ مايداڭ^① بولسۇن دەپلا دەپ قويغان، — دېدى ئۇ شەيتانلىق بىلەن كۈلۈپ تۇرۇپ.
— ھەئە، ئۇنداق بولسا زادى نەگە بېرىپ كېلىۋاتىسەن؟
— ئۆزلىرىنىڭ روزى موللىغا قارىتا يازغان ئىككى پارچە شېئىرلىرىنى دېھقانلارغا ئوقۇپ بېرىپ قايتىپ كېلىۋاتىمەن.
— قايسى ئىككى پارچە شېئىرنىڭ گېپىنى قىلىۋاتىسەن؟
— ساڭ چاشقىنىنى تۆشۈكىگە كىرگۈزۈۋەتكەن ئىككى شېئىرنىچۇ.

— ئابدۇگۈل، مۇئەمما ئېيتماي، گەپنى ئوچۇقلا دېمەمسەن.
— ئۆزلىرى روزى موللىنى سۆكۈپ ئىككى شېئىر يېزىپ ئۇنى قىلۋى قوۋۇققا چاپلاپ قويۇپتىكەنلا، ئاشۇ شېئىرلارنى ئوقۇپ باقاي دەپ بارغان. ئابدۇخالق ئاكا، مەن ئۇ شېئىرلىرىنى تېخى يادلايمۇ ئالدىم.

ئابدۇخالق ئۇيغۇر ئويلىنىپ قالدى. بىر ئازدىن كېيىن ئۇنىڭ ئېسىگە كەلدى:

بۇ ئىككى پارچە شېئىرنىڭ بىرىنچىسى بۇنىڭدىن بىر ئاي ئىلگىرى بۇتخانا ئالدىدىكى سۇۋازنىڭ ئاشپۇزۇلىدا يېزىلغانىدى. ئۇ كۈنى ئابدۇخالق ئۇيغۇر ياش زىيالىي زۇنۇن تۆمۈرى بىلەن تاماق يەپ پاراڭلىشىپ ئولتۇرغىنىدا، ئاشپۇزۇلغا يارلىق ئىككى دېھقان كىرىپ ئۇلارنىڭ قېشىدىكى بىر جوزىغا كېلىپ ئولتۇردى. ئۇ ئىككى دېھقان ئالدىغا تاماق كەلگۈچە دەردىلىرىنى تۆكۈشكىلى تۇردى، ئابدۇخالق ئۇيغۇر ئۇ ئىككى دېھقاننىڭ ئاغزىدىن چىقىۋاتقان گەپلەرنى ئاڭلاپ، روزى موللىنىڭ زورلۇق - زۇمبۇلۇقلىرىنىڭ ھەددىدىن ئېشىپ كەتكەنلىكىنى ھېس قىلدى. ئۇنىڭدىن ئىلگىرىمۇ نۇرغۇن دېھقانلار ئابدۇخالق ئۇيغۇرنىڭ ئۆيىگە كېلىپ، روزى موللا ئۈستىدە دەرد تۆكۈپ ئامبالغا ئەرز

① مايداڭ — چاقچاق، تاماشا - ھەزىل.

يېزىپ بېرىشنى ئۈتۈنگەنىدى.

قوشنا جوزىدا ئولتۇرغان ئىككى دېھقاننىڭ كۈلپەتلىك نىداسى ئابدۇخالىق ئۇيغۇرنىڭ غەزەپ پىلتىسىگە ئوت تۇتاشتۇرۇۋەتتى. ئۇ يانچۇقىدىن قەغەز - قەلەم ئالدى - دە، دەرھاللا شېئىر يېزىشقا كىرىشتى. ئۇ شېئىرنى يېزىپ بولۇپ زۇنۇن تۆمۈرىگە سۈندى. زۇنۇن تۆمۈرى شېئىرنى ئوقۇپ چىقىپ: «ياخشى يېزىلىپتۇ، ماڭا خاتىرە ئۈچۈن بەرسىلە» دەپ ئىلتىماس قىلىپ ئېلىۋالغانىدى. ئىككىنچى شېئىرنى بولسا، ئۇ تېخى بۇنىڭدىن بىر ھەپتە بۇرۇن يەنە شۇ سۇۋازنىڭ ئاشپۇزۇلىدا ئىلگىرىكى شېئىرنى يازغان جوزىدا يېزىپ قالدۇرۇپ قويۇپ چىقىپ كەتكەنىدى. مانا ھەپتە ئۆتۈپ ئادالەت ۋە ھەققانىيەتپەرۋەر كىشىلەر ئۇ ئىككى پارچە شېئىرنى چوڭ خەت بىلەن يېزىپ شەھەر دەرۋازىسىغا چاپلاپتۇ.

— يەنە بىر شېئىرغا ئىلھاملارنى كەلدىغۇ، تاپىنلىق، — دېدى ئابدۇگۈل ئويغا چۆمگەن ئابدۇخالىق ئۇيغۇرغا.

ئابدۇگۈلنىڭ بۇ گېپى شائىرنى خىيالىدىن سەگىتىشى. ئۇ ئابدۇگۈلگە قاراپ مېيىقىدا كۈلۈپ قويۇپ ئۈنچىقىمىدى. ئابدۇگۈل شائىرنى يەنە گەپكە تۇتۇپ قىممەتلىك ۋاقتىنى ئېلىۋالسا، ياخشى بولمايدىغانلىقىنى چۈشىنىپتۇ. ئۇ شۇنى ئويلاپ شائىر بىلەن خوشلاشتى.

زەپەر نامە

1933 - يىلى 1 - ئاينىڭ 5 - كۈنى كەچقۇرۇن، ئابدۇخالق ئۇيغۇر قوزغىلاڭچى قوشۇنىنىڭ شتابىدا ھېسامىدىن زۇپەر بىلەن پىدائىيلارنىڭ يېمەك - ئىچمەك تەمىنات مەسلىسىنى مەسلىھەتلىشىپ ئولتۇراتتى. بىر پىدائىي كىرىپ ئۈرۈمچىدىن مۇسۇل مۇھتىنىڭ مۇھىم مەلۇمات ئېلىپ كەلگەنلىكىنى خەۋەر قىلدى. بۇنى ئاڭلىغان ئابدۇخالق ئۇيغۇر بىلەن ھېسامىدىن زۇپەر دەرھال ئورۇنلىرىدىن تۇرۇشۇپ تاشقىرىغا مېڭىشىغا ئىشكىتىن مۇسۇل مۇھتى كىرىپ كەلدى.

ئۇلار بوسۇغىدىلا سالاملىشىپ قول ئېلىشىپ قىزغىن كۆرۈشتى. ئوتتۇرا بويلۇق، كەڭ يەلكىلىك، دوغىلاق، سېمىز كەلگەن مۇسۇل مۇھتىنىڭ ئاق سېرىق يۈزى سوغۇقتا قىزىرىپ كەتكەن، ئاغزى - بۇرىنىدىن چىققان ھوردا ساقال - بۇرۇتىنى ئاپئاق قىرو باغلاپ مۇز قېتىپ كەتكەندى. ئۇ ھاسىرىغان پېتى ئۇچىسىدىن تۈلكە تېرىسى ياقىلىق چېبەرقۇت تاشلىق بوغان جۇۋىسىنى يەشكەندە ئۈستىدىن ھور كۆتۈرۈلدى، ئۇنىڭ ئوتتۇرىسىدىكى بوغان چۆيۈن مەشتە گۈرۈلدەپ ئوت كۆيۈناتتى. ھېسامىدىن زۇپەر مۇسۇل مۇھتىنى مەش يېنىغا قويۇلغان ئورۇندۇققا تەكلىپ قىلدى. مۇسۇل مۇھتى مەشنىڭ يېنىغا كېلىپ قولىنى ئىسسىتىپ بولۇپ، بېشىدىكى قاما تۇمىقىنى ئېلىپ يېنىغا قويدى. ئۇ پۇرقىراپ ھور كۆتۈرۈلۈۋاتقان تاقىر بېشىنى سىلىۋېتىپ تۇمىقىنى كىيىۋالدى - دە، ئۆزىگە قاراپ ئولتۇرغان ئىككىيلەندىن سورىدى:

— مەخسۇت، مەخمۇتلار قېنى؟ ھەمدۇللا ئەلەم ئاخۇنۇمچۇ؟
— ئەلەم ئاخۇنۇم بىلەن مەخمۇت ئاكام دېگەر نامىزغا مەسچىتكە چىقىپ كەتتى. مەخسۇت ئاكام نەمەت خەلىپىتىم بىلەن باياتىن تالاغا چىقىپ كەتكەن، — دېدى ئابدۇخالق ئۇيغۇر.

— ئۆزلە ئۇدۇللا بۇ يەرگە كەلگەن ئوخشىماملا؟ — سورىدى ھېسامدىن زۇپەر.

مۇسۇل مۇھىتى بېشىنى لىگىشتىپ، چوڭقۇر بىر نەپەس ئېلىۋېلىپ سۆزلەشكە باشلىدى:

— ئەھۋال ناھايىتى خەتەرلىك، ئىش چاتاق، ئىنلەر. جىن شۇرپىن «تۇرپانلىق زىۋازىلارنى جادۇغا بېسىپ قىرىپ تاشلاڭلار» دەپ ھەربىي بۇيرۇق چىقاردى. ئىشەنچلىك خەۋەرگە قارىغاندا، بەش يۈز چېرىك ئەللىك تارانچى ھارۋىسىغا جادۇلارنى بېسىپ بۇرناكۇن ئۈرۈمچىدىن تۇرپانغا قاراپ قوزغىلىپتۇ. مەن بۇرناكۇن تاڭ سەھەردە بۇ شۇم خەۋەرنى ئاڭلاپلا بۇ يەرگە قاراپ ئات سالىدىم. مىنگەن ئېتىم ناھايىتى نوچى ئات ئىدى، ئۇ جانىگەر تۈنۈگۈن كەچقۇرۇن ئىككى يېرىم كۈنلۈك يولنى بىر كۈندە بېسىپ مېنى داۋانچىغا يەتكۈزۈپ ئاغزى — بۇرندىن قان كېلىپ ئۆلدى. خىزمىتى تەگدى دېگەنبىلەن ئۇ جانىگەرنىڭ داۋانچىدا ئازراق بىر نېمە يەۋلىپلا بىر ئاغىنەنىڭ ئېتىنى مىنىپ يالغۇز ئاياق يوللار بىلەن توختىماي مېڭىپ مانا ھازىر يېتىپ كېلىشىم، ئىنلەر، ھېلىمۇ خۇداغا شۈكۈر ئۆزۈم ساق كەلدىم، شۈكۈر.

— جىن شۇرپىن دېگەن جىننىڭ پەيلى نېمىدېگەن يامان — ھە، — دېدى غەزەپلىنىپ ئابدۇخالق ئۇيغۇر.
— شۇنداق، خۇدا بىر كۆرسىتۈر ئۇ ئەبلەخقە، — دېدى مۇسۇل مۇھىتى.

ئارىنى بىر پەس جىمجىتلىق قاپلىدى.
— ياتەقسىر، ئۈرۈمچىدىن تۇرپانغا بەش كۈنلۈك يولغا، ئۆزلە

ئىككى كۈندە كەلگەن بولسىلا، ئۇچۇپتىلا - دە، - دېدى ھېسامىدىن زۇپەر.

- شۇنداق قىلماي بولامدۇ، ئىنىم ھېسامىدىن ئاخۇن، - دېدى مۇسۇل مۇھىتى ئوت سۇنۇۋېتىپ.

ئابدۇخالىق ئۇيغۇر مەش ئۈستىدە قايناۋاتقان يوغان مىس چەينەكتىن پىيالىگە قىزىق چاي قويۇپ مۇسۇل مۇھىتىغا تۇتۇپ دېدى:

- يولدا قاتتىق جاپا چېكىپتىلا، چاي ئىچسىلە، كەينىلىرىدىن كېلىۋاتقان ئۇ چاقىرىلمىغان مېھمانلارنى قانداق كۈتۈۋېلىشنى مەسلىھەتلىشىشكە تېخى ۋاقىت بار.

مۇسۇل مۇھىتى پىيالىنى قولىغا ئېلىپ چايدىن ئوتلاپ تۇرۇشىغا، ئىشىك ئېچىلىپ مەخسۇت مۇھىتى بىلەن مەخمۇت مۇھىتى، ئارقىسىدىن نەمەت خەلپەت كىرىپ كېلىشتى. ئۇ ئىككىسى مەش ئالدىدا ئوتقا قاقلىنىپ ئولتۇرغان مۇسۇل مۇھىتىنى كۆرۈپ تەڭلا:

- ئاكا! - دېيىشكىنىچە ئىتتىك بېرىپ سالاملاشتى. مەخسۇت مۇھىتى، نەمەت خەلپەت، مەخمۇت مۇھىتىلار ئورۇن ئېلىپ ئولتۇرغاندىن كېيىن، مۇسۇل مۇھىتى تېخى بەش مىنۇت بۇرۇنلا ئابدۇخالىق ئۇيغۇر بىلەن ھېسامىدىن زۇپەرگە سۆزلەپ بەرگەن گەپلەرنى تەكرارلىدى.

- ھىم، تېخى تۇرپانغا كېلىپ زىۋازلارنى قىرىپ تاشلىغۇدەك!؟ - مەخمۇت مۇھىتى قېنى قىزىغان ھالدا ئورنىدىن تۇرۇپ كەتتى، - خۇدايىم نۇسرەت ئاتا قىلسا، ئۇ ئەبلەخەلەرنى ئۆزلىرىنىڭ جادۇسىدا توغراپ تاشلۇرمىز.

- بىز دېگەن ئوغۇزخان ئەۋلادلىرى، ھېلىغۇ بەش يۈزكەن، بەش تۈمەن چېرىكمۇ قوللىمىزدىن تىرىك قۇتۇلۇپ باقسۇن قېنى، - دېدى قىزىپ قالغان ئابدۇخالىق ئۇيغۇر مۇھىتىنى تۈگۈپ.

ھېسامىدىن زۇپەر ئابدۇخالىق ئۇيغۇرنىڭ جاسارىتىگە مەمنۇن بولۇپ بېشىنى لىگىشتىپ قويۇپ دەدى:

— ھازىر پۈتۈن ئەل - يۇرت قوزغىلىپ كەتتى، باي ئاكا، ئەل - يۇرت قوزغالساۋاغۇ، ئۇنىڭغا ھېچقانداق كۈچ تاب^① كېلەلمىگۈدەك جۇمۇ.

— ئون كۈن بۇرۇنقى شەھەرنى فەتىھ قىلغاندىكى جەڭنىڭ يەر - جاھاننى زىلزىلىگە كەلتۈرگەن قىيىقاس - سۈرەنلىرى ھېلىمۇ قۇلىقىمىدىن كەتمەيدۇ، - دەدى ئابدۇخالىق ئۇيغۇر ھاياجان بىلەن گېپىنى داۋاملاشتۇرۇپ، - شۇ كۈنى كېچىسى «ئۈرۈمچىدىن بىر ماشىنا چېرىك ئوق - دورا بېسىپ كېلىۋاتىدۇ» دېگەن خەۋەر كەلدى. ھېسامىدىن مېنى چاقىردى، بىز ئىككىمىز قىلۋى قوۋۇققا بارساق، تۆمۈر جىساھاجى نۇرغۇن پىدائىيلار بىلەن دەرۋازا ساقلاپ تۇرۇپتىكەن. ماشىنا يېتىپ كەلدى، ماشىنا توختاپ چېرىكلەر ۋارقىراشقىلى تۇردى. ئۇلار «بىز ئۈرۈمچىدىن مالىۋىجاڭغا ياردەم بەرگىلى كەلدۇق، دەرۋازىنى ئېچىڭلار» دېيىشتى. بىز مەسلەھەتلىشىپ دەرۋازىنى ئاچتۇق. چېرىكلەر قەھرىتان سوغۇقتا توڭخۇپ ھالىدىن كەتكەچكە، ئەتراپىغا قاراشقىمۇ ماغدۇرى يەتمىدى، ماشىنا ئويمان دەڭگە كىردى. بىز «گۈنجۈتنى زىما» دېگۈچە ئون يەتتە چېرىكنى باشلىقلىرى بىلەن قوشۇپ جايلىۋېتىپ، بىر ماشىنا قورال - ياراغ، ئوق - دورغا ئىگە بولدۇق. تاڭ سەھەردە ھېلىقى ماشىنىنىڭ كەينىدىن كېلىۋاتقان ئىتنىڭ قۇرتىدەك دۈشمەننى شەھەر ئىچى ۋە ئېشىدىكى پىدائىيلار ماسلىشىپ تۇشمۇ تۇشتىن ھۇجۇم قىلىپ، مىلتىق بىلەن ئېتىپ، قوغلاپ يۈرۈپ قىلىچ بىلەن چېپىپ، تاياق - كالتەك بىلەن ئۇرۇپ سۈر - توقاي قىلىپ، ناماز دېگەر بولغۇچە مىڭدىن ئارتۇق دۈشمەننى يوقاتتۇق.

① تاب - تەڭ مەنىسىدە.

— قېچىپ قۇتۇلغان چېرىكلەر پوتلىسىنى ئېقىتىپ يىغلاپ بارغاچقا، جىن شۇرېن چىدىماي مانا ئەمدى ئەللىك تارانچىسى ھارۋىسىغا جادۇ، ئادەم بېسىپ ئەۋەتكەن گەپ — تە، — دېدى نەمەت خەلپەت.

باياتىن گەپ تىڭشاپ ئۈنچىقماي ئولتۇرغان مەخسۇت مۇھىتى ئاكىسىغا قاراپ دېدى:

— ئۈزلە بىزگە بەك مۇھىم مەلۇمات ئېلىپ كېلىپتەنلا، ئىككى كۈندىن بۇيان يول مېڭىپ قاتتىق چارچىغانلا، ئۆيدە غىزا نەييار بولۇپ قالدى. غىزالىنىپ ئارام ئالسىلا، ئاكا.

— شۇنداق قىلىسەنلا، — دېدى مەخسۇت مۇھىتىمۇ ئاكىسىغا. — بىز ئەلەم ئاخۇنۇم خۇپتەندىن يانغاندىن كېيىن، — دېدى مەخسۇت مۇھىتى نەمەت خەلپەت، ئابدۇخالىق ئۇيغۇر، ھېسامىدىن زۇپەر ۋە مەخسۇت مۇھىتىغا قاراپ، — كېلىۋاتقان دۈشمەنگە قانداق تاقابىل تۇرىمىز، بۇنى مەسلىھەتلىشىمىز.

مۇسۇل مۇھىتى ئورنىدىن تۇردى. ئۇنىڭ كەينىدىن قالغانلارمۇ تۇرۇشۇپ كەچلىك تاماققا چىقىپ كېتىشتى.

شۇ كېچىسى ۋاقىتلىق قوماندانلىق شتابىنىڭ جىددىي مەجلىسى چاقىرىلىپ تۇرپان دېھقانلار قوزغىلىڭىنى باستۇرۇش ئۈچۈن كېلىۋاتقان بۇ ئۈچىنچى قېتىملىق «جازا قوشۇنى» غا قانداق تاقابىل تۇرۇپ، ئۇنى قانداق يوقىتىش ئۈستىدە كېڭەش بولدى، كېڭەشكە مەخسۇت مۇھىتى، ھەمدۇللا ئەلەم، نەمەت خەلپەت، ئابدۇخالىق ئۇيغۇر، ھېسامىدىن زۇپەر مەخسۇت مۇھىتى، ئابدۇللا داموللا، ماشىمىڭ قاتارلىق ئون نەچچە ئادەم قاتناشتى. مەجلىستە بىرىنچى بولۇپ ھېسامىدىن زۇپەر سۆز ئېلىپ، دېدى:

— ھېلىغۇ بەش يۈز چېرىككەن، بەش مىڭى كەلسىمۇ بىر ھۇجۇم بىلەن يىغىشتۇرىۋاتىمىز، بۇ قېتىمقى جەڭنى بىز شەھەر پىدائىيلىرى ئۈستىمىزگە ئالساق.

— دۈشمەننىڭ كېلىشىگە يەنە ئىككى كۈن بار، — دېدى

مەخمۇت مۇھىتى، — بىز دۈشمەننى شەھەرگە يېقىنلاشتۇرماي، پىدائىيلىرىمىزنى كىندىككە بولامدۇ ياكى باشقا بىر ئەپلىك جايغا بولامدۇ، مۆكتۈرۈپ قويۇپ، دۈشمەن كېلىشىگە تويۇقسىز ھوجۇم قىلساق، خۇدايىم بۇيرۇسا، چوقۇم تەلتۆكۈس يوقىتالايمىز. — ئىنشائاللا، بىر قىسىم كۈچىمىزنى، — دەدى ھەمدۇللا ئەلەم، — دۈشمەننىڭ كەينىگە ئەۋەتسەك، قالغان پىدائىيلار شەھەرنىڭ سىرتىدىكى شېھىتلىكتە مۆكۈپ تۇرسا، دۈشمەن شېھىتلىككە كېلىشىگە دۈشمەننىڭ ئالدى ۋە كەينىدىن تەڭلا تېگىش قىلساق، ئىنشائاللا، دۈشمەننى يوقاتقىمىز قىيىنغا توختىماس.

قوزغىلاڭچىلار رەھبەرلىرى بىرىنىڭ كەينىدىن بىرى ئۆزى ئويلىغان جەڭ ئۇسۇللىرىنى ئوتتۇرىغا قويۇشتى. ئابدۇخالق ئۇيغۇر ھەربىر ئادەمنىڭ سۆزىنى دىققەت بىلەن ئاڭلاپ مۇلاھىزە قىلىپ ئولتۇراتتى.

— ئەمدى ئابدۇخالقنىڭ پىكرىنى ئاڭلاپ باقلى، — دەدى مەخسۇت مۇھىتى شائىرغا قاراپ.

— باياتىن ھەر قايسىلىرى ناھايىتى ياخشى تەدبىرلەرنى ئوتتۇرىغا قويۇشتىلا، بىزدە «تەدبىرنىڭ قانداق بولسا، تەقدىرنىڭ شۇنداق بولۇر» دېگەن گەپ بار، — دەدى ئابدۇخالق ئۇيغۇر گېپىنى داۋام قىلىپ، — ئۇرۇشتا توغرا ئۇسۇل، تەدبىر قوللىنىش بەك مۇھىم. رۇسلار بۇنى ئالداش تاكتىكىسى دەيدۇ. مېنىڭچە، بىز بۇ قېتىم دۈشمەننى ئالداش تاكتىكىسىنى قوللىنىپ ئۇچۇقنۇرۇشمىز كېرەك. «ئۇرۇشنىڭ توققۇزى رەڭ، بىرى جەڭ» دېگەن ئاتىلار سۆزى بار ئەمەسمۇ، ھازىر توڭ قىش ۋاقتى، ھاۋا سوغۇق، دۈشمەن سوغۇقتا قاتتىق توڭلاپ كېلىدۇ، بىز دۈشمەننى يوقىتىشقا ئەپلىك ئورۇننى تاللاپ، ئۇلۇغ ئوت قالاپ، ئۇلارنى قارشى ئېلىپ كۈتۈۋالغان قىياپەتكە كىرىۋالساق، توڭلاپ كەلگەن چېرىكلەر ئوتقا قاقلىنىپ ئولتۇرغان پۇرسەتتىن پايدىلىنىپ

ئۇلارنى يوقاتساق.

— بەللى، ئابدۇخالىق، ئەقىل — پاراسەتلىرىگە بارىكالا، — دېدى نەمەت خەلپەت خۇشال بولۇپ، — بۇ ئۇسۇل بولىدۇ، بىز پۇختا تەييارلىق قىلساقلا، بىخۇد تۇرغان دۈشمەننى بىر يوللا جايلىۋاتىمىز.

— ئابدۇخالىقنىڭ «ئوت قالاپ كۈتۈۋېلىش» ھىيلىسى باياتىن ئوتتۇرىغا قويۇلغان جەڭ تەدبىرلىرىنىڭ ئىچىدە تازا ئەپچىل، ئۈنۈملۈك تەدبىردەك تۇرىدۇ، — دېدى مەخسۇت مۇھىتى، — بىز دۈشمەنگە قارا كۈچ بىلەنلا ئەمەس، ئەقىل — پاراسەت بىلەن تاقابىل تۇرۇشىمىز كېرەك.

قوزغىلاڭچىلار رەھبەرلىرى بىردەك ھالدا ئابدۇخالىق ئۇيغۇر ئوتتۇرىغا قويغان سوغدا توڭلاپ كەلگەن چېرىكلەرنى «ئوت قالاپ كۈتۈۋېلىش» چارىسى بىلەن يوقىتىشقا بىردەك قوشۇلدى. ئاخىرىدا ئىككى كۈندىن كېيىن بولىدىغان بۇ جەڭگە قانداق تەييارلىق قىلىش، كىم قوماندانلىق قىلىش، جەڭنىڭ قەدەم باسقۇچلىرى، جەڭگە قاتنىشىدىغان پىدائىيلار ئورۇنلاشتۇرۇلدى.

پىدائىيلار چارلىغۇچىلىرى 1 — ئاينىڭ 7 — كۈنى كەچقۇرۇن، دۈشمەن قىسىملىرىنىڭ تۇرپاننىڭ غەربىي چېگرىسىدىكى كىندىك دېگەن يەرگە كېلىپ چۈشكۈن قىلغانلىقى توغرىسىدا مەلۇمات ئېلىپ كەلدى. دۈشمەن تۇرپان خەلقى ئۇيقۇغا غەرق بولغاندا يۇرت ئىچىگە باستۇرۇپ كىرىپ، چوڭ — كىچىك ھەممە ئادەمنى تۇيۇقسىز قىرىپ تاشلاشنى قەست قىلغانىدى. شۇڭا ئۇلار كىندىكتە ئانچە ئۇزۇن دەم ئالمايلا تۈن قاراڭغۇسىدا تۇرپان شەھىرىگە قاراپ ئىككى يۈنىلىش بويىچە يولغا چىقتى. ئۇلارنىڭ بىر بۆلىكى غەربىي يول بىلەن يارغول ئارقىلىق، يەنە بىر بۆلىكى غەربىي جەنۇبتىكى چوڭ يول ئارقىلىق شەھەرگە يېقىنلىشىپ، ئىككى قىسىم يېڭىشەھەرنىڭ غەربىي دەۋازىسىدا بىرلەشمەكچى بولۇشقانىدى.

تاڭ سۈزۈلەي دېگەندە، قوزغىلاڭچىلارنىڭ ئالدىنقى قاراۋۇللىرىدىن ئابدۇرېھىم ناۋاي دۈشمەن چارلىغۇچىلىرىنىڭ چاجاڭبېي^① غا كېلىۋاتقانلىقىنى ئابدۇخالىق ئۇيغۇرغا خەۋەر قىلدى. بۇ چاغدا ئابدۇخالىق ئۇيغۇر، تۆمۈر جىساھاجى قاتارلىقلار قوزغىلاڭچى پىدائىيلارنى تەشكىللەپ، دۈشمەننى «ئوت قالاپ كۈتۈۋېلىش» تەييارلىقىنى پۈتتۈرۈپ، تەخ بولۇپ تۇرغانىدى. — ھاجى ئاكا، ئۆزلە دۈشمەن چارلىغۇچىلىرىنىڭ ئالدىغا بارسىلا، مەسلىھەت بويىچە ئىش كۆرىنى، — دېدى ئابدۇخالىق ئۇيغۇر.

تۆمۈر جىساھاجى بىر نەچچە ئادەملەرنى ئەگەشتۈرۈپ دۈشمەن چارلىغۇچىلىرىنىڭ ئالدىغا كەتتى. تۆمۈر جىساھاجى ئاتاقتا يامۇلىنىڭ بازار باشقۇرغۇچى، ئوغرىلارنى تۇتقۇچى ئەمەلدارلىرىنىڭ بىرى بولغاچقا، ئۇ «ھۆكۈمەت ئادىمى» سۈپىتىدە ئۆزى مەخپىي تەييارلىغان «ئۈرۈمچىدىن كېلىۋاتقان چېرىكلەرنى كۈتۈۋېلىش يارلىقى» نى كۆتۈرۈپ، ھۆكۈمەت ئەمەلدارلىرى قىياپىتىدە گىرىم قىلىپ ياسانغان بىر نەچچە پىدائىي بىلەن بىرگە دۈشمەن چارلىغۇچىلىرىنىڭ ئالدىغا بېرىپ ئۇلار بىلەن كۆرۈشتى ۋە ئۇلارنى باشلاپ چاجاڭبېيغا ئېلىپ كەلدى. دەل شۇ پەيتتە ئابدۇخالىق ئۇيغۇرنىڭ بۇيرۇقى بىلەن قوزغىلاڭچى پىدائىيلار بەش ئادەم بىر توپ بولۇپ، ئەللىك يەرگە ئوتۇن دۆۋىلەپ گۈلخان يېقىش تەييارلىقىدا تەييار تۇرۇشقاندا، بۇ خىل «ياخشى ئەھۋال» نى كۆرگەن دۈشمەن چارلىغۇچىلىرى خۇشاللىقىدىن خاتىرجەم ھالدا كەينىگە تېز قايتىپ جازا ئەترىتىگە خەۋەر يەتكۈزدى. بۇ چاغدا چاجاڭ سۈپىسىغا يېقىن مەھەللە ئىچىگە مەخمۇت مۇھىتى قوماندانلىقىدىكى پىدائىيلاردىن بەش يۈزدەك ئادەم ئورۇنلاشقان

① چاجاڭبېي — تۇرپان يېڭىشەھەرنىڭ ئۈچ كىلومېتىر غەربىگە جايلاشقان، ئەمەلدارلارنى قارشى ئېلىپ چاجاڭ قىلىدىغان لەڭگەر.

بولۇپ جەڭگىۋار ھالەتتە تۇراتتى..

ھېسامىدىن زۇپەر باشچىلىقىدىكى تۆت يۈزدىن ئوشۇق قوزغىلاڭچى پىدائىيلار ئايلا داموللا، ئابدۇسەمىي يىڭجاڭ قۇماندانلىقىدىكى ئالتە يۈزدىن ئوشۇق قوزغىلاڭچى پىدائىيلار بىلەن بىرگە يېڭىشەھەرنىڭ غەربىي جەنۇبىدىكى ئۈرۈمچى - تۇرپان چوڭ يولىنىڭ بويىدىكى قەبرىستانلىق - شېھىتلىككە ئورۇنلىشىپ دۈشمەننىڭ كېلىشىنى كۈتۈپ جەڭگىۋار ھالەتتە تۇراتتى.

سۈبھى كۆتۈرۈلۈپ تاڭ يورۇشقا باشلىغاندا، تاڭ ئالدىدىكى قاتتىق سوغۇقتا غال - غال تىترەپ كەتكەن چېرىكلەر چاچاڭ سۇپىسى جايلاشقان قۇملۇققا يېتىپ كېلىشتى. دۈشمەننىڭ يېقىنلىشىپ كېلىۋاتقانلىقىنى كۆرگەن چاغدىلا پىدائىيلار گۈلخانلارنى يېقىمئۆتەتكەندى. توڭغۇپ كەتكەن چېرىكلەرنىڭ كۆزلىرىگە لاۋۇلداپ كۆيۈۋاتقان «قىشنىڭ گۈلى ئوت» تىن باشقا نەرسە كۆرۈنمەيتتى. تۆمۈر جىساھاجى باشلىق «ھۆكۈمەت ئەمەلدارلىرى» چېرىكلەرنى ئوت ئىسسىنىۋېلىشقا تەكلىپ قىلدى. چېرىكلەر لاۋۇلداپ كۆيۈۋاتقان گۈلخانلارغا يوپۇرۇلۇپ كېلىشتى. جىددىي ھەربىي يۈرۈشتە ھېرىپ ھالىدىن كەتكەن چېرىكلەر مىلىتقىلىرىنى ئۇشنىسىدىن ئالمايلا ئوتقا قاقلىنىشقا باشلىدى. گۈلخاننىڭ قىزىق تەپتى ھېرىققان چېرىكلەرنى ئاستا - ئاستا مۈگدەتمەكتە ئىدى. دەل مۇشۇ پۇرسەتنى كۈتۈپ تۇرغان پىدائىيلار ئابدۇخالىق ئۇيغۇرنىڭ «ياپىر!» دېگەن بىرلا بۇيرۇقى بىلەن، قۇمغا كۆمۈپ قويغان قىلىچ، تايلاق - توقماقلىرىنى سۇغۇرۇۋېلىشىپ، گۈلخان ئەتراپىدىكى چېرىكلەرگە خۇددى تاغدىن چۈشكەن يولۋاسلاردەك ئېتىلدى. چاچاڭ سۇپىسىنىڭ ئىككى تەرىپىدىكى قۇم دۆڭلىرىنىڭ كەينىگە مۆكۈنگەن پىدائىيلار زەپەر پەيتىنىڭ يېتىپ كەلگەنلىكىنى كۆرۈپ مىلىتقىلىرىنى كۆتۈرۈشۈپ، كۆزىنى يۇمۇپ ئاچقۇچە گۈلخان ئەتراپىدىكى

دۈشمەنگە يوپۇرۇلدى ...

چېرىكلەر تاراسلاپ تېگىۋاتقان كالتەك زەربىسىدە ئۆشنىسىدىن مىلتىقلىرىنى ئېلىشقىمۇ ئۈلگۈرەلمىگەنىدى، بىردەمدىلا پىدائىيلارنىڭ قىلىچلىرى بەش چېرىكنىڭ كاللىسىنى تېنىدىن جۇدا قىلدى. ئوندەك چېرىكنىڭ پۇت - قوللىرى كالتەك زەربىسىدە سۇندى. ئۇلار نالە - پەرياد كۆتۈرۈپ يىغلىشىۋاتاتتى. چېرىكلەرنىڭ مىلتىقلىرىنى قولغا ئالغانلىرىمۇ توڭلاپ كەتكەن قولىنى ئوتقا قاقلاپ ئىسسىتىپ قويغاچقا، قولى سوغۇق مىلتىققا چاپلىشىپ مىلتىقلىرىنىڭ چاقمىقىنى قايرىيالماي قېلىشتى، بىر قىسىم دۈشمەن ئۆزلىرىنىڭ ئالدىنغانلىقىنى بىلىپ ھارۋىلارنىڭ كەينىگە ئۆتۈپ پىدائىيلارغا قارشىلىق كۆرسىتىشكە باشلىدى.

ئىككىلا تەرەپتىن ئوقلار تاراسلاپ ئېتىلىشقا باشلىدى. ھارۋىدىكى ئاتلارنى چىقىرىشىۋالغان بەزى دۈشمەنلەر قېچىشقا تەمشەلدى، پىدائىيلاردىن ئون نەچچىسىگە ئوق تېگىپ يارىلىنىپ يىقىلدى، بەش پىدائىي باتۇرلارچە قۇربان بولدى. دەل مۇشۇ ئاچقۇچلۇق پەيتتە مەخمۇت مۇھىتى باشلىغان قوشۇن چاچاڭ مەھەللىسىدىن «ئاچىل» ناخشىسىنى ياڭرىتىپ، يەر - جاھاننى زىلزىلىگە كەلتۈرىدىغان ھەيۋەت بىلەن جەڭ مەيدانىغا يېتىپ كەلدى - دە، قېچىشقا ئۇرۇنۇۋاتقان دۈشمەننى قورشىۋالدى.

بىر قانچە چېرىك پىدائىيلارنىڭ ئوقىنى يەپ ئۆلگەندىن باشقا يەنە ئىككى يۈز ئەللىك چېرىكنىڭ كۆپىنچىسى يەر چىشلىدى. يېرىم سائەتلىك شىددەتلىك جەڭ ئارقىلىق قوزغىلاڭچىلار دۈشمەننى پاك - پاكىز يوقىتىپ، ئىككى يۈز ئەللىك مىلتىق، يىگىرمە نەچچە ھارۋا، يەتمىش نەچچە ئات، نۇرغۇن ئوق - دورا ۋە بىر نەچچە جادۋىنى غەنىمەت ئالدى.

بۇ چاغدا يېڭىشەھەرنىڭ غەربىي جەنۇب تەرىپىدىكى شېھىتلىكتە شىددەتلىك جەڭ داۋاملىشىۋاتاتتى. دۈشمەننى تولۇق يوقىتىپ جاسارتى ئۇرغۇغان پىدائىيلار ئابدۇخالىق ئۇيغۇر ۋە

مەخمۇت مۇھىتىنىڭ باشچىلىقىدا جىددىي يۈرۈش قىلىپ شېھىتلىككە ياردەمگە يېتىپ باردى، بۇ چاغدا شېھىتلىكتە جەڭ ناھايىتى كەسكىن داۋام قىلىۋاتاتتى. ياردەمگە كەلگەن قوزغىلاڭچىلار قىسىملىرى شېھىتلىكنىڭ غەربىدىن كېلىپ دۈشمەننىڭ قېچىش يولىنى ئۈزۈپ تاشلىدى. قاتتىق قورشاۋغا چۈشۈپ قالغان دۈشمەن قېچىپ كېتىشكە كۆزى يەتمەي جاھىللىق بىلەن قارشىلىق كۆرسىتىشكە باشلىدى. پىدائىيلار ئىككى تەرەپتىن دۈشمەننى سۈرۈپ قورشاۋنى بارغانسېرى تارايىتى. دۈشمەننى ئۈزۈل - كېسىل يوقىتىشتەك زەپەر پەيتى بېتىپ كېلەي دېگەن چاغدا، قېچىشقا ئۇرۇنغان چېرىكلەرنى قوغلاپ يوقىتىشقا قوماندانلىق قىلىۋاتقان ھېسامىدىن زۇپەرگە بوش گۆرگە مۇكۇۋالغان بىر چېرىكنىڭ ئاتقان ئوقى كېلىپ تەڭدى. تۇرپان دېھقانلار قوزغىلىڭىنىڭ تەشكىلاتچىلىرىدىن بىرى، خەلقنىڭ باتۇر پەرزەنتى ھېسامىدىن زۇپەر شەرقىي ئۇيۇق قىزىرىپ قۇياش چىقىش ئالدىدا تۇرغان پەيتتە قەھرىمانلارچە قۇربان بولدى. ئۆزلىرىنىڭ چېۋەر رەھبەرگە ئوق تەڭگەنلىكىنى كۆرگەن پىدائىيلارنىڭ غەزىپى قايناپ تاشتى، ئۇلار كۆزىگە كۆرۈنگەن چېرىكلەرنى قوغلاپ يۈرۈپ كالتەك بىلەن ئۇرۇپ، قىلىچ بىلەن چېپىپ ئۆلتۈرەتتى. بىر توپ پىدائىيلار ھېلىقى بوش گۆر ئىچىگە مۇكۇۋالغان چېرىكنى كالتەك بىلەن ئۇرۇپ، قىلىچتا چېپىپ قىيما - چىيما قىلىۋەتتى.

قۇياش شەرقتىن كۆتۈرۈلۈپ چىقىپ يەر - جاھانغا تەكشى نۇر چاچقاندا، بەش يۈز كىشىلىك جازا ئەترىتى تولۇق يوقىتىلىپ، نۇرغۇن قورال - ياراغ، ئوق - دورا، ئات، ھارۋا غەنىيمەت ئېلىندى. ئابدۇخالق ئۇيغۇر يېقىن سەپدىشى ھېسامىدىن زۇپەرنىڭ ۋاپاتىغا قاتتىق قايغۇردى، شائىر شۇ قېتىمقى جەڭنى تەسۋىرلەپ «مۇزلىدى» ناملىق شېئىرنى يەنى زەپەر نامىنى يازدى. شېئىر مۇنداق ئىدى:

سوغ زىمىستان قەھرىستاندا يولدا داۋان مۇزلىدى^① ،
پوتلا چېرىك يولغا چىقتى، چىقتى بوران مۇزلىدى،
قار - شىۋىرغان ئوردى - سوقتى، بولدى سەرسان،
مۇزلىدى،
لەنجانخۇ يىگىجى جىگىك^② بولدى ۋەيران، مۇزلىدى،
پاختىلىق تامبال ئىچىدە جايى پىنھان مۇزلىدى.

جىن شۇرپىن غەزەپ بىلەن ھەربىگە بۇيرۇق قىپتىمىش،
«تۇرپانلىق زىۋازىلار» نى جادۇغا باس، دەپتىمىش،
ئەللىك ھارۋا دادۇي - رېنما، جادۇلارنى ئەپتىمىش،
بۇيرۇقنى ئىجرا قىلىشقا بەش يۈز چېرىك كەپتىمىش،
ياۋغا قارشى سوغ كۈچەپ نەچچە چەندەن مۇزلىدى.

مۇسۇل مۇھىت ئاڭلاپ بۇنى ئۈرۈمچىدىن ماڭدى شۇئان،
چىقتى چىخ دەڭدىن^③ چېرىك سەيىۋۇدا^④ سوقتى بوران،
كەلدى تۇرپانغا خەۋەر چېرىك ئاشقۇنچە داۋان^⑤ ،
رۇسلىنىپ «قارشى ئېلىش» قا چىقتۇق ئالدىغا تامان،
تاڭ سەھەر يارغول ئارا بۇ ھەربىي پەرمان مۇزلىدى^⑥

تاقابىل تۇرۇشقا بىزدە نەيزە - ئورغاق تەييار ئىدى،

① داۋان - داۋانچىڭ داۋىنى كۆزدە تۇتۇلدى.

② جىگىك - ئەپيۈنكەش.

③ چىخ دەڭ - ئۈرۈمچى - تۇرپان يولىدىكى ئۆتەڭ.

④ سەيىۋۇ - ئۈرۈمچى - تۇرپان يولىدىكى ئۆتەڭ.

⑤ داۋان - داۋانچىڭ داۋىنى.

⑥ بۇ مىراددا جىن شۇرپىن چېرىكلىرى مۇھاسىرىگە چۈشۈپ قالغانلىقى تەسۋىرلەنگەن.

جاللاتلارنىڭ ئالدىدا بىزگە ھەقىقەت يار ئىدى،
جان تىكىپ ئاتلاندى يۇرت، توسماق ئۇنى بىكار ئىدى،
«توققۇزى رەڭ، بىرى جەڭ» دېگەن قەدىم سۆز بار ئىدى،
ئالدىدۇق دۈشمەننى بىز، ئۇر - ئۇردا چاشقان مۇزلىدى.

بامداد بىرلە رەپىق^① ھېسامىدىن بولدى شېھىت،
«ۋەكەفەبىللا شېھىت»^② دەپ روسۇلۇم ئاللاغا ئېيت،
ئەھلى تۇرپان ھازىدا، ئايرىلدى سەندىن، ئېست،
ھەقىقەت قۇربانسىن، ئاللا نېسىپ قىلسۇن بېھىش،
كۈنگىمۇ بولدى مۇسبەت - تۇتۇلدى ئاسمان، مۇزلىدى.

ئاقارغان تاڭ سۈبھىگە چۈشتى قىزىل قان جىلۋىسى،
ئۇجۇقۇپ بولدى شۇ كەم پالەچ چېرىكنىڭ ھەممىسى،
پاك - پاكىز چۈشتى قولغا ئوق ۋە مىلتىق جەمئىسى،
قالدى جان قايغۇسىدا لويى - ئامبال، تۇڭچىسى،
مىسلى كەچكۈزدە چىۋىندەك ھالى پەرىشان، مۇزلىدى.

شائىر بۇ شېئىرنى يېزىپ بولۇپ دوستلىرى بىلەن
پىدائىيلارغا ئوقۇپ بېرىپ، ئۇلارنىڭ كۈرەش ئىرادىسىگە كۈچلۈك
ئىلھام بەردى. «مۇزلىدى» ناملىق بۇ شېئىر ھەر بىر سورۇندا
ئوقۇلغان چاغلاردا چاۋاك، ئالقىش سادالىرى ئۇزۇنغىچە ياڭراپ
بېسىلمايتتى. بۇ شېئىرنى ھەبىبۇللا ئەپەندى كۆچۈرۈۋالغاندىن
باشقا، ئاشۇ جەڭلەرنىڭ بىۋاسىتە ئىشتىراكچىسى بولغان شائىرنىڭ
ئىنىسى ئابدۇقەييۇمۇمۇ بىر نۇسخا كۆچۈرۈۋالغانىدى. بۇ شېئىر
كېيىنچە تۇرپاندا خەلق ئىچىگە كەڭ تارقىلىپ كەتتى.

① رەپىق - دوست، بۇرادەر.

② «ۋەكەفەبىللا شېھىت» - (ئەرەبچە) «ئىي مۇھەممەد پەيغەمبەر، سەن خۇدانىڭ
ئالدىدا مەرھۇمنى شېھىتتۇر دەپ كېيىل بولغىن».

ئۇنىڭ ئىزىنى باس

1932 - يىلى 12 - ئاينىڭ باشلىرى، ئابدۇخالىق ئۇيغۇرنىڭ كۈنلىرى بەكمۇ ئالدىراشلىق بىلەن ئۆتتى. ئۇ تۇرپان شەھەر ئىچى، يېزا - سەھرالاردا فېئوداللىق ۋە مىللىي زۇلۇمغا قارشى قوزغىلاڭ كۆتۈرۈپ ئەكسىيەتچى ھاكىمىيەتنى ئاغدۇرۇپ تاشلاش ھەققىدە تەشۋىقات ئېلىپ باردى، خەلق ئاممىسىنى جەڭگە ئاتلىنىشقا قوزغىدى، ئۆزى ھەم كۈرەشنىڭ ئالدىنقى سېپىدە تۇردى. ئۇنىڭ تەسىرى بىلەن تاغىسى ھەسەن ھاجى، ئىنىسى ئابدۇقەييۇملار تۇرپان دېھقانلار قوزغىلىڭىنىڭ مۇھىم ئىشتىراكچىلىرىدىن بولۇپ قالغانىدى.

يېشى قىرىق بەشتىن ھالقىغان ھەسەن ھاجى جىگەرلىك، باتۇر، پالۋان ئادەم ئىدى. ئۇ «پىچانغا خوجىنىياز ھاجى قوزغىلاڭچى پالۋانلارنى باشلاپ چىقىپتۇ» دېگەن خەۋەرنى ئاڭلاپلا، كېچىلەپ چاتقالدىن تۇرپان يېڭىشەھەرگە يېتىپ كېلىپ، ئابدۇخالىق ئۇيغۇرغا ئەتە - ئۈگۈنگە قالماي چاتقال يېزىسى تەۋەسىدىكى پالۋانلارنى يىغىپ شەھەرگە يېتىپ كېلىدىغانلىقىنى ئېيتقاندى. تاغىسىنىڭ بۇنداق جاسارتىگە مەمنۇن بولغان ئابدۇخالىق ئۇيغۇر ئېغىر - بېسىقلىق بىلەن:

— چوڭ ئانا، بىزدە «يالغۇز ئاتنىڭ چېڭى چىقماس، چېڭى چىقىمۇ دېڭى چىقماس» دېگەن سۆز پار. بىر قانچە پالۋانلارنىلا ئەمەس، پۈتۈن خەلقنى قوزغاش كېرەك. خەلق قوزغالغاندىلا، شىددەتلىك بوران ئەكسىيەتچى ئىستىبادات ھۆكۈمرانلارنىڭ تەختىنى خۇددى غازاڭنى ئۇچۇرۇپ كەتكەندەك گۇمران قىلىدۇ، —

دېدى ئەستايىدىل چۈشەندۈرۈپ.

شائىرنىڭ سۆزى تاغىسىنى تولىمۇ مەمنۇن قىلدى، ئۇ ئۆزىنى تېخىمۇ كۈچ - قۇۋۋەتكە تولغاندەك، كۆز ئالدى يورۇپ كەتكەندەك ھېس قىلدى، روھى ئۇرغۇغان بۇ ئادەم ئەتىسى چاتقالغا قايتتى. ئۇ ھايال قىلمايلا پۈتۈن خەلقنى قوزغىلىشقا سەپەرۋەر قىلىشنى باشلىۋەتتى.

ئۇزاق كۈتۈشكە توغرا كەلمىدى. تۇرپاننىڭ يېزا - سەھرالرىغا ھەمدۇللا ئەلەم داموللام ئىمزا سىدا «12 - ئاينىڭ 25 - كۈنى، جۈمە يانغان كېچىسى قوزغىلىپ يېڭىشەھەرگە كېلىڭلار» دېگەن جەڭگىۋار بۇيرۇق تارقىتىلدى. بۇيرۇقنى تاپشۇرۇۋالغان ھەسەن ھاجى يۈز ئەللىك ئەرنى باشلاپ بېرىم كېچىدە يېڭىشەھەر ئەتراپىغا يېتىپ كەلدى. ئۇلار يار، يەمىشى، باغرى، بۇيلۇق يېزىلىرىدىن كەلگەن دېھقانلار بىلەن قوشۇلدى. ئۇلار شەھەر ئىچىدىن ئابدۇخالق ئۇيغۇر، ھېسامىدىن زۇپەر، تۆمۈر جىساھاجى رەھبەرلىكىدىكى ئىككى يۈزدىن ئوشۇق قوزغىلاڭچىنىڭ ماسلىشىشى بىلەن بىرلا ھۇجۇم قىلىپ تاڭ سەھەردە تۇرپان يېڭىشەھەرنى ئازاد قىلدى. ئابدۇخالق ئۇيغۇر تاغىسى ھەسەن ھاجىنىڭ تۇرپاننىڭ شىمالىدىكى تەڭرىتاغ باغرىغا جايلاشقان شاپتۇللۇق دېگەن ئۆتەڭدە جىن شۇرپىنىڭ تۇرپان دېھقانلار قوزغىلىڭىنى باستۇرۇشقا ئەۋەتكەن جازا قوشۇنىغا تۇسۇپ زەربە بېرىش جېڭىدە باتۇرلۇق كۆرسىتىپ نۇرغۇن چېرىكلەرنى يوقاتقانلىقىدىن تولىمۇ خۇشال بولدى.

قوزغىلاڭچىلار جىن شۇرپى تۇرپان دېھقانلار قوزغىلىڭىنى باستۇرۇش ئۈچۈن ئۈرۈمچى، گۇچۇڭ، قارا شەھەر تەرەپلەردىن ئون كۈننىڭ ئىچىدە كەينى - كەينىدىن ئەۋەتكەن ئۈچ جازا قوشۇنىنىڭ ھۇجۇمىنى تارمار كەلتۈرۈپ زور غەلبىگە ئېرىشتى. ئەمدى قوزغىلاڭچى قوشۇن دۆشمەننىڭ تۇرپاندىكى جاھىل قورغىنى بولغان كۈنشەھەرنى ئازاد قىلىشقا ئاتلاندى.

بۇ كۈنلەردە ھەسەن ھاجى ئابدۇخالىق ئۇيغۇرنىڭ ئورۇنلاشتۇرۇشى بىلەن يېڭىشەھەر غەربىي دەرياسىنى قوغداشقا مەسئۇل بولغانىدى. ئۇ كۈنىشەھەرگە يۈرۈش باشلانغانلىقىنى ئاڭلاپ قېنى قىزىپ جايىدا تۇرالماي قالدى - دە، ئابدۇخالىق ئۇيغۇرنى ئىزدەپ قوزغىلاڭچىلارنىڭ قوماندانلىق شتابىغا بېرىۋىدى، ئۇنىڭ ئۆيىگە كەتكەنلىكى مەلۇم بولدى. ھەسەن ھاجى دەرھال كەينىگە ياندى، ئۇ ئابدۇخالىق ئۇيغۇر بىلەن ھويلىدا ئۇچرىشىپ مەقسىتىنى ئېيتتى. ئابدۇخالىق ئۇيغۇر تاغىسىغا قاراپ:

— ئۆزلە بىرقانچە كۈندىن بېرى ئۇدا جەڭگە قاتنىشىپ قاتتىق چارچىدىلا، يېڭىشەھەرنى قوغداشمۇ جەڭگە قاتناشقانغا ئوخشاشلا شەرەپلىككۇ؟ - دېدى.

لېكىن ھەسەن ھاجى بېشىنى چايقاپ ئۈنمىدى.

— ياق، ئۈچ كۈن بولدى، قىلۋى قوۋۇقتىن ئايرىلماي جىم تۇرۇپ يامان تىت - تىت بولۇپ كېتىپ بارمەن، ماڭا ئىجازەت بەرسىلە، ئوغلۇم، كۈنىشەھەرنى فەتىھ قىلىشقا قاتناشمىسامزە، ئارماندا كېتىمەن جۈمۇ، - دېدى ئۇ كەسكىن ھالدا.

ئابدۇخالىق ئۇيغۇر تاغىسىنىڭ ئاللىقاچان قەتئىي ئىرادىگە كېلىپ بولغانلىقىنى ھېس قىلىپ، ئۈنچىقماستىن ھويلىنىڭ بۇلۇڭىغا جايلاشقان ئامبارنىڭ ئىشىكىنى ئېچىپ كىرىپ، ئىچىدىن بىر يەشىكنى ئېلىپ چىقىپ تاغىسىنىڭ ئالدىغا قويدى.

— مانا ئوق، يەتكۈدەك ئالسىلا، - دېدى ئابدۇخالىق ئۇيغۇر تاغىسىغا قاراپ.

ھەسەن ھاجى ئوقتىن يېتەرلىك ئالدى - دە، ئالدىراش تەييارلىق قىلىپ بولۇپلا قوزغىلاڭچىلار سېپىگە قوشۇلۇپ كۈنىشەھەرگە ئاتلاندى. شائىر تاغىسىغا نۇسرەت تىلەپ ئۇنى ئۈزىتىپ قويدى.

قوزغىلاڭچىلار 1933 - يىلى 1 - ئاينىڭ 5 - كۈنى قىشنىڭ قارا سوغۇقى تازا كۈچەيگەن تاڭ سەھەر پەيتىدە كۈنىشەھەرگە تۆت

تەرەپتىن شىددەتلىك ھۇجۇم باشلىدى. شەھەر سېپىلى ئېگىز، مۇداپىئەسى مۇستەھكەم بولغاچقا، چۈشتىن بۇرۇنقى ئىككى قېتىملىق ھۇجۇمدا قوزغىلاڭچىلار شەھەرنى ئالالماي قورشاپ پەيت كۈتۈشكە مەجبۇر بولدى.

دۈشمەن كۈنىشەھەرنىڭ غەربىي دەرۋازىسىنى قوغداشقا ئەڭ كۈچلۈك لايىھىنى ئورۇنلاشتۇرغانىدى. دەرۋازا ئۈستىنىڭ ئىككى تەرىپىگە ياسالغان كىچىك پوتەيگە ئورۇنلىشىۋالغان دۈشمەنلەر قوماچ قورۇغاندەك تاراسلىتىپ ئوق ئېتىپ، قوزغىلاڭچىلارغا سېپىل تۈۋىگە بېرىشقا ئىمكان بەرمەيتتى. قوزغىلاڭچىلار تۈن قاراڭغۇسىدىن پايدىلىنىپ ھۇجۇم قىلغان بولسىمۇ غەلبە قىلالمىدى. ھەسەن ھاجى كۈنىشەھەر غەربىي دەرۋازىسىنىڭ ئۈدۈل غەربىگە جايلاشقان بىر ئېگىز ئىمارەتنىڭ ئۈستىگە چىقىپ، پاكارىغا قالغان تامنىڭ كەينىگە مۆكۈۋېلىپ، سېپىلنىڭ ئۈستىدە كۆزگە چېلىققانلىكى چېرىكىنى چەنلەپ ئېتىپ يىقىتىپ تۇراتتى. ئۇ كەچكىچە يەشىكتىكى ئوقنىڭ يېرىمىنى ئېتىپ بولدى، ئۇنىڭ ئاتقان ئوقى زايە كەتمىدى.

كۈن ئولتۇرۇشقا يېقىن ھاۋا ئۆزگىرىپ شۇبىرغان چىقىشقا باشلىدى. بېشىغا قاما تۇماق، ئۇچىسىغا چېبەرقۇت تاشلىق جۇۋا، پۇتىغا كېگىز ئۆتۈك كىيىۋالغان بولسىمۇ، ئېگىز ئۆگزىدە بىر كۈن كەچكىچە مۆكۈپ يېتىپ جەڭ قىلغان ھەسەن ھاجى توڭلاپ تىترەشكە باشلىدى. بۇ ئاي مۇسۇلمانلارنىڭ رامزان ئېيى بولغاچقا، ھەسەن ھاجى تاڭ ئاتارغا يېقىن نىيەت قىلىپ روزا تۇتۇۋالغانىدى. ئۇ غەربىي ئۇپۇققا قاراپ كۈننىڭ ئولتۇرۇپ ئىپتار ۋاقتى بولغانلىقىنى كۆردى - دە، قولىدىكى مىلتىقىنى يېنىغا قويۇپ جۇۋىسىنىڭ ئالدىنى ئېچىپ بېلىدىكى پوتىسىغا تۈگۈۋالغان ياغلىق توقاچنى ئالدى. «ئاۋۋال ئۈزۈم بىلەن ئېغىز ئاچاي» دەپ ئويلىغان ھەسەن ھاجى چاپىنىنىڭ يانچۇقىغا قولىنى سېلىۋىدى، چاپاننىڭ پېشى سول پۇتنىڭ ئاستىغا بېسىلىپ قالغاچقا

يانچۇقىدىكى ئۈزۈمنى ئالالمىدى. ئۇ چاپاننىڭ بېشىنى پۇتىسى ئاستىدىن چىقىرىۋېتىش ئۈچۈن بىر يانغا قىڭغىيىپ سول پۇتىنى ئازراق كۆتۈرۈش نىيىتىدە ئورنىدىن قوزغالدى - دە، بېشى ئۈزى مۆكۈۋالغان «قالقان» دىن لوڭغىدە ئېگىز چىقتى، دەل شۇ چاغدا كۈنئەھەرنىڭ غەربىي دەۋازىسى ئۈستىدىن «پاڭ» قىلىپ ئېتىلغان بىر ئوق كېلىپ ئۇنىڭ بېشىغا تەگدى، ئۇ: «ئاللا!» دېگىنىچە يىقىلىپ جان ئۈزدى.

تاغىسىنىڭ قۇربان بولغانلىقىنى ئاڭلىغان ئابدۇخالىق ئۇيغۇر يېڭىشەھەردىكى قوزغىلاڭچىلارنىڭ قوماندانلىق شتابىدىن دەرھال يېتىپ كەلدى. ئۇ تاغىسىنىڭ قانغا بويالغان جەسۇر قامىتىنى كۆرۈپ قاتتىق قايغۇ ئىچىدە ھازا ئاچتى.

بىر پەستىن كېيىن كۆز يېشىنى سۈرتۈۋېتىپ ئەتراپتا تۇرغان يۈزدىن ئارتۇق قوزغىلاڭچى پىدائىي ئارىسىدا تۇرغان ئىنسى ئابدۇقەييۇمغا قاراپ كەسكىن ئاھاڭدا ئېيتتى:

— مەرھۇم ھەسەن ھاجى ئاتىمىز باتۇر، پالگان ئادەم ئىدى. رەھمەتلىكىنى يېڭىشەھەرنى قوغداشقا قالدۇرغان بولساقمۇ، ئۈزى تەلەپ قىلىپ بۇ جەڭگە قاتناشقان، رەھمەتلىك خەلقىمىزنىڭ ئەركىنلىك، ئازادلىقى ئۈچۈن جېنىنى پىدا قىلىپ شېھىت بولدى. ئىنىم ئابدۇقەييۇم، مەرھۇمنىڭ مىلتىقىنى سەن تۇت، بۇ مىلتىق بىلەن دۈشمەننى يوقات! مەرھۇمنىڭ ئىزىنى بېسىپ، ئۇنىڭ ئىززىتى - ئارمىنى ئەمەلگە ئاشۇرغىن!

ئابدۇخالىق ئۇيغۇر شۇنداق دەپ بولۇپ ھەسەن ھاجىنىڭ مىلتىقىنى ئىنسى ئابدۇقەييۇمغا تۇتقۇزۇپ قويدى، ئابدۇقەييۇم مىلتىقىنى قولغا ئېلىپ جەڭگە ئاتلاندى. شۇ كېچىسى يېقىن ئەتراپتىكى يېزىلاردىن ھەتتا سىڭگىم، مۇرتۇق، تۇيۇق، ياڭخى، لۈكچۈن، لەمچىنلەردىنمۇ مىلتىق، قىلىچ، نەيزە، تاياق - توقماق بىلەن قوراللانغان نۇرغۇن دېھقانلار كېلىپ كۈنئەھەرنى قورشىۋالغان قوزغىلاڭچىلار سېپىگە قوشۇلدى. تاڭ ئاتارغا يېقىن

قوزغىلاڭچىلار «ئاچىل» ناخشىسىنى ياڭرىتىپ شىددەتلىك ھۇجۇمغا ئۆتتى، ياڭراق تەكبىر ساداسى، «ئالغا پىدائىي قەھرىمانلار!»، «قىر - چاپ!» دېگەن ئوتلۇق خىتابلار كونسشەھەرنى زىلزىلىگە كەلتۈرۈپ تىرىتمەۋەتتى.

دەل شۇ پەيتتە قوزغىلاڭچى پىدائىيلار شەھەرنىڭ غەربىي دەرۋازىسىغا ئوت قويۇۋەتتى. لاۋۇلداپ يانغان ئوت كېچە ئاسمىنى يورۇتتى. پىدائىيلارنىڭ تەكبىر ۋە چۇقان سادالىرى تېخىمۇ ئەۋجىگە كۆتۈرۈلدى. شەھەر ئىچىدىكى دۈشمەن تەسلىم بولغانلىقىنى بىلدۈرۈپ، سېپىلنىڭ تۆت تەرىپىدە ئاق بايراق چىقاردى.

«رەھمەتنى سەنمۇجاڭغا ئېيتقىن»

1933 - يىلى 1 - ئاينىڭ 9 - كۈنى، كەچقۇرۇنلۇقى، قوزغىلاڭچىلار قوشۇنىنىڭ شتاب باشلىقى ئابدۇخالىق ئۇيغۇر بىر نەچچە كۈن تىنىمسىز ئىشلەشكە توغرا كەلگەچكە، ئىشخانىدىلا ئۈستەلگە بېشىنى قويۇپ ئۇخلاپ قالغانىدى. بۇ قوزغىلاڭچىلار كۈننە كۈن ئازاد قىلغان كۈننىڭ ئەتىسى ئىدى. تاشقىرىدىن ھەمدۇللا ئەلەم بىلەن نەمەت خەلپەت كىرىپ كەلدى - دە، شائىرنى ئويغاتتى. ھەمدۇللا ئەلەم ئۇيقۇسىزلىقتىن كۆزلىرى قىزىرىپ كەتكەن ئابدۇخالىق ئۇيغۇرغا قاراپ:

- ئۆزلىرى ئارام ئالمىغىلى بىر نەچچە كۈن بولدى. كۈننە كۈن ئىشخانىدا، ئىنشائاللا، فەتىھ قىلىندى. بۈگۈن كېچە ئۆيلىرىگە قايتىپ ئوبدان ئۇخلاپ، ئەتە سەھەردە كەلمەلا، بۇ يەردىكى ئىشنى نەمەت خەلپەت بېجىرسۇن، - دېدى. ئابدۇخالىق ئۇيغۇر ئالدىنقى كۈنلا ئۆيىگە قايتىپ، ئالماشتۇرمىغىلى بىر ھەپتىدىن ئاشقان ئىچ كىيىملىرىنى ئالماشتۇرۇپ، ئۆسۈپ كەتكەن ساقال - بۇرۇتلىرىنى ئېلىۋېتىپ كېلىشنى ئويلىغان بولسىمۇ، خىزمەت بەك ئالدىراش بولغاچقا، ۋاقىت ئاجرىتالمىغانىدى.

ئۇ ھەمدۇللا داموللىغا ئوشۇقچە گەپ - سۆز قىلماي «ئەتە تاڭ سەھەردە كېلەي» دەپ خوشلىشىپ ئۆيىگە كەتتى. ئابدۇخالىق ئۇيغۇر ئەتىسى ئەتىگەنلىك تامىقىنى يەپ بولۇپ شتابقا قايتتى. ئۇ مەدرىسە ھويلىسىغا كىرىپ، ھويلىنىڭ جەنۇبىدىكى قېرى چۆلۈك دەرىخىنىڭ يوغان شېخىغا بىر ئادەمنىڭ

ئابدۇخالق ئۇيغۇر

ئېسىپ قويۇلغانلىقىنى كۆردى. شائىر بىر قاراپلا ئۇنىڭ باغرىلىق ئۇيۇپ كامىل^① ئىكەنلىكىنى تونۇۋالدى.

ئابدۇخالق ئۇيغۇر ئۇنىڭ يېنىغا يېقىن بېرىپ ئۇنىڭغا قاراپ: - ھوي، سىز باغرىلىق ئۇيۇپ ئاكام ئەمەسمۇ؟ - دېۋىدى، ئابدۇخالق ئۇيغۇرنى كۆرگەن ئۇيۇپ كامىل ئۇن قويۇپ يىغلىۋەتتى.

ئۇ يۇلقۇنۇپ قىمىرلىۋىدى، چۈلۈكنىڭ شېخى سىلكنىپ شىلىدىرلاپ كەتتى. قەھرىتان سوغۇق قىش كۈنى بولغاچقا، ئۇيۇپ كامىل يۈزلىرى كۆكرىپ توڭلاپ قالايلا دەپ قالغانىدى. ئۇ توختىماي نالە قىلىپ زار - زار يىغلايتتى.

ئابدۇخالق ئۇيغۇر ئۇنىڭغا تەسەللىي بېرىپ سورىدى:

- سىز نېمە گۇناھ بىلەن بۇ ھالغا مۇپتىلا بولدۇڭىز؟

ئۇيۇپ كامىل يىغىدىن تەستە ئۆزىنى تۇتۇۋېلىپ قىيىنالغان ھالدا سۆزلەشكە باشلىدى:

- ئۆزلە بىزنىڭ باغرىدىكى تۈگمەننى بىلىدىلا، بۇرناكۇن باغرىدىكى ھەمدۇل ھاجى تۈگمەنگە كەلدى. ئۇ تۈگمەننىڭ ئېرىقى بويىغا تىكىلگەن تېرەككە ئېتىنى باغلاپ قويۇپتۇ، مەن «بۇ تېرەككە ئېتىڭنى باغلىما» دېدىم. ئۇ بىر نېمە دېدى، مەن بىر نېمە دېدىم، شۇنداق قىلىپ ئىككىمىز ئۇرۇشۇپ قالدۇق. ئۆزلىرىڭمۇ مەلۇملۇق، مېنىڭ ئاچچىقىم يامانراق، بىر ئاز تەلۋە مېجەزىم بار. ئۆزۈمنى تۇتۇۋالماي ھەمدۇل ھاجىنى قاتتىق ھاقارەتلىك تىللار بىلەن تىللاپ قويۇپتىمەن. نەدە پايلاپ تۇرغان، ئاخۇن تۇنجىلىقنىڭ ئەسكەرلىرى مېنى تۇتۇۋېلىپ باغلاپ مەشەگە ئەكىردى، مەن ئاياقنىڭ دەردىگە چىدىماي، ئاغزىمنى بۇزۇپ ئۇلارنى تىللاپ

① ئۇيۇپ كامىل - تۇرپان شەھەر باغرى يېزىسىدا ئولتۇرۇشلۇق دېھقان، 1890 - يىلى تۇغۇلغان، مەن ئۇنىڭ بىلەن 1987 - يىلى 4 - ئايدا سۆھبەتلەشكەندىم. (ئاپتور)

قويۇپتىمەن، ئۇلار مېنى ئۇرۇپ مۇشۇ چۈلۈككە ئېسىپ قويدى، مېنى قۇتۇلدۇرۇپ قويسىلا، شائىر، خۇدايىم بەخت - تالەيلەرنى بېرۇر، خۇدايىم رەھمەت قىلۇر، ئۆيدە ئۇششاق بالىلىرىم بار، ئاخۇن تۈەنجاڭنىڭ ئەسكەرلىرى مېنى ئۇرۇپ ئۆلتۈرۈۋېتىمىز دەۋاتىدۇ، مەن توۋا قىلدىم!

ئۇيۇپ كامىل شۇنداق دەپ يەنە زارلىنىپ يىغلاشقا باشلىدى.
ئابدۇخالىق ئۇيغۇر:

— ئۇيۇپ ئاكا، سىز ئازراق غەيرەت قىلىپ چىداپ تۇرۇڭ، مەن ھازىرلا چىقىمەن، — دەپ شتابقا كىرىپ كەتتى.

شتابتا قوزغىلاڭچى قوشۇننىڭ مەخمۇت مۇھىتى، ماشىمىڭ، ئاخۇن تۈەنجاڭ^① قاتارلىق چوڭ - كىچىك باشلىقلىرى ئولتۇراتتى. ئۇلار ئىشىكتىن كىرىپ كېلىۋاتقان ئابدۇخالىق ئۇيغۇرنى كۆرۈپ دەرھال ئورۇنلىرىدىن تۇرۇپ ھۆرمەت بىلدۈرۈشتى. ماشىمىڭ يېنىدىن ئورۇن كۆرسىتىپ:

— كېلىڭ، سەنمۇجاڭ، بىز سىزنىڭ كېلىشىمىڭىزنى كۈتۈپ ئولتۇرغان، — دېدى.

ئابدۇخالىق ئۇيغۇر مەخمۇت مۇھىتى باشلىق ھەممەيلەن بىلەن قول ئېلىشىپ كۆرۈشۈپ بولۇپ ماشىمىڭنىڭ يېنىغا كېلىپ ئولتۇردى. ئۇ ماشىمىڭدىن ھويلىدىكى چۈلۈككە ئېسىقلىق تۇرغان ئۇيۇپ كامىلنىڭ ئىشىنى سورىدى. ماشىمىڭ «سەن گەپ قىل» دېگەندەك قىلىپ ئاخۇن تۈەنجاڭغا قارىدى. ئاخۇن تۈەنجاڭ باغرىلىق دېھقانلارنىڭ ئۇيۇپ كامىل ئۈستىدىن ئەرز قىلغانلىقىنى، ئۇنى سوراق قىلغاندا ئاغزىنى بۇزۇپ تىللاپ، ئۆزلىرىنى قاتتىق ھاقارەتلەپ كەتكەنلىكىنى، شۇڭا ئەتىگەن چۈلۈككە ئېسىپ قويغانلىقىنى ئېيتتى.

— ئۇيۇپ كامىلنى مەن ياخشى تونۇيمەن، — دېدى ئابدۇخالىق

① ماشىمىڭ قوشۇندىكى ئاخۇن بولۇپ، ئەسلى ئىسمى مافۇشقاڭ.

ئۇيغۇر ئاخۇن تۈەنجاڭنىڭ سۆزىنى ئاڭلاپ بولۇپ، — ھەقىقەتەن ئۇنىڭ ئاغزى يامان، ئۆزى ئۇرۇشقا، تۈنۈگۈنكى بولغان ئىش ئۇنى بۇنچىلا قاتتىق جازالىغۇدەكمۇ چوڭ ئىش ئەمەسكەن، ئۇ مېنى كۆرۈپ بىغلاپ گۇناھىغا تۆۋە قىلدى. تۆۋە قىلغان گۇناھكارنى ئاللامۇ كەچۈرىدىغۇ؟

ماشىمىڭ بېشىنى لىڭشىتىپ تۇرۇپ ئاخۇن تۈەنجاڭغا بۇيرۇق قىلدى:

— ئۇنى باغلاقتىن يېشىپ قويۇۋېتىڭلار!

ئاخۇن تۈەنجاڭ ئورنىدىن تۇرۇپ سىرتقا چىقتى، ئۇ ئىككى قوزغىلاڭچى ئەسكەرنى چاقىرىپ چۈلۈككە ئېسىقلىق تۇرغان ئۇيۇپ كامىلىنى يېشىپ ئەكېلىشنى بۇيرۇدى. ئىككى ئەسكەر بۇيرۇقنى تېزلا ئورۇنداپ، ئۇيۇپ كامىلىنى ئاخۇن تۈەنجاڭنىڭ ئالدىغا ئېلىپ كەلدى. ئۇيۇپ كامىل ئاخۇن تۈەنجاڭغا تەزىم قىلىپ قايتا - قايتا رەھمەت ئېيتتى.

— رەھمەتنى ئابدۇخالىق سەنمۇجاڭغا ئېيت! — دېدى ئاخۇن تۈەنجاڭ ئۇيۇپ كامىلغا، — ئۇ سېنى قۇتقۇزۇۋالمىغان بولسا، بىزنىڭ ئادەملەر يامان تىلىڭنىڭ كاساپىتىدىن سېنى ئۇرۇپ ئۆلتۈرۈپ قويغان بولاتتى.

— رەھمەت، رەھمەت، — دېدى ئۇيۇپ كامىل شتابتىن چىقىپ كەلگەن ئابدۇخالىق ئۇيغۇرغا تەزىم قىلىپ، — خۇدايىم ئۆمۈرلىرىنى ئۇزۇن، دۆلەتلىرىنى زىيادە قىلسۇن!

— سەن ئەمدى ئۆيۈڭگە قايتىپ كەت، — دېدى ئاخۇن تۈەنجاڭ ئۇنىڭغا، — قولۇم - قوشنىلىرىڭ بىلەن ئۇرۇشماي تىنىچ - ئىناق ئۆت.

مەن ئوغۇز ئەۋلادى، ئەلدىن ئايىرلىمايمەن

كونشەھەر ئازاد قىلىنغاندىن كېيىن، ۋاقىتلىق قوماندانلىق شتابىنىڭ يىغىنى ئېچىلدى، يىغىندا بىر ئايدىن بۇيانقى تەجرىبە - ساۋاقلار يەكۈنلەندى. باشلىقلار بۇنىڭدىن كېيىنكى قەدەمنى قانداق بېسىش توغرىسىدا مۇزاكىرە قىلىشتى. يىغىندا يەنە مەخسۇت مۇھىتى، ھەمدۇللا ئەلەم، مەخمۇت مۇھىتى، ئابدۇخالىق ئۇيغۇر، ئابدۇللا داموللا، ماشىمىڭ، نەمەت خەلپەتلەردىن تەركىب تاپقان رەسمىي قوماندانلىق شتاب قۇرۇلدى. مەخسۇت مۇھىتى باش قوماندان، ھەمدۇللا ئەلەم باش مەسلىھەتچى، ئابدۇخالىق ئۇيغۇر مەسلىھەتچى ۋە شتابنىڭ كاتىبات خىزمىتىگە مەسئۇل بولۇپ تەيىنلەندى. قوزغىلاڭچى پىدايىلار قىسىم، تۈەن، يىڭ، لىن بويىچە تەشكىللەندى.

قىسىملار بىر نەچچە كۈن تەرتىپكە سېلىش، رەتلەش ئېلىپ بارغاندىن كېيىن «ئاچىل» ناخشىسىنى يانگىرتىپ پىچاننى ئازاد قىلىش ئۈچۈن ئاتلاندى.

قوزغىلاڭچى قىسىملار پىچان ناھىيە بازىرىنى ئون ئىككى كېچە - كۈندۈز قاتتىق قورشاپ ھۇجۇم قىلغان بولسىمۇ، دۈشمەننىڭ مۇداپىئەسى كۈچلۈك، قورال - ياراغلىرى ۋە ئەسكەرىي كۈچى كۆپ بولغانلىقتىن ئالالمىدى. 13 - كۈنى تاڭغا يېقىن شېڭ شىسەينىڭ نۇرغۇن ئەسكەرلىرى قۇمۇلدىن كېلىپ قوزغىلاڭچى قىسىملارنىڭ كەينىدىن ھۇجۇم قىلغاچقا، قوزغىلاڭچى قىسىملار چېكىنىشكە مەجبۇر بولدى.

ئاۋۋال ماشىمىڭ قوماندانلىقىدىكى قوزغىلاڭچى قىسىم قارا شەھەرگە چېكىندى. مەخمۇت مۇھىتى قوماندانلىقىدىكى قىسىمۇ پىچاندىن چېكىنىپ، خاندو، لەمجىن^①، سىڭگىم، قارا غۇجا، ئاستانلەردە^② شېڭ شىسەي ئەسكەرلىرىگە قارشى جەڭ قىلىپ، ئاخىر توقسۇنغا، ئۇ يەردىن قارا شەھەرگە چېكىنىشكە مەجبۇر بولدى. ئابدۇخالىق ئۇيغۇرنىڭ ئىنىسى ئابدۇقەييۇم، دوستلىرىدىن لىتىپ ئەپەندى، ھەبىبۇللا ئەپەندى، يۈنۈسبەگ قاتارلىق كىشىلەرمۇ مەخمۇت مۇھىتىنىڭ قىسمى بىلەن بىرگە كەتتى. لىتىپ ئەپەندى توقسۇننىڭ كۈمۈش دېگەن يېرىدە بولغان جەڭدە باتۇرلۇق كۆرسىتىپ مەردلەرچە قۇربان بولدى.

2 - ئاينىڭ بېشىدا شېڭ شىسەينىڭ ئالدىن ئەۋەتكەن قوشۇنى تۇرپانغا كىردى. گەرچە ئابدۇخالىق ئۇيغۇر، تۆمۈر جىساھاجى خەلقنى تەشكىللەپ دۈشمەنگە قارشى جەڭ قىلىپ، شەھەرنى قوغداش تەدبىرلىرىنى قوللانغان بولسىمۇ، دۈشمەن ئەسكەرى كۈچ جەھەتتىن غايەت زور ئۈستۈنلۈككە ئىگە بولغاچقا، ئۈنۈملۈك تاقابىل تۇرالمىدى. شېڭ شىسەي قوشۇنى تۇرپان شەھىرىنى بېسىۋالدى، شۇنداق قىلىپ تۇرپان قولدىن كەتتى.

شېڭ شىسەي قوشۇنى تۇرپانغا كېلىپلا ئەتسى كۈنىشەھەردىن يېڭىشەھەرگە بىر قانچە چېرىكلەرنى ئەۋەتتى. چېرىكلەر ئابدۇخالىق ئۇيغۇرنىڭ ئۆيىگە كېلىپ ئۇنى «شېڭ زىخۇي چاقىرىپ كېلىشكە ئەۋەتتى» دەپ ئارىغا ئېلىپ، كۈنىشەھەرگە — شېڭ شىسەينىڭ يامۇل مەھكىمىسىدە قۇرغان ۋاقىتلىق شتابغا ئېلىپ كەتتى.

— بۇ چۆچۈرە ئېغىزغا تېتىغۇدەك مەزىلىك ئېتىلىپتۇ،

① خاندو، لەمجىن — پىچان ناھىيىسىنىڭ يېزىلىرى.

② تۇرپاننىڭ يېزىلىرى.

ئابدۇخالىق ئۇيغۇر

قارىسىلاچۇ، بىر تەخسىنى پاكىزلاپ قويدۇم، — دەدى ئابدۇخالىق ئۇيغۇر دۇئاغا قول كۆتۈرۈۋېتىپ.

نيازخان ئايلىمۇ ئوغلغا ئەگىشىپ: «ئامىن، ئىلاھا ئامىن!» دەپ دۇئاغا قوشۇلۇشقا مەجبۇر بولدى.

ئابدۇخالىق ئۇيغۇر ئادەتتە تاماقنى ئاز يەيتتى. ئۇ چۆچۈرىگە ئامراق ئىدى. بۈگۈن ئۇنىڭ بىر تەخسە چۆچۈرىنى يەپ بولغانلىقىدىن نيازخان ئايلا بەكلا خۇش بولۇپ كەتكەنىدى.

— ئۆزلەنى گاشات قىلىپ كۆڭلىمىز ئەندۈرەپلا^① كەتتى. بەك قورقتۇق، بەك قورقتۇق ... — دەدى نيازخان ئايلا.

شۇنداق دەۋاتقاننىڭ ئۈستىگە ئەرەمسىماخېنىم كىرىپ كەلدى. ئابدۇخالىق ئۇيغۇر ئورنىدىن تۇرۇپ كاڭىدىن يەرگە چۈشتى — دە:

— يۇقىرى ئۆتسىلە، چوڭ ئانا، — دەدى ھۆرمەت بىلەن. — قېنى، ئۆزلەمۇ كەلسىلە، بالام، ئولتۇرسىلا، — دەدى ئەرەمسىماخېنىم كاڭغا چىقىپ كۆرىپكە ئولتۇرۇۋېتىپ.

ئابدۇخالىق ئۇيغۇر چوڭ ئانىسىنىڭ ئۇدۇلىغا كېلىپ ئولتۇردى. ئەرەمسىماخېنىم سورىدى:

— چۆچۈرىنى شۇ پېتىلا ئاچىقىپ كېتىۋاتىدىغۇ؟ نېمىشقا يېمىدىلە؟

— بىر تەخسىنى يېدى، ئۇ ئىككىنچىسى، — دەدى نيازخان ئايلا ئاپىسىغا چۈشەندۈرۈپ.

— ھە، بۇنداق ئىشىمۇ، مەن تېخى ئاچىقىپ كېتىۋاتقان تەخسىدىكى چۆچۈرىنى كۆرۈپ «بۇ بالغا نېمە بولغانىدۇ» دەپ چۆچۈپ ئەندۈرەپلا كەتتىم، — دەدى ئەرەمسىماخېنىم نەۋرىسىگە قاراپ.

— چۆچۈپ كەتكۈدەك ھېچ ئىش يوق، چوڭ ئانا. خاتىرجەم

① ئەندۈرەپ — ئەنسىرەپ، ئالدىراپ، تەمتىرەپ مەنىسىدە.

بولۇشىغا، ئەتىگەندە بىر نەچچە چېرىك ئەۋەتىپ ھەيۋە بىلەن يامۇلغا چاقىرىۋىدى، مانا يېرىم كۈندىلا قويۇپ بەردىمغۇ، غەم قىلىشىمىغا - دەدى. ئابدۇخالق ئۇيغۇر ئانىسى بىلەن ئاپىسىنى خاتىرجەم قىلىشقا تىرىشىپ.

- ھەي بالام، ھەي بالام، كۈنئەھەر يولغا قاراپ ئۆزلە كەلگۈچىلىك كۆزىمىز تېشىلگۈدەك بولدى، - دەدى ئەرەمسىماخېنىم كۆز يېشى قىلىپ، - ۋاي خۇدايىم، ۋاي خۇدايىم، جېنىم بالام قاچان كېلۈرگەن دەپ يۈرىكىمىز قېپىدىن چىقىپ كەتكۈدەك بولدى.

كۆز يېشىنى ئېرتىۋاتقان ئانىسىغا كۆڭۈل ئاۋۇتقۇچى سۆزلەر بىلەن تەسەللىي بېرىش ئۈچۈن ئاغزىنى ئاچقان ئابدۇخالق ئۇيغۇر ئۈنچىقماي گەپكە قۇلاق سېلىشقا مەجبۇر بولدى.

- بالام، راست گەپ قىلىسلاچۇ، ئۆزلەنسى ئۇردىمۇ؟ قىيىندىمۇ؟

ئابدۇخالق ئۇيغۇر ئولتۇرغان جايىدىن تەۋرەپ قويۇپ تەمكىن ھالدا جاۋاب بەردى:

- تاماقتىن بۇرۇنلا ھويلىدا يامۇلدا بولۇنغان گەپ - سۆزلەرنى دەپ بەردىمغۇ، شېڭ زىخۇي ئۆز شتابىدا ئۇنى - بۇنى سورىدى، ئۇرمىدى، قىيىنمىدى. مەن ئۆزلەگە قاچان يالغان ئېيتقان؟

- راستتىن شۇنداق بولغان بولسا، خۇدايىم، مۇشۇنىڭ بىلەن بالا - قازا كۆتۈرۈلۈپ كېتۈر، خۇدادىن ئۆزلەننىڭ تىنىچ - ئامانلىقىنى تىلەپ ئايخان قۇشناچ بىلەن بۇۋىلەرنى چىلاپ، چوڭ خەتىمدىن ياندۇر - ياندۇر ئۈچ دۆرە^① ئۆتكۈزدۈق، بالام، ئۆزلە ھەرىنەمە بولسا، خۇدايىمنىڭ رەھىمىتى بىلەن يامۇلدىن يېرىم كۈندىلا قۇتۇلۇپ چىقتىلا.

ئەرەمسىماخېنىم يەنە نېمىلەرنىدۇ دەپمەكچى بولغان بولسىمۇ

① دۆرە - نۆۋەت، قېتىم.

نەۋرىسىنىڭ تۈرۈلگەن قاپىقىغا قاراپ گېپىنى يۈتۈۋېتىپ جىم ئولتۇرۇپ قالدى. ئابدۇخالىق ئۇيغۇر قېرىنداشلىرىنىڭ كۆڭلىنى كۆتۈرۈپ ۋاقىتلىق بولسىمۇ خاتىرجەم قىلىش ئۈچۈن بىر نەچچە ئېغىز گەپ قىلغىنى بىلەن، قەلبىدە «بۇ زادى نېمە ئۈچۈن؟ ئەمدى قانداق قىلىش كېرەك؟ بىز زادى مۇشۇنداقلا تۈگىشىپ كېتىمىزمۇ...» دېگەنگە ئوخشاش سوئاللار كەينى - كەينىدىن تۇغۇلاتتى. شۇ مىنۇتتا ئازابلىق، ئېغىر ھېسسىيات ئۇنىڭ قەلبىنى ئەسىر قىلىۋالغانىدى. ئۇ ئىككى كۈنگىچە تۈزۈك بىر نەرسە بېيىمىدى. ئەزەلدىن ئېغىر تەبىئەتلىك، كەم سۆزلۈك شائىر تېخىمۇ كەم سۆز، خىيالچان بولۇپ كەتكەنىدى. «كۆتۈرەلمىسەڭ ساڭگىلىتىۋال» دېگەندەك، شائىرنى بۈگۈن ئەتىگەندە تۇرپانغا كەلگىنىگە ئىككى كۈن بولمىغان شېڭ شىسەي چېرىكلىرىنى ئەۋەتىپ تۇتقۇن قىلىپ يامۇلغا ئېلىپ كېلىپ قاتتىق سوراق قىلدى. ھىلىگەر دۈشمەن ئۇنىڭدىن ئۆزلىرى كۈتكەندىكىدەك جاۋاب ئالالمىغاندىن كېيىن «تورنى كەڭرەك يېيىۋېتىپ چوڭ بېلىقلارنى بىراقلا تۇتۇش» نى قەستلەپ ئۇنى قويۇۋەتتى.

ئابدۇراخمان مەخسۇم بۇنىڭدىن بىر نەچچە ئاي بۇرۇن قۇمۇلغا كەتكەچكە، بۇ ئائىلىدىكى چوڭ ئىشلاردا ھەممەيلىن ئەرەمسىما خېنىمنىڭ ئاغزىغا قارايتتى. باياتىن ئابدۇخالىق ئۇيغۇر تاماق يەۋاتقان چاغدا، ئەرەمسىماخېنىم ئايخان قۇشناچ، نىيازخان ئايلا ۋە باشقا ئۇرۇق - تۇغقانلار بىلەن مەسلىھەتلىشىپ ھەممىسى بىردەك شائىرنى «شەھەردىن چىقىرىپ كۆزدىن يىراق بەرگە ئاپىرىۋېتىش كېرەك. ئۇ تامىقىنى يەپ بولۇپلا چاتقالغا مېڭىپ كەتسۇن، ئەتە ئۇ يەردىنمۇ يىراقراق بىر بەرگە كېتىپ جېنىنى قۇتقۇزسۇن» دېگەن بەرگە كېلىشكەنىدى. شۇ مەسلىھەت بىلەن ئات باقار ئايىتقا تورۇق ئاتنى تەييارلاپ قويۇشنى تاپشۇرغان. نىيازخان ئايلىنىڭ ئىشارىتى بىلەن ئەرەمسىما خېنىم گەپ تەشتى:

— خۇدايىم ھەممىمىزگە تىنچ - ئامانلىق ئاتا قىلغاي،
بالام، - دېدى ئەرەمسىماخېنىم ئابدۇخالىق ئۇيغۇرغا قاراپ، -
ھېلىمۇ خۇدايىم ساقلاپ، ئۆزلە بالام، بۆرىنىڭ ئاغزىدىن قۇتۇلۇپ
چىقتىلا. ئۆزلەنى يامۇلغا سوراققا چاقىرىشنىڭ ئۆزى بىر
شۇملۇقنىڭ بېشارىتى. بىز مەسلەھەتلەشتۇق. بۇ دۈشمەن تارىپىدىن
بولۇپ كەتكۈچە بىر نەچچە ۋاق چاتقالمۇ يە ئۇنىڭدىنمۇ
يىراققىمۇ، ئىشقىلىپ بىر يەرلەرگە كېتىپ جاھان تىنچلانغاندا
قايتىپ كەلسە، بالام.

ئابدۇخالىق ئۇيغۇر ئانىسىغا قاراپ بىرپەس سۈكۈتتە ئۈندىمەي
ئولتۇرغاندىن كېيىن گەپ قىلىشقا تەمىشلىۋىدى، ئىشكىنە
ئابدۇساتتار پەيدا بولدى، ئۇ:

— ئانا، ئات تەييار بولدى، ئاكامنى چىقسۇن دەيدۇ،
ئابدۇراخمان قارىي ئاكام ھويلىدا تۇرۇپتۇ. لوۋ سۇڭ كوچىدا
ساقلاپ تۇرۇپتۇدەك، - دېدى جىۋىرلاپ.
— قېنى، ئورۇنلىرىدىن تۇرسىلا، بالام، - دېدى ئەرەمسىما
خېنىم.

ئابدۇخالىق ئۇيغۇر ئەرەمسىما خېنىمنىڭ كەينىدىن ھويلىغا
چىقتى. ھويلىنىڭ ئوتتۇرىسىدا ئارغىماق نەسىللىك تورۇق ئاتقا
يېڭى ئورۇس ئېگىرىنى توقۇپ، زىلچە خۇرجۇننى سېلىپ ئايىت
ئات باقار تۇراتتى. ئۇنىڭ قېشىدا ئابدۇراخمان قارىي بار ئىدى.
شائىر دوستى بىلەن قول ئېلىشىپ كۆرۈشۈپ تۇرۇشىغا،
ھويلىنىڭ تۆرىدىكى چوڭ ئۆيدىن ئايخان قۇشناچ باشلىق ئون
نەچچە ئۇرۇق - تۇغقان، قېرىنداشلار دۈرىدە چىقىشتى.
ئابدۇخالىق ئۇيغۇر ئۇلار بىلەن سالاملىشىپ تۇرۇشىغا، دەرۋازا
ئالدىدا ئاتلىق ئابدۇئىمىن ھاجى پەيدا بولدى. ئۇ ئاتتىن
چۈشمەستىنلا، ھويلىدىكى كىشىلەرگە سالام بېرىپ دېدى:

— ئابدۇخالىق، تېز بولسىلا، ئاتقا مىنىسىلە، ھازىرلا چاتقالغا
چىقىپ كېتىنى، بۇ يەردە تۇرۇپ بىر يەنە ياخشى كۈننىڭ يامىنى

ئابدۇخالىق ئۇيغۇر

بولۇپ قالسا، قاتتىق پۇشايماندا قالمايلى، ئوكام. ئۇرۇق - تۇغقانلار ھەممىسىلا چۇقۇرۇشۇپ كېتىشتى: - ئاتقا مىنىسلە، ئابدۇخالىق، تېزىرەك جانلىرىنى قۇتقۇزسىلا.

- قېنى، ئاتقا مىنىسلە، بۇرادەر، - دېدى ئابدۇراخمان قارىمۇ ئالدىرىتىپ.

ئەرەمىسىما خېنىم بىلەن ئايخان قۇشناچ ئەزىز نەۋرىسىنىڭ قولىدىن يېتىلەپ دېگۈدەك ئايىت ئات باقار تۇتۇپ تۇرغان ئاتنىڭ يېنىغا ئېلىپ كېلىشتى. ئايىت ئات باقار دېلىغۇل بولۇپ تۇرغان ئابدۇخالىق ئۇيغۇرنى:

- قېنى، مىنىسلە، - دەپ يۈلەپ ئاتنىڭ ئۈستىگە چىقىرىپ قويدى - دە، تىزگىنىنى ئۇنىڭ قولىغا بەردى.

ئۆز ئىگىسىنىڭ ئۈستىگە چىققانلىقىنى سەزگەن چېچەن ئات تىپىرلاپ تىنىچ تۇرالمىدى. ئاتنىڭ تىزگىنىنى چىڭ تارتىپ ئولتۇرغان ئابدۇخالىق ئۇيغۇر چوڭقۇر بىر نەپەس ئېلىپ ئەتراپىدا ئۆزىگە قاراپ تۇرۇشقان ئانىلىرى ئەرەمىسىماخېنىم، ئايخان قۇشناچ ۋە باشقا قېرىنداشلىرىغا بىر - بىرلەپ قاراپ چىقىپ:

- ھەممىلىرىنىڭ ياخشى كۆڭۈللىرىگە مىڭ رەھمەت. بىز ھازىر خوشلىشىش ئالدىدا تۇرۇۋاتىمىز. مەن بىر ئىشىنى سۆزلەپ بېرىمەن، - دېدى - دە، ئاتتىن سەكرەپ يەرگە چۈشتى.

ھويلىدا قاراپ تۇرۇشقان ئۇرۇق - تۇغقانلار ھاڭ - تاڭ بولۇشقىنچە نېمە دېيىشنى بىلەلمەي قېلىشتى. ئابدۇخالىق ئۇيغۇر گويا ھېچبىر ۋەقە سادىر بولمىغاندەك خاتىرجەملىك بىلەن سۆزلەشكە باشلىدى:

- بۇنىڭدىن نەچچە مىڭ يىللار مۇقەددەم ئوغۇزخان دېگەن پادىشاھ ئۆتكەن. ئۇ بىزنىڭ ئاتا - بوۋىلىرىمىزنىڭ ئەڭ دەسلەپكى خاقانى ۋە مەشھۇر سەركەردىسى. ئوغۇزخان ناھايىتى باتۇر،

ئەقىللىق، چېۋەر بولۇپ، نۇرغۇن جەڭلەرنى قىلىپ ئۆز دۈشمەنلىرى ئۈستىدىن دائىم غالىب كېلىپتۇ. ئۇ ھەر بىر جەڭ ئاخىرلاشقاندا ئۆلگەن ئەسكەرلىرىنى تەكشۈرىدىكەن. ئۇ ئالدى تەرىپىدىن ئوق تېگىپ ئۆلگەنلەرنى شەرەپلىك ئۆلگەنلەر ھېسابلاپ ئالاھىدە نەزىر - چىراغ قىلىپ ئۈزىتىدىكەن. كەينى تەرىپىدىن ئوق تېگىپ ئۆلگەنلەرنى شەرەمەندىلەر، بىقارارلار، قاچاقلار دەپ ھېسابلايدىكەن. ئىككى قولى قېرىنداشلىرىمىزنىڭ ئىسسىق قانلىرى بىلەن بويالغان جاللاتلار ئەزىز شەھىرىمىزنى بېسىۋالغاندا، مەن ئۇنىڭغا قارشى تاقابىل تۇرماقتا يوق، ئاتقا مىنىپ شەھەرنى تاشلاپ كەتسەم، ئۇلۇغ بوۋىمىز ئوغۇزخان روھىنىڭ غەزىپى مېنى ئۇرمامدۇ؟ رەھمەتلىك مەخسۇت ئاكام، قەدىردان بۇرادىرىم ھېسامىدىن، ئۇستاز ھەمدۇللا داموللام، رەھمەتلىك كىچىك ئاتام ھەسەن ھاجى ۋە نۇرغۇن شېھىتلەرنىڭ روھى ماڭا لەنەت ئوقۇمامدۇ؟ ياق، مەن ئۇنداق لەنەتكەردى قىچاق بولمايمەن.

كەڭ، تۈرۈك كەلگەن ئاق پىشماق يۈزى قىزىرىپ، كۆزلىرىدىن جەسۇرلۇق ئۇچقۇنلىرى چاقناپ، چىرايى سۈرلۈك تۈس ئالغان ئابدۇخالىق ئۇيغۇر ئاتنىڭ تىزگىنىنى كەسكىنلىك بىلەن ئايىتىنىڭ قولىغا تۇتقۇزۇپ قويدى.

شائىرنىڭ مەردانە سۆزلىرىدىن نېمە دېيىشلىرىنى بىلەلمەيۋاتقان ئۇرۇق - تۇغقانلارنىڭ دىققىتىنى ئايخان قۇشناچىنىڭ گېپى بۆلدى:

- گەپلىرىنى ئاڭلىدۇق، بالام، خۇدايىم بۇيرۇسا، ئاتقا مىنىسە، مېنىڭ لەۋزىمنى بەردە قويمىسەنلا، ئايىت ئاخۇن، ئابدۇخالىق بالامنى ئاتقا مىندۈرۈپ قوي!

ئايخان قۇشناچىنىڭ ئۈزۈپ - ئۈزۈپ، چىڭ - چىڭ ئېيتقان گەپلىرىدىن شائىرغا ھاڭ - تاڭ بولۇشۇپ قاراپ قېلىشقان ئۇرۇق - تۇغقانلار جانلىنىپ ئۇنى قايتا ئاتقا مىنىشكە دەۋەت قىلىشتى. ئابدۇخالىق ئۇيغۇر ئۆزىنى ئاتقا مىندۈرۈپ قويماقچى بولۇپ تەمىشلىۋاتقان ئايىتقا رەھمەت ئېيتتى - دە، ئانىلىرى ۋە ئۇرۇق - تۇغقانلىرىغا قاراپ كەسكىن ھالدا ئېيتتى:

— ھەرقايسىلىرىنىڭ ياخشى كۆڭۈللىرىگە رەھمەت! مەن بۇ ئۆيىدىن ھېچنەگە كەتمەسلىكىنى قارار قىلدىم. ئەل - يۇرت يىغا - زار بىلەن مۇسبەت ئىچىدە تۇرسا، مەن كەتسەم بولامدۇ؟ بۇ ئىشنى بىز باشلىغان تۇرساق، يەنە مەن قېچىپ كەتسەم، خەلق مېنىڭ ئۈچۈن ئازاب چەكمەمدۇ؟ مەن ئوغۇز ئەۋلادى، ھەرگىزمۇ قېرىنداشلىرىمدىن ئايرىلالمايمەن، خەلق بېشىغا كۈن چۈشكەندە خەلقنى تاشلاپ قاچقان كىشىنى ھەقىقىي يىگىت دېگىلى بولامدۇ؟ مېنىڭ تىرىكىممۇ ئەل بىلەن، ئۆلۈكۈممۇ ئەل بىلەن بولىدۇ. ئابدۇخالىق ئۇيغۇر گېيىنى ئاخىرلاشتۇرۇپ، چوڭقۇر بىر نەپەس ئېلىپ ئايتقا كەسكىن بۇيرۇدى:

— ئاتنىڭ ئېگىرىنى ئېلىۋىتىپ ئېغىلغا ئەكىرىپ قوي!

ئايت ئات باقار ئۈنچىقماي بېشىنى لىگىشتى - دە، ئاتنىڭ ئۈستىدىكى كۆرپە، زىلچە خۇرجۇننى يەرگە ئېلىپ، ئېگەرنى يېشىپ ئۆز جايغا قويدى. ئۇ قەددىنى تىك تۇتۇپ يىراققا نەزەر تاشلاپ تۇرغان ئابدۇخالىق ئۇيغۇرغا بىر قارىۋېلىپ بېشىنى چايقىغان پېتى ئاتنى يېتىلەپ ئېغىلغا ئەكىرىپ كەتتى. ئەرەمسماخېنىم، ئايخان قۇشناچ، نىيازخان ئايلا ۋە باشقا ئۇرۇق - تۇغقانلار نېمە دېيىشلىرىنى بىلىشەلمەي، پەلەمپەيلەرنى مەزمۇت دەسسەپ ھويلىنىڭ شىمالىي تەرىپىنىڭ ئىككىنچى قەۋىتىدىكى ئۆزىنىڭ خام خانىسىغا چىقىپ كېتىۋاتقان ئابدۇخالىق ئۇيغۇرغا قاراپ سۈكۈت ئىچىدە تۇرۇپ قېلىشتى. دوستىنىڭ ئېيتقان سۆزلىرىنى ئاڭلاشقان ئابدۇراخمان قارىي بىلەن سۇڭ شاۋمۇ ئېتىنىڭ بېشىنى كەينىگە بۇراپ ئۆيلىرىگە قايتىشتى. ئارىدىن بىر نەچچە كۈن ئۆتۈپ شېڭ شىسەي ئون نەچچە چېرىك ئەۋەتىپ ئابدۇخالىق ئۇيغۇرنى رەسمىي تۇتقۇن قىلىپ تۇرمىگە تاشلىدى.

ئابدۇخالىق ئۆز گېپىدىن تانمىدى

1933 - يىلى 3 - ئاينىڭ 9 - كۈنى، تاڭ سەھەر، بىر تاۋاق غىزا ۋە بىر بۆلۈك يېمەكلىكلەرنى كۆتۈرگەن نىيازخان ئايلا كۈنشەھەردىكى يامۇل تۈرمىسىگە ئوغلىنى يوقلاپ باردى. ئۇنى تۈرمىنىڭ ئىشىكىدە پوستتا تۇرغان چېرىك ئىچكىرىگە كىرگىلى قويمىدى. نىيازخان ئايلا بەش سەرلىك بىر تىزنى چىقىرىپ چېرىككە بېرىۋېدى، ئۇنى گەپ - سۆزسىزلا ئىشىكتىن كىرگۈزۈۋەتتى. نىيازخان ئايلا تۈرمە ھويلىسىغا كىرىپ ئۇ يەردىكى قېرى گۈندىپايغا خېلى يالۋۇرغان بولسىمۇ، گۈندىپاي: - ياڭ فۇزىخۇي ئۆزى بىزگە «ئابدۇخالىق ئۇيغۇرنى ھېچكىم بىلەن كۆرۈشتۈرمەڭلار!» دەپ بۇيرۇق قىلغان. كاللام كېتىدىغان بۇ ئىشنى قىلالمايمەن، - دەپ ئۇنى ئوغلى بىلەن كۆرۈشكىلى قويمىدى. يامغۇردەك تۈكۈلۈۋاتقان كۆز يېشىنى ئاق لېچىكىنىڭ ئۇچى بىلەن ئېرتقان نىيازخان ئايلا باغرى تاش گۈندىپايغا بەش سەرلىك پۇلدىن بىرنى بەردى ۋە:

- مېنى كۆرۈشكىلى قويمىغان تەقدىردىمۇ، بۇ يېمەكلىكلەرنى ئۆزۈڭ ئوغلۇمغا ئەكىرىپ بېرىپ، قانداق گەپ - سۆزى بولسا ئاڭلاپ چىقىپ ماڭا دەپ بەرگىن، - دەپ تاپىلىدى. بەش سەرلىك پۇلنى كۆرگەن گۈندىپاي خۇددى ئاتىسىدىن ھېيتلىق ئالغان بالىدەك خۇشال بولۇپ ھىجىيىپ سورىدى:

- خېنىم، ئۆزلىرىنىڭ ئوغللىرىغا قانداق گەپلىرى بار؟
- مېنىڭ گېپىم شۇ: ئۆي ئىچىدىكىلەر چوڭ - كىچىك ھەممىمىز سالامەت. بالىلارنىڭ ئاتىسى قۇمۇلدىن تېخى كەلمىدى.

ھەممىمىزنىڭ غېمى ئابدۇخالىقتا، — دەدى نىيازخان ئايلا يىغىدىن ئۆزىنى تەستە توختىتىپ.

— بولىدۇ، بۇ نەرسىلەر بىلەن گەپلىرىنى ئابدۇخالىق شويىنىڭ ئۆزىگە ھازىرلا يەتكۈزۈمەن، — ئەتراپقا ئالاقىزادىلىك بىلەن بىر قارىۋالغان گۈندىپاي نىيازخانغا تەزىم قىلىپ بولۇپ ئاچقۇچلىرىنى شاراقلىتىپ ئىچكىرىسىگە پايپاسلاپ كىرىپ كەتتى.

نىيازخان ئايلا خېلى ئۇزاق كۈتۈپ ئولتۇردى. بىر چاغدا گۈندىپاي قاچا ئورالغان داستىخاننى ئېلىپ چىقىپ ئۈنىشىغا بەردى - دە، ئەتراپقا ئەنسىزلىك بىلەن قارىۋالغاندىن كېيىن، پىچىرلاپ دەدى:

— ئابدۇخالىق شويى «ئانام، ئاپئاق ئايلام، چوڭ ئاناملار غەم يېمىگەي، مەن سالامەت تۇرۇپتىمەن» دەدى، خەت پۈتۈلگەن بىر پارچە قەغەزنى داستىخانغا ئوراپ قويدى.

نىيازخان ئايلا داستىخاننى تاپشۇرۇۋېلىپ كۆز يېشىنى سۈرتكەن پېتى، سىرتتا كۈتۈپ تۇرغان ئايىت ھارۋىكەشنىڭ قېشىغا قاراپ ماڭدى. ئۇ ئۆيىگە يېتىپ كەلگەندە چۈش بولغانىدى. ئۇ يولىغا تەقەززا بولۇپ قارىشىپ تۇرغان ئاپىسى ئەرەمسما خېنىم، قېيىنلىقى ئايخان قۇشناچ ۋە باشقا ئۇرۇق - تۇغقانلارغا ئابدۇخالىقنىڭ گۈندىپايدىن ئېيتىپ بەرگەن گېپىنى بىر مۇ بىر سۆزلەپ بەردى. نىيازخان ئايلا گېپىنى تۈگىتىپ تۇرۇشىغا ئۆيىگە ئابدۇگۈل كىرىپ كەلدى. ئۇ كاڭغا چىقىپ ئولتۇرۇپ پانتىھە قىلغاندىن كېيىن، نىيازخان ئايلا:

— ۋاي ئابدۇگۈل، ئەجەبمۇ ۋاقتىدا كەلدىڭ، مەن بۈگۈن ئەتىگەندە كۈنىشەھەرگە ئابدۇخالىق ئاكاڭنى يوقلاپ بارغان. ئاپاملارغا ھازىر شۇ گەپنى دەپ بېرىپ ئولتۇرغان. ئابدۇخالىق ئاكاڭ بىر پارچە خەت چىقىرىپتۇ. ئۇ خەتنى ئوقۇتۇپ ئاڭلاپ باقىنى دەپ تۇرغاندۇق. سەن بىلگەندەكلا ئەجەب بىر ۋاقتىدا

كەلدىڭ، مە، بۇ خەتنى سەنلا ئوقۇپ بەر، — دەدى داستىخاننى
يېشىپ، ئۇنىڭ ئىچىدىن بىر پارچە خەتنى ئېلىپ.
ئابدۇگۈل خەتنى ئېلىپ ئاچتى، ئۇ قەدىردان شائىرنىڭ تونۇش
پوچۇركىسىنى كۆرۈپ يۈرىكى ئويناپ، كۆزلىرىدىن شادلىق
ئۇچقۇنلىرى چاقناپ كەتتى.

— بۇ ئابدۇخالق ئاكام يازغان بىر پارچە شېئىر ئىكەن، —
دەدى ئابدۇگۈل قولىدىكى خەتكە كۆز يۈگۈرتۈپ.
— شېئىر دەمەن، ئابدۇگۈل، بوپتۇ، ئوقۇغىن، بىر ئاڭلاپ
باقىنى، گوۋال بالام نېمە يازدىكىن؟ — دەدى ئەرەمسماخېنىم
ئاغزىنى ئۈمچەيتىپ، كۆزلىرىگە ياش ئېلىپ.
ئايخان قۇشناچمۇ كۆزىدىكى ياش تامچىلىرىنى ئېرتىپ
ئولتۇرۇپ:

— ئوقى، پاتراق ئوقى، ئابدۇگۈل، — دەدى.
ئابدۇگۈل ئۆزىنى رۇسلاپ شېئىرنى تەسىرلىك ئاھاڭ بىلەن
ئۈنلۈك ئوقۇدى:

قولۇم باغلاق، كۆزۈم تېڭىق، ئازاب چەكتى تېنىم مېنىڭ،
شۇ ئازابتا، شۇنچە دەردتە يا چىقىمدى جېنىم مېنىڭ،

.....

گۈندىپاي ئالۋاستىلار زۇلۇم سېلىشتىن يانمىدى،
ئاڭلا، خەلقىم، ئابدۇخالق ئۆز گېپىدىن تانمىدى.

قىيما - جىيما بولسىمۇ گەر شول ئازابتا بۇ تېنىم،
ئەل ئۈچۈن قۇربانى بولسام يوقتۇر ئارمانىم مېنىڭ.

ئابدۇگۈل شېئىرنى ئوقۇپ بولغىنىدا ئۆي ئىچى يېغا - زارغا
چۆمگەنىدى. ئابدۇگۈلمۇ شېئىرنى ئوقۇۋېتىپلا كۆڭلى

ئابدۇخالىق ئۇيغۇر

بۇزۇلغاچقا، ئۆزىنى تۇتۇۋالماي يىغلاپ كەتتى.
بىر ھازادىن كېيىن كۆز ياشلىرىنى ئېرتىپ ئورنىدىن تۇرغان
نىيازخان ئايلا:

— ئابدۇگۈل، ئاكاڭ ئابدۇخالىق ساخا ئامراق ئىدى. سەن
ئاكاڭنىڭ بۇ نەزمىسىنى ئۇ بۇرۇن ساخا بەرگەن نەزمىلەر بىلەن
قوشۇپ ئوبدان ساقلاپ قوي، — دېدى.
ئابدۇگۈل:

— بولىدۇ، بۇ تەۋەررۈكنى چوقۇم ئوبدان ساقلايمەن، —
دېدى. دە، شائىرنىڭ شېئىرى يېزىلغان قەغەزنى ئەپچىل قاتلاپ
چاپنىنىڭ ئىچ يانچۇقىغا سېلىۋالدى^①.

① تۇرپاندا 1987 - يىلى 5 - ئايدا ئۆتكۈزۈلگەن «ئابدۇخالىق ئۇيغۇر ئىلمىي
مۇھاكىمە يىغىنى» نىڭ ئالدى - كەينىدە، يېشى سەككىسگە يېقىنلاشقان
ئابدۇگۈل ئابدۇخالىق ئۇيغۇرنىڭ ئەينى ۋاقىتتا ئۆزىگە بەرگەن بەش پارچە
شېئىرىنى يادلاپ بەردى.

سۆڭەك ئىچىدىن چىققان شېئىر

تۇرپان ئايرىمىدە بولغاندىن كېيىنكى ئۇزاق ئەسىرلىك تارىخىدا ئۆز بېشىدىن نى - نى قىسمەتلەرنى، نى - نى ئېغىر كۈنلەرنى ئۆتكۈزگەن. بىراق «غەربىي تۇرپان» ئۆز تارىخىدا 1933 - يىلى ئەتىيازدىكىدەك دەھشەتلىك زۇلۇم - كۈلپەت، مىسلىسىز چوڭ قىرغىنچىلىق، قان - ياشلىق مۇسبەت ئىچىدە قالمىغان بولغىنىتى. گويىكى تەبىئەتمۇ بۇنى ھېس قىلغاندەك 3 - ئاي كىرىپ قالغان بولسىمۇ، ئىزغىرىن سوغۇق شامال يۈزلەرنى ھەرىدەك چېقىپ ئادەمنىڭ غولىنى قورۇيتتى. كۈندە دېگۈدەك ھاۋا تۇتۇق بولۇپ، قۇياش يۈزىنى كۆرگىلى بولمايتتى، ئاسماندىن سېرىق توپا يېغىپ تۇرغاچقا، ئادەمنىڭ نەپىسى سىقىلاتتى.

شېڭ شىسەينىڭ غالىجرىلاشقان باندەت چېرىكلىرى تۇرپاندا ئابدۇخالىق ئۇيغۇر باشلىق بىر قانچە يۈزلىگەن قوزغىلاڭچىلار ۋە ئۇنىڭغا ھېسداشلىق قىلغۇچىلارنى قولغا ئېلىپ تېررورلۇق يۈرگۈزگەندە، ئەكبەرخان ئۆزىنى چەتكە ئېلىپ يېڭىشەھەردىكى ئۆيىدىن يار يېزا بەگ مەھەللىسىدىكى قورۇسغا چىقىپ يوشۇرۇنۇۋالغانىدى. ئۇ كۈنىشەھەردىكى يامۇلنىڭ تۈرمىسىدە ئازاب چېكىۋاتقان ئابدۇخالىق ئۇيغۇرنى ئۆزى يوقلاپ بېرىشقا ئامال قىلالماي، ئون بەش - ئون ئالتە ياشلارغا كىرىپ قالغان مۇئەتتەرخاننى ئىككى كۈندە پىر قېتىم ئەۋەتىپ يوقلاپ تۇراتتى. 3 - ئاينىڭ باشلىرى ئىدى. بىر كۈنى ئەتىگەنلىكى ئەكبەرخان مۇئەتتەرخاننى تۈرمىگە ئابدۇخالىق ئۇيغۇرنى يوقلاپ كېلىشكە ئەۋەتمەكچى بولدى. ئەكبەرخاننىڭ رەپىقىسى سەنەۋەر خېنىم

ئۈستىگە پاقلاڭنىڭ يانپاش گۆشى بېسىلغان، مەزىلىك بىر تاۋاق پولىنى داستىخانغا ئوراپ بەردى. مۇئەتتەرخان تامدەك كېلىدىغان يوغان ئېشەكنى مىنىپ، داستىخاننى ئالدىغا ئېلىپ كۈنئەھەرگە يۈرۈپ كەتتى. ئۇ ئاش ۋاقتى بولغاندا تۈرمىگە يېتىپ باردى. گۈندىبايلار ئۇنى تونۇغاچقا، گەپ - سۆزسىزلا قولدىكى داستىخاننى تاپشۇرۇۋېلىپ ئابدۇخالىق ئۇيغۇر ياتقان كامېرغا ئەكىرىپ كەتتى. مۇئەتتەرخان سىرتتا كۈتۈپ قالدى. ئۇ بۈگۈن شائىرنىڭ نېمىشقىدۇر داستىخاننى ئاۋۋالقى كۈنلەردىكىدەك پاتلا چىقىرىپ بەرمىگەنلىكىگە ھەيران بولۇپ، تۈرمىنىڭ ھويلىسىدا ئۇياقتىن - بۇياققا مېڭىپ يۈردى. ئۇ ئاخىر زېرىكىپ بولالماي قالغان بىر چاغدا، گۈندىباي ئەپچىل ئورلىپ، چىڭ چېگىلگەن داستىخاننى ئېلىپ چىقىپ ئۇنىڭ قولىغا تۇتقۇزدى. ئۇ داستىخاننى تاپشۇرۇۋېلىپ، دەرۋازا ئالدىغا باغلاپ قويغان ئېشىكىگە مىنىپ ئۆيگە قاراپ ئىتتىكى مېڭىپ كەتتى.

مۇئەتتەرخاننىڭ كېچىككەنلىكىدىن قاتتىق ئەنسىرەپ ساراسمىگە چۈشكەن ئەكبەرخان تاقەتسىزلىك بىلەن بىر جايدا تۇرالماي قالغانىدى. چۈش قىيىلغان بىر چاغدا، مەھەللە كوچىسىنىڭ جەنۇبىدا مۇئەتتەرخاننىڭ قارىسىنى كۆرگەن ئەكبەرخان:

— تېز مېڭىڭ! — دەپ ۋارقىرىغىنىچە قولىنى پۇلاڭلاتتى.

مۇئەتتەرخان دەرۋازا ئالدىغا كېلە - كەلمەيلا، ئەكبەرخان

ئۇنىڭدىن سوراقتا باشلىدى:

— نېمە ۋەقە بولدى ئۆزى؟

— ھېچ ئىش بولمىدى، — دېدى مۇئەتتەرخان ئېشەكتىن

چۈشمەيلا.

— ئەمىسە، نېمىشقا بۇنچىلا ھايال بولدىڭىز؟

— ئابدۇخالىق ئاكام بۈگۈن داستىخاننى چاپسان چىقىرىپ

بەرمىدى.

— قېنى داستىخان؟

— مانا، — دەيدى مۇئەتتەرخان ۋە داستىخاننى سۇندى.

ئەكبەرخان «ئابدۇخالىق ئۇيغۇر داستىخاننى نېمىشقا ئۇزاقنا چىقىرىپ بەرگەندۇ؟ ئۇ كېسەل بولۇپ قالدىمۇ يا؟ ياق، مۇمكىن ئەمەس، كېسەل بولۇپ قالسا، خەۋەر بەرمەسمىدى؟ توختا، بۇنىڭدا باشقا بىر گەپ بارمىدۇ يا؟» دېگەنلەرنى ئويلاپ ئۆيگە كىرىپ داستىخاننى ئاچتى. مانا كارامەت! تاۋاق ئىچىدە گۆشى يەپ بولۇنغان بىر سۆڭەك تۇراتتى. بۇ پاقلاننىڭ ئارقا پۇتىنىڭ ئوتتۇرا يىلىك سۆڭىكى ئىدى. ئەكبەرخان سۆڭەكنى قولغا ئېلىپ ئۇنىڭ تۆشۈكىگە قارىۋىدى، يىلىكى پاك - پاكىز سۈمۈرۈۋېلىنغان بۇ سۆڭەك ئىچىدە كىچىككىنە كانايچە قىلىپ ئوراپ كىرگۈزۈۋېتىلگەن قەغەز كۆرۈندى. ئەكبەرخان، قەغەزنى ئىتتىك تارتىپ چىقارسام يىرتىلىپ كەتمىگەي، دەپ، سۆڭەكنى ھويلىغا كۆتۈرۈپ چىقىپ بىر كۆتەكنىڭ ئۈستىگە قويۇپ بولغا بىلەن يېنىك ئۇرۇپ چىقىپ ئىككى پارچە قىلدى - دە، ئۇنىڭ ئىچىدىكى قەغەزنى خۇددى بىر گۆھەرنى تۇتقاندەك ئاۋايلاپ ئالدى. ئۇ نەيچە قىلىپ يۈگەلگەن قەغەزنى ئەپلەپ ئېچىپ بىر قاراپلا «ۋاھ!» دەۋەتتى. چۈنكى، بۇ ئۈچ ۋاراق قەغەز چىرايلىق پوچۇركىدا يېزىلغان شېئىر بىلەن توشقۇزۇلغانىدى. ئەكبەرخان ئۆزىنى بېسىۋېلىپ، ئادىتى بويىچە شېئىرنى ئاھاڭغا سېلىپ ئۇنلۇك ئوقۇشقا باشلىدى:

كۆزۈم يۇمسام بىلەلمەيمەن، ئۆزۈم ئۇخلاقمۇ - ئويغاقمۇ؟
كۆزۈم ھەم ئىلغىيالماس ئۇ قارامۇ ياكى بۇ ئاقمۇ؟

قوپۇرمەن، ئولتۇرۇرمەن، ئۆز - ئۆزۈمنى ھېچ بىلەلمەسمەن،
بېسىپ تۇرغان يېرىم ھازىر سىلىق - غىلتاڭمۇ، تايغاقمۇ؟

سۆزى قاتتىق، كۆزى قىپپاش بۇ كەلگەن داربىن - ئامبالنىڭ،
غەزەپلىك كۆزلىرى بىزدە، مەقسىتى بىزنى چاپماقمۇ؟

گۇناھسىز بىز، ئەيىبسىز بىز، بۇ شۇملار^① ئالدىدا قىلچە،
ۋە ياكى بىز ئۈنۈپ چىققان ئۇرۇپ تاشلاشقا چاقاقمۇ؟

جاھان تارىخىدا مەشھۇر ئاتالغان نامىمىز ئۇيغۇر،
قېلىشمايمىز بۇ شۇملاردىن، ئەمەسمىز ياكى ئاسقاقمۇ.

بۇلار قىلماقتا بىزلەرگە تۈمەن - تۈرلۈك ھاقارەتلەر،
بىلەلمەيمەن بۇ سۆزلەرنى، قىلىنغان بىزگە چاقاقمۇ؟

شېئىرنى ئوقۇپ مۇشۇ يەرگە كەلگەندە، ئەكبەرخاننىڭ
ئۆپكىسى ئۆرۈلۈپ ئۆزىنى تۇتۇۋالماي قالدى. ئۇنىڭ كۆز
ئالدىدا، دۈشمەن تۈرمىسىدە بىر ئۇچۇم قان ئىچكۈچى كالا كېسەر
جاللاتلار ئالدىدا مەردانىلەرچە كۆكرەك كېرىپ ئۇلارنىڭ رەزىل
سۇيقەستىنى ئېچىپ تاشلاپ، ئۇلارغا قارشى باتۇرلارچە
ئىلىشىۋاتقان ئارىسلان كەبى غەيۇر قامەت نامايان بولدى.
«مىللىتىم، خەلقىم، ھۆرلۈك، باراۋەرلىك، ئازادلىق دەپ
مۇشۇنداق قىسمەتكە دۇچار بولدىلارمۇ، شائىر، ئۆزلىرىگە تۇرپاندا
بىر ئۆمۈر مەئىشەتلىرى ئۈچۈن زادى نېمە يېتىشمەيتتى؟
ئۆزلىرىدە پۇل دەپسە پۇل، مال دەپسە مال، يەر، سۇ دەپسە يەر،
سۇ، ئابىرۇي - ئىناۋەت دەپسە ئابىرۇي - ئىناۋەت ... ھەممىسى
بار ئىدىغۇ؟ ھەي ئېست!» ئەكبەر - ئاينىچلىق ئاۋازدا شۇنداق
نىدا قىلىۋاتقاندا، ئىچكىرىكى ئۆيدىن سەنەۋەر خېنىم ئىتتىك
چىقتى. ئۇ ئېرىنىڭ قولىدىكى قەغەزگە بىر قاراپلا شائىرنىڭ
شېئىرى ئىكەنلىكىنى بىلىۋېلىپ كۆز يېشى قىلدى.

ئەكبەرخان سەنەۋەر خېنىمغا «سەۋرى قىلىڭ» دېگەندەك
تەرزىدە قاراپ قويۇپ، قولىدىكى قەغەزنى مۇئەتتەرخانغا سۇنۇپ:

① شۇملار - ئەكسىيەتچى ئەمەلدارلارنى كۆرسىتىدۇ.

ئابدۇخالىق ئۇيغۇر

— داۋامىنى سىز ئوقۇڭ، مانا بۇ يەردىن، — دېدى كۆرسىتىپ.
مۇئەتتەرخان شېئىرنى ئەكبەرخان كۆرسەتكەن يەردىن باشلاپ ئۇنلۇك ئوقۇشقا باشلىدى.

ئانايدۇ بىزنى چەتتۇ دەپ، قوشۇپ ھايۋان بىلەن بىر سەپ،
چىداشقا زەررە تاقەت يوق، ھاياتلىق بىزگە شۇنداقمۇ؟

شۇڭا ئالدىق تاياق - توقماق ۋە ھەم پالنا، قارا مىلتىق^①،
باشلىدىق بىز ئۇلۇغ جەڭنى قارا تاغلارنى ئاتلايمۇ...

خەۋەر تاپتىم بۇ ئەھۋالدىن، قۇمۇلدىن پارتلىغان بۇ جەڭ،
خۇشاللىقتىن تۇرۇپ كەتتىم، ئورۇن - كۆرپەمنى تاشلايمۇ.

داۋاملاشتى بۇ جەڭ دەھشەت، چۆچۈتۈپ ھۆكۈمرانلارنى،
(زۇلۇمدىن تارتىمىغان قولىنى، گۇناھسىز ئەلنى باغلايمۇ).

.....

بۇ دۈشمەن چامىدى ئالغا، چېكىندۇق ئاز، بۇ دۈشمەندىن،
لېكىن، غايەت ئېغىر ئەھۋال، ئاسارەتتىن قۇتۇلساقمۇ.

.....

قېنى مۇڭداشقىلى يارەي مۇۋاپىق بارمۇ بۇ دەمدە،
ۋە يا مىسكىن پېقىر ئۇيغۇر ئاسارەتتە ئۆزى تاقمۇ!؟

.....

شېئىرنى ئاڭلاپ ئولتۇرۇپ قاتتىق ھاياجانلىنىپ كەتكەن

① قارا مىلتىق - كونا شەكىلدىكى يەرلىك مىلتىق.

ئەكبەر خان ھەربىر كۆپلەپ شېئىر ئوقۇلۇپ بولغاندا «ھە، ھە» دەيتتى. مۇئەتتەرخان شېئىرنى ئوقۇپ تۈگەتكەن بولسىمۇ، ئەكبەر خان يەنە «ھە، ھە» دەپلا ئولتۇراتتى. سەنەۋەر خېنىم ئېرىنىڭ مەجەزىنى ياخشى بىلگەچكە، ئۈنچىقماي جىم ئولتۇرۇۋاتاتتى.

— ھە، جىم بولۇپ قالدىڭىزغۇ، ئاخىرنى ئوقۇڭ! — دېدى ئەكبەر خان.

— تۈگىدى، شېئىرنى ئوقۇپ تۈگەتتىم، — دېدى مۇئەتتەرخان.

ئەكبەر خان بېشىنى لىڭشىتىپ قويۇپ ئۈنچىقمىدى. ئۇ چوڭقۇر ئويغا چۆمگەن ھالدا بىر پەس ئولتۇرغاندىن كېيىن، سەنەۋەر خېنىم بىلەن مۇئەتتەرخانغا قاراپ دېدى:

— ئابدۇخالىق ئۇيغۇرنىڭ بۇ شېئىرنى ھازىرچە ھېچكىمگە ئاشكارىلاشقا بولمايدۇ. ئۇ تۈرمىدىن چىققاندىن كېيىن ئۆزۈم سوراپ، ئۇنىڭ رازىلىقىنى ئېلىپ خاتىرە سۈپىتىدە ساقلايمىز. ئەپسۇسكى، ئەكبەر خان سۆڭەك ئىچىدىن چىققان بۇ شېئىرنىڭ شائىرنىڭ ئەڭ ئاخىرقى شېئىرلىرىدىن بىرى بولۇپ قالدىغانلىقىنى خىيالغىمۇ كەلتۈرمىگەندى.

ياغراق خىتاب

1933 - يىلى 3 - ئاينىڭ 13 - كۈنى ھاۋا تۇتۇق ئىدى. تۇرپان يامۇل مەھكىمىسىنىڭ كەينىگە جايلاشقان تۈرمىنىڭ ئابدۇخالىق ئۇيغۇر ياتقان كامېرنىڭ ئىشىكىنى قېرى گۈندىپاي تاڭ سەھەردە ئاچتى. ئىشىكنىڭ ئىككى تەرىپىدە تۆتتىن سەككىز قوراللىق چېرىك تىك تۇراتتى، ئىشىكنىڭ ئۈستىدە چېرىكلەرنىڭ بىر ئوفىتسېرى كامېر ئىچىگە قاراپ ۋارقىرىدى:

— ئابدۇخالىق ئۇيغۇر، بۇياققا چىق!

ئابدۇخالىق ئۇيغۇر پۇتغا سېلىنغان ئېغىر كىشەننى شاراقىتىپ ئورنىدىن تۇردى. ئۇ ئاستا مېڭىپ ئىشىككە كەلگەندە ئوفىتسېر ئۇنىڭغا:

— بۈگۈن شېڭ زىخۇي سەن بىلەن كۆرۈشىدىكەن،

ئاۋۋال چاچ - ساقلىڭنى ئالدۇرۇۋال، - دېدى.

ئابدۇخالىق ئۇيغۇر ئۈنچىقماي تۈرمە ھويلىسىغا چىقتى. ئۇ يەردە بىر ساتىراش ئۇنى كۈتۈپ تۇراتتى. ئۇ بېشىنى لىڭشىتىپ ساتىراش بىلەن سالاملىشىپ بولۇپ، ئۇنىڭ ئالدىدىكى ئورۇندۇققا كېلىپ ئولتۇردى. ساتىراش داستىكى سۇدا شائىرنىڭ ئۆسۈپ كەتكەن چاچ - ساقاللىرىنى يۇيۇپ، ئۇ ئۇيلاپ يۇمشاتتى - دە، ئۈستىرىسىنى كاپلىغۇچىغا ئۈچ قېتىم كاپلىۋېتىپ، ئاۋۋال چېچىنى غىرداپ پاكىز چۈشۈرۈۋەتكەندىن كېيىن ساقال - بۇرۇتنى ياساپ قويدى. ئابدۇخالىق ئۇيغۇر يۈز - قوللىرىنى پاكىز يۇيۇپ ئورنىدىن تۇردى. ئوفىتسېر ئۇنى چېرىكلەرنىڭ قورشاۋىدا تۈرمە ھويلىسىدىكى بىر كىچىك ئۆيگە ئېلىپ كىردى. ئۆي ئىچىگە بىر

ئابدۇخالىق ئۇيغۇر

جوزا، بىر ئورۇندۇق قويۇلغانىدى. ئوفىتسىر ئۇنى ئولتۇرۇشقا بۇيرۇدى. چېرىكلەر ئىشىكتە قالدى. بىر گۈندىپاي گۆش بېسىلغان بىر تاۋاق پۈلۈ، بىر چەينەك چاي ئېلىپ كىردى. ئابدۇخالىق ئۇيغۇر تاۋاققا قاراپلا بۇ ئاتامنىڭ ئۆز ئۆيىدىن ياكى يار - بۇرادەرلىرى تەرىپىدىن كىرگۈزۈلمىگەنلىكىنى بىلىدى - دە، بىر شۇملۇقنى سېزىپ يۈرىكى «جىغغىدە» قىلدى. ئۇ ئالدىدىكى چىنىگە قويۇلغان قىزىق چايدىن بىر يۈتۈم ئىچىپ چىنىنى جوزىغا قويۇپ، تاۋاقنى قوللىنىش كەينى بىلەن ئىتتىرىۋەتتى. چۈنكى ئۇنىڭ گېلى سىقىلىپ غىققىدە بولۇپ قالغانىدى.

— تاماقنى تېز يە، زىخۇي جانابلىرى سېنى شتابتا كۈتۈپ ئولتۇرسۇن، — دېدى ئوفىتسىر توڭلۇق بىلەن.
ئابدۇخالىق ئۇيغۇر ئۈنچىقماي ئورنىدىن تۇردى، ئوفىتسىر ئالدىراپ:

— مەن سېنى ئورنۇڭدىن تۇر دېمىدىمغۇ، ئاۋۋال تاماقنى يە، قورسىقىڭنى تويغاز، بولمىسا، كېيىن پۇشايماندا قالسىن، — دېدى.

ئابدۇخالىق ئۇيغۇر ئوفىتسىرغا مەنسىتمەسلىك بىلەن قاراپ قويۇپ مەردانىلىك بىلەن جاراڭلىق ئاۋازدا شېئىر ئوقۇدى:

كۆرگۈلۈكنى كۆرگۈلۈك، يا ئابدۇخالىق ئۆلگۈلۈك،
ئىككىنىڭ بىرىگە تۇرماق، ھەر جانغا بولسۇن بۇ خىتاب!

ئوفىتسىر ھودۇقۇپ كېتىپ، كەينىگە داچىپ ئىككى - ئۈچ قەدەم مېڭىپ، ئاندىن ئۆزىنى توختىتىۋېلىپ چېرىكلەرگە ۋارقىرىدى:

— بۇنى ئېلىپ مېڭىڭلار!
ئابدۇخالىق ئۇيغۇر قەددىنى رۇسلاپ تاشقىرىغا قاراپ ماڭدى.

ئۇنىڭ پۇتىنىڭ ئوشۇقنى كىشىن يالاپ جاراھەتلەندۈرۈپ قويغانىدى. ئۇ ھەر بىر قەدەم ئالدىغا ماڭغىنىدا كىشىنىڭ قىرى جاراھەتكە تېگىپ پۇتى زىخ سانجىغاندەك ئاغرىيتتى. جاراھەتتىن قان ئېقىپ كىشىن بىردەمدىلا قىپقىزىل قانغا بويالدى. ئابدۇخالىق ئۇيغۇر ئاغرىققا پىسەنت قىلماي، كۆكرىكىنى كېرىپ، مەردانە قەدەم تاشلاپ كىرىپ كەلدى، شائىرنىڭ جەسۇرلۇق چىقىپ تۇرغان غەيۇر قامىتىنى كۆرگەن شېڭ شىسەي چۆچۈگەن ھالدا ئورنىدىن تۇرۇپ كەتتى.

— كىم سىلەرنى «بۇنداق قىل» دېدى - ھە؟ شويىنى مۇشۇنداقمۇ قىلامسىلەر؟ دەرھال پۇتىدىكى كىشىنى ئېلىۋېتىڭلار! - دېدى ئۇ ئابدۇخالىق ئۇيغۇرنى ئېلىپ كىرگەن ئوفىتسىپىغا كايىپ.

ئوفىتسىپىنىڭ بۇيرۇقى بىلەن ئىككى چىرىك كېلىپ شائىرنىڭ پۇتىدىكى كىشىنى ئېلىۋەتتى.

شېڭ شىسەي تۈلكىلىك بىلەن:

— مەرھەمەت، قېنى، ئولتۇرۇڭ، شويى، بىز سىز بىلەن ياخشىراق بىر سۆزلىشەيلى، - دېدى ھىجىيىپ تۇرۇپ.

ئابدۇخالىق ئۇيغۇر ئورۇندۇققا ئولتۇردى. فۇگۇەن بىر پىيالە چاي ئەكېلىپ شائىرنىڭ يېنىغا قويۇپ قويدى.

— خوش، شويى، بۇنىڭدىن بىر نەچچە كۈن مۇقەددەم مەن سىزگە ئېيتقان گەپلىرىمنى ئويلاندىڭىزمۇ؟

ئابدۇخالىق ئۇيغۇر ئۈنچىقىمدى. ئۇ ئىككى پۇتىنى ئالماپ، ئورۇندۇقنىڭ يۆلەنچۈكىگە يۆلىنىپ مەغرۇر قىياپەتتە ئولتۇراتتى.

شېڭ شىسەي گېپىنى قايتا تەكرارلاشقا مەجبۇر بولغاندىن كېيىنلا، شائىر ۋەزىمەن ئاھاڭدا جاۋاب بەردى:

— ئويلىدىم.

شېڭ شىسەي ئالدىراپ كەتتى:

— ياخشى، ياخشى، قېنى، سۆزلەڭ!

ئابدۇخالىق ئۇيغۇر قەتئىي ۋە سالماق ھالدا دەيدى:
— مېنىڭ ئويلغىنىم خەلقىمنىڭ ئەركىنلىك، ئازادلىقى،
ئىنسانىي ياشاش ھوقوقى، مەن بۇنىڭدىن بۆلەك نەرسىنى ئويلاشنى
خالىمايمەن! ...

— ھى— ھى— ھى! — شېڭ شىسەي تۈلكىلىك بىلەن كۈلگەن
ھالدا دەيدى، — ياشلىق قىلماڭ، ئەمدىلا ئوتتۇز ئىككى ياشقا
كىرىپسىز، ياش جېنىڭىزغا ئىچىڭىز ئاغرىمامدۇ؟ ئادەمنىڭ
كالىسى قىزىپ قالغاندا ئۆزىنى تۇتۇۋالماي، ھەر سەنەمگە
دەسسەپ سالىدۇ. ئابدۇخالىق ئەپەندى، ھازىر دەل پەيتى،
ئۆزىڭىزنى تۇتۇۋېلىپ يار لېۋىدىن ئاتنىڭ تىزگىنىنى تارتىڭ،
ھازىرمۇ كېچىكمەيسىز، پۇرسەت تېخى بار، مەن سىزگە كېپىل
بولۇپ، سىزنى قۇتقۇزۇۋالاي،

ئابدۇخالىق ئۇيغۇر ئورنىدىن دەس تۇرۇپ كەتتى. بۇنى
كۆرگەن فۇگۈن ۋە كۆزىتىپ تۇرغان چېرىكلەر دەرھال
قوراللىرىنىڭ چاقمىقىنى قايرىشقا قوللىرىنى ئۈزىتىۋېدى، شېڭ
شىسەي ھىلىسىنىڭ چېنىپ قېلىۋاتقىنىغا غەزەپلىنىپ، ئۇلارغا
ئاللىبى قاراپ «تىنچ تۇرۇش» قا ئىشارەت قىلدى. ئابدۇخالىق
ئۇيغۇر قولىنى كەينىگە قىلىپ، بېشىنى تىك تۇتۇپ تەمكىنلىك
بىلەن دەيدى:

— مەن ئۆز جېنىمغا، بىگۇناھ ئازاب چېكىۋاتقان
قېرىنداشلىرىمنىڭ جېنىغا ئىچ ئاغرىتىپ مۇشۇ يولغا ماڭغان،
قاچانلا بولمىسۇن، كەلگۈسىدە ھامان بىر كۈنى بىز ئۆز
مەقسىتىمىزگە چوقۇم يېتىمىز.

— بۇ بالىلارچە ساددا خىيال، ئابدۇخالىق ئەپەندى، سىزنى
مۇشۇ ھالەتتە قالدۇرۇپ تاشلاپ كەتكەن دوستلىرىڭىز ئاخىر
نېمە بولدى؟ — سوئال نەزەرى بىلەن قارىغان شېڭ شىسەي
زەھەر خەندىلىك بىلەن گېپىنى داۋام قىلدى، — مەخسۇت مۇھىتى،
ھېسامىدىن زۇپەر، ھەمدۇللا داموللا ئۆلدى، مەخمۇت مۇھىتى،

يۇنۇسبەگى، نەمەت خەلپەت، ماشىمىڭلار قارا شەھەرگە قاچتى. ئىچىڭلاردا روزى موللا دېگەن ئادەم ئەقىللىق ئىكەن. ئۇ بىز بىلەن ياخشى ھەمكارلىشىپ كاتتا ئىنئامغا ئېرىشتى. بىز روزى موللىغا چوڭ ئەمەل بەرمەكچى، سىز كۆپ ئوقۇغان، شەھەر كۆرگەن، ئوقۇمۇشلۇق ئادەمسىز، نېمىشقا روزى موللىدىن ئۈلگە ئالمايسىز؟

— ھىم، — دېدى ئابدۇخالىق ئۇيغۇر غەزەپ بىلەن، — مەخسۇت مۇھىتى، ھېسامىدىن زۇپەر، ھەمدۇللا داموللام خەلقنىڭ ئەركىنلىك، ئازادلىقى ئۈچۈن قەھرىمانلارچە قۇربان بولدى. ئۇلارنىڭ مۇبارەك نامۇ شەرىپى خەلقنىڭ قەلبىدە مەڭگۈ ياشايدۇ، روزى موللىغا كەلسەك، ئۇ تىلغا ئالغۇچىلىكى يوق بىر پەسكەش، يۇندىخور ئىت، ئۇ كىم بىر پارچە سۆڭەك بەرسە شۇنىڭ ئۈچۈن ھاۋشىيدۇ، مەخمۇت مۇھىتى بولسا كۈچ توپلاپ، پۇرسەت كەلگەندە سىلەرنىڭ كۈلۈڭلارنى كۆككە سورۇش ئۈچۈن بۇ يەردىن ۋاقىتلىق چېكىنگەن. سىلەرنىڭ بۇنداق زوراۋانلىق قىلمىش — ئەتمىشلىرىڭلاردىن جاۋاب ئالىدىغان كۈن ئۇزۇنغا قالماي يېتىپ كېلىدۇ! ...

— بەس، ئاغزىڭنى يۇم! — ئالدىدىكى جوزىغا مۇشتلاپ ۋارقىراپ كەتتى شېڭ شىسەي تۈلكىلىك نىقابىنى بىردىنلا يىرتىپ، ۋەھشىيلىك بىلەن ئەسلىي قىياپىتىنى ئاشكارىلاپ، — تېخى بىزنىڭ كۈلىمىزنى كۆككە سورىماقچىمىش! ...

ئۆينىڭ ئىچىدە بىر پەس ئۇياندىن — بۇيانغا ماڭغان شېڭ شىسەي يەنە ئۆز ئورنىغا كېلىپ ئولتۇردى، ئۆي ئىچىنى جىمجىتلىق قاپلىدى. سۈكۈتنى يەنە شېڭ شىسەي بۇزدى:

— بۇ ئەڭ ئاخىرقى پۇرسەت، بىز بىلەن ھەمكارلىشىپ ئىشلەشنى خالىساڭ، گۇناھىڭدىن كېچىپ، ساڭا ئەمەل، مەرتىۋە بېرىمىز. ياخشى كۈن كەچۈرسەن، قېنى تېز بول، جاۋاب بەر، مەن يەنە كۈتۈپ تۇرالمايمەن.

ئابدۇخالىق ئۇيغۇر

ئابدۇخالىق ئۇيغۇر كەسكىنلىك بىلەن دەپدى:
— يولۋاس قاچان گەندە يېگەن يۇندىخور ئىت بىلەن بىر تاۋاقتا
ئاش يېگەن؟ بىلىپ قويغىنكى، توشقانداك قورقۇپ تىتىرەپ
مەھكۇم بولۇپ مىڭ يىل ياشىغاندىن، يولۋاستەك بىر كۈن ياشاش
مەن ئۈچۈن ھەممىدىن ئەۋزەل، بولدى بەس! مەن ئەمدى ئىككى
قولى قېرىنداشلىرىمنىڭ قىزىل قانلىرىدا بويالغان جاللاتلار بىلەن
سۆزلىشىشى خالىمايمەن.
ئۇ شۇنداق دەپدى - دە، ياڭراق ئاۋازدا شېئىر ئوقىدى:

تۈمەن لەنەت ساڭا خەلقىتىن،
قان ئىچكۈچى ۋەھشىي زالىملار.
گۇناھسىز خەلقنى قىرغان
ۋە يىرتقۇچ ۋەھشىي زالىملار.
.....

ئاچچىقىدا تىترەپ كەتكەن شېڭ شىسەي:
— جاڭ ليەنجاڭ! - دەپ جېنىنىڭ بارىچە توۋلىدى.
— بار! - دەپ ھېلىقى ئوفتسىبەر ھازىر بولدى.
— بۇيرۇق ئىجرا قىلىنسۇن! - دەپدى شېڭ شىسەي
ۋەھشىيلىك يىغىپ تۇرغان قىيسىق كۆزلىرىنى ئاخىرقى قېتىم
شائىرغا تىكىپ، - بۇنى كۆزۈمدىن يوقىتىڭلار! ...
ئابدۇخالىق ئۇيغۇر زەبەردەست قەدىنى تىك تۇتۇپ ئۆز
ئورنىدا مەردانە تۇراتتى. ئىككى چېرىك كىرىپ ئۇنىڭ پۇتىغا
كىشەن سالدى، ئارقىدىنلا قولىنى كەينىگە قايرىپ ئارغامچا بىلەن
چەمبەرچاس باغلىۋەتتى.
— مالڭ! - دەپدى جاڭ ليەنجاڭ شائىرغا بۇيرۇق قىلىپ.
— توختا، - دەپدى شېڭ شىسەي ۋە ئابدۇخالىق ئۇيغۇرنىڭ
ئالدىغا كېلىۋېتىپ سۆزىنى داۋام قىلدى، - مەن سېنىڭ ياش

جېنىڭغا ئېچىنمەن، سېنىڭ دەيدىغان گەپ - سۆزۈڭ يوقمۇ؟
شائىر خۇددى قەپەستىكى يولۋاستەك يۇلقۇنۇپ قەھرى -
غەزىپى بىلەن سۆزلەشكە باشلىدى:

— ھىم، ئېچىنمەن؟! بۆرە قاچان قويغا ئېچىنغان؟!
تۈلكىنىڭ توخۇغا ئېچىنشى توخۇنى ئالداپ تۇتۇۋېلىپ يەپ
پۇخادىن چىقىش ئۈچۈن ئەمەسمۇ؟ بىلىپ قوي! مەنمۇ بىر ئىشقا
ئېچىنمەن.

ئابدۇخالىق ئۇيغۇر بىردىنلا گېپىدىن توختاپ جىم تۇرۇپ
قالدى.

«ئاخىر بۇ ئەيۋەشكە كېلىپ قالدىمۇ، نېمە» دەپ ئويلىغان
شېك شىسەي ئالدىراپ سورىدى:

— خوش، ئابدۇخالىق ئەپەندى، نېمىگە ئېچىنمەن؟
— قۇمۇلدا خوجىنىياز ھاجىنىڭ تاغچى پالگانلىرى ئاتقان
قىساس ئوقىنىڭ دۆت كالاڭنىڭ قېتىقىنى
چىقىرىۋەتمىگىنىگە ئېچىنمەن!! — ... دەپ شائىر
غەزەپلىك كۆزلىرىنى ئۇنىڭغا تىكىپ.

— جاڭ ليەنجاڭ! — دەپ ۋارقىرىغىنىچە جايدا تىپىرلاپ
كەتتى شېك شىسەي، — بۇنى دەرھال ئېلىپ ماڭ!

— خوپ! — دېگىنىچە يېتىپ كەلگەن جاڭ ليەنجاڭ سەككىز
چېرىكىنىڭ قورشاۋىدا ئابدۇخالىق ئۇيغۇرنى شتابتىن ئېلىپ چىقىپ
كەتتى.

ئابدۇخالىق ئۇيغۇر شتابتىن چىقىپ تۈرمە تەرەپكە مېڭىۋىدى،
چېرىك ئۇنى سىرتقا — كوچىغا مېڭىشقا بۇيرۇدى، شائىر
پۇتىدىكى كىشەننى شاراقىتىپ كوچىغا چىقتى. كۈنىشەھەرنىڭ
كۆچىسىدا ھەر ئون قەدەمدە بىردىن چېرىك تۇرغۇزۇلغانىدې.
سېپىل دەرۋازىسى ئۈستىگە پىلىموت ئورنىتىلىپ، ئۇنىڭ ئەجەل
چاچقۇچى ئاغزى كوچىغا قارىتىلغانىدى.

— ماڭ، تېز ماڭ! — بۇ ئاۋاز كەينىدىن ئاڭلاندى.

ئابدۇخالىق ئۇيغۇر كەينىگە قارىدى، ئۇ ئۆزىدىن ئون قەدەمچە كەينىدە تۆمۈر جىساھاجىنىڭ، ئۇنىڭ ئون قەدەمچە كەينىدە نەمتۈل ھاجىنىڭ، ئۇنىڭ يەنە شۇنچىلىك كەينىدە ئارىلىق قالدۇرۇپ سۇڭ شاۋ، ئابدۇراخمان قارىي، ئاۋۇت ئاخۇن، بى سىڭپۇلارنىڭ كېلىۋاتقانلىقىنى كۆردى.

يالاپ كېتىۋاتقان چېرىك ۋارقىرىدى:

— ئالدىڭغا قاراپ ماڭ!

ئابدۇخالىق ئۇيغۇر ئالدىغا قاراپ تەمكىن قەدەم تاشلاپ كۈنشەھەرنىڭ غەربىي دەۋازىسىدىن چىقتى. يېنىغا ئېسىۋالغان ئۇزۇن قىلىچلىرىنى پۇلاڭشىتىپ، مىللىق تۇتقان قاچاق ئورۇس ئاق باندىلىرى كۈچىنىڭ كىرىش ئېغىزىنى قامال قىلىپ تۇراتتى، ئاتلىق چېرىكلەر ئاتلىرىنى قاترىتىپ شەھەرنىڭ سىرتىنى ئايلىنىپ يۈرۈشەتتى. كۈنشەھەرنىڭ غەربىي دەۋازىسىنىڭ سىرتىدىكى كىچىككىنە رەستىنىڭ ئىككى تەرىپىدىكى دۇكانلارنىڭ ئۆگزىلىرىگە كوچىغا قارىتىپ پىلىموتلار ئورنىتىلغان، ھەر بىر پىلىموت يېنىدا بىر توپتىن چېرىكلەر تۇرۇشاتتى. شەھەردە قاتتىق ھەربىي ھالەت يۈرگۈزۈلگەنىدى. «غەربانە تۇرپان» ئۆز تارىخىدا بۇنداق ۋەھشىيانە ياۋۇز تېررورلۇقنى بېشىدىن تۇنجى قېتىم ئۆتكۈزۈۋاتاتتى.

ئابدۇخالىق ئۇيغۇر كالتە بازىرىدا كېتىۋېتىپ، كوچىنىڭ ئىككى تەرىپىدىكى ھەربىر ئۆي، دۇكان، دەل - دەرەخلەرگە سەپىلىپ ئۇلار بىلەن خوشلىشاتتى. مانا، غەربىي دەۋازىدىن چىقىپ بىر چاقىرىمدەك ماڭدى. ئۇلار كوچىنىڭ شىمال تەرەپ ئىچكىرىسىگە جايلاشقان بۇتخانىنىڭ ئۇدۇلىغا كەلدى، يول چېتىدىكى ئېرىقنىڭ بويىدىكى بوغان قاپاق تېرەكنىڭ كوچا تەرەپكە ئېگىلىگەن شېخىغا ئابدۇخالىق ئۇيغۇرنىڭ كۆزى چۈشتى، شۇ ھامان ئۇنىڭ پۈتۈن ۋۇجۇدى جۇغۇلداپ كەتتى. ئۇ بۇنىڭدىن ئون

توققۇز يىل بۇرۇن ئون ئۈچ ياش چېغىدا مۇشۇ قاپاق تېرەكنىڭ ئاشۇ ئەگمەچ شېخىغا 1914 - يىلىدىكى تۇرپان دېھقانلار قوزغىلىڭىنىڭ رەھبىرى، ئەزگۈچى ھۆكۈمران زالىم ئەمەلدارلارنى ساراسىمىگە سېلىپ غال - غال تىتىرەتكەن باتۇر ئەمەت تاماقنىڭ كاللىسى ئېسىلغانلىقىنى ئۆز كۆزى بىلەن كۆرگەن ئەمەسمىدى؟! مانا ئارىدىن ئون توققۇز يىل ئۆتۈپ ئەنە شۇ ئەگرى شاخقا يەنە بىر باتۇر ئوغلان، 1932 - يىلىدىكى تۇرپان دېھقانلار قوزغىلىڭىنىڭ مەشھۇر رەھبىرى، ئابدۇخالىق ئۇيغۇرنىڭ ئۇستازى ۋە سەپىدىشى مەخسۇت مۇھىتنىڭ بېشى ئېسىلغىنىغا ئون كۈنلا بولغاندىغۇ؟!

ئابدۇخالىق ئۇيغۇر لاۋۇلداپ كۆتۈرۈلگەن ئوتتەك يالقۇنلۇق ھېسسىياتىنى بېسىۋالالمىغان ھالدا شېئىر ئوقۇشقا باشلىدى:

ھىممىتىڭدىن، غەيرىتىڭدىن ئۆل، لېكىن ئايرىلمىغىل،
ھەقلىقىن بىلگەن يولۇڭدىن جاننى بەر، قايرىلمىغىل.

.....

ئات ئۆزۈڭنى بەھرىگە، ياغەرق بول، يا تاپ گۆھەر،
شىر نە يولۇاس كەبى باسقان ئىزىڭدىن يانمىغىل.

تۆت تەرەپ ياۋ ھۇۋلىشىپ، سەككىز تەرەپ تەغ تەڭلىسە،
ئېلىشىپ قانغا بويال، نامۇسنى ھەرگىز ساتمىغىل.

.....

سەن ۋەتەن، مىللەت دېسەڭ، تارىختا نامىڭ قالغۇسى،
بول جەسۇر، ئالىي نىشان، كۆلچەك بۇلاققا قانمىغىل.

— نېمە دەۋاتىسەن؟ گەپ قىلماي جىم ماڭ!
چېرىكىڭ قوپال ئۇنى شائىرنى شېئىر ئوقۇشتىن توختىتىپ قويدى. ئۇ پۇتىدىكى ئېغىر كىشەننى ئارقاشتىپ قەدىمىنى

تېزلەتتى.

بىر ھازا ماڭغاندىن كېيىن كەينى تەرەپتىن تۆمۈر جىساھاجىنىڭ غەزەپ بىلەن ۋارقىرىغان ئاۋازى ئاڭلاندى:

— يۇرت - جامائەت، ئاڭلاپ قېلىڭلار، بۇ ئېغىر كۈنلەر ئېسىڭلاردىن چىقمىسۇن! ئوغلۇم سەمەرتاخۇن دۈشمەن بىلەن جەڭ قىلىپ پىچاندا شېھىت بولغان، سەمەرتاخۇننىڭ بالىلىرى مىراس مەھرۇم^① بولۇپ قالمىسۇن، سەمەرتاخۇننىڭ بالىلىرىغا مېنىڭ يەر، سۇ، مال - مۈلكۈمدىن بىر ئوغلۇلۇق مىراس قالدۇرۇلسۇن! تۆمۈر جىساھاجى كۈنشەھەر بىلەن يېڭىشەھەرنىڭ ئارىلىقىغا بارغۇچە يۇقىرىقى ۋەسىيىتىنى تەكرارلاپ ماڭدى. ئۇنىڭ يېنىدا يالاپ كېتىۋاتقان چېرىكلەر ئۇنى ۋارقىراشتىن توسىغان بولسىمۇ، ئۇ پىسەنت قىلمايتتى. يېڭىشەھەرگە يېقىنلاشقاندا، تۆمۈر جىساھاجى يەنە بىر قېتىم ۋارقىردى، يېنىدىكى چېرىك:

— ئۈنۈڭنى چىقارما! — دەپ تۈۋلىدى.

تۆمۈر جىساھاجى قەدىمىنى توختىتىپ بىردىنلا يەرگە زوڭزايىدى، شۇ ئەسنادا ھېلىقى چېرىك:

— ئورنۇڭدىن تۇر، تېز ماڭ! — دەپ ۋارقىردى. تۆمۈر

جىساھاجى چېرىككە ئاستا:

— بېرى كەل، — دەپ شەرەت قىلدى.

چېرىك يېقىن كەلدى. تۆمۈر جىساھاجى ئۆزىنى رۇسلاپ قەھىرى - غەزىپى بىلەن تۇيۇقسىزلا چېرىكنىڭ چاترىقىغا بىرنى تەپتى. چېرىك ئوق تەگكەن ياۋا چوشقىدەك چىرقىراپ ئوڭدىسىغا ئۇچۇپ چۈشتى. قوللا باغلىنىپ، پۇتىغا كىشەن سېلىنمىغان تۆمۈر جىساھاجى يەردە ياتقان چېرىكنىڭ قۇلاق تۈۋىگە قاتتىق

① مىراس مەھرۇم - ئىسلام شەرىئەت ئەھكامى بويىچە، ئوغلى دادىسىدىن

بۇرۇن ئۆلۈپ كەتسە، بالىسىغا (دادىسىنىڭ نەۋرىسىگە) مىراس تەقسىم

قىلىنماي مەھرۇم قالدۇ.

بىرنى تەپتى. ئاغزى - بۇرىدىن بۇلدۇقلاپ قان چىققان چېرىك خارتىلداپ جان تالاشقىلى تۇردى.

ئابدۇخالق ئۇيغۇر كەينىگە قاراپ تۆمۈر جىساھاجىنىڭ باتۇرلۇقىغا ئاپىرىن ئوقۇدى - دە، غەزەپلىك چىرايىدا كۈلكە پەيدا بولدى. ئۇ كۈنئىشەھەر يولىغا قاراپ تېنى شۈركىنىپ كەتتى. تۆمۈر جىساھاجىنىڭ كەينىدە ئەللىك قەدەمچە نېرىسىدا يەنە بىر ئادەم قانغا مىلىنىپ ياتاتتى. شۇ ئەسنادا تۆمۈر جىساھاجىنىڭ قېشىغا چېرىكلەر يېغىپ كېتىشتى. تۇشمۇ تۇشتىن تېگىۋاتقان قامچا ۋە مىلتىقلارنىڭ پايىنەكلىرى بىردەمدىلا قانغا بويالدى، باتۇر، قەيسەر تۆمۈر جىساھاجىنىڭ باش - كۆزى يېرىلىپ، ئۇچسىدىكى كىيىملىرى تىتىلىپ تونۇغۇسىز ھالغا چۈشۈپ قالدى. ئابدۇخالق ئۇيغۇر بۇ دەھشەتلىك پاجىئەدىن ئۇنىڭ سەپداشلىرىنى ياۋۇز دۈشمەنلەر يۈز، ئىككى يۈز قەدەمدە بىر - بىرلەپ قەتل قىلىپ كېلىۋاتقىنىنى بىلدى.

مانا يېڭىشەھەر كوچىسى باشلاندى. شەھەرنىڭ قاتتىق قامال قىلىنغان دەۋازىسىدىن ئۆتۈپ شەھەر كوچىسىغا قەدەم باسقان ئابدۇخالق ئۇيغۇرنىڭ يۈرىكى ھاياجاندىن دۈپۈلدەپ سوقۇشقا باشلىدى، ئۇنىڭ سەبىي، بىغۇبار بالىلىق چاغلىرى، گۈزەل، جۇشقۇن ياشلىق باھارى مۇشۇ كىچىككەنە شەھەردە ياشنىغان ئەمەسمۇ؟ ئۇنىڭ ئوتتۇز ئىككى يىللىق ھاياتىدىكى خۇشاللىق ۋە قايغۇسى، مۇھەببەت ۋە نەپرىتى، مۇۋەپپەقىيەت ۋە ئوڭۇشسىزلىقى، قىسقىسى، ھايات ۋە ماماتىنىڭ شاھىدى بولغان بۇ ئاۋات، قايىنام - تاشقىن، جۇشقۇن رەستە ھازىر يۈز بەرگۈسى پاجىئەگە ماتەم تۇتۇۋاتقانداك ئېغىر سۈكۈنات ئىچىگە چۆككەندى. ئابدۇخالق ئۇيغۇر ھەربىر دوقمۇش، ھەربىر ئۆي، ھەربىر دۇكانغا قەدەر ئايرىلىشقا كۆزى قىيمىغان ھالدا نەزەر تاشلاپ كېتىۋېتىپ، ھېسسىياتىنى باسالمايغان ھالدا شېئىر ئوقۇشقا باشلىدى:

سېنىڭ ئىشقىڭدا كۆيمەكنى ئۆزۈمگە ئېتىخار بىلدىم،
سېنىڭ ھەقىقەت ئۈچۈن جاننى مىڭ كەررە نەزىر قىلدىم.

— ئاغزىڭنى يۇم! — دەپ ۋارقىرىدى چېرىك.

ئابدۇخالىق ئۇيغۇر شېئىر ئوقۇشتىن توختاپ چېرىككە
غەزەپلىك تۈستە بىر ئالايدى - دە، پۈتىدىكى ئېغىر كىشەننى
شاراقىتىپ مەردانە قەدەم تاشلاپ مېڭىپ كەتتى. بۇ يەردە
چېرىكلەر تېخىمۇ كۆپ ئىدى. يېڭىشەھەرنىڭ ئوتتۇرىسىدىكى
بۇتخانىنىڭ ئالدىدىكى كىچىكرەك كەلگەن مەيدانغا يېتىپ كەلگەندە
چېرىك ئابدۇخالىق ئۇيغۇرنى توختاتتى. ئەتراپتا قوراللىق
چېرىكلەر مىغىلداپ كەتكەنىدى. مەيداننىڭ تۆت تەرەپىدىكى
ئۆگزىلەرگە پىلىموتلارنىڭ ئەجەل چاچقۇچى ئاغزى مەيدانغا
قارىتىلىپ ئورنىتىلغانىدى. كوچىنىڭ ھەربىر ئېغىزىنى بىر
نەچچىدىن ئاق ئورۇس باندىتلىرى قىلىچلىرىنى پارقىرىتىپ
ۋەھشىيلەرچە قاتتىق قامال قىلىپ تۇراتتى.

ۋاقىت كەچ پېشىن مەزگىلى بولغانىدى. ھىيلىگەر، قۇۋ شېك
شىسەي ئۆزى پەردە ئارقىسىدا تۇرۇۋېلىپ دەسلەپتە ياك فۇزىخۇينى
ئالدىغا چىقارغانىدى. مانا ئەمدى غالجىرلاشقان شېك شىسەي
ماشىنا بىلەن ئۆزى يېتىپ كەلدى. ئۇ ماشىنىدىن چۈشۈشىگە
ئوتتۇزدەك چېرىك ئۈنى دەرھال ئوتتۇرىغا ئېلىپ قورشاپ تۇردى.
ئاخىرقى مىنۇتلارنىڭ كېلىۋاتقىنىنى سەزگەن ئابدۇخالىق ئۇيغۇر
ئەتراپىغا بىر نەزەر سېلىپ، قەددىنى رۇسلاپ بېشىنى ئېگىز
كۆتۈردى - دە، جاراڭلىق ئاۋازدا شېئىر ئوقۇشقا باشلىدى:

ئەسىر بوپقالدىممەن دۈشمەن قولىدا،

پۇت - قولۇم باغلاندى ئۆلۈم ئالدىدا.

چېپىلسا قىلىچتا بۇ ئەزىز تېنىم،
تۆكۈلگەي زېمىنگە پاك قىزىل قېنىم.

بىزگە بار ھەرقاچان ئۆلۈم ياكۆرۈم،
ئۆلۈمدىن قورققاننىڭ ئۆزى بىر لۆم - لۆم.
كۆتۈرگىن باشىڭنى، تىك تۇت قەددىڭنى،
جەڭ قىلىپ ئۆلسەممەن ئېچىلغاي گۈلۈم!
.....

جاڭ لىەنجاڭ شائىرنى شېئىر ئوقۇشتىن چەكلىمەكچىسى بولغانىدى، شېڭ شىسەي شەرەت قىلىپ ئۇنى توسۇپ قويدى. ئابدۇخالىق ئۇيغۇر شېئىرنى ئوقۇپ بولدى. جاڭ لىەنجاڭ بىر جاللاتقا بۇيرۇق بەردى. غالجىرلاشقان جاللات رەتتە ھەممىنىڭ كەينىدە تۇرغان سۇڭ شياۋنىڭ يېنىغا باردى - دە، ئۇنىڭ بويىنىغا بىر قىلىچ ئۇردى. خۇيزۇ خەلقىنىڭ باتۇر پەرزەنتى سۇڭ شياۋ ھەققانىيەت ئۈچۈن ياش ھاياتىنى تەقدىم قىلدى. غالجىرلاشقان بىر توپ جاللاتلار نەمتۇل ھاجىغا قول سېلىپ ئۇنىڭ كۆزىنى ئويۇپ تاشلىدى. دەل شۇ چاغدا بۇ قانلىق مەيداندا خائىن روزى موللا پەيدا بولدى. ئۇنى شېڭ شىسەي بىللە ئېلىپ كەلگەنىدى. ئۇ باش - كۆزى قانغا مىلەنگەن بەستىلىك يوغان ئادەمنىڭ تۆمۈر جىساھاجى ئىكەنلىكىنى تەستە پەرق ئەتتى - دە، سوڭۇلداپ ئۇنىڭ ئالدىغا كېلىپ زەھەر خەندىلىك بىلەن كۆلدى ۋە:

— ھەي تۆمۈر، ئەمدى ھاللىڭ شۇمۇ، سەن تېخى مېنى ھاقارەتلەپ، ياللىقۇشلەرنى ئۈستۈمدىن ئامبالغا ئەرز قىلىشقا قۇرتىتسىنا!؟ — دېدى.

تۆمۈر جىساھاجى بۇ خائىننىڭ بىلجىرلاشلىرىغا پىسەنت قىلماي، قەددىنى تىك تۇتقىنىچە تۇرىۋەردى. روزى موللا: ئۇ گېيىمىنى ئاڭلىمايۋاتقان بولسا كېرەك، دەپ يېقىن كەلدى. دەل شۇ

ئابدۇخالىق ئۇيغۇر

چاغدا تۆمۈر جىساھاجى «توفى!» دەپ ئاغزىدىكى قان ئارىلاش خەپرۈكنى شالاققىدە روزى موللىنىڭ يۈزىگە تۈكۈردى ۋە: — روزى موللا، سەن تولا بالدۇر خۇش بولۇپ كەتمە، بۈگۈن بىزنىڭ بويىنىمىزغا تەڭلەنگەن قىلىچ ئەتىلا سېنىڭ بويىنىڭغا تەڭلىنىدۇ. ئەل قىساسى مەنلەھەق. مەن سېنىڭ بىلەن خۇدايىم بۇيرۇسا مەھشەرگاھتا ھېسابلىشىمەن! — دېدى غەزەپ بىلەن.

روزى موللا قورقۇنچتىن تىترەپ كەتتى. ئۇ ئابدۇخالىق ئۇيغۇرغا قاراپ بىر نېمە دېگۈچە، ئابدۇخالىق ئۇيغۇر روزى موللىنى كۆرۈپ بىر كۆپلەپ شېئىر ئوقۇدى:

قازاندەك قارايىسۇن پەلەكنىڭ يۈزى،

چاپا بىرلەن جۈپ، ۋاپا بىرلەن تاق.

ئەيسادەك^① كىشىگە بېرىپ بىر ئېشەك،

ئېشەكتەك كىشىگە بېرىپ مىڭ بۇراق^②.

18 - ئەسىردە لۈكچۈن دىيارىدا ئۆتكەن ئاتاقلىق شائىر ئەخمەت خوجىنىياز ئوغلى قىسسۇرىنىڭ شېئىرى ئىكەنلىكىدىن خەۋىرى بار بولغان روزى موللا شائىر ئوقۇغان بۇ شېئىرنى ئاڭلاپ يۈرىكىگە گويا بىر خەنجەر سانجىلغاندەك بولۇپ تىترەپ كەتتى. چېرىكلەر ئۇنى مىلتىقلىرىنى تەڭلىشىپ مەيداندىن ھەيدەپ چىقىرىۋەتتى.

جاللاتلار باتۇر، قەيسەر تۆمۈر جىساھاجىغا قول سالدى. ئاخىرقى مىنۇتلارنىڭ يېتىپ كەلگەنلىكىنى سەزگەن ئابدۇخالىق ئۇيغۇر بۇتخانىنىڭ ئالدىدىكى قارا تاشنىڭ ئۈستىگە چىقتى - دە،

① ئەيسا - ئەيسا پەيغەمبەر.

② بۇراق - رىۋايەتلەردىكى ئۇچار ئات (دۆلدۈل).

غالجىرلاشقان ئاچ بۇرىدەك ئۆزىگە ئېتىلىشقا تەييار تۇرغان جاللاتلارغا قاراپ قەيسەرلىك ۋە تەمكىنلىك بىلەن ئاۋۋال رۇسچە، ئاندىن خەنزۇچە، ئاخىرىدا ئۇيغۇرچە سۆزلەشكە باشلىدى. ئۇنىڭ يالقۇنلۇق نۇتقى ھەتتا تۆمۈر جىساھاجىنى بوغۇزلاۋاتقان ئىنسان قىلىپىدىن چىققان جاللاتنىمۇ تەسىرلەندۈرۈۋەتكەچكە، ئۇ تۆمۈر جىساھاجىنى چالا بوغۇزلاپلا ئورنىدىن تۇرۇپ كەتكەنىدى، تۆمۈر جىساھاجىنىڭ قاتتىق جان تاللىشىۋاتقانلىقىنى كۆرگەن شېڭ شىسەي ھېلىقى جاللاتقا ۋارقىراپ تەننىيە بەرگەندىن كېيىن، ئۇ جاللات ئېسىگە كېلىپ ياۋۇزلۇق بىلەن تۆمۈر جىساھاجىنىڭ كۆكرىكىنى يېرىپ يۈرىكىنى سۇغۇرۇۋالدى. ئۇ باتۇرنىڭ قان تامچىپ تۇرغان قىپقىزىل يۈرىكىنى ئېگىز كۆتۈرۈپ:

— ئاتنىڭ يۈرىكىدەك چوڭ ئىكەن! — دەپ ۋارقىرىدى.

بۇ چاغدا ئابدۇخالىق ئۇيغۇر ياڭراق ئاۋازدا سۆزىنى داۋام قىلىۋاتاتتى:

... — بىز تۇرپاننىڭ ئازادلىقى ئۈچۈنلا ئەمەس، پۈتۈن ئەلنىڭ ئازادلىقى ئۈچۈن كۈرەشكە ئاتلانغاندۇق. بىزنىڭ نىشانىمىز خەلقىمىزنىڭ ئازادلىقى، ھۆرلۈكى ۋە باراۋەرلىك، تەڭلىكىنى ئىشقا ئاشۇرۇش ئىدى. خائىننىڭ ساتقىنلىقى تۈپەيلىدىن بىز بۇ قانلىق پاجىئەگە دۇچ كەلدۇق، — ئابدۇخالىق ئۇيغۇر غەربىي ئۇپۇققا قاراپ، ئولتۇرۇپ كېتىۋاتقان قۇياشنى كۆرسىتىپ تۇرۇپ سۆزىنى داۋام ئەتتى، — قۇياش پۈتۈن جاھاننى يورۇتقانغا ئوخشاش، ئازادلىق نۇرى كەلگۈسىدە چوقۇم جانىجان زېمىنىمىزنى يورۇتسۇن. قۇياش بۈگۈن ئولتۇرۇپ كەتكەن بىلەن ئەتە يەنە چىقىپ جاھاننى يورۇتقانغا ئوخشاش، بىزنىڭ ئىنقىلابىمىز بۇ قېتىم مەغلۇپ بولغان بىلەن ئەتە چوقۇم غەلبە قىلىدۇ!

ئابدۇخالىق ئۇيغۇر جاللاتلارغا قاراپ غەزەپ بىلەن، كەسكىن

ھالدا دەدى:

— سەنلەر بىزنى ئۆلتۈرۈپ تۈگىتەلمەيسىلەر، بىر پۈتۈن مىللەتنى، بىر پۈتۈن خەلقنى قىرىپ تۈگىتىش مۇمكىن ئەمەس! سىلەر بىر ئابدۇخالىقنى ئۆلتۈرسەڭلار، ئەتە مەڭلەپ، تۈمەنلەپ ئابدۇخالىقلار باش كۆتۈرۈپ چىقىدۇ، بىزنىڭ بوينىمىزغا تەڭلەنگەن بۇ قىلىچ بىلەن، ئىزباسارلىرىمىز سەنلەرنىڭ كاللاڭلارنى ئالىدۇ.

ئابدۇخالىق ئۇيغۇر سۆزدىن توختاپ بىر ئاز تىنىۋېلىپ ياڭراق ئاۋازى بىلەن قاتتىق توۋلىدى:

— ياشسۇن ئەركىنلىك، ياشسۇن ئازادلىق! يوقالسۇن زۇلۇم!

بۇ ياڭراق سادا تۇرپان ئاسمىنىدا جاراڭلاپ خەلقنى كۈرەشكە چاقىرغۇچى يالقۇنلۇق خىتاب بولۇپ يىراق - يىراقلاغا كەتتى. غال - غال تىترەپ ساراسمىگە چۈشكەن جاللاتلار قاتتىق ھودۇقۇپ كېتىشتى.

— چاپ، تېز چاپ! — دەپ جېنىنىڭ بارىچە ۋارقىرىدى جاللاتلار باشلىقى شېڭ شىسەي ۋە ھىشىلەشكەن ھالدا قۇتراپ. ياۋۇز جاللاتلار قانسىرىغان قىلىچلىرىنى پۇلاڭشىتىپ ئابدۇخالىق ئۇيغۇرنىڭ يېنىغا كېلىپ، بۇجەسۇر، مەردانە، غەيۇر قامەت ئالدىدا بىردىنلا ھودۇقۇپ قېلىشتى.

— چاپ، نېمىگە قاراپ تۇرۇشسەن! — دەپ ئىككىنچى قېتىم غالجىرلارچە ۋارقىرىدى جاللاتلار باشلىقى شېڭ شىسەي ئەسەبىيلەشكەن ھالدا يەرنى قاتتىق تېپىپ، ھودۇقۇپ.

جاللاتلار ۋە ھىشىلەشكەن ھالدا ئاخىر زەھەرلىك قوللىنىۋالدى. ئابدۇخالىق ئۇيغۇرنىڭ زەبەردەس گەۋدىسى قانغا بويالدى.

ئابدۇخالىق ئۇيغۇر

ئۇ ئاخىرقى قېتىم ئانا يۇرت ئاسمىنىغا قاراپ «خوش قېرىنداشلار!» دەپ كۆزىنى مەڭگۈگە يۇمدى. ئۇيغۇر خەلقىنىڭ تالانتلىق شائىرى، ئوت يۈرەك ئوغلاننىڭ يۈرىكى سوقۇشتىن توختىدى. تاڭ ئالدىدىكى بىر نۇرلۇق يۇلتۇز مەڭگۈلۈك ئىز قالدۇرۇپ ئۆچتى. بىردىنلا ھاۋا تۇتۇلۇپ، ئاسمان - زېمىننى لەرزىگە سېلىپ گۈلدۈرماما گۈلدۈرلەپ، تاراسلاپ يامغۇر يېغىشقا باشلىدى.

1985 - يىلى ئىيۇلدا يېزىشقا باشلاپ 2003 - يىلى 17 - سېنتەبىردە يېزىپ تاماملىدىم. تۇرپان - ئۈرۈمچى.

نەشر قىلدۇرغۇچى: ئۆمەر ئابدۇللا ئىرقۇت
مەسئۇل مۇھەررىرى: ئەخمەت ئىمىن
مەسئۇل كوررېكتورى: زۇلەيخا ئەزىز
مۇقاۋا رەسىمىنى سىزغۇچى: ئىمىن ھاسىل
مۇقاۋىسىنى لايىھىلىگۈچى: ئەكبەر داۋۇت

ئابدۇخالق ئۇيغۇر

ئاپتورى: مۇھەممەت شاھنىياز

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 - نومۇر)
شىنجاڭ شىنخۇا كىتابخانىسىدىن تارقىتىلدى
ئۈرۈمچى ئالتۇن يارۇق باسما زاۋۇتىدا بېسىلدى

فورماتى: 850×1168 مىللىمېتىر 1/32

باسما تاۋىقى: 16 قىستۇرما ۋارىقى: 3

2004 - يىلى 4 - ئاي 1 - نەشرى

2004 - يىلى 4 - ئاي 1 - بېسىلىشى

تىراژى: 1-4000

ISBN7 - 228 - 08741 - 0

باھاسى: 24.00 يۈەن

